

# वीर सेवा मन्दिर दिल्ली



क्रम संख्या 2056  
काल नं० 220.1 मार्च  
खण्ड

वीर सेवा मंदिर पुस्तकालय

जन्मदिनांक

२०२६

२१, दरियागंज, देहली



THE  
**KIRĀTĀRJUNĪYA**  
OF  
**BHĀRAVI**

WITH  
The Commentary (Ghaṇṭāpatha) of Mallinātha  
AND  
VARIOUS READINGS.

---

EDITED BY  
**MAHĀMAHOPĀDHYĀYA PAṆḌIT DURGĀPRASĀD**  
AND  
**KĀS'INĀTH PĀṆḌURĀṄG PARAB**

---

Twelfth Edition.

---

REVISED BY  
**WĀSUDEV LAXMAṆ S'ĀSTRĪ PAṆS'ĪKAR.**

---

PUBLISHED BY  
**PĀṆḌURĀṄG JĀWĀJĪ,**  
PROPRIETOR OF THE 'NIRṆAYA SAGAR' PRESS,  
**BOMBAY.**

---

1933.

---

*Price 1  $\frac{3}{4}$  Rupees.*



[ All rights reserved by the publisher. ]

---

Publisher:-Pandurang Jawaji, } 'Nirnaya-sagar' Press,  
Printer:-Ramchandra Yesu Shedge, } 26-28, Kolbhat Lane, Bombay.

॥ श्रीः ॥

महाकविश्रीभारविप्रणीतं

# किरातार्जुनीयम् ।

महामहोपाध्यायकोलाचलमल्लिनाथसूरिकृतया  
घण्टापथव्याख्यया समुल्लसितम् ।



जयपुरमहाराजाश्रितेन पण्डितव्रजलालसूनुना  
महामहोपाध्यायपण्डितदुर्गाप्रसादेन,  
परबोपाह्वेन पाण्डुरङ्गतनूभुवा  
काशीनाथशर्मणा च  
संपादितम् ।

पणशीकरोपाह्वविद्वद्वरलक्ष्मणशर्मतनुजनुषा  
वासुदेवशर्मणा संस्कृतम् ।

---

द्वादशं संस्करणम् ।

---

तच्च

मुम्बय्यां

पाण्डुरङ्ग जावजी

इत्येतैः स्वीये निर्णयसागराख्यमुद्रणयन्त्रालयेऽङ्कयित्वा  
प्राकाश्यं नीतम् ।

---

शके १८५५, सन १९३३.

---

मूल्यं १॥ पादोनरूप्यकद्वयम् ।



## उपोद्घातः ।

किरातार्जुनीयप्रणेतातिप्राचीनो महाकविमूर्धन्यः श्रीभारविः कस्मिन्समये कतमं जनपदं जन्मना भूषितवानिति निश्चेतुमतीव दुःशकम् । किं तु काव्यमालायां मुद्रिते त्रयोदशे प्राचीनलेखे 'किरातार्जुनीयपञ्चदशसर्गादिकोकारो दुर्विनीतनामधेयः' इति किरातार्जुनीयस्य, षोडशे प्राचीनलेखे च 'येनायोजि नवेऽश्मस्थिरमर्थविधौ विवेकिना जिनवेश्म । स विजयतां रविकीर्तिः कविताश्रितकालिदासभारविकीर्तिः ॥' इति भारविकवेर्नाम समुपलभ्यते । तत्र त्रयोदशो लेखोऽष्टानवत्युत्तरषष्ठशतेषु ( ६९८ ) शकवर्षेषु, षोडशो लेखश्च षट्पञ्चाशदधिकपञ्चशतेषु ( ५५६ ) शकवर्षेषु लिखितोऽस्ति । एतेन ख्रिस्ताब्दीयसप्तमशतकारम्भेऽपि भारविकविः कालिदासवत्सुप्रसिद्ध उपमानभूतश्चासीत् । तादृशी प्रसिद्धिश्च सत्वरमेव न भवतीति ख्रिस्ताब्दीयषष्ठशत-कात्प्राचीनो भारविरिति निर्विकल्पम् ।

'विहएना ओरिएण्टल जर्नल' नाम्नब्रैमासिकपुस्तकस्य तृतीये भागे द्वितीये खण्डे ( १४४ मिते पृष्ठे ) शर्मण्यदेशीयो याकोबीपण्डितोऽपि "We therefore cannot place Mâgha later than about the middle of the sixth century; and Bhâravi who is older than Mâgha by at least a few decades, about the beginning of the sixth century" इत्यादि वदन्ख्रिस्ताब्दीयषष्ठशतकमध्यभागात्कथमपि माघ-कविर्नावाचीनः, भारविश्च ततोऽपि प्राचीन इति स्थिरीकरोति ।

देशश्च भारवेरनिश्चित एव । राजाराम-रामकृष्ण-भागवत-पण्डितस्तु 'मन्हाठ्यांच्या संबंधानें चार उद्गार' एतन्नामके महाराष्ट्रभाषाप्रथिते स्वकीयसंदर्भे ( ३४ ) पृष्ठे 'जशा सहाद्रीच्या कड्यावर समुद्राच्या लाटा मोघ होतात, असा किराताच्या अठराव्या सर्गात उद्गार काढणारा भारवि निःसंशय दाक्षिणात्य होय; मग तो मन्हाठा असो किंवा अस्सल द्रविड असो.' इत्युद्गिरति । अत्र यदि सह्याद्रिनामग्रहणमात्रेणैव भारवेर्दाक्षिणात्यत्वमङ्गीक्रियेत, तदा तु दक्षिणादिवप्रसिद्धानां मलय-सह्य-सुवेला-दिपर्वतानां कावेरी-गोदावरी-ताम्रपर्णी-भीमा-वेण्यादिनदीनां च वर्णयिता हरविजय-कारः सुप्रसिद्धकाश्मीरकरनाकरमहाकविरपि दाक्षिणात्य एवेत्यपि सुवचम् । एवं विन्ध्याटवीवर्णनतत्परो बाणोऽपि विन्ध्याद्रिवासी कश्चन भिन्नः स्यात् । अन्येऽपि खर्गपातालादिवर्णनबद्धपरिकराः कवयस्तत्तत्प्रदेशवास्तव्या देवा दानवाश्च भवितुमर्हन्तीत्यतिसरला सरणिर्देशनिर्णये समुद्रीर्णा भागवतमहाशयेन ।

किरातार्जुनीयमपहायान्यः कोऽपि ग्रन्थो भारविकविप्रणीतो नावलोकितः । किरा-तार्जुनीयस्य तु प्रकाशवर्ष-जोनराज-एकनाथ-धर्मविजय-विनयसुन्दर-नरहर-मल्लिना-थादिभिः प्रणीताष्टीकास्तत्प्रदेशेषु समुपलभ्यन्ते । तासु मल्लिनाथप्रणीता घण्टापथारूप्यैव सर्वगुणपूर्णा सर्वत्र लब्धप्रचारा च । तत्र प्रकाशवर्ष-जोनराजौ काश्मीरकौ, धर्मवि-जय-विनयसुन्दरौ जैनौ, एकनाथ-नरहरि-मल्लिनाथाश्च दाक्षिणात्याः सन्ति । प्रता-परुद्रीयटीकाप्रारम्भे मल्लिनाथस्य कनिष्ठसूनुः कुमारस्वामी मङ्गलाचरणश्लोकद्वया-नन्तरमित्थमात्मानं वर्णयति—'बाणी काणभुजीमजीगणदवाशास्त्रीश्च वैयासिकीमन्त-

स्तम्भमरस्त पञ्चगवीगुम्फेषु चाजागरीत् । वाचामाचकलद्रहस्यमखिलं यश्चाक्षपा-  
दस्फुरां लोकेऽभूद्यदुपज्ञमेव विदुषां सौजन्यजन्यं यशः ॥ त्रिस्कन्धचात्रजलधिं बुल-  
कीकुरुते स्म यः । तस्य श्रीमल्लिनाथस्य तनयोऽजनि तादृशः ॥ कोलचलपेद्धार्यः प्रमा-  
णपदवाक्यपारहृषा यः । व्याख्यातसर्वशास्त्रः प्रबन्धकर्ता च सर्वविद्यासु ॥ तस्यानु-  
जन्मा तदनुग्रहात्तविद्योऽनवद्यो विनयावनम्रः । स्वामी विपश्चिद्वितनोति टीकां प्रता-  
परुद्रीयरहस्यमेत्रीम् ॥ यद्यन्निगूढमखिलं शक्त्या तत्तत्प्रकाश्यते । नामूलं लिख्यते  
किंविधानपेक्षितमुच्यते ॥' इति । स च मल्लिनाथस्तैलङ्गाभिजनः ख्रिस्ताब्दीयचतुर्दश-  
शतक आसीदिति बहुसंमतम् । केचित्तु मल्लिनाथः ख्रिस्ताब्दीयसप्तदशशतकोत्तरभा-  
गादप्यर्वाचीनः । यतोऽयं शिशुपालवधकिरातार्जुनीयादिटीकासु केशवकोशं प्रमाणत्वे-  
नोपन्यस्यति । केशवश्च स्वकीयकोषे 'तत्रायं सांप्रतं कलिः । तद्गताब्दाः कुतिथिमाः  
( ४७६१ )' इति कटपयादिक्रमेणात्मग्रन्थनिर्माणसमये कलिगताब्दान्वदति । अतः  
षष्ठ्यधिकषोडशशत ( १६६० ) मिते ख्रिस्ताब्दे केशवेन कोशः प्रतीत इति स्फुटमेवेति  
वदन्ति । एतद्वंश्या गजेन्द्रगढारुनगर्यामद्याप्यधिवसन्तीति केचिद्वदन्ति । काव्यप्रका-  
शटीकाकारस्य सरस्वतीतीर्थस्य जनको मल्लिनाथस्त्वस्माद्भिन्नः । यतो नारायणो नैर-  
हरिश्चेति तत्सूनुद्वयस्य नामधेये । शिशुपालवधोपोद्धाते तु सरस्वतीतीर्थजनकः  
शिशुपालवधादिटीकाकारश्चैव एवेति भ्रमेण लिखितम् ।

घण्टापथयुक्तस्यास्य किरातार्जुनीयस्य मुद्रणावसरेऽस्माभिः संकलितानि पुस्तकानि  
त्वेतानि—

१—जयपुरराजगुरुपर्वणीकरनारायणभट्टानां सटीकं ( १७३० ) मिते विक्रमाब्दे  
जोधपुरे यशवन्तसिंहराज्ये सौभाग्यहर्षेण लिखितं प्रायः शुद्धम् । प्रारम्भे  
पत्रपञ्चकहीनम् । तत्पत्राणि १३९.

२—सटीकमेव पुस्तकं जयपुरमहाजाश्रितपण्डितश्रीसरयूप्रसादानां नातिशुद्धं  
प्रारम्भे पत्रचतुष्टयेनान्तिमपत्रेण च विकलम् । सार्धशतवर्षप्राचीनमिवोपल-  
क्ष्यमाणम् । तत्पत्राणि २८३.

३—टीकामात्रं जयपुरराजगुरुभट्टलक्ष्मीदत्तात्मजभट्टश्रीदत्तानां शुद्धं प्रकृतरमति-  
म्लिष्टस्वरूपम् । तत्पत्राणि १०३.

४—भट्टश्रीदत्तानामेव टीकामात्रं पञ्चदशसर्गस्याष्टत्रिंशन्मितश्लोकपर्यन्तं प्राचीनं  
सुवाच्यं किं तु नातिशुद्धम् । तत्पत्राणि १५७.

५—तेषामेव मूलमात्रं शुद्धं प्राचीनं च । तत्पत्राणि ६७.

एवं पुस्तकपञ्चकमासाद्य टीकापाठान्सम्यग्विविच्यैतन्मुद्रणमकारि । ग्रन्थादौ विषया-  
नुक्रमः, ग्रन्थान्ते च पञ्चदशसर्गस्थगोमूत्रिकादिबन्धश्लोकानां चित्राणि, टीकायां मल्लि-  
नाथेन प्रमाणतयोपन्यस्तानां ग्रन्थग्रन्थकर्तृणां तत्तत्स्थलोक्तेस्वरूपपूर्वकं नामानि, ग्रन्थस्थ-  
निखिलश्लोकानां मातृकाक्रमेणानुक्रमणी च निवेशितास्ति । एवं प्रयत्नपूर्वकं मुद्रितोऽयं  
ग्रन्थो निर्मत्सराणां गुणैकपक्षपातिनां विदुषामानन्दावहो भूयादिति शिवम् ॥

# किरातार्जुनीयस्य विषयानुक्रमः ।

सर्गाङ्कः ।

विषयः ।

- १ युधिष्ठिरेण वनेचरस्य समागमः । तत्कृतं दुर्योधनस्य राजनीतिनैपुण्यवर्णनम् । वनेचरगमनम् । युधिष्ठिरं प्रति द्रौपदीवाक्यम् ।
- २ युधिष्ठिरं प्रति भीमसेनवचनम् । भीमसेनं प्रति युधिष्ठिरवाक्यम् । पाण्डव-समीपे व्यासमुनेरागमनम् । पाण्डवकृतमुनिसत्कारवर्णनम् ।
- ३ व्यासमुनिस्वरूपवर्णनम् । मुनिं प्रति युधिष्ठिरवचनम् । युधिष्ठिरं प्रति मुनिवच-नम् । अर्जुनं प्रति मुनिकृतो विद्योपदेशः । तपश्चर्यार्थं निदेशश्च । मुनि-गमनम् । अर्जुनस्य गमनोपक्रमः । पाण्डवानां भाव्यर्जुनवियोगेन वैमनस्यम् । अर्जुनकृतं द्रौपदीवलोकनम् । अर्जुनं प्रति द्रौपदीवाक्यम् । व्यासाज्ञेन गुह्यकेन सहार्जुनस्येन्द्रकीलं नाम हिमालयपादविशेषं प्रति प्रस्थानम् ।
- ४ कविकृतं शरद्वर्णनम् । गुह्यककृतं शरद्वर्णनम् । हिमाद्रिविलोकनम् ।
- ५ हिमाद्रिवर्णनम् । अर्जुनस्य तन्मूले प्राप्तिः । गुह्यकगमनम् ।
- ६ इन्द्रकीलेऽर्जुनस्यारोहणादिवर्णनम् । तत्रार्जुनस्य तपश्चर्यारम्भः तपोवर्णनम् । इन्द्रकीलवनरक्षकैरिन्द्रसमीपे गत्वार्जुनस्य कृततपोतिशयवर्णनम् । अर्जुन-तपोविघ्नार्थं गन्तव्यमित्यप्सरोगणं प्रति शक्रनिदेशः ।
- ७ गन्धर्वैः समेतस्याप्सरोगणस्य सविलासगमनादिवर्णनम् । इन्द्रकीलपर्वते प्राप्तानां तेषां रथगजादिसमेतस्य तच्छिबिरस्य संनिवेशादिवर्णनम् ।
- ८ गन्धर्वाणामप्सरसां च पुष्पावचयक्रीडावर्णनम् । सलिलक्रीडावर्णनम् ।
- ९ सायंकालवर्णनम् । चन्द्रोदयवर्णनम् । सुरतवर्णनम् । पानगोष्ठीवर्णनम् । पुन-रपि संक्षेपेण सुरतवर्णनम् । संक्षेपेण प्रभातवर्णनम् ।
- १० अर्जुनप्रलोभनार्थमप्सरसां तत्समीपे गमनवर्णनम् । अर्जुनवर्णनम् । वर्षादि-ऋतुवर्णनम् । अर्जुनं विलोक्याप्सरसां चेष्टावर्णनम् । आसां प्रयासवैफ-ल्यवर्णनं च ।
- ११ अर्जुनाश्रमे मुनिरूपधारिण इन्द्रस्यागमनम् । इन्द्रार्जुनयोः संवादः । इन्द्रेण प्रत्यक्षीभूयार्जुनं प्रति शिवाराधनमादिष्टमिति वर्णनम् ।
- १२ शिवाराधानार्थमर्जुनकृतस्य तपसो वर्णनम् । अर्जुनतपसा शृशं तप्तानां सिद्ध-तापसानां शिवसमीपे गमनं तत्तपोवृत्तकथनं च । शिवकृतं मुनिसान्त्व-नमर्जुनस्वरूपकथनं च । वराहरूपमास्थायाजुनपराभवार्थमागतस्य मूक-दानवस्य वधार्थमर्जुनानुजिघृक्षया च किरातरूपधारिणस्तद्रूपधारिण्यैव गण-सेनया समेतस्य भगवतो मृगयाव्याजेनार्जुनाश्रमे गमनवर्णनम् ।

सर्गाङ्कः ।

विषयैः ।

- १३ वराहरूपधारिणो मूकदानवस्यार्जुनकृतं विलोकनम् । तद्विलोकनेनार्जुनस्य नानाविधा वितर्कः । वराहं प्रति भगवतोऽर्जुनस्य च बाणमोक्षवर्णनम् । वराहमृत्युवर्णनम् । वराहशरीरतः स्वबाणमाददानमर्जुनं प्रति शिवप्रहितस्य वनेचरस्योत्तेजकं वाक्यम् ।
- १४ वनेचरं प्रत्यर्जुनवचनम् । तच्छ्रुत्वागतस्य वनेचरस्य वचनमाकर्ण्य सेनासमेतस्य लीलाकिरातस्य भगवतोऽर्जुनविजयार्थमागमनम् । भगवत्सेनयार्जुनस्य युद्धवर्णनम् ।
- १५ चित्रयुद्धवर्णनम् ।
- १६ किरातवेषस्य भगवतो नितान्तं युद्धकौशलं विलोक्यार्जुनस्य वितर्कः । भगवता सहार्जुनस्यास्त्रयुद्धवर्णनम् ।
- १७ सेनया सहार्जुनयुद्धवर्णनम् । भगवदर्जुनयोर्युद्धवर्णनम् ।
- १८ भगवदर्जुनयोर्बाहुयुद्धवर्णनम् । अर्जुनस्य सत्त्वातिशयं विलोक्य भगवतः प्रसादस्वरूपप्रकटीकरणं च । तत्रैवेन्द्रादिदेवागमनम् । अर्जुनकृता भगवत्स्तुतिः । वरयाचनम् । अर्जुनं प्रति पाशुपतास्त्रसमेतस्य धनुर्वेदस्य भगवत्कृत उपदेशः । इन्द्रादिदेवानामपि भगवदाज्ञयार्जुनं प्रति वरदानं स्वस्वास्त्रदानं च । कृतकृत्यस्यार्जुनस्य भगवदाज्ञया युधिष्ठिरसमीप आगमनम् । ग्रन्थसमाप्तिः ॥



॥ श्रीः ॥

महाकविश्रीभारविप्रणीतं

किरातार्जुनीयम् ।

मल्लिनाथकृतया घण्टापथव्याख्यया समेतम् ।

प्रथमः सर्गः ।

अर्धाङ्गीकृतदांपत्यमपि गाढानुरागि यत् ।  
पितृभ्यां जगतस्तस्मै कस्मैचिन्महसे नमः ॥  
आलम्बे जगदालम्बं हेरम्बचरणाम्बुजम् ।  
शुष्यन्ति यद्रजःस्पर्शात्सद्यः प्रस्यूहवार्धयः ॥  
तद्दिव्यमन्ययं धाम सारस्वतमुपास्यहे ।  
यत्प्रकाशात्प्रलीयन्ते मोहान्धतमसच्छटाः ॥  
वार्णीं काणभुजीमजीगणदवाशासीच्च वैयासकी-  
मन्तस्तन्नमरंस्त पञ्चगवीगुम्फेषु चाजागरीत् ।  
वाचामाचकलद्रुहस्यमखिलं यश्चाक्षपादस्फुरां  
लोकेऽभूद्यदुपज्ञमेव विदुषां सौजन्यजन्यं यशः ॥  
मल्लिनाथकविः सोऽयं मन्दात्मानुजिघृक्षया ।  
तत्किरातार्जुनीयाख्यं काव्यं व्याख्यातुमिच्छति ॥  
नारिकेलफलसंमितं वचो भारवेः सपदि तद्विमज्यते ।  
स्वादयन्तु रसगर्भनिर्भरं सारमस्य रसिका यथेप्सितम् ॥  
नानानिबन्धविषमैकपदैर्नितान्तं साशङ्कचङ्क्रमणखिन्नधियामशङ्कम् ।  
कर्तुं प्रवेशमिह भारविकाव्यबन्धे घण्टापथं कमपि नूतनमातनिष्ये ॥  
इहान्वयमुखेनैव सर्वं व्याख्यायते मया ।  
नामूलं लिख्यते किञ्चिन्नानपेक्षितमुच्यते ॥

अथ तत्रमवान्भारविनामा कविः 'काव्यं यशसेऽर्थकृते व्यवहारविदे शिवेतर-  
क्षतये । सद्यः परनिर्वृतये कान्तासंमिततयोपदेशयुजे ॥' इत्याद्यालंकारिकवचन-  
प्राभाण्यात्काव्यस्यानेकभेदःसाधनताम्, 'काव्यालापांश्च वर्जयेत्' इति निषेध-  
शास्त्रस्यासत्काव्यविषयतां च पश्यन्किरातार्जुनीयाख्यं महाकाव्यं विकीर्णश्रिकी-  
र्षितार्थाविघ्नपरिसमाप्तिप्रदायाविच्छेदलक्षणफलसाधनत्वात् 'भाषीर्नैमस्क्रिया-  
वस्तुनिर्देशो वापि तन्मुखम्' इत्याद्याशीर्वादाद्यन्यतमस्य प्रबन्धमुखलक्षणत्वाच्च  
वनेचरस्य युधिष्ठिरप्राप्तिरूपं वस्तु निर्दिशन्कथामुपक्षिपति—



श्रियः कुरूणामधिपस्य पालनीं प्रजासु वृत्तिं यमयुङ्क्त वेदितुम् ।  
स वर्णिलिङ्गी विदितः समाययौ युधिष्ठिरं द्वैतवने वनेचरः ॥१॥

श्रिय इति ॥ आदितः श्रीशब्दप्रयोगाद्वर्णगणादिशुद्धिर्नात्रातीवोपयुज्यते । तदुक्तम्—‘देवतावाचकाः शब्दा ये च भद्रादिवाचकाः । ते सर्वे नैव निन्द्याः स्युलिपितो गणतोऽपि वा ॥’ इति । कुरूणां निवासाः कुरवो जनपदाः । ‘तस्य निवासः’ इत्यणप्रत्ययः । जनपदे लुप् । तेषामधिपस्य दुर्योधनस्य संबन्धिनीम् । शेषे षष्ठी । श्रियो राजलक्ष्म्याः । ‘कर्तृकर्मणोः कृति’ इति कर्मणि षष्ठी । पाल्यतेऽनयेति पालनी ताम् । प्रतिष्ठापिकामित्यर्थः । प्रजारागमूलत्वात्संपद इति भावः । ‘करणाधिकरणयोश्च’ इति करणे ल्युट् । ‘टिङ्गाणञ्—’ इत्यादिना ङीप् । प्रजासु जनेषु विषये । ‘प्रजा स्यात्संततौ जने’ इत्यमरः । वृत्तिं व्यवहारं वेदितुं ज्ञातुं यं वनेचरमयुङ्क्त नियुक्तवान् । वर्णः प्रशस्तिरस्यास्तीति वर्णी ब्रह्मचारी । तदुक्तम्—‘स्मरणं कीर्तनं केलिः प्रेक्षणं गुह्यभाषणम् । संकल्पोऽध्यवसायश्च क्रियानिवृत्तिरेव च । एतन्मैथुनमष्टाङ्गं प्रवदन्ति मनीषिणः । विपरीतं ब्रह्मचर्यमेतदेवाष्टलक्षणम् ॥’ एतदष्टविधमैथुनाभावः प्रशस्तिः । ‘वर्णाब्रह्मचारिणि’ इतीतिप्रत्ययः । तस्य लिङ्गं विद्वन्मस्यास्तीति वर्णिलिङ्गी । ब्रह्मचारिवेषवानित्यर्थः । स नियुक्तः । वने चरतीति वनेचरः किरातः । ‘भेदाः किरातशबरपुलिन्दा म्लेच्छजातयः’ इत्यमरः । ‘चरेष्टः’ इति टप्रत्ययः । ‘तत्पुरुषे कृति बहुलम्’ इत्यलुक् । विदितं वेदनमस्यास्तीति विदितः । परवृत्तान्तज्ञानवानित्यर्थः । ‘अर्शआदिभ्योऽच्’ इत्यच्प्रत्ययः । अथवा कर्तरि कर्मधर्मोपचाराद्विदितवृत्तान्तो विदित इत्युच्यते । उभयत्रापि ‘पीता गावः’, ‘भुक्ता ब्राह्मणाः’, ‘विभक्ता भ्रातरः’ इत्यादिवत्साधुत्वम् । न तु कर्तरि क्तः । सकर्मकेभ्यस्तस्य विधानाभावात् । अतएव भाष्यकारः—‘अकारो मत्वर्थीयः । विभक्तमेषामस्तीति विभक्ताः, पीतमेषामस्तीति पीताः’ इति सर्वत्र । अथवोत्तरपदलोपोऽत्र द्रष्टव्यः । विभक्तधना विभक्ताः, पीतोदकाः पीता इति । अत्र लोपशब्दार्थमाह कैयटः—‘गम्यार्थप्रयोग एव लोपोऽभिमतः ।’ ‘विभक्ता भ्रातरः’ इत्यत्र च धनस्य यद्विभक्तत्वं तद्भातृषूपचरितम् । ‘पीतोदका गावः’ इत्यत्राप्युदकस्य पीतत्वं गोष्वारोप्यत इति । तद्वदत्रापि वृत्तिगतं विदितत्वं वेदितरि वनेचर उपचर्यते । एतेन ‘वनाय पीतप्रतिबद्धवत्सां’, ‘पातुं न प्रथमं व्यवस्यति जलं युष्मास्वपीतेषु’ एवमादयो व्याख्याताः । यथा अथवा विदितो विदितवान् । सकर्मकादप्यविवक्षिते कर्मणि क्तः । यथा ‘आशितः कर्ता’ इत्यादौ । यथाहुः—‘धातोरर्थान्तरे वृत्तेर्धात्वर्थेनोपसंग्रहात् । प्रसिद्धेरविवक्षातः कर्मणोऽकर्मिका क्रिया ॥’ इति । द्वैतवने द्वैताख्ये तपोवने । यद्वा द्वे इते गते यस्मात्तद्गीतम् । गीतमेव द्वैतम् । तच्च तद्वनं च तस्मिन् । शोकमोहादिवर्जित इत्यर्थः । युधि रणे स्थिरं युधिष्ठिरं धर्मराजम् । ‘हलदन्तात्सप्तम्याः संज्ञायाम्’ इत्यलुक् । ‘गवियुधिभ्यां स्थिरः’ इति षत्वम् । समाययौ संग्राहः । अत्र ‘वने वनेचरः’ इति द्वयोः स्वरव्यञ्जनसमुदाययोरेकदैवावृत्त्या वृत्त्यनुप्रासो नामालंकारः । अस्मिन्सर्गे वंशस्थवृत्तम् । ‘जतौ तु वंशस्थमुदीरितं जरौ’ इति तल्लक्षणम् ॥

कृतप्रणामस्य महीं महीभुजे जितां सपत्नेन निवेदयिष्यतः ।

न विव्यथे तस्य मनो न हि प्रियं प्रवक्तुमिच्छन्ति मृषा हितैषिणः २

कृतप्रणामस्येति ॥ कृतप्रणामस्य तत्कालोचितत्वात्कृतनमस्कारस्य सपत्नेन रिपुणा दुर्योधनेन । 'रिपौ वैरिसपत्नारिद्विषद्वेषणदुर्हृदः' इत्यमरः । जितां स्वायत्तीकृतां महीं महीभुजे युधिष्ठिराय । क्रियाग्रहणात्संप्रदानत्वम् । निवेदयिष्यतो ज्ञापयिष्यतः । 'लटः सद्वा' इति शतृप्रत्ययः । तस्य वनेचरस्य मनो न विष्यथे । कथमीदृगप्रियं राज्ञे विज्ञापयामीति मनसि न चचालेत्यर्थः । 'व्यथ भयचलनयोः' इति धातोर्लिङ् । उक्तमर्थमर्थान्तरन्यासेन समर्थयते—न हीति । हि यस्मात् । हितमिच्छन्तीति हितैषिणः स्वामिहितार्थिनः पुरुषा मृषा मिथ्याभूतं प्रियं प्रवक्तुं नेच्छन्ति । अन्यथा कार्यविघातकतया स्वामिद्रोहिणः स्युरिति भावः । अमौढ्यममान्द्यममृषाभाषित्वमभ्यूहकत्वं चेति चारगुणाः' इति नीतिवाक्यामृते ॥

तथापि प्रियार्हे राज्ञि कटुनिष्ठुरोक्तिर्न युक्त्याशङ्क्य स्वाम्यनुज्ञया न दुष्यतीत्याशयेनाह—

द्विषां विघाताय विधातुमिच्छतो रहस्यनुज्ञामधिगम्य भूभृतः ।

स सौष्ट्वौदार्यविशेषशालिनीं विनिश्चितार्थामिति वाचमाददे ॥३॥

द्विषामिति ॥ रहस्येकान्ते स वनेचरो द्विषां शत्रूणाम् । कर्मणि षष्ठी । विघाताय । निहन्तुमित्यर्थः । 'तुमर्थाच्च भाववचनात्' इति चतुर्थी । 'भाववचनाश्च' इति तुमर्थे घञ्प्रत्ययः । अत्र तादर्थ्यमपि न दोषः । तथापि प्रयोगवैचित्र्यविशेषस्याप्यलंकारत्वादेवं व्याचक्षते । विधातुं व्यापारं कर्तुमिच्छतः । 'समानकर्तृकेषु तुमुन्' । द्विषो विहन्तुमुद्युक्तज्ञानस्येत्यर्थः । अतएव भूभृतो युधिष्ठिरस्यानुज्ञामधिगम्य सुष्ठु भावः सौष्टवं शब्दसामर्थ्यम् । सुष्ठुशब्दादव्ययादुद्गात्रादित्वादञ्प्रत्ययः । उदारस्य भाव औदार्यमर्थसंपत्तिः । तयोर्द्वन्द्वः सौष्ट्वौदार्ये । अत्रौदार्यशब्दस्याजाद्यन्तत्वेऽपि 'लक्षणहेत्वोः क्रियायाः' इत्यत्राल्पस्वरस्यापि हेतुशब्दस्य पूर्वनिपातमकुर्वता सूत्रकृतैव पूर्वनिपातस्यानित्यत्वज्ञापनाच्च पूर्वनिपातः । उक्तं च काशिकायाम्—'अयमेव लक्षणहेत्वोरिति निर्देशः पूर्वनिपातव्यभिचारविह्वम्' इति । ते एव विशेषः । तयोर्वा विशेषः । तेन शालते शोभत इति सौष्ट्वौदार्यविशेषशालिनी ताम् । ताच्छील्ये णिनिः । विनिश्चितार्था विशेषतः प्रमाणतो निर्णीतार्थामिति वक्ष्यमाणरूपां वाचमाददे स्वीकृतवान् । उवाचेत्यर्थः ॥

प्रथमं तावदप्रियनिवेदकमारमानं प्रत्यक्षोभं याचते—

क्रियासु युक्तैर्नृप चारचक्षुषो न वञ्चनीयाः प्रभवोऽनुजीविभिः ।

अतोऽर्हसि क्षन्तुमसाधु साधु वा हितं मनोहारि च दुर्लभं वचः ॥४॥

क्रियास्विति ॥ हे नृप, क्रियासु कृत्यवस्तुषु युक्तैर्नियुक्तैरनुजीविभिर्भृत्यैः । चारादिभिरित्यर्थः । चरन्तीति चराः । पचाणच् । त एव चाराः । चरेः पचाद्यजन्तात्प्रज्ञादित्वादण्यप्रत्ययः । त एव चक्षुर्येषां ते चारचक्षुषः । 'स्वपरमण्डले कार्याकार्यावलोकने चाराश्चक्षुषि क्षितिपतीनाम्' इति नीतिवाक्यामृते । प्रभवो निग्रहानुग्रहसमर्थाः स्वामिनो न वञ्चनीया न प्रतारणीयाः । सत्यमेव वक्तव्या इत्यर्थः । चारापचारे चक्षुरपचारवद्ग्राज्ञां पदे पदे निपात इति भावः । अतोऽप्रतारणत्वादेतोः असाध्वप्रियं साधु प्रियं वा । मदुक्तमिति शेषः । क्षन्तुं सोढु-

मर्हसि । कुतः । हितं पथ्यं च मनोहारि प्रियं च वचो दुर्लभम् । अतो मद्बचोऽपि हितत्वाद्प्रियमपि क्षन्तव्यमित्यर्थः ॥

तर्हि तूष्णींभाव एव वरमित्याशङ्क्याह—

स किंसखा साधु न शास्ति योऽधिपं हितान्न यः संशृणुते स किंप्रभुः ।  
सदानुकूलेषु हि कुर्वते रतिं नृपेष्वमात्येषु च सर्वसंपदः ॥ ५ ॥

स इति ॥ यः सखामात्यादिरधिपं स्वामिनं साधु हितं न शास्ति नोपदिशति । ‘श्रुविशासि—’ इत्यादिना शासेदुहादिपाठाद्विकर्मकत्वम् । स हितानुपदेष्टा । कुत्सितः सखा किंसखा । दुर्मन्त्रीत्यर्थः । ‘किमः क्षेपे’ इति समासान्तप्रतिषेधः । तथा यः प्रभुर्निग्रहानुग्रहसमर्थः स्वामी हितदासजनाद्वितोपदेष्टुः सकाशात् । ‘आख्यातोपयोगे’ इत्यपादानत्वात्पञ्चमी । न संशृणुते न शृणोति । हितमिति शेषः । ‘समो गम्युच्छि—’ इत्यादिना संपूर्वाच्छृणोतेरकर्मकादात्मनेपदम् । अकर्मकत्वं वैवक्षिकम् । स हितमश्रोता प्रभुः किंप्रभुः कुत्सितस्वामी । पूर्ववत्समासः । सर्वथा सखिवेन वक्तव्यं श्रोतव्यं स्वामिना । एवं च राजमन्त्रिणोरैकमत्यं स्यादित्यर्थः । ऐकमत्यस्य फलमाह—सदेति । हि यस्मान्नृपेषु स्वामिषु । अमा सह भवा अमात्यास्तेषु च । ‘अव्ययात्त्यप’ । अनुकूलेषु परस्परावनुरक्तेषु सत्सु सर्वसंपदः सदा रतिमनुरागं कुर्वते कुर्वन्ति । न जातु जहतीत्यर्थः । अतो मया वक्तव्यं त्वया च श्रोतव्यमिति भावः । अत्रैवं राजमन्त्रिणोर्हितानुपदेशतदश्रवणनिन्दासामर्थ्यसिद्धेरैकमत्यलक्षणकारणस्य निर्दिष्टस्य सर्वसंपत्सिद्धिरूपकार्येण समर्थनात्कार्येण कारणसमर्थनरूपोऽर्थान्तरन्यासोऽलंकारः । तदुक्तम्—‘सामान्यविशेषकार्यकारणभावाभ्यां निर्दिष्टप्रकृतसमर्थनमर्थान्तरन्यासः’ इति ॥

संप्रति स्वाहंकारं परिहरति—

निसर्गदुर्बोधमबोधविक्रवाः क भूपतीनां चरितं क जन्तवः ।  
तवानुभावोऽयमवेदि यन्मया निगूढतत्त्वं नयवर्त्म विद्विषाम् ॥ ६ ॥

निसर्गेति ॥ निसर्गदुर्बोधं स्वभावदुर्ग्रहम् । ‘ईषहुः—’ इत्यादिना खलप्रत्ययः । भूपतीनां चरितं क । अबोधविक्रवा अज्ञानोपहता जन्तवः । मादृशाः पामरजना इत्यर्थः । क । नोभयं संघटत इत्यर्थः । तथापि निगूढतत्त्वं संवृतयाथार्थं विद्विषां नयवर्त्म षाड्गुण्यप्रयोगः ‘संधिविग्रहयानानि संस्थाप्यासनमेव च । द्वैषीभावश्च विज्ञेयाः षड्गुणा नीतिवेदिनाम् ॥’ इत्यादिरूपो यन्मयावेदि । ज्ञातमिति यावत् । विदेः कर्मणि लुङ् । अयम् । इदं वेदनमित्यर्थः । विधेयप्राधान्यात्पुंलिङ्गनिर्देशः । तवानुभावः सामर्थ्यम् । अनुगतो भावोऽनुभाव इति वचनान्तेन प्रादिसमासः । न तूपसृष्टाद्भ्रमप्रत्ययः । ‘श्रिणीभुवोऽनुपसर्गे’ इत्यनुपसर्गाद्भवतेर्धातोर्धन्विधानात् । अतएव काशिकायाम्—‘कथंप्रभावो राज्ञां प्रकृष्टो भाव इति प्रादिसमासः’ इति । दोषपरिहारौ सम्यग्ज्ञातैव विज्ञापयामि । न तु वृथा कर्णकटोरं प्रलपामीत्याशयः ॥

संप्रति यद्वक्तव्यं तदाह—

विशङ्कमानो भवतः पराभवं नृपासनस्थोऽपि वनाधिवासिनः ।  
दुरोदरच्छत्रजितां समीहते नयेन जेतुं जगतीं सुयोधनः ॥ ७ ॥

विशङ्कमान इति ॥ सुखेन युध्यते सुयोधनः । 'भाषायां शासियुधिदृशिष्टवि-  
मृषिभ्यो युज्वाच्यः' । नृपासनस्थः सिंहासनस्थोऽपि वनमधिवसतीति वना-  
धिवासिनो वनस्थात् । राज्यभ्रष्टादपीत्यर्थः । भवतस्त्वत्तः पराभवं पराजयं विश-  
ङ्कमान उल्लेखमाणः सन् । दुष्टमुदरमस्येति दुरोदरं द्यूतम् । पृषोदरादित्वात्साधु ।  
'दुरोदरो द्यूतकारे पणे द्यूते दुरोदरम्' इत्यमरः । तस्य छद्मना मिषेण जितां लब्धां  
दुर्नयार्जितां जगतीं महीम् । 'जगतीं विष्टपे मद्यां वास्तुच्छन्दोविशेषयोः' इति  
वैजयन्ती । नयेन नीत्या जेतुं वशीकर्तुं समीहते व्याप्रियते । न तूदास्त इत्यर्थः ।  
बलवत्त्वामिकमविशुद्धागमं च धनं भुञ्जानस्य कुतो मनसः समाधिरिति भावः ।  
अत्र 'दुरोदरच्छद्मजिताम्' इति विशेषणद्वारेण पदार्थस्य चतुर्थपादार्थं प्रति  
हेतुत्वेनोपन्यासाद्वितीयकाव्यलिङ्गमलंकारः । तदुक्तम्—'हेतोर्वाक्यपदार्थत्वे  
काव्यलिङ्गमुदाहृतम्' इति ॥

'नयेन जेतुं जगतीं समीहते' इत्युक्तम् । तत्प्रकारमाह—

तथापि जिह्वः स भवजिगीषया तनोति शुभ्रं गुणसंपदा यशः ।  
समुन्नयन्भूतिमनार्यसंगमाद्वरं विरोधोऽपि समं महात्मभिः ॥ ८ ॥

तथापीति ॥ तथापि साशङ्कोऽपि । जिह्वो वक्रः । वज्रक इति यावत् । स दुर्यो-  
धनो भवजिगीषया । गुणैर्भवन्तमाक्रमितुमिच्छयेत्यर्थः । 'हेतौ' इति तृतीया । गुण-  
संपदा दानदाक्षिण्यादिगुणगरिम्णा करणेन । शुभ्रं यशस्तनोति । स खलो गुणलो-  
भनीयां त्वत्संपदमात्मसात्कर्तुं त्वत्तोऽपि गुणवत्तामात्मनः प्रकटयतीत्यर्थः । नन्वेवं  
गुणिनः सतोऽपि सज्जनविरोधो महानस्त्यस्य दोष इत्याशङ्क्य सोऽपि तत्संसर्गा-  
लाभे नीचसंगमाद्वरमुत्कर्षावहत्वादित्याह—समिति । तथाहि । भूतिं समुन्नयन्नु-  
त्कर्षमापादयन् । 'लटः शतृशानचौ' इत्यादिना शतृप्रत्ययः । पुनर्लङ्घनसाम-  
र्थ्यात्प्रथमासामानाधिकरण्यम् । महात्मभिः समम् । सहेत्यर्थः । 'साकं सत्रा समं  
सह' इत्यमरः । अनार्यसंगमादुर्जनसंसर्गात् । 'पञ्चमी विभक्ते' इति पञ्चमी । विरो-  
धोऽपि वरं मनाक्प्रियः । 'देवादृते वरः श्रेष्ठे त्रिषु क्लीबं मनाक्प्रिये' इत्यमरः ।  
अत्र मैत्र्यपेक्षया मनाक्प्रियत्वं विरोधस्य 'भूतिं समुन्नयन्' इत्यस्य पूर्ववाक्यान्वये  
समाप्तस्य वाक्यार्थस्य पुनरादानात्समाप्तपुनरात्ताख्यानदोषापत्तिः । तदुक्तं काव्य-  
प्रकाशे—'समाप्तपुनरादानात्समाप्तपुनरात्तकम्' इति । न च वाक्यान्तरमेतत्  
येनोक्तदोषपरिहारः स्यात् । अर्थान्तरन्यासोऽलंकारः । स च भूतिसमुन्नयनस्य  
पदार्थविशेषणद्वारा विरोधवत्त्वं प्रति हेतुत्वाभिधानरूपकाव्यलिङ्गानुप्राणित इति ॥

ननु 'कातर्यं केवला नीतिः' इत्याशङ्क्य नीतियुक्तं पौरुषमस्येत्याह—

कृतारिषड्वर्गजयेन मानवीमगम्यरूपां पदवीं प्रपित्सुना ।

विभज्य नक्तंदिवमस्ततन्दिग्ना वितन्यते तेन नयेन पौरुषम् ॥ ९ ॥

कृतेति ॥ षण्णां वर्गः षड्वर्गः । अरीणामन्तःशत्रूणां कामक्रोधादीनां षड्वर्गोऽरि-  
षड्वर्गः । शिवभागवतवत्समासः । तस्य जयः कृतो येन तेन तथोक्तेन । विनीतेने-  
त्यर्थः । विनीताधिकारं प्रजापालनमिति भावः । अगम्यरूपां पुरुषमाश्रुः प्राप्याम् ।  
मनोरिमां मानवीम् । मनूपदिष्टसदाचारक्षुण्णामित्यर्थः । पदवीं प्रजापालनपद्धतिं  
प्रपित्सुना प्रपत्तुमिच्छुना । प्रपद्यतेः सञ्चन्तादुप्रत्ययः । 'सन्नि मीमा—' इत्यादिने-  
कादेशः । 'अत्र लोपोऽभ्यासस्य' इत्यभ्यासलोपः । अस्ता तन्दिग्नालस्यं यस्य तेना-

स्ततन्निद्रणा । अनलसेनेत्यर्थः । तदिः सौत्रो धातुः । तस्मात् 'वङ्ग्यादयश्च' इत्या-  
णादिकः क्रिप्रत्ययः । 'कृदिकारादक्तिनो वा ङीष् वक्तव्यः' इति । 'वन्दीघटीतरी-  
तन्द्री' इति ङीष्न्तोऽपीति क्षीरस्वामी । तथा रामायणे प्रयोगः—'निस्तन्निद्रप्र-  
मत्तश्च स्वदोषपरदोषवित्' इति । तेन दुर्योधनेन । पुरुषस्य कर्म पौरुषं पुरुष-  
कारः । उद्योग इति यावत् । युवादित्वादण्प्रत्ययः । 'पौरुषं पुरुषस्योक्ते भावे कर्मणि  
तेजसि' इति विश्वः । नक्तं च दिवा च नक्तं दिवम् । अहोरात्रयोरित्यर्थः । 'अच-  
तुर-' इत्यादिना सप्तम्यर्थवृत्त्योरव्यययोर्द्वन्द्वनिपातेऽक्समासान्तः । विभज्यास्यां  
वेलायामिदं कर्मेति विभागं कृत्वा नयेन नीत्या वितन्यते विस्तार्यते ॥

संप्रति भृत्याद्यनुरागमाह—

सखीनिव प्रीतियुजोऽनुजीविनः समानमानान्सुहृदश्च बन्धुभिः ।  
स संततं दर्शयते गतस्सयः कृताधिपत्यामिव साधु बन्धुताम् ॥१०॥

सखीनिवेति ॥ गतस्सयो निरहंकारोऽत एव स दुर्योधनः संततमनारतं साधु  
सम्यक् । अकपटमित्यर्थः । अनुजीविनो भृत्यान् । प्रीतियुजः स्निग्धान्सखीनिव  
मित्राणीव दर्शयते । लोकस्येति शेषः । 'हेतुमति च' इति णिच् । 'णिचश्च'  
इत्यात्मनेपदम् । शोभनं हृदयं येषां तान्सुहृदो मित्राणि च । 'सुहृदुर्हृदौ मित्रा-  
मित्रयोः' इति निपातः । बन्धुभिर्भ्रात्रादिभिः समानमानांस्तुल्यसत्कारान्दर्शयते ।  
बन्धूनां समूहो बन्धुता ताम् । 'ग्रामजनबन्धुसहायेभ्यस्तल्ल' । कृतमाधिपत्यं  
स्वाम्यं यस्यास्तां कृताधिपत्यामिव दर्शयते । बन्धूनधिपतीनिव दर्शयतीत्यर्थः ।  
यथा भृत्यादिषु सख्यादिबुद्धिर्जायते लोकस्य तथा तान्संभावयतीत्यर्थः । अनुजी-  
व्यादीनाम् 'कर्तुरीप्सिततमं कर्म' इति कर्मत्वम् । पूर्वे त्वस्मिन्नेव पदान्वये वाक्या-  
र्थमित्थं वर्णयन्ति—स राजानुजीव्यादीन्सख्यादीनिव दर्शयते । सख्यादय इव  
ते तु तं पश्यन्ति । सख्यादिभावेन पश्यतस्तांस्तथा दर्शयते । स्वयमेव छन्दानुवर्ति-  
तया स्वदर्शनं तेभ्यः प्रयच्छतीत्यर्थः । अर्थात्तस्येप्सितकर्मत्वम् । अणि कर्तुरनु-  
जीव्यादेः 'अभिवादिदृशोरात्मनेपदे वेति वाच्यम्' इति पाक्षिकं कर्मत्वम् । एवं  
चात्राप्यन्तर्कर्मणो राज्ञो ण्यन्ते कर्तृत्वेऽपि 'आरोहयते हस्ती स्वयमेव' इत्यादि-  
चदश्रूयमाणकर्मान्तरत्वाभावान्नायं णेरणादिसूत्रस्य विषय इति मत्वा 'णिचश्च'  
इत्यात्मनेपदं प्रतिपेदिरे । भाष्ये तु णेरणादिसूत्रविषयत्वमप्यस्योक्तम् । यथाह—  
'पश्यन्ति भृत्या राजानम्', 'दर्शयते भृत्यान् राजा', 'दर्शयते भृत्यै राजा' अत्रात्म-  
नेपदं सिद्धं भवति' इति । अत्राह कैयटः—'ननु कर्मान्तरसद्भावादत्रात्मनेपदेन  
भाव्यम् । उच्यते—अस्मादेवोदाहरणाद्भाष्यकारस्यायमेवाभिप्राय उच्यते । अण्य-  
न्तावस्थायां ये कर्तृकर्मणी तद्व्यतिरिक्तकर्मान्तरसद्भावादात्मनेपदं न भवति यथा—  
'स्थलमारोहयति मनुष्यान्' इति । इह त्वण्यन्तावस्थायां कर्तृणां भृत्यानां गौ  
कर्मत्वमिति भवत्येवात्मनेपदमिति ॥

न चायं त्रिवर्गात्ममाद्यतीत्याह—

असक्तमाराधयतो यथायथं विभज्य भक्त्या समपक्षपातया ।

गुणानुरागादिव सख्यमीयिवात्र बाधतेऽस्य त्रिगणः परस्परम् ११

असक्तमिति ॥ यथायथं यथास्वं विभज्य । असंकीर्णरूपं विविच्येत्यर्थः । 'यथास्ते  
यथायथम्' इति निपातनाद्विभावो नपुंसकत्वं च । 'इत्थो नपुंसके प्रातिपदिकस्य'

इति ह्रस्वत्वम् । पक्षे पातः पक्षपात आसक्तिविशेषः समस्तुल्यो यस्यां तथा सम-  
पक्षपातया । भक्त्यानुरागविशेषेण । पूज्येष्वनुरागो भक्तिरित्युपदेशः । पूज्यश्चायं  
त्रिवर्ग इति । असक्तमनासक्तम् । अव्यसनितयेति यावत् । आराध्यतः सेवमा-  
नस्यास्य दुर्योधनस्य त्रयाणां धर्मार्थकामानां गणस्त्रिगणस्त्रिवर्गः । ‘त्रिवर्गो धर्म-  
कामार्थैश्चतुर्वर्गः समोक्षकैः’ इत्यमरः । गुणानुरागात्तदीयगुणेष्वनुरागात् । गुण-  
वदाश्रयलोभादित्यर्थः । सख्यं मैत्रीम् । ‘सख्युर्यः’ इति यप्रत्ययः । ईयिवानुपग-  
तवानिवेत्युत्प्रेक्षा । ‘उपेयिवाननाश्वाननूचानश्च’ इति कसुप्रत्ययान्तो निपातः ।  
‘नात्रोपसर्गस्तत्रम्’ इति काशिकाकार आह स्य । परस्परं न बाधते । समवर्ति-  
त्वादस्य धर्मार्थकामाः परस्परानुपमर्देन वर्धन्त इत्यर्थः । उक्तं च—‘धर्मार्थ-  
कामाः सममेव सेव्या यो ह्येकसक्तः स जनो जघन्यः’ इति ॥

अथ श्लोकत्रयेणोपायकौशलं दर्शयन्नादौ सामदाने दर्शयति—

निरत्ययं साम न दानवर्जितं न भूरि दानं विरहय्य सत्क्रियाम् ।  
प्रवर्तते तस्य विशेषशालिनी गुणानुरोधेन विना न सत्क्रिया १२

निरत्ययमिति ॥ तस्य दुर्योधनस्य निरत्ययं निर्बाधम् । अमायिकमित्यर्थः ।  
अन्यथा जनानां दुर्ग्रेहत्वादिति भावः । साम सान्त्वम् । ‘साम सान्त्वमुमे समे’  
इत्यमरः । दानवर्जितं न प्रवर्तते । अन्यथा लुब्धाच्चावर्जनस्य शुष्कप्रियैर्वाक्यैर्दु-  
ष्करत्वादिति भावः । उक्तं च—‘लुब्धमर्थेन गृह्णीयात्साधुमञ्जलिकर्मणा । मूर्खं  
छन्दानुरोधेन तत्त्वार्थेन च पण्डितम् ॥’ इति । तथा भूरि प्रभूतम् । न तु  
कदाचित्स्वल्पमित्यर्थः । दानं धनत्यागः । सदित्यादाराधेऽव्ययम् । ‘आदराना-  
दरयोः सदसती’ इति निपातसंज्ञास्मरणात् । तस्य क्रियां सत्क्रियां विरहय्य  
विहाय । ‘ल्यपि लघुपूर्वात्’ इत्यादेशो न प्रवर्तते । अनादरे दानवैफल्यादिति  
भावः । न चैवं सर्वत्र, येनाविवेकित्वं कोशहानिश्च स्यादित्याह—प्रेति । विशेष-  
शालिन्यतिशययोगिनी सत्क्रियादरक्रिया गुणानुरोधेन गुणानुरागेण विना न  
प्रवर्तते । ‘पृथग्विना—’ इत्यादिना तृतीया । गुणेष्वेवादरो भूरिदानं चेति नोक्त-  
दोषावकाश इत्यर्थः । अत्रोत्तरोत्तरस्य पूर्वपूर्वविशेषणतया स्थापनादेकावलय-  
लंकारः । तदुक्तं काव्यप्रकाशे—‘स्थाप्यतेऽपोह्यते वापि यथापूर्वं परं परम् ।  
विशेषणतया वस्तु यत्र सैकावली द्विधा ॥’ इति ॥

अथ दण्डप्रकारमाह—

वसूनि वाञ्छन् वशी न मन्युना स्वधर्म इत्येव निवृत्तकारणः ।  
गुरुपदिष्टेन रिपौ सुतेऽपि वा निहन्ति दण्डेन स धर्मविप्लवम् १३

वसूनीति ॥ वशी दुर्योधनो वसूनि धनानि वाञ्छन् । लोभाच्चेत्यर्थः । ‘वसु तोये  
धने मणौ’ इति वैजयन्ती । निहन्तीति शेषः । तथा मन्युना कोपेन न च । ‘मन्यु-  
दैर्न्ये क्रतौ क्रुधि’ इत्यमरः । ‘धर्मशास्त्रानुसारेण क्रोधलोभविवर्जितः’ इति स्मरणा-  
दित्यर्थः । किंतु निवृत्तकारणो निवृत्तलोभादिनिमित्तः सन्स्वधर्म इत्येव । स्वस्य राज्ञः  
सतो ममायं धर्मो ममेदं कर्तव्यमित्यस्मादेव हेतोरित्यर्थः । ‘अदण्ड्यान्दण्डयन् राजा  
दण्ड्यांश्चैवाप्यदण्डयन् । अयशो महदाप्नोति नरकं चैव गच्छति ॥’ इति स्मरणा-

दिति भावः । गुरूपदिष्टेन प्राङ्निवाकोपदिष्टेन । 'धर्मशास्त्रं पुरस्कृत्य प्राङ्निवाकमते स्थितः । समाहितमतिः पश्येद्यवहाराननुक्रमात् ॥' इति नारदस्मरणात् । दण्डेन दमेन । शिक्षयेत्यर्थः । रिपौ सुतेऽपि वा । स्थितमिति शेषः । एतेनास्य समदर्शित्वमुक्तम् । धर्मविप्लवं धर्मव्यतिक्रमम् । अधर्ममिति यावत् । निहन्ति निवारयति । दुष्ट एवास्य शत्रुः शिष्ट एव बन्धुः । न तु संबन्धनिबन्धनः पक्षपातोऽस्तीत्यर्थः ॥

संप्रति भेदकौशलं दर्शयति—

**विधाय रक्षान्परितः परेत रानशङ्किताकारमुपैति शङ्कितः ।**

**क्रियापवर्गेष्वनुजीविसात्कृताः कृतज्ञतामस्य वदन्ति संपदः ॥१४॥**

विधायेति ॥ शङ्का संजातास्य शङ्कितोऽविश्वस्तः सन्परितः सर्वत्र स्वपरमण्डले परेत रानात्मीयान् । अवञ्चकानिति यावत् । यद्वा परानितरयन्ति भेदेनात्मसात्कुर्वन्तीति परेत रान् । 'तत्करोती'ति ण्यन्तात्कर्मण्यप्रत्ययः । रक्षन्तीति रक्षान् रक्षकान् । मञ्जुगुप्तिसमर्थानित्यर्थः । 'नन्दिग्रहि—' इत्यादिना पचाद्यच् । विधाय कृत्वा । नियुज्येत्यर्थः । अशङ्किताकारमुपैति । स्वयमविश्वस्तोऽपि विश्वस्तवदेव व्यवहरन्परमुखेनैव परान्निभनत्तीत्यर्थः । न च तान् रक्षानुपेक्षते येन तेऽपि विकुर्वीरश्चित्याह— क्रियेति । क्रियापवर्गेषु कर्मसमाप्तिष्वनुजीविसात्कृता भृत्याधीनाः कृताः । अपरावर्तितया दत्ता इत्यर्थः । 'देये त्रा च' इति सातिप्रत्ययः । संपदोऽस्य राज्ञः कृतज्ञतामुपकारित्वं वदन्ति । प्रीतिदानैरेवास्य कृतज्ञत्वं प्रकाश्यते, न तु वाङ्मात्रेणेत्यर्थः । कृतज्ञे राजन्यनुजीविनोऽनुरज्यन्तेऽनुरक्ताश्च तं रक्षन्तीति भावः ॥

अथोपायप्रयोगस्य फलवत्तां दर्शयति—

**अनारतं तेन पदेषु लम्बिता विभज्य सम्यग्विनियोगसत्क्रियाः ।**

**फलन्त्युपायाः परिवृंहितायतीरुपेत्य संघर्षमिवार्थसंपदः ॥ १५ ॥**

अनारतमिति ॥ तेन राज्ञा पदेषूपदेयवस्तुषु । 'पदं व्यवसितत्राणस्थानलक्ष्माङ्गिवस्तुषु' इत्यमरः । सम्यगसंकीर्णमव्यस्तं च विभज्य विविच्य विनियोग एव सत्क्रियानुग्रहः । सत्कार इति यावत् । यासां ताः लम्बिताः । स्थानेषु सम्यक्प्रयुक्ता इत्यर्थः । उपायाः सामादयः । संघर्षं परस्परस्पर्धामुपेयेवेत्युपेक्षा । परिवृंहितायतीः प्रचितोत्तरकालाः । स्थिरा इत्यर्थः । अर्थसंपदोऽनारतमजस्रं फलन्ति । प्रसुवत इत्यर्थः ॥

अर्थसंपदमेवाह—

**अनेकराजन्यरथाश्वसंकुलं तदीयमास्थाननिकेतनाजिरम् ।**

**नयत्ययुग्मच्छदगन्धिरार्द्रतां भृशं नृपोपायनदन्तिनां मदः ॥१६॥**

अनेकेति ॥ अयुग्मच्छदस्य सप्तपर्णपुष्पस्य गन्ध इव गन्धो यस्यासावयुग्मच्छदगन्धिः । 'सप्तम्युपमान—' इत्यादिना बहुव्रीहिरुत्तरपदलोपश्च । 'उपमानाच्च' इति समासान्त इकारः । नृपाणामुपायनान्युपहारभूता ये दन्तिनस्तेषां मदः । 'उपायनमुपग्राह्यमुपहारस्तथोपदा' इत्यमरः । राज्ञामपत्यानि पुमांसो राजन्याः क्षत्रियाः । 'राजश्वशुराद्यत्' इति यत्प्रत्ययः । राज्ञोऽपत्ये जातिग्रहणादन् । रथाश्चश्वाश्च रथाश्चम् । सेनाङ्गत्वादेकवद्भावः । अनेकेषां राजन्यानां रथाश्चेन संकुलं व्याप्तं



संकीयमास्थाननिकेतनाजिरं सभामण्डपाङ्गणं भृशमत्यर्थमाद्र्वा पङ्किलत्वं नयति । एतेन महासमृद्धिरस्योक्ता । अतएवोदात्तालङ्कारः । तथा चालङ्कारसूत्रम्—‘समृद्धिमद्वस्तुवर्णनमुदात्तः’ इति ॥

संप्रति जनपदक्षेमकरत्वमाह—

सुखेन लभ्या ददतः कृषीवलैरकृष्टपच्या इव सस्यसंपदः ।

वितन्वति क्षेममदेवमातृकाशिराय तस्मिन्कुरवश्चकासति ॥ १७ ॥

सुखेनेति ॥ चिराय तस्मिन्दुर्योधने क्षेमं वितन्वति क्षेमंकरे सति । देवः पर्जन्य एव माता येषां ते देवमातृका वृष्ट्यम्बुजीविनो देशाः । ते न भवन्तीत्यदेवमातृकाः । नदीमातृका इत्यर्थः । ‘देशो नद्यम्बुवृष्ट्यम्बुसंपन्नव्रीहिपालितः । स्यान्नदीमातृको देवमातृकश्च यथाक्रमम् ॥’ इत्यमरः । एतेनास्य कुल्यादिपूर्तेप्रवर्तकत्वमुक्तम् । कुरूणां निवासाः कुरवो जनपदविशेषाः कृष्टेन पच्यन्त इति कृष्टपच्याः । ‘राज-सूय-’ इत्यादिना कर्मकर्तरि क्यप्प्रत्ययान्तो निपातः । तद्विपरीता अकृष्टपच्या इव । कृषिर्येषामस्तीति कृषीवलैः । कर्षकैरित्यर्थः । ‘रजःकृषि-’ आदिना बलच्प्रत्ययः । ‘वले’ इति दीर्घः । सुखेनाक्रेषेण लभ्या लब्धुं शक्याः सस्यसंपदो दधतो धारयन्तः । ‘नाभ्यस्ताच्छतुः’ इति नुमागमप्रतिषेधः । चकासति । सर्वोत्कर्षेण वर्तन्त इत्यर्थः । ‘अदभ्यस्तात्’ इति शेरदादेशः । ‘जक्षित्यादयः षट्’ इत्यभ्यस्तसंज्ञा । संपन्नजनपदत्वादसंतापकरत्वाच्च दुःसाध्योऽयमिति भावः ॥

नन्वेवं जनपदानुवर्तिनः कथमर्थलाभ इत्यत आह—

उदारकीर्तेरुदयं दयावतः प्रशान्तबाधं दिशतोऽभिरक्षया ।

स्वयं प्रदुग्धेऽस्य गुणैरुपस्तुता वसूपमानस्य वसूनि मेदिनी ॥ १८ ॥

उदारेति ॥ उदारकीर्तेर्महायशसः । ‘उदारो दातृमहतो’ इत्यमरः । दयावतः परदुःखप्रहाणेच्छोः । अत एव प्रशान्तबाधं प्रशमितोपद्रवं यथा स्यात्तथेति क्रियाविशेषणम् । उदयविशेषणं वा । ‘वा दान्तशान्त-’ इत्यादिना शमिधातोर्णन्ता-ब्रिष्टान्तो निपातः । अभिरक्षया सर्वतस्त्राणेनोदयं वृद्धिं दिशतः संपादयतो वसूपमानस्य कुबेरोपमस्य । ‘वसुर्मयूखाभिधनाधिपेषु’ इति विश्वः । अस्य दुर्योधनस्य गुणैर्दयादाक्षिण्यादिभिरुपस्तुता द्राविता मेदिनी वसूनि धनानि । ‘वसु तोये धने मणौ’ इति वैजयन्ती । स्वयं प्रदुग्धे । अक्रेषेण दुह्यत इत्यर्थः । दुहः कर्मकर्तरि लट् । ‘न दुहन्नुनमां यक्रिणौ’ इति यक्प्रतिषेधः । यथा केनचिद्विदग्धेन नवप्रसूता रक्षिता च गौः स्वयं प्रदुग्धे तद्वदिति भावः । अलङ्कारस्तु—‘विशेषणमात्रसाम्यादप्रस्तुतस्य गम्यत्वे समासोक्तिः’ इति सर्वस्वकारः । अत्र प्रतीयमानया गवा सह प्रकृताङ्गया मेदिन्या मेदेऽभेदलक्षणातिशयोक्तिवशाद्दोषत्वेनोक्तिरिति संक्षेपः ॥

वीरभट्टानुकूल्यमाह—

महौजसो मानधना धनार्चिता धनुर्भृतः संयति लब्धकीर्तयः ।

नसंहतास्तस्य नभिन्नवृत्तयः प्रियाणि वाञ्छन्त्यसुभिः समीहितम् १९



महौजस इति ॥ महौजसो महाबलाः । अन्यथा दुर्बलानामनुपकारित्वादिति भावः । मानः कुलशीलाद्यभिमान एव धनं येषां ते मानधनाः । अन्यथा कदाचिद्दलदर्पादिकुर्वीरञ्जिति भावः । धनार्चिताः धनैरर्चिताः सत्कृताः । अन्यथा दारिद्र्यादेनं जह्युरिति भावः । संयति सङ्ग्रामे लब्धकीर्तयः । बहुयशस इत्यर्थः । अन्यथा कदाचिन्मुह्येयुरिति भावः । संहता मिथः संगताः स्वार्थनिष्ठा न भवन्तीति नसंहताः । नञर्थस्य नशब्दस्य सुप्सुपेति समासः । भिन्नवृत्तयो मिथो विरोधात्स्वामिकार्यकरा न भवन्तीति नभिन्नवृत्तयः । पूर्ववत्समासः । अन्यथा स्वामिकार्यविघातकतया स्वामिद्रोहिणः स्युरित्युभयत्रापि तात्पर्यार्थः । धनुर्भृतो धानुष्काः । आयुधीयमात्रोपलक्षणमेतत् प्राधान्याद्धनुर्ग्रहणम् । तस्य दुर्योधनस्यासुभिः प्राणैः प्रियाणि समीहितुं कर्तुं वाञ्छन्ति । आनृण्यार्थं प्राणान्दातुमिच्छन्ति । अन्यथा दोषस्मरणादिति भावः । अत्र महौजसादिपदार्थानां प्राणादानकर्तव्यतां प्रति विशेषणगत्या हेतुत्वाभिधानात्काव्यलिङ्गमलङ्कारः । लक्षणं तूक्तम् । तथा साभिप्रायविशेषणत्वात्परिकरालङ्कार इति द्वयोस्तिलतण्डुलवद्विभक्ततया स्फुरणात्संसृष्टिः ॥

संप्रति स्वराष्ट्रवत्परराष्ट्रवृत्तान्तमपि वेत्तीत्याह—

महीभृतां सच्चरितैश्चरैः क्रियाः स वेद निःशेषमशेषितक्रियः ।

महोदयैस्तस्य हितानुबन्धिभिः प्रतीयते धातुरिवेहितं फलैः ॥२०॥

महीभृतामिति ॥ अशेषितक्रियः समापितकृत्यः । आफलोदयकर्मत्वर्थः । स दुर्योधनः । सच्चरितैः शुद्धचरितैः । अवञ्चकैरित्यर्थः । चरन्तीति चरास्तैश्चरैः प्रणिधिभिः । पचाद्यप् । महीभृतां क्रियाः प्रारम्भाभिः शेषं वेद वेत्ति । 'विदो लटो वा' इति णलादेशः । स्वरहस्यं तु न कश्चिद्वेदेत्याह—महोदयैरिति । धातुरिव तस्य दुर्योधनस्येहितमुद्योगो महोदयैर्महावृद्धिभिः । हितमनुबन्धन्यनुरुन्धन्तीति हितानुबन्धिभिः । स्वनैरित्यर्थः । फलैः कार्यसिद्धिभिः प्रतीयते ज्ञायते । फलानुमेयास्तस्य प्रारम्भा इत्यर्थः ॥

मित्रबलमाह—

न तेन सज्यं क्वचिदुद्यतं धनुः कृतं न वा कोपविजिह्वमाननम् ।

गुणानुरागेण शिरोभिरुह्यते नराधिपैर्माल्यमिवास्य शासनम् ॥२१॥

नेति ॥ तेन राज्ञा क्वचित्कुत्रापि । सह ज्यया मौर्व्या सज्यम् । 'मौर्वी ज्या शिञ्जिनी गुणः' इत्यमरः । 'तेन सहेति तुल्ययोगे' इति बहुव्रीहिः । धनुर्नोर्ध्वं नोर्ध्वीकृतम् । आननं वा कोपविजिह्वं कोपकुटिलं न कृतम् । यस्य कोप एव नोदेति कुतस्तस्य युद्धप्रसक्तिरिति भावः । कथं तर्ह्यज्ञां कारयति राज्ञ इत्यत्राह—गुणेति । गुणेषु दयादाक्षिण्यादिष्वनुरागेण प्रेम्णा । माल्यपक्षे सूत्रानुषङ्गेण । यद्वा सौरभ्यगुणलोभेन । नराधिपैरस्य शासनमाज्ञा । मालैव माल्यं तद्विव । 'चातुर्वर्ण्यादित्वात्स्वार्थे ष्यञ्' इति क्षीरस्वामी । शिरोभिरुह्यते धार्यते । 'वचिस्वपिय-ज्जादीनां किति' इति यकि संप्रसारणम् । अत्रोपमा स्फुटैव ॥

संप्रत्यस्य धार्मिकत्वमाह—

स यौवराज्ये नवयौवनोद्धतं निधाय दुःशासनमिद्वशासनः ।

मखेष्वखिन्नोऽनुमतः पुरोधसा धिनोति हव्येन हिरण्यरेतसम् २२

स इति ॥ इद्वशासनोऽप्रतिहताज्ञः स दुर्योधनो नवयौवनेनोद्धतं प्रगल्भम् ।  
धुरंधरमित्यर्थः । दुःखेन शास्यत इति दुःशासनस्तम् । 'भाषायां शासियुधि-'  
इत्यादिना खलर्थे युच्प्रत्ययः । यौवराज्ये युवराजकर्मणि । ब्राह्मणादित्वात्पञ्च ।  
निधाय । नियुज्येत्यर्थः । पुरोधसा पुरोहितेनानुमतोऽनुज्ञातः । तस्मिन्त्याजके  
सतीत्यर्थः । तदुल्लङ्घने दोषस्मरणादिति भावः । 'निष्ठा' इति भूतार्थे कः । न तु  
'मतिबुद्धि-' इत्यादिना वर्तमानार्थे । अन्यथा 'पुरोधसा' इत्यत्र 'कस्य च वर्त-  
माने' इति षष्ठी स्यात् । अखिन्नोऽनलसो मखेषु क्रतुषु हव्येन हविषा । हिरण्यं  
रेतो यस्य तं हिरण्यरेतसमनलं धिनोति प्रीणयति । धिन्वेः प्रीणनार्थात्  
'धिन्विद्वण्योर च' इत्युप्रत्ययः । अकारश्चान्तादेशः ॥

न चैतावता निरुद्योगैर्भाग्यमित्याशङ्क्याशां दर्शयति—

प्रलीनभूपालमपि स्थिरायति प्रशासदावारिधि मण्डलं भुवः ।

स चिन्तयत्येव भियस्त्वदेप्यतीरहो दुरन्ता बलवद्विरोधिता २३

प्रलीनेति ॥ स दुर्योधनः । प्रलीनभूपालम् । निःसपत्नमित्यर्थः । स्थिरायति ।  
चिरस्थायीत्यर्थः । भुवो मण्डलमा वारिधिभ्य आवारिधि । 'आञ्जयांदाभिधि-  
धयोः' इत्यव्ययीभावः । प्रशासदाज्ञापयन्नपि । 'जक्षित्यादयः षट्' इत्यभ्यस्तसंज्ञा ।  
'नाभ्यस्ताच्छतुः' इति नुमागमप्रतिषेधः । त्वत्त्वत् एप्यतीरगमिष्यती । धातू-  
नामनेकार्थत्वादुक्तार्थसिद्धिः । अथवाङ्पूर्वः पाठः । 'एत्येधत्यूहसु' इति वृद्धिः ।  
'लटः सद्वा' इति शतृप्रत्ययः । 'उगितश्च' इति ङीप् । 'आच्छीनद्योर्नुम्' इति  
विकल्पानुमभावः । भियो भयहेतून् । विपद इत्यर्थः । चिन्तयत्यालोचयत्येव ।  
स एवाह—अहो बलवद्विरोधिता दुरन्ता दुष्टावासना । सार्वभौमस्यापि प्रबलैः  
सह वैरायमाणत्वमनर्थपर्यवसाय्येवेति तात्पर्यम् । सामान्येन विशेषसमर्थनरू-  
पोऽर्थान्तरन्यासः ॥

ननु गूढाकारेऽङ्गितस्य तस्य भयं त्वया कथं निरधारीत्यत्राह—

कथाप्रसङ्गेन जनैरुदाहृतादनुस्मृताखण्डलसूनुविक्रमः ।

तवाभिधानाद्यथते नताननः स दुःसहान्मत्रपदादिवोरगः ॥२४॥

कथेति ॥ कथाप्रसङ्गेन गोष्ठीवचनेन जनैः । अन्यत्र कथाप्रसङ्गेन विषयैवेन ।  
'कथाप्रसङ्गो वार्तायां विषयैवेऽपि वाच्यवत्' इति विश्वः । एकवचनस्यातद्धत्वा-  
जनविशेषणम् । उदाहृतादुच्चारितास्तवाभिधानाङ्गामधेयात्सारकाद्धेतोः । 'हेतौ'  
इति पञ्चमी । 'आख्याहे अभिधानं च नामधेयं च नाम च' इत्यमरः । अन्यत्र  
तवाभिधानात् । 'नामैकदेशग्रहणे नाममात्रग्रहणम्' इति न्यायात् तश्च वश्च तवौ  
तादर्थ्यवासुकी तयोरभिधानं यस्मिन्पदे तस्मात् । यद्वा कथाप्रसङ्ग इनाश्च ते जनाश्चे-  
त्येकं पदम् । अनुस्मृताखण्डलसूनुविक्रमः स्मृताङ्गुनपराक्रमः सन्दुःसहादतिदुःस-

हान्मन्त्रपदान्मन्त्रशब्दात्सारकारद्धेतोः । आखण्डलसूनुरिन्द्रानुजः । उपेन्द्रो विष्णु-  
रिति यावत् । 'सूनुः पुत्रेऽनुजे रबौ' इति विश्वः । तस्य विः पक्षी । गरुड इत्यर्थः ।  
तस्य क्रमः पादविक्षेपः । सोऽनुस्मृतो येन स तथोक्तः, स्मृतगरुडमहिमा । उरग  
इव । नताननः सन् । व्यथते दुःख्यते । 'पीडा बाधा व्यथा दुःखम्' इत्यमरः ।  
अत्युत्कटभयदोषादिविकारा दुर्बारा इति भावः । 'सर्वतो जयमन्विच्छेत्पुत्रादिच्छे-  
त्परजयम्' इति न्यायादर्जनोत्कर्षकथनं युधिष्ठिरस्य भूषणमेवेति सर्वमवदातम् ॥

निगमयति—

तदाशु कर्तुं त्वयि जिह्वमुद्यते विधीयतां तत्र विधेयमुत्तरम् ।

परप्रणीतानि वचांसि चिन्वतां प्रवृत्तिसाराः खलु मादृशां गिरः २५

तदिति ॥ तत्तस्मात्त्वयि जिह्वं कपटं कर्तुमुद्यते । त्वां जिघांसावित्यर्थः । तत्र  
तस्मिन्दुर्योधने विधेयं कर्तव्यमुत्तरं प्रतिक्रियाशु विधीयतां क्रियताम् । ननु कर्त-  
व्यमपि त्वयैवोच्यतामिति चेत्तत्राह—परेति । परप्रणीतानि परोक्तानि वचांसि  
चिन्वतां गवेषयतां मादृशाम् । वार्ताहारिणामित्यर्थः । गिरः प्रवृत्तिसारा वार्तामा-  
त्रसाराः खलु । 'वार्ता प्रवृत्तिर्बृत्तान्तः' इत्यमरः । वार्तामात्रवादिनो वयम्, न तु  
कर्तव्यार्थोपदेशसमर्थाः । अतस्त्वयैव निर्धार्य कार्यमिति भावः । सामान्येन  
विशेषसमर्थनादर्थान्तरन्यासः ॥

इतीरयित्वा गिरमात्तसत्क्रिये गतेऽथ पत्न्यौ वनसंनिवासिनाम् ।

प्रविश्य कृष्णासदनं महीभुजा तदाचचक्षेऽनुजसंनिधौ वचः ॥२६॥

इतीति ॥ वनसंनिवासिनां पत्न्यौ वनेचराधिप इति गिरमीरयित्वोक्त्वात्तस-  
त्क्रिये गृहीतपारितोषिके गते सति । 'तुष्टिदानमेव चाराणां हि बेतनम् । ते हि  
तल्लोभात्स्वामिकार्येष्वतीव त्वरयन्ते' इति नीतिवाक्यामृते । अथ महीभुजा राज्ञा  
कृष्णासदनं द्रौपदीभवनं प्रविश्यानुजसंनिधौ तद्वनेचरोक्तं वचो वाक्यमाचचक्ष  
आख्यातम् । अथवा कृष्णेति पदच्छेदः । सदनं प्रविश्यानुजसंनिधौ तद्वचः कृष्णा-  
चचक्ष आख्याता । चक्षिणो दुहादेर्द्विकर्मकत्वादप्रधाने कर्मणि लिट् ॥

निशम्य सिद्धिं द्विषतामपाकृतीस्ततस्ततस्त्या विनियन्तुमक्षमा ।

नृपस्य मन्युव्यवसायदीपिनीरुदाजहार द्रुपदात्मजा गिरः ॥२७॥

निशम्येति ॥ अथ द्रुपदात्मजा द्रौपदी द्विषतां सिद्धिं बुद्धिरूपां निशम्य तत-  
स्तदनन्तरम् । ततो द्विषन्त्या आगतास्ततस्त्याः । 'अव्ययात्यप्' इति त्यप् । अपा-  
कृतीर्विकारान्विनियन्तुं निरोद्धुमक्षमा सती नृपस्य युधिष्ठिरस्य मन्युव्यवसाययोः  
क्रोधोद्योगयोर्दीपिनीः संवर्धिनीर्गिरो वाक्यान्नुदाजहार । जगादेत्यर्थः ॥

भवादृशेषु प्रमदाजनोदितं भवत्यधिक्षेप इवानुशासनम् ।

तथापि वक्तुं व्यवसाययन्ति मां निरस्तनारीसमया दुराधयः २८

भवादृशेष्विति ॥ भवादृशा भवद्विधाः । पण्डिता इत्यर्थः । तेषु विषये । 'त्यदा-  
द्विषु—' इत्यादिना कञ् । 'आ सर्वनाम्नः' इत्याकारादेशः । प्रमदाजनोदितं कीज-

नोक्तम् । वदेः क्तः । ‘वचिस्वपि-’ इत्यादिना संप्रसारणम् । अनुशासनं नियोग-  
वचनमधिक्षेपस्तिरस्कार इव भवति । अतो न युक्तं वक्तुमित्यर्थः । तथापि वक्तु-  
मनुचितत्वेऽपि निरस्तनारीसमयास्त्याजितशालीनतारूपस्त्रीसमाचाराः । ‘सम-  
याः शपथाचारकालसिद्धान्तसंविदः’ इत्यमरः । दुराधयः समयोल्लङ्घनहेतुत्वा-  
द्दुष्टा मनोव्यथाः । ‘पुंस्याधिर्मानसी व्यथा’ इत्यमरः । मां वक्तुं व्यवसाययन्ति  
प्रेरयन्ति । न किञ्चिदयुक्तं दुःखिनामिति भावः ॥

अखण्डमाखण्डलतुल्यधामभिश्चिरं धृता भूपतिभिः स्ववंशजैः ।

त्वयात्महस्तेन मही मदच्युता मतङ्गजेन स्रगिवापवर्जिता ॥२९॥

अखण्डमिति ॥ आखण्डलतुल्यधामभिरिन्द्रतुल्यप्रभावैः । स्ववंशजैः भूपति-  
भिर्भरतादिभिश्चिरमखण्डमविच्छिन्नं धृता मही । त्वया । मदं च्योततीति मद-  
च्युत् क्तिप् । तेन मदस्त्राविणा मतङ्गजेन स्रगिवात्महस्तेन स्वकरेण । स्वचापले-  
नेत्यर्थः । अपवर्जिता परिहृता त्यक्ता । स्वदोषादेवायमनर्थागम इत्यर्थः ॥

स्वदोषादेवायमनर्थागम इत्युक्तम् । स च दोषः कुटिलेष्वकौटिल्यमेवेत्याह—

व्रजन्ति ते मूढधियः पराभवं भवन्ति मायाविषु ये न मायिनः ।

प्रविश्य हि घ्नन्ति शठास्तथाविधानसंवृताङ्गान्निशिता इवेषवः ३०

व्रजन्तीति ॥ मूढधियो निर्विवेकबुद्धयस्ते पराभवं व्रजन्ति ये मायाविषु माया-  
वत्सु विषये । ‘अस्मायामेधा-’ इत्यादिना विनिप्रत्ययः । मायिनो मायावन्तः ।  
व्रीह्यादित्वादिनिप्रत्ययः । न भवन्ति । अत्रैवार्थान्तरं न्यस्यति—प्रविश्येति । शठा  
अपकारिणो धूर्तास्तथाविधानकुटिलानसंवृताङ्गानवर्मितशरीराभिनिशिता इषव इव प्र-  
विश्य प्रवेशं कृत्वात्मीया भूत्वा घ्नन्ति हि । ‘आर्जवं हि कुटिलेषु न नीतिः’ इति भावः ॥

न च लक्ष्मीचाञ्चल्यादयमनर्थागमः, किंतु स्वोपेक्षादोषमूलत्वादित्याशयेनाह—

गुणानुरक्तामनुरक्तसाधनः कुलाभिमानी कुलजां नराधिपः ।

परैस्त्वदन्यः क इवापहारयेन्मनोरमामात्मवधूमिव श्रियम् ॥३१॥

गुणेति ॥ अनुरक्तसाधनोऽनुकूलसहायवान् । उक्तं च कामन्दकीये—‘उद्योगा-  
दनिवृत्तस्य सुसहायस्य भीमतः । छायेवानुगता तस्य नित्यं श्रीः सहचारिणी ॥’  
इति । कुलाभिमानी क्षत्रियत्वाभिमानी कुलीनत्वाभिमानी च त्वदन्यस्त्वत्तो-  
ऽन्यः । ‘अन्यारात्-’ इत्यादिना पञ्चमी । क इव नराधिपो गुणैः संध्यादिभिः  
सौन्दर्यादिभिश्चानुरक्तामनुरागिणीं कुलजां कुलक्रमादागतां कुलीनां च मनोरमां  
श्रियमात्मवधूमिव स्वभार्यामिव । ‘वधूर्जायां स्त्रिया स्त्री च’ इत्यमरः । परैः शत्रु-  
भिरन्यैश्चापहारयेत् । स्वयमेवापहारं कारयेदित्यर्थः । कलत्रापहारवल्लक्ष्म्यपहा-  
रोऽपि राज्ञा मानहानिकरत्वादनुपेक्षणीय इति भावः ॥

अथ दशभिः कोपोद्दीपनं करोति—

भवन्तमेतर्हि मनस्विगर्हिते विवर्तमानं नरदेव वर्त्मनि ।

कथं न मन्युर्ज्वलयत्युदीरितः शमीतरुं शुष्कमिवाग्निरुच्छिखः ३२

भवन्तमिति ॥ हे नरदेव नरेन्द्र, एतर्हीदानीम् । अस्मिन्नापत्कालेऽपीत्यर्थः ।  
 'एतर्हि संप्रतीदानीमधुना सांप्रतं तथा' इत्यमरः । 'इदमोर्हि' इति हिलप्रत्ययः ।  
 'एतेतौ रथोः' इत्येतादेशः । आपदमेवाह—मनस्विगर्हिते शूरजनजुगुप्सिते वर्त्मनि  
 मार्गे विवर्तमानम् । शत्रुकृतां दुर्दशामनुभवन्तमित्यर्थः । भवन्तं त्वामुदीरित  
 उद्दीपितो मन्युः क्रोधः । शुष्कं नीरसम् । 'शुषः कः' इति निष्ठातकारस्य ककारः ।  
 शमी चासौ तरुश्चेति विशेषणसमासः । तम् । शमीग्रहणं शीघ्रज्वलनस्वभावा-  
 ल्लुतम् । उच्छिख उद्गतज्वालः । 'घृणिज्वाले अपि शिखे' इत्यमरः । वह्निरिव ।  
 कथं न ज्वलयति । ज्वलयितुमुचितमित्यर्थः । 'मितां ह्रस्वः' इति ह्रस्वः ॥

नन्वन्तःशत्रुत्वादयं क्रोधस्त्याज्य एवेत्याशङ्क्याह—

अवन्ध्यकोपस्य विहन्तुरापदां भवन्ति वश्याः स्वयमेव देहिनः ।

अमर्षशून्येन जनस्य जन्तुना न जातहार्देन न विद्विषादरः ॥३३॥

अवन्ध्येति ॥ अवन्ध्यः कोपो यस्य तस्यावन्ध्यकोपस्यात एवापदां विहन्तुः ।  
 निग्रहानुग्रहसमर्थस्येत्यर्थः । पुंस इति शेषः । देहिनो जन्तवः स्वयमेव वश्या वश-  
 गता भवन्ति । 'वशं गतः' इति यत्प्रत्ययः । अतस्त्वया कोपिना भवितव्यमि-  
 त्यर्थः । व्यतिरेके त्वनिष्ठमाचष्टे—अमर्षशून्येन निःकोपेन जन्तुना । कन्यया शोक  
 इतिवत् 'हेतौ' इति तृतीया । हृदयस्य कर्म हार्दं स्नेहः । 'प्रेमा ना प्रियता हार्दं  
 प्रेम स्नेहः' इत्यमरः । युवादिच्त्वादर्ण । 'हृदयस्य हल्लेखयदण्' इति हृदादेशः ।  
 जातहार्देन जातस्नेहेन सता जनस्यादरो न । विद्विषा द्विषता च सतादरो न ।  
 अमर्षहीनस्य रागद्वेषावकिंचित्करत्वादगण्यावित्यर्थः । अथवा विद्विषा सता दरो  
 भयं न । 'दरोऽस्त्रियां भये श्वभ्रे' इत्यमरः । एतस्मिन्नेव प्रयोगे संधिवशाद्विधा  
 पदच्छेदः । पुंवाक्येषु न दोषः । अतः स्थाने कोपः कार्यस्त्याज्यस्त्वस्थाने कोप  
 इति भावः ॥

परिभ्रमंल्लोहितचन्दनोचितः पदातिरन्तर्गिरि रेणुरूपितः ।

महारथः सत्यधनस्य मानसं दुनोति नो कच्चिदयं वृकोदरः ॥३४॥

परिभ्रमन्निति ॥ लोहितचन्दनोचित उचितलोहितचन्दनः । 'वाहिताभ्यदिषु'  
 इति साधुः । अभ्यस्तरक्तचन्दन इत्यर्थः । 'अभ्यस्तेऽप्युचितं न्याय्यम्' इति  
 यादवः । महारथो रथचारी । उभयत्रापि प्राप्ति शेषः । अद्य तु रेणुरूपितो  
 धूलिच्छुरितः पादाभ्यामतति गच्छतीति पदातिः पादचारी । 'अज्यतिभ्यां च'  
 इत्यनुवृत्तौ 'पादे च' इत्यौणादिक इन्प्रत्ययः । 'पादस्य पदाज्यातिगोपहतेषु' इति  
 पदादेशः । अन्तर्गिरि गिरिष्वन्तः । विभक्त्यर्थेऽव्ययीभावः । 'गिरेश्च सेनकस्य'  
 इति विकल्पात्समासान्ताभावः । परिभ्रमन्नयं वृकोदरो भीमः । सत्यधनस्येति  
 सोल्लुण्ठनवचनम् । अद्यापि सत्यमेव रक्ष्यते, न तु आतर इति भावः । तवेति  
 शेषः । मानसं नो दुनोति कच्चिन्न परितापयति । 'कच्चित्कामवेप्रदने' इत्यमरः ।  
 स्वाभिप्रायाविष्करणं कामप्रवेदनम् ॥

विजित्य यः प्राज्यमयच्छदुत्तरान्कुरुनकुप्यं वसु वासवोपमः ।

स वल्कवासांसि तवाधुनाहरन्करोति मन्युं न कथं धनंजयः ३५

विजित्येति ॥ वासव इन्द्र उपमा उपमानं यस्य स वासवोपम इन्द्रतुल्यो यो धनंजयः । उत्तरान्कुरुन्मेरोरुत्तरान्मानुषान्देशविशेषान्विजित्य प्राज्यं प्रभूतम् । ‘प्रभूतं प्रचुरं प्राज्यम्’ इत्यमरः । कुप्यादन्यदकुप्यं हेमरूप्यात्मकम् । ‘स्यात्को-  
शश्च हिरण्यं च हेमरूप्ये कृताकृते । ताभ्यां यदन्यत्तत्कुप्यम्’ इत्यमरः । वसु धनमयच्छद्भवान् । ‘पाघ्रा-’ इत्यादिना दाणो यच्छादेशः । स धनं जयतीति धनंजयोऽर्जुनः । ‘संज्ञायां भृत्वृजि-’ इत्यादिना खच्प्रत्ययः । ‘अरुर्द्विषत्-’ इत्यादिना मुमागमः । अधुनासिन्काले । ‘अधुना’ इति निपातनात्साधुः । तव वल्कवासांस्याहरन्कथं तव मन्युं क्रोधं दुःखं वा न करोति ॥

वनान्तशय्याकठिनीकृताकृती कचाचितौ विष्वगिवागजौ गजौ ।  
कथं त्वमेतौ धृतिसंयमौ यमौ विलोकयन्नुत्सहसे न बाधितुम् ३६

वनान्तेति ॥ वनान्तो वनभूमिरेव शय्या तथा कठिनीकृताकृती कठिनीकृत-  
देहौ । ‘आकारो देह आकृतिः’ इति वैजयन्ती । विष्वक्समन्तात् । ‘समन्ततस्तु  
परितः सर्वतो विष्वगित्यपि’ इत्यमरः । कचाचितौ कचग्याप्तौ विशीर्णकेशावि-  
त्यर्थः । अतएवागजौ गिरिसंभवौ गजाविव स्थितावेतौ यमौ युग्मजातौ ।  
माद्रीपुत्रावित्यर्थः । ‘यमो दण्डधरे ध्वाङ्गे संयमे यमजेऽपि च’ इति विश्वः ।  
विलोकयन्स्वं कथं धृतिसंयमौ संतोपनियमौ । ‘धृतिर्योगान्तरे धैर्ये धारणाध्वरतु-  
ष्टिषु’ इति विश्वः । बाधितुं नोत्सहसे न प्रवर्तसे । ‘शकष्टप-’ इत्यादिना तुमुन् ।  
अहो ते महद्वैर्यमिति भावः ॥

अथ राज्ञो दुर्दशां दर्शयितुमुपोद्घातमाह । प्रकृतार्थं वर्णयितुमर्थान्तरवर्णन-  
मुपोद्घातः—

इमामहं वेद न तावकीं धियं विचित्ररूपाः खलु चित्तवृत्तयः ।

विचिन्तयन्त्या भवदापदं परां रुजन्ति चेतः प्रसभं ममाधयः ३७

इमामिति ॥ इमां वर्तमानाम् । तवेमां तावकीं त्वदीयाम् । ‘तस्येदम्’ इत्य-  
ण्प्रत्ययः । ‘तवकममकावेकवचने’ इति तवकादेशः । धियं त्वदापद्विषयां चित्त-  
वृत्तिमहं न वेद कीदृशी वा न वेद्मि । परबुद्धेरप्रत्यक्षत्वादिति भावः । ‘विदो लटो  
वा’ इति लटो णलादेशः । न चात्मदृष्टान्तेनापन्नत्वाद्दुःखित्वमनुमातुं शक्यते ।  
धीरादिष्वनैकान्तिकत्वादित्याशयेनाह । चित्तवृत्तयो विचित्ररूपा धीराधीराद्यने-  
कप्रकाराः खलु । किंतु परामुत्कृष्टां भवदापदं विचिन्तयन्त्या भावयन्त्या मम  
चेतश्चित्तम् । आधयो मनोव्यथाः । ‘उपसर्गं धोः किः’ इति किप्रत्ययः । प्रसभं  
प्रसह्य रुजन्ति भञ्जन्ति । ‘रुजो भङ्गे’ इति धातोर्लट् । पश्यतामपि दुःसहा  
दुःखजननी त्वद्विपत्तिरनुभवितारं त्वां न विकरोतीति महच्चित्रमित्यर्थः । चेत  
इति ‘रुजार्थानां भाववचनानामज्वरेः’ इति षष्ठी न भवति । तत्र शेषाधिका-  
राच्छेषत्वस्य विवक्षितत्वादिति ॥

तदापदमेव श्लोकत्रयेणाह—

पुराधिरूढः शयनं महाधनं विबोध्यसे यः स्तुतिगीतिमङ्गलैः ।

अद्भ्रदभ्रमधिशय्य स स्थलीं जहासि निद्रामशिवैः शिवारुतैः ३८

पुरेति ॥ यस्त्वं महाधनं बहुमूल्यं श्रेष्ठम् । 'महाधनं महामूल्ये' इति विश्वः । शयनं शय्यामधिरूढः सन् । स्तुतयो गीतयश्च ता एव मङ्गलानि तैः करणभूतैः पुरा विबोध्यसे वैतालिकैरिति शेषः । पूर्वं बोधित इत्यर्थः । 'पुरि लुङ् चास्मे' इति भूतार्थे लट् । स त्वमदभ्रदर्भा बहुकुशाम् । 'अस्त्री कुशं कुथो दर्भः' इति । 'अदभ्रं बहुलं बहु' इति चामरः । स्थलीमकृत्रिमभूमिम् । 'जानपद—' इत्यादिनाकृत्रिमार्थे ङीष् । एतेन दुःसहस्पर्शत्वमुक्तम् । 'अभिशीङ्स्थासां कर्म' इति कर्मत्वम् । अधिशय्य शयित्वा । 'अयङ्गि क्लिति' इत्ययङादेशः । अशिवैरमङ्गलैः शिवारूतैः क्रोष्टुवासितैः । 'शिवा हरीतकी क्रोष्ट्री शमी नद्यामलक्युमे' इति वैजयन्ती । निद्रां जहासि । अद्येति शेषः ॥

पुरोपनीतं नृप रामणीयकं द्विजातिशेषेण यदेतदन्धसा ।

तदद्य ते वन्यफलाशिनः परं परैति कार्यं यशसा समं वपुः ॥३९॥

पुरेति ॥ हे नृप, यदेतत्पुरोवर्ति वपुः पुरा द्विजातिशेषेण द्विजमुक्तावशिष्टेनान्धसान्नेन । 'भिस्सा स्त्री भक्तमन्धोऽन्नम्' इत्यमरः । रामणीयस्य भावो रामणीयकं मनोहरत्वमुपनीतं प्रापितम् । नयतेर्द्विकर्मकत्वात्प्रधाने कर्मणि क्तः । 'प्रधानकर्मण्याख्येये लादीनाहुर्द्विकर्मणाम्' इति वचनात् । अद्य वन्यफलाशिनस्ते तव तद्वपुर्यशसा समं परमतिमात्रं कार्यं परैति प्राप्नोति । उभयमपि श्रीयत इत्यर्थः । अत्र सहोक्तिरलंकारः । तदुक्तं कान्यप्रकाशे—'सा सहोक्तिः सहार्थस्य बलादेकद्विवाचकम्' इति ॥

अनारतं यौ मणिपीठशायिनावरञ्जयद्राजशिरःस्रजां रजः ।

निषीदतस्तौ चरणौ वनेषु ते मृगद्विजालूनशिखेषु बर्हिषाम् ॥४०॥

अनारतमिति ॥ अनारतमजस्रं मणिपीठशायिनौ मणिमयपादपीठस्थायिनौ यौ चरणौ राजशिरःस्रजां नमःकूपालमौलिस्त्रजां रजः परागोऽरञ्जयत् तौ ते चरणौ, मृगद्विजेश्च तमस्त्रिभिरालूनशिखेषु छिन्नाग्रेषु बर्हिषां कुशानाम् । 'बर्हिः कुशहुताशयोः' इति विश्वः । वनेषु निषीदतस्तिष्ठतः ॥

ननु सर्वप्राणिसाधारण्यामापदि का परिदेवनेत्यत्राह—

द्विषन्निमित्ता यदियं दशा ततः समूलमुन्मूलयतीव मे मनः ।

परैरपर्यासितवीर्यसंपदां पराभवोऽप्युत्सव एव मानिनाम् ॥४१॥

द्विषदिति ॥ यद्यतः कारणादियं दशावस्था । 'दशा वर्ताववस्थायाम्' इति विश्वः । द्विषन्तो निमित्तं यस्याः सा । 'द्विषोऽमित्रे' इति शत्रुप्रत्ययः । अतो मे मनः समूलं साशयमुन्मूलयतीवोत्पाटयतीव । दैविकी त्वापन्न दुःखायेत्याह—परैरिति । परैः शत्रुभिरपर्यासितापर्यावर्तिता वीर्यसंपदेषां तेषां मानिनां पराभवो विपदप्युत्सव एवेति वैधर्म्येणार्थान्तरन्यासः । मानहानिर्दुःसहा न त्वापदिति भावः ॥

विहाय शान्तिं नृप धाम तत्पुनः प्रसीद संघेहि वधाय विद्विषाम् ।

व्रजन्ति शत्रूनवधूय निःस्पृहा शमेन सिद्धिं मुनयो न भूभृतः ४२

विहायेति ॥ हे नृप, शान्तिं विहाय तत्प्रसिद्धं धाम तेजो विद्विषां वधाय पुनः संघेहि व्रजन्ति शत्रूनवधूय निःस्पृहा शमेन सिद्धिं मुनयो न भूभृतः ४२

व्रजन्तीति । निःस्पृहा मुनयः शमेन क्रोधवर्जनेन सिद्धिं व्रजन्ति । भूभृतस्तु शत्रूनवधूय निर्जित्य । कैवल्यकार्यवद्राजकार्यं न शान्तिसाध्यमित्यर्थः ॥

पुरःसरा धामवतां यशोधनाः सुदुःसहं प्राप्य निकारमीदृशम् ।  
भवादृशाश्चेदधिकुर्वते रतिं निराश्रया हन्त हता मनस्विता ॥४३॥

पुर इति ॥ किं च धामवतां तेजस्विनाम् । परनिकारासहिष्णूनामित्यर्थः । पुरःसरन्तीति पुरःसरा अग्रेसराः । 'पुरोऽग्रतोऽग्रेषु सर्तैः' इति टप्रत्ययः । यशोधना भवादृशाः सुदुःसहमतिदुःसहमीदृशमुक्तप्रकारं निकारं पराभवं प्राप्य रतिं संतोषमधिकुर्वते स्वीकुर्वते चेत्तर्हि । हन्त इति खेदे । मनस्विताभिमानिता निराश्रया सती हता । तेजस्विजनैकशरणत्वान्मनस्विताया इत्यर्थः । अतः पराक्रमितव्यमिति भावः । यद्यप्यत्र प्रसहनस्यासङ्गतेरधिपूर्वात्करोतेः 'अधेः प्रसहने' इत्यात्मनेपदं न भवति 'प्रसहनं परिभवः' इति काशिका । तथाप्यस्याकर्त्रभिप्रायविवक्षायामेव प्रयोजकत्वात्कर्त्रभिप्राये 'स्वरितजितः—' इत्यात्मनेपदं प्रसिद्धम् ॥

अथ क्षमामेव निरस्तविक्रमश्चिराय पर्येषि सुखस्य साधनम् ।  
विहाय लक्ष्मीपतिलक्ष्म कार्मुकं जटाधरः सज्जुहुधीह पावकम् ४४

अथेति ॥ अथ पक्षान्तरे । निरस्तविक्रमः सन् । चिराय चिरकालेनापि क्षमां क्षान्तिमेव । 'क्षितिक्षान्त्योः क्षमा' इत्यमरः । सुखस्य साधनं पर्येष्यवगच्छसि तर्हि लक्ष्मीपतिलक्ष्म राजचिह्नं कार्मुकं विहाय । धरतीति धरः । पचाद्यच् । जटानां धरो जटाधरः सज्जिह वने पावकं जुहुषि । पावके होमं कुर्वित्यर्थः । अधिकरणे कर्मत्वोपचारः । विरक्तस्य किं धनुषेत्यर्थः । 'हुञ्जलभ्यो हेर्धिः' ॥

अथ समयोलङ्घनाद्विभेषि तदपि न किञ्चिदित्याह—

न समयपरिरक्षणं क्षमं ते निकृतिपरेषु परेषु भूरिधाम्नः ।  
अरिषु हि विजयार्थिनः क्षितीशा विदधति सोपधि संधिदूषणानि ॥

नेति ॥ परेषु शत्रुषु । निकृतिः परं प्रधानं येषु तेषु तथोक्तेष्वपकारतत्परेषु सत्सु भूरिधाम्नो महौजसः प्रतीकारक्षमस्य ते तव समयस्त्रयोदशसंवत्सरान्वने वत्स्यामीत्येवंरूपा संवित् । 'समयाः शपथाचारकालसिद्धान्तसंविदः' इत्यमरः । तस्य परिरक्षणं प्रतीक्षणं न क्षमं न युक्तम् । 'युक्ते क्षमं शक्ते हिते त्रिषु' इत्यमरः । हि यस्माद्विजयार्थिनो विजिगीषवः क्षितीशा अरिषु विषये सोपधि सकपटं यथा तथा । 'कपटोऽस्त्री व्याजदम्भोपधयश्छद्मकैतवे' इत्यमरः । संधिदूषणानि विदधति केनचिद्व्याजेन दोषमापाद्य संधिं दूषयन्ति । विघटयन्तीत्यर्थः । शक्तस्य हि विजिगीषोः सर्वथा कार्यसाधनं प्रधानमन्यत्समयरक्षणादिकमशक्तस्येति भावः । अर्थान्तरन्यासोऽलङ्कारः । पुष्पिताप्रावृत्तम् ॥

उक्तमर्थमाशीर्वादपूर्वकमुपसंहरति—

विधिसमयनियोगादीप्तिसंहारजिह्वं  
शिथिलवसुमगाधे मग्नमापत्पयोधौ ।



## रिपुतिमिरमुदस्योदीर्यमानं दिनादौ

दिनकृतमिव लक्ष्मीस्त्वां समभ्येतु भूयः ॥ ४६ ॥

इति भारविकृतौ महाकाव्ये किरातार्जुनीये प्रथमः सर्गः ।

विधीति ॥ विधिर्देवम् । 'विधिर्विधाने देवे च' इत्यमरः । समयः कालस्तयो-  
नियोगाच्चियमनाद्धेतोः । तयोर्दुरतिक्रमत्वादिति भावः । अगाधे दुस्तरे । आप-  
त्ययोधिरिवेत्युपमितसमासः । दिनकृतमिवेति वक्ष्यमाणानुसारात्तस्मिन्नापत्ययोधौ  
ममम् । सूर्योऽपि सायं सागरे मज्जति परेष्वरुन्मज्जतीत्यागमः । दीप्तिः प्रताप  
आतपश्च तस्याः संहारेण जिह्वामप्रसन्नम् । शिथिलवसुं शिथिलधनम्, अन्यत्र  
शिथिलरश्मिम् । 'वसुर्देवेऽग्नौ रश्मौ च वसु तोये धने मणौ' इति वैजयन्ती ।  
'शिथिलबलम्' इति पाठे तूभयत्रापि शिथिलशक्तिकमित्यर्थः । रिपुस्तिमिरमिवेति  
रिपुतिमिरमुदस्य निरस्योदीर्यमानमुद्यन्तम् । 'ईङ् गतौ' इति धातोर्देवादिका-  
त्कर्तरि शानच् । त्वां दिनादौ दिनकृतमिव लक्ष्मीर्भूयः समभ्येतु भजतु । 'आ-  
शिषि लिङ् लोटौ' इति लोट् । चमत्कारकारितया मङ्गलाचरणरूपतया च सर्गा-  
न्त्यश्लोकेषु लक्ष्मीशब्दप्रयोगः । यथाह भगवान्भाष्यकारः—'मङ्गलादीनि मङ्ग-  
लमध्यानि मङ्गलान्तानि च शास्त्राणि प्रथन्ते वीरपुरुषकाण्यायुष्मत्पुरुषकाणि च  
भवन्त्यध्येतारश्च प्रवक्तारो भवन्ति' इति पूर्णोपमेयम् । मालिनी वृत्तम् । सर्गा-  
न्तत्वाद्भुत्तमेदः । यथाह दण्डी—'सर्गैरनतिविस्तीर्णैः श्राव्यवृत्तैः सुसंधिभिः ।  
सर्वत्र भिन्नवृत्तान्तरूपेतं लोकरञ्जनम् ॥' इति ॥

अथ कविः काव्यवर्णनीयाख्यानपूर्वकं सर्गपरिसमाप्तिं कथयति—इतीत्यादि ।  
इतिशब्दः परिसमाप्तौ । भारविकृताविति कविनामकथनम् । महाकाव्य इति  
महच्छब्देन लक्षणसंपत्तिः सूचिता । किरातार्जुनीय इति काव्यवर्णनीययोः कथ-  
नम् । प्रथमः सर्गः । समाप्त इति शेषः । एवमुत्तरत्रापि द्रष्टव्यम् । किरातार्जुनाव-  
धिकृत्य कृतो ग्रन्थः किरातार्जुनीयम् । 'शिशुकन्द्यमसभद्वन्द्वेन्द्रजननादिभ्यश्छः'  
इति द्वन्द्वाच्छप्रत्ययः । राघवपाण्डवियमितिवत् । तथा ह्यर्जुन एवात्र नायकः ।  
किरातस्तु तदुत्कर्षाय प्रतिभटतया वर्णितः । यथाह दण्डी—'वंशवीर्यप्रतापादि  
वर्णयित्वा रिपोरपि । तज्जयान्नायकोत्कर्षकथनं च धिनोति नः ॥' इति । अथात्र  
संग्रहः—'नेता मध्यमपाण्डवो भगवतो नारायणस्यांशजस्तस्योत्कर्षकृते त्ववर्ण्य-  
नतरां दिव्यः किरातः पुनः । शृङ्गारादिरसोऽङ्गमत्र विजयी वीरः प्रधानो रसः  
शैलाद्यानि च वर्णितानि बहुशो दिव्यास्त्रालाभः फलम् ॥' इति ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां प्रथमः सर्गः समाप्तः ।

द्वितीयः सर्गः ।

विहितां प्रियया मनःप्रियामथ निश्चित्य गिरं गरीयसीम् ।

उपपत्तिमदूर्जिताश्रयं नृपमूचे वचनं वृकोदरः ॥ १ ॥

विहितामिति ॥ अथ बृकोदरो भीमः प्रियया द्रौपद्या । प्रियाग्रहणमस्या  
हितोपदेशतात्पर्यसूचनार्थम् । विहिताम् । अभिहितामित्यर्थः । विपूर्वस्य दधातेः  
क्रियासामान्यवाचिनो योग्यविशेषपर्यवसानात् । मनःप्रियामभिमतार्थयोगान्म-  
नोहराम् । विशेषणद्वयेनापि गिरो ग्राह्यत्वमुक्तम् । गिरं गरीयसीं सारवत्तरां  
निश्चित्य नृपं धर्मराजमुपपत्तिमद्युक्तियुक्तमूर्जिताश्रयमुदारार्थं वचनमूच उक्त-  
वान् । कर्तरि लिट् । ब्रुवो वचिरादेशः । 'ब्रुविशासि-' इत्यादिना द्विकर्मकत्वम् ।  
'अकथितं च' इति नृपस्य कर्मत्वम् ॥

किं तद्वचनं तदाह—

यदवोचत वीक्ष्य मानिनी परितः स्नेहमयेन चक्षुषा ।

अपि वागधिपस्य दुर्वचं वचनं तद्विदधीत विस्मयम् ॥ २ ॥

यदिति ॥ मानिनी क्षत्रियकुलाभिमानवती द्रौपदी स्नेहमयेन स्नेहप्रचुरेण ।  
'तत्प्रकृतवचने मयद्' । चक्षुषा ज्ञानचक्षुषा । एतेनाप्तत्वमुक्तम् । परितो वीक्ष्य  
समन्ततो विविच्य यद्वचनमवोचत । ब्रुवो वक्तेर्वा लुङ् । 'वच उम्' इत्युमा-  
गमः । वागधिपस्य बृहस्पतेरपि दुर्वचं वक्तुमशक्यम् । शेषे षष्ठीयम्, न कृद्यो-  
गलक्षणा । अतो 'न लोक-' इत्यादिना षष्ठीप्रतिषेधो नास्ति । तद्वचनं विस्मयं  
विदधीत । सर्वस्यापीति शेषः । अथवा वागधिपस्यापि विस्मयं विदधीतेति  
संबन्धः । दुर्वचम् । केनापीति शेषः । यतः स्नेहमपि शास्त्रमनुहणद्वि हितं  
चानुबध्नाति । अतो विस्मयकरं ग्राह्यं चैतद्वचनमिति तात्पर्यार्थः ॥

विस्मयकरत्वे हेतुमाह—

विषमोऽपि विगाह्यते नयः कृततीर्थः पयसामिवाशयः ।

स तु तत्र विशेषदुर्लभः सदुपन्यस्यति कृत्यवर्त्म यः ॥ ३ ॥

विषम इति ॥ विषमोऽपि दुर्बोधोऽपि । अन्यत्र दुःप्रवेशोऽपि । नयो नीति-  
शास्त्रम् । पयसामाशयो हृद् इव । कृततीर्थः कृताभ्यासाद्युपायः सन् । 'तीर्थं  
शास्त्राध्वरक्षेत्रोपायोपाध्यायमन्त्रिषु' इति विश्वः । अन्यत्र कृतजलावतारः सन् ।  
'तीर्थं योनौ जलावतारे च' इति हलायुधः । विगाह्यते गृह्यते प्रविश्यते च । किंतु  
तत्र नये जलाशये च स तादृशः पुरुषो विशेषदुर्लभोऽत्यन्तदुर्लभो यः कृत्यं  
संभिविग्रहादि कार्यं स्नानादिकं च तस्य वर्त्म सत्साधु देशकालाद्यविरुद्धं यथा  
तथा । अन्यत्र गर्तग्राहपापाणादिरहितं यथा तथोपन्यस्यत्युदाहरति । 'उपन्या-  
सस्तु वाङ्मुखम् । उपोद्धात उदाहारः' इत्यमरः । यथा केनचित्कृततीर्थं पयसि  
गम्भीरेऽपि प्रवेशारः सन्ति । तीर्थकरस्तु विरलः । तद्वन्नीतावपि गूढमपि तत्त्वं  
वक्तरि सति बोद्धारः सन्ति । वक्ता तु न सुलभः । अत इयमपठितापि साधु  
वक्तीति युज्यते विस्मय इत्यर्थः ॥

अथ ग्राह्यत्वे हेतुमाह—

परिणामसुखे गरीयसि व्यथकेऽसिन्वचसि क्षतौजसाम् ।

अतिवीर्यवतीव भेषजे बहुरल्पीयसि दृश्यते गुणः ॥ ४ ॥

परिणामेति ॥ परिणामः फलकालः परिपाकावस्था च । तत्र सुखे हिंते । 'शस्तं चाथ त्रिषु द्रव्ये पापं पुण्यं सुखादि च' इति सुखशब्दस्य विशेष्यलिङ्गत्वम् । गरीयसि भूयिष्ठे श्रेष्ठे च । क्षतौजसामुभयत्रापि क्षीणशक्तीनां व्यथके युद्धोपोद्धलकत्वाद्भयंकरे । अन्यत्रादौ संशयादिदुःखजनके । अल्पीयस्यल्पाक्षरेऽल्पमात्रे च । उक्तं च—'स्वल्पा च मात्रा बहुलो गुणश्च' इति । अस्मिन्वचसि द्रौपदीवाक्ये अतिवीर्यवत्यत्यन्तसामर्थ्यवति भेषज औषध इव । 'भेषजौषधभैषज्यानि' इत्यमरः । बहुरनेको गुणो मानत्राणराज्यलाभादिरारोग्यबलपोषादिश्च हृदयते, अतो ग्राह्यमस्या वचनमिति भावः ॥

सत्यमेवं तथापि महां न रोचते, किं करोमीत्यत आह—

इयमिष्टगुणाय रोचतां रुचिरार्था भवतेऽपि भारती ।

ननु वक्तृविशेषनिःस्पृहा गुणगृह्या वचने विपश्चितः ॥ ५ ॥

इयमिति ॥ रुचिरार्था महिमार्थसंपन्नेति रुचिहेतुक्तिः । इयं भारती द्रौपदीवाक्यमिष्टगुणाय । गुणग्राहिण इत्यर्थः । भवते तुभ्यमपि । 'रुच्यर्थानां प्रीयमाणः' इति संप्रदानत्वाच्चतुर्थी । रोचतां स्वदताम् । विध्यर्थे लोट् । हितवचने बलादपीच्छां कुर्यादौषधवदिति भावः । तथापि क्लेशेण वचसि का श्रद्धा तत्राह—नन्विति । गुणानां गृह्या गुणगृह्याः । गुणपक्षपातिन इत्यर्थः । 'पदास्वैरिवाह्यापक्ष्येषु च' इति ग्रहेः क्यप् । विपश्चितो विद्वांसः । 'विद्वान्विपश्चिद्विषयः' इत्यमरः । वचने विषये वक्तृविशेषे स्त्रीपुंसादिलक्षणे निःस्पृहा ननु निरास्थाः खलु । 'बालादपि सुभाषितं ग्राह्यम्' इति न्यायादिति भावः ॥

संप्रति स्वयमुपालभते—

चतसृष्वपि ते विवेकिनी नृप विद्यासु निरूढिमागता ।

कथमेत्य मतिर्विपर्ययं करिणी पङ्कमिवावसीदति ॥ ६ ॥

चतसृष्विति ॥ हे नृप, चतसृष्वपि विद्यास्वान्वीक्षिक्यादिषु । 'आन्वीक्षिकी त्रयी वार्ता दण्डनीतिश्च शाश्वती । विद्याश्चैताश्चतसस्तु लोकसंस्थितिहेतवः ॥' इति कामन्दकः । निरूढिमागता प्रसिद्धिं गता अतएव विवेकिनी सदसद्विवेकवती । यथाह मनुः—'आन्वीक्षिक्यां तु विज्ञानं धर्माधर्मौ त्रयीस्थितौ । अर्था-नर्थौ तु वार्तायां दण्डनीत्यां नयानयौ ॥' इति । ते मतिः कथं करिणी पङ्कमिव विपर्ययं वैपरीत्यमविवेकरूपमेत्यावसीदति नश्यति । तन्न युक्तमिति भावः ॥

किं नश्छिन्नमिदानीं येनेत्थमुपालभ्येमहीत्यत्राह—

विधुरं किमतः परं परैरवगीतां गमिते दशामिमाम् ।

अवसीदति यत्सुरैरपि त्वयि संभावितवृत्ति पौरुषम् ॥ ७ ॥

विधुरमिति ॥ त्वयि परैः शत्रुभिरिमामीदृशीमवगीतां गार्हिताम् । 'अवगीतं तु निर्वादे मुहुर्दृष्टे च गार्हिते' इति विश्वः । दशां गमिते प्रापिते सति । सुरैरपि संभावितवृत्ति बहुकृतप्रसारम् । अथवा निश्चितसद्भावम् । पौरुषं पुरुषकारः । युवादि-त्वादण्प्रत्ययः । अवसीदति नश्यतीति यत् । अतःपरं अतोऽन्यदधिकं किं विधुरं किं कष्टम् । न किंचिदित्यर्थः । 'विधुरं प्रत्यवाये स्यात्कष्टविश्लेषयोरपि' इति वैजयन्ती ।

अस्तीति शेषः । ‘अस्तिर्भवन्तीपरः प्रथमपुरुषोऽप्रयुज्यमानोऽप्यस्ति’ इति भाष्य-  
कारः । भवन्तीति लटः पूर्वाचार्याणां संज्ञा । यद्वा पुरुषाधिकारस्य दुर्दशा सा च  
शत्रुकृता । तदुपरि महत्कष्टं तच्च त्वदुपेक्षयेत्युपालभ्यस इत्यर्थः ॥

अथोपेक्षाकालत्वादियमुपेक्षेत्याशङ्क्य नायमुपेक्षाकाल इति वक्तुं तदेव ताव-  
च्छ्लोकद्वयेन विविनक्ति—

द्विषतामुदयः सुमेधसा गुरुरस्वन्ततरः सुमर्षणः ।

न महानपि भूतिमिच्छता फलसंपत्प्रवणः परिक्षयः ॥ ८ ॥

द्विषतामिति ॥ भूतिमुदयमिच्छता । शोभना मेधा यस्य तेन सुमेधसा  
सुधिया । ‘नित्यमसिचप्रजामेधयोः’ इत्यसिचप्रत्ययः । गुरुर्महानप्यस्वन्ततरोऽत्य-  
न्तदुरन्तः । क्षयोन्मुख इत्यर्थः । द्विषतामुदयो वृद्धिः । सुखेन मृष्यत इति  
सुमर्षणः सुसहः । उपेक्ष्य इत्यर्थः । स्वन्तश्चेदुर्मर्षण इति भावः । ‘भाषायां शासि-’  
इत्यादिना खलर्थे युचप्रत्ययः । महानपि फलसंपत्प्रवणः फलसंपदुन्मुखः । ‘प्रनि-  
रन्तर-’ इत्यादिना णत्वम् । परिक्षयो न सुमर्षणः । नोपेक्ष्य इत्यर्थः । अन्यथा  
तूपेक्ष्य इति भावः । नह्युदय एव प्रतिकार्यो न च क्षय इत्येवोपेक्षयः । किंतु  
स्वन्तत्वास्वन्तत्वाभ्यामुभावपि प्रतिकार्यावुपेक्ष्यौ च भवत इत्यर्थः ॥

अथोभयोरपि मध्य एकतरस्योदयक्षययोर्गतिमुक्त्वेदानीं युगपत्परिक्षयागमे  
गतिमाह—

अचिरेण परस्य भूयसीं विपरीतां विगणय्य चात्मनः ।

क्षययुक्तिमुपेक्षते कृती कुरुते तत्प्रतिकारमन्यथा ॥ ९ ॥

अचिरेणेति ॥ कृतमनेनेति कृती । कुशल इत्यर्थः । ‘इष्टादिभ्यश्च’ इतीनिप्र-  
त्ययः । परस्य शत्रोः क्षययुक्तिं क्षययोगमचिरेणाशुभाविनीं भूयसीं दुरन्तां च  
तथात्मनः क्षययुक्तिं विपरीतां चिरभाविनीमल्पीयसीं च विगणय्य विचार्य ।  
‘ल्यपि लघुपूर्वात्’ इत्यादेशः । उपेक्षते । अन्यथोक्तवैपरीत्ये । परस्य क्षययुक्ताव-  
ल्पीयस्याम्, स्वस्य भूयस्यां च सत्यामित्यर्थः । तत्प्रतिकारं तस्याः क्षययुक्तेः प्रति-  
कारमचिरेणाशु कुरुते । एवं सति यदा शत्रोरभ्युदयः स्वस्य चातिपरिक्षयो  
यथास्माकं तदा किं वक्तव्यम् । सद्यः प्रतिकुरुत इत्यर्थात्सिद्धमनुसंधेयम् ॥

तथाप्युपेक्षायामनिष्टमाचष्टे—

अनुपालयतामुदेप्यतीं प्रभुशक्तिं द्विषतामनीहया ।

अपयान्त्यचिरान्महीभुजां जननिर्वादभयादिव श्रियः ॥ १० ॥

अनुपालयतामिति ॥ उदेप्यतीं वर्धिष्यमाणाम् । ‘आच्छीनद्योर्नुम्’ इति विक-  
ल्पाश्रुमभावः । द्विषतां प्रभुशक्तिं कोशदण्डजं तेजः । ‘स प्रभावः प्रतापश्च यत्तेजः  
कोशदण्डजम्’ इत्यमरः । अनीहयानुत्साहेनानुपालयतामुपेक्षमाणानां महीभुजां  
श्रियः संपदो जननिर्वादभयाभिकृष्टपुरुषानुरागोत्थलोकापवादभयादिवेति हेतु-  
त्प्रेक्षा । अचिरादपयान्त्यपसरन्ति । यथाह कामन्दकः—‘स्त्रीभिः षण्ड इव  
श्रीभिरलसः परिभूयते’ इति । अतः पराक्रमितव्यमित्यर्थः ॥

ननु परिक्षीणः कथं प्रबलेनाभियुज्यत इत्यत्राह—

क्षययुक्तमपि स्वभावजं दधतं धाम शिवं समृद्धये ।

प्रणमन्त्यनपार्यमुत्थितं प्रतिपच्चन्द्रमिव प्रजा नृपम् ॥ ११ ॥

क्षयेति ॥ क्षययुक्तमपि तथा सन्तं क्षीणमपि स्वभावजं सहजमनपार्यं शिवं सर्वलोकाह्लादकं धाम क्षात्रं तेजः प्रकाशं च दधतं समृद्धये वृद्ध्यर्थमुत्थितमुद्युक्तम् । वर्धिष्णुमित्यर्थः । नृपं प्रजाः । प्रतिपच्चन्द्रं द्वितीयाचन्द्रमिवेत्यर्थः । प्रतिपच्छब्देन द्वितीयाग्रहणम् । प्रतिपदि तस्यादृश्यत्वादिति । प्रणमन्ति । प्रह्वीभावेन वर्तन्त इति भावः । चन्द्रं तु नमस्कुर्वन्ति । क्षीणस्याप्युत्साहः कार्यसिद्धेर्निदानमित्यर्थः । 'जयं हि सततोत्साही दुर्बलोऽपि समश्नुते' इति कामन्दकः ॥

ननु प्रभुशक्तिशून्यस्योत्साहः कुत्रोपयुज्यत इत्यत्राह—

प्रभवः खलु कोशदण्डयोः कृतपञ्चाङ्गविनिर्णयो नयः ।

स विधेयपदेषु दक्षतां नियतिं लोक इवानुरुध्यते ॥ १२ ॥

प्रभव इति ॥ कर्मणामारम्भोपायः पुरुषद्रव्यसंपदेशकालविभागो विनिपात-प्रतीकारः कार्यसिद्धिश्चेति पञ्चाङ्गानि । यथाह कामन्दकः—'सहायाः साधनोपाया विभागो देशकालयोः । विनिपातप्रतीकारः सिद्धिः पञ्चाङ्गमिष्यते ॥' इति । पञ्चानामङ्गानां विनिर्णयः पञ्चाङ्गविनिर्णयः । 'तद्वितार्थ—' इत्यादिनोत्तरपदसमासः । कृतः पञ्चाङ्गविनिर्णयो यस्य येन वा स तथोक्तः । नयो नीतिः । मन्त्र इति यावत् । कोशोऽर्थराशिः । 'कोशोऽस्त्री कुड्मले खड्गपिधानेऽर्थौघादिव्ययोः' इत्यमरः । दण्डश्चतुरङ्गसैन्यम् । 'दण्डोऽस्त्री शासने राज्ञां हिंसायां लगुडे यमे । यात्राज्ञायां सैन्यभेदे' इति वैजयन्ती । तयोः कोशदण्डयोः । प्रभुशक्तेरित्यर्थः । प्रभवत्यस्मादिति प्रभवः कारणम् । 'ऋदोरप्' । स नयो विधेयपदेषु कार्यवस्तुषु । 'पदं व्यवसितत्राणस्थानलक्ष्माङ्गिवस्तुषु' इत्यमरः । दक्षतां क्षिप्रकारित्वम् । उत्साह-मित्यर्थः । लोकः कृष्यादिवृत्तो जनः । नियतिं दैवमिव । 'नियतिर्नियमे दैवे' इति विश्वः । अनुरुध्यतेऽनुसरति । रुधेर्देवादिकात्कर्तरि लट् । मन्त्रस्यापि मूलमुत्साहस्तन्मूलायाः प्रभुशक्तेर्मूलमिति किमु वक्तव्यम् । अतः स एवाश्रयणीयः । यतो नक्तं दिवं मन्त्रयतस्तस्यापि प्रभोर्निरुत्साहस्य न किञ्चित्सिञ्चतीति ॥

ननु सोत्साहस्यासहायस्य कथमर्थसिद्धिरित्यत्राह—

अभिमानवतो मनस्विनः प्रियमुच्चैःपदमारुरुक्षतः ।

विनिपातनिवर्तनक्षमं मत्तमालम्बनमात्मपौरुषम् ॥ १३ ॥

अभिमानवत इति ॥ अभिमानवतो मानधनस्य प्रियमिष्टमुच्चैरुन्नतं पदं स्थानं राज्यादिकमारुरुक्षत आशुदुमिच्छतः प्राप्तुकामस्य मनस्विनो धीरस्यात्मपौरुषं स्वपुरुषकार एव विनिपातनिवर्तनक्षममनर्थप्रतीकारसमर्थमालम्बनं सहकारि मत्तमिष्टम् । यथा कस्यचित्तुङ्गमारोहतः किञ्चित्पतनप्रतिबन्धकमनुचरहस्तादिकमालम्बनं तद्वदिति ध्वनिः । किं पौरुषादन्यैः सहायैः शूराणामिति भावः ॥

पौरुषानङ्गीकारे दोषमाह—

विपदोऽभिभवन्त्यविक्रमं रहयत्यापदुपेतमायतिः ।

नियता लघुता निरायतेरगरीयान्न पदं नृपश्रियः ॥ १४ ॥

विपद इति ॥ अविक्रमं पौरुषहीनं विपदोऽभिभवन्त्याक्रामन्ति । आपदुपेतं विपन्नमायतिरुत्तरकालः । ‘उत्तरः काल आयतिः’ इत्यमरः । रहयति त्यजति । निरायतेः । आसन्नक्षयस्येत्यर्थः । लघुताऽगौरवं नियतावश्यंभाविनी । न कश्चिदेनमाद्रियत इत्यर्थः । अगरीयांलघुयान्नृपश्रियो राजलक्ष्म्याः पदमास्पदं न भवति । यद्वा नृपेति पदच्छेदः । तस्मात्पौरुषं कर्तव्यमेवेत्यर्थः । अत्र पूर्वपूर्वस्याविक्रमत्वादेरुत्तरोत्तरविपदादिकं प्रति कारणत्वात्कारणमालाख्योऽलङ्कारः । तथा च सूत्रम्—‘पूर्वपूर्वस्योत्तरोत्तरहेतुत्वे कारणमाला’ इति ॥

फलितमाह—

तदलं प्रतिपक्षमुन्नतेरवलम्ब्य व्यवसायवन्ध्यताम् ।

निवसन्ति पराक्रमाश्रया न विषादेन समं समृद्धयः ॥ १५ ॥

तदिति ॥ तत्तस्मात् । उपेक्षायां दोषसंभवादित्यर्थः । उन्नतेरभ्युदयस्य प्रतिपक्षमन्तरायं व्यवसायवन्ध्यतामुद्योगशून्यतामवलम्ब्यालम् । अवलम्बनेनालमित्यर्थः । ‘अलंखल्वोः प्रतिपेधयोः प्राचां क्त्वा’ इति क्त्वाप्रत्ययः । तस्य ल्यबादेशः । तथाहि । पराक्रम आश्रयः करणं यासां तास्तथोक्ताः समृद्धयः संपदो विषादेन सममनुत्साहेन सह न निवसन्ति । पौरुषसाध्याः संपदो नानुत्साहसाध्याः । उभयोः सहावस्थानविरोधादित्यर्थः । वैधर्म्येण कार्यकारणरूपोऽर्थान्तरन्यासः ॥

ननु समयः प्रतीक्ष्यते, किं वेगेनेत्यत्राह—

अथ चेदवधिः प्रतीक्ष्यते कथमाविष्कृतजिह्ववृत्तिना ।

धृतराष्ट्रसुतेन सुत्यजाश्चिरमास्वाद्य नरेन्द्रसंपदः ॥ १६ ॥

अथेति ॥ अथावधिः कालः प्रतीक्ष्यते चेत् । ‘अवधिस्त्ववधाने स्यात्सीम्नि काले बिलेऽपि च’ इति विश्वः । आविष्कृतजिह्ववृत्तिना प्रकटितकपटव्यवहारेण धृतराष्ट्रसुतेन दुर्योधनेन नरेन्द्रसंपदो राज्यसंपदः । नरेन्द्रेति वा पदच्छेदः । चिरं चतुर्दशवर्षाण्यास्वाद्यानुभूय कथं सुत्यजाः । ज्ञातास्वादेन तेन पश्चादपि सुखेन युद्धकेशं विना न त्यक्ष्यन्त एवेत्यवधिप्रतीक्षणं व्यर्थमित्यर्थः ॥

अथवा तदा दैववशात्स्वयमेव संपदो दास्यति चेत्तथापि तत्कथं रोचयेमहीत्याह—

द्विषता विहितं त्वयाथवा यदि लब्धा पुनरात्मनः पदम् ।

जननाथ तवानुजन्मनां कृतमाविष्कृतपौरुषैर्भुजैः ॥ १७ ॥

द्विषतेति ॥ अथवा द्विषता विहितं पुनः प्रत्यर्पितमात्मनः पदं राज्यं त्वया लब्धा लप्स्यते यदि । लभेः कर्मणि लुट् । हे जननाथ, तवानुजन्मनामनुजानामाविष्कृतपौरुषैः प्रकटितपराक्रमभुजैः कृतमलम् । असंजुजैर्न किंचित्साध्यमित्यर्थः । राज्यदानादानयोर्द्विषतामेव स्वातन्त्र्येऽसंजुजवैफल्यात् । ‘क्षत्रियस्य विजेतव्यम्’

१ ‘भूतिना’ इति पाठः.

इति शास्त्राक्षात्रेणैव राज्यं ग्राह्यमिति भावः । कृतमिति प्रतिषेधार्थमव्ययं चादिषु पठ्यते । ‘कृतमिति निवारणनिषेधयोः’ इति गणव्याख्याने । भुजैरिति गम्यमानसाधनक्रियापेक्षया करणत्वात्तृतीया । उक्तं च न्यासोद्घोते—‘न केवलं श्रूयमाणैव क्रिया निमित्तं कारकभावस्यापि तु गम्यमानापि’ इति ॥

ननु सास्त्रैव कार्यसिद्धौ किं क्षात्रेण । यथाह मनुः—‘साम्रा दानेन भेदेन समस्तैरथवा पृथक् । विजेतुं प्रयतेतारीक्ष युद्धेन कदाचन ॥’ इति । तत्किमाग्रहेणेत्याशङ्क्याह—

**मदसिक्तमुखैर्मृगाधिपः करिभिर्वर्तयते स्वयं हतैः ।**

**लघयन्बलु तेजसा जगन्न महानिच्छति भूतिमन्यतः ॥ १८ ॥**

मदेति ॥ मृगाधिपः सिंहो मदसिक्तमुखैः । मदवर्षिभिरित्यर्थः । स्वयं स्वेनैव हतैः करिभिर्वर्तयते वृत्तिं करोति । तैरेव जीवतीत्यर्थः । चौरादिकावृत्तेर्लट् । भौवादिकस्य तु ‘अणावकर्मकाच्चित्तवत्कर्तृकात्’ इति परस्मैपदनियमादिति । तथाहि । तेजसा प्रभावेण । ‘तेजो बले प्रभावे च ज्योतिष्यर्चिषि रेतसि’ इति वैजयन्ती । जगल्लघयँल्लघूकुर्वन्महांस्तेजस्यन्यतोऽन्यस्मात्पुरुषाद्भूतिं वृद्धिं नेच्छति खलु । नहि तेजस्विनः परायत्तवृत्तित्वं युक्तम् । मनुवचनं त्वशूरविषयमिति भावः । विशेषेण वक्ष्यमाणसामान्यसमर्थनरूपोऽर्थान्तरन्यासः ॥

ननु युद्धात्पाक्षिको लाभः, उपायान्तरैस्तु न तथेत्याशङ्क्याह—

**अभिमानधनस्य गत्वरैरसुभिः स्थास्तु यशश्चिचीषतः ।**

**अचिरांशुविलासचञ्चला ननु लक्ष्मीः फलमानुषङ्गिकम् ॥ १९ ॥**

अभिमानेति ॥ अभिमानधनस्य वैरनिर्यातनमात्रनिष्ठस्य । अतएव गत्वैरगमनशीलैरस्थिरैः । ‘गत्वरश्च’ इति करबन्तो निपातः । असुभिः प्राणैः करणैः । ‘पुंसि भूङ्ग्यसवः प्राणाः’ इत्यमरः । स्थास्तु स्थिरम् । ‘ग्लानिस्थश्च ग्लुः’ इति ग्लुप्रत्ययः । यशश्चिचीपतश्चेतुं संग्रहीतुमिच्छतः । चिनोतेः सन्नन्ताच्छतृप्रत्ययः । अचिरमंशवो यस्याः साचिरांशुर्विद्युत्तस्या विलासः स्फुरणं तद्वच्चञ्चला । क्षणिकेत्यर्थः । लक्ष्मीः संपदनुषङ्गादागतमानुषङ्गिकमन्वाचयशिष्टमल्पं फलम् । मानत्राणजं यश एव मुख्यं फलमभ्युच्चयस्तु लक्ष्मीरिति मानिनामिदमेव श्लाघ्यमित्यर्थः । अत्रास्थिरप्राणत्यागेन स्थिरयशःस्वीकाराभिधानादयूनाधिकविनिमयाख्यः परिवृत्त्यङ्कारः । तदुक्तं काव्यप्रकाशे—‘परिवृत्तिर्विनिमयो योऽर्थानां स्यात्समासमैः’ इति ॥

नन्वल्पस्य मानस्य हेतोः कथं प्राणत्यागः शक्यते कर्तुम्, यतः ‘जीवन्तरो भद्रशतानि पश्येत्’ इत्याशङ्क्याह—

**ज्वलितं न हिरण्यरेतसं चयमास्कन्दति भस्मनां जनः ।**

**अभिभूतिभयादसूनतः सुखमुज्झन्ति न धाम मानिनः ॥ २० ॥**

ज्वलितमिति ॥ जनो भस्मनां चयं पुञ्जमास्कन्दति पादादिनाक्रामति । अदाहकत्वादिति भावः । ज्वलितं ज्वलन्तम् । कर्तरि क्तः । ‘मतिबुद्धि—’ इत्यादिसूत्रे चकाराद्वर्तमानार्थत्वम् । हिरण्यं रेतो यस्य तं हिरण्यरेतसमग्निं नास्कन्दति ।

दाहकत्वादिति भावः । अतो हेतोर्मानिनोऽभिभूतिभयात्प्राणलाभेन तेजस्त्यागे परिभवो भविष्यतीति भयादसूनेव सुखमक्लिष्टमुज्झन्ति त्यजन्ति । धाम तेजस्तु नोज्झन्ति । मानहानिकराजीवनात्स्वतेजसा मरणमेव वरमित्यर्थः । पूर्वतरश्चोक्तवदर्थान्तरन्यासः ॥

अथवा किमत्र प्रयोजनचिन्तया । किंतु तेजस्विनामयं स्वभाव एव यजिगी-  
षुत्वमित्याशयेनाह—

किमपेक्ष्य फलं पयोधरान्ध्वनतः प्रार्थयते मृगाधिपः ।

प्रकृतिः खलु सा महीयसः सहते नान्यसमुन्नतिं यथा ॥ २१ ॥

किमिति ॥ मृगाधिपः सिंहः किं फलं प्रयोजनमपेक्ष्य ध्वनतो गर्जतः । धर-  
न्तीति धराः । पचाद्यच् । पयसां धरास्तान्पयोधरान्मेघान्प्रार्थयतेऽभियाति ।  
'याज्जायामभिधाने च प्रार्थना कथ्यते बुधैः' इति केशवः । यद्वावरुणद्वीत्यर्थः ।  
प्रा अर्थयते । 'प्रा स्याद्याज्जावरोधयोः' इत्यभिधानात्प्रा अवरोधेन । प्रा इति  
तृतीयान्तम् । आकारान्तस्य प्राशब्दस्य योगविभागात् 'आतो धातोः' इत्या-  
लोपः । तथाहि महीयसो महत्तरस्य सा प्रकृतिः खलु यथा प्रकृत्यान्यसमुन्नतिं  
परवृद्धिं न सहते । महतः परभजनमेव पुरुषार्थ इत्यर्थः । पूर्ववदलङ्कारः ॥

निगमयति—उक्तार्थोपसंहरणं निगम उच्यते ।

कुरु तन्मतिमेव विक्रमे नृप निर्धूय तमः प्रमादजम् ।

ध्रुवमेतद्वेहि विद्विषां त्वदनुत्साहहता विपत्तयः ॥ २२ ॥

कुरु तदिति ॥ हे नृप, तत्तस्मादुक्तरीत्या पराक्रमोत्साहयोर्हेतुत्वाद्धेतोः । 'यत्त-  
द्यत्तस्ततो हेतौ' इत्यमरः । प्रमादजं तमो मोहं निर्धूय निरस्य विक्रमे पौरुष एव  
मतिं कुरु । विक्रममेवाङ्गीकुरु, न तूपायान्तरमित्यर्थः । न च विक्रमवैफल्यशङ्का  
कार्येत्याह—ध्रुवमिति । विद्विषां विपत्तयस्त्वदनुत्साहहतास्तवानुत्साहेनाव्यवसा-  
येन हताः प्रतिबद्धाः । अन्यथा प्रागेव विपद्येरन्निति भावः । इत्येतद्ध्रुवं निश्चित-  
मवेहि विद्धि । 'ध्रुवं नित्ये निश्चिते च' इति शाश्वतः ॥

न च नः पराजयशङ्का कार्येत्याह—

द्विरदानिव दिग्विभावितांश्चतुरस्तोयनिधीनिवायतः ।

प्रसहेत रणे तवानुजान्द्विषतां कः शतमन्युतेजसः ॥ २३ ॥

द्विरदानिति ॥ दिग्विभावितान्दिक्षु प्रसिद्धांस्तानायत आगच्छतः । आङ्पूर्वा-  
दिग्धातोः शतृप्रत्ययः । चतुरो द्विरदान्दिग्गजानिव, तथोक्तविशेषणांश्चतुरस्तोय-  
निधीनिव, रणे आयतो दिग्विभाविताञ्छतमन्युतेजस इन्द्रविक्रमांश्चतुरस्तवानु-  
जान्द्विषतां मध्ये कः प्रसहेत । सोढुं कः शक्नुयादित्यर्थः । 'शकि लिङ् च' इति  
शक्यार्थं लिङ् । अतो निःशङ्कं प्रवर्तस्वेति भावः ॥

आशीर्वादव्याजेन फलितमाह—

ज्वलतस्तव जातवेदसः सततं वैरिकृतस्य चेतसि ।

विदधातु शमं शिवेत्यपि पुनीदित्यनाम्बुसंततिः ॥ २४ ॥



ज्वलत इति ॥ तव चेतसि सततं ज्वलतो वैरिकृतस्य जातवेदसः । क्रोधाग्नेरि-  
त्यर्थः । शिवेतराऽशिवाऽमङ्गला । वैधव्यदुःखजनकत्वादिति भावः । रिपुनारीन-  
यनाम्बुसंततिर्वैरिवनिताश्रुप्रवाहः शमं विदधातु । वैरिकृतस्य क्रोधस्य वैरिवध-  
मन्तरेण शान्त्यसंभवादवश्यं तद्वधस्त्वया कर्तव्य इत्यर्थः । क्रोधस्य विषयस्य  
निगरणेन विषयिणो जातवेदस एवोपनिबन्धादतिशयोक्तिरलङ्कारः । तदुक्तम्—  
'विषयस्यानुपादानाद्विषय्युपनिबध्यते । यत्र सातिशयोक्तिः स्यात्कवेः प्रौढोक्तिजी-  
विता ॥' इति । तत्रापि क्रोधस्य जातवेदसो भेदेऽप्यभेदाध्यवसायान्नेदेऽभेद-  
रूपा । तत एवाम्बुनिर्वाण्यत्वोक्तिश्च घटते । तथा च यथाऽम्बुसेकेनाग्निः शाम्यति  
तथा शत्रुवधेन क्रोध इत्यौपम्यं गम्यते ॥

इति दर्शितविक्रियं सुतं मरुतः कोपपरीतमानसम् ।

उपसान्त्वयितुं महीपतिर्द्विरदं दुष्टमिवोपचक्रमे ॥ २५ ॥

इतीति ॥ इत्युक्तरीत्या दर्शिता विक्रिया विकारो वागारम्भात्मको येन तं कोप-  
परीतमानसं कोपाक्रान्तचित्तम् । इदं विशेषणद्वयं द्विरदेऽपि योज्यम् । मरुतः  
सुतं भीमं महीपतिर्युधिष्ठिरो दुष्टं द्विरदमिव । एतेन भीमस्य शौर्यमेव, न बुद्धि-  
रस्तीति गम्यते । उपसान्त्वयितुमनुनेतुमुपचक्रमे प्रवृत्तः । 'प्रोपाभ्यां समर्था-  
भ्याम्' इत्यात्मनेपदम् । राज्ञा तावदुपकारविशेषापेक्षया कथंचिदवशो जनः  
शनैर्द्विरदवद्वशीकरणीयः, न तु त्याज्य इति भावः ॥

प्रथमं यावत्स्तुत्यादिभिः प्रसादयति—

अपवर्जितविप्लवे शुचौ हृदयग्राहिणि मङ्गलास्पदे ।

विमला तव विस्तरे गिरां मतिरादर्श इवाभिदृश्यते ॥ २६ ॥

अपवर्जितेति ॥ विप्लवः प्रमाणबाधः । अन्यत्र बाह्यमलसंक्रमः । सोऽपवर्जितो  
यस्य तस्मिन्नपवर्जितविप्लवे । शुचौ । सौशब्दं लोहशुद्धिश्च शुचित्वम् । तद्वती-  
त्यर्थः । अतएव हृदयग्राहिणि मनोरमे मङ्गलास्पदे । एकत्र हितार्थप्रतिपादकत्वा-  
दन्यत्र मङ्गलवस्तुत्वाच्च श्रेयस्करे । 'रोचनं चन्दनं हेम मृदङ्गं दर्पणं मणिम् ।  
गुरुनम्रं तथा सूर्यं प्रातः पश्येत्सदा बुधः ॥' इति पुराणवचनात् । तव गिरां  
विस्तरे वाक्प्रपञ्चे । 'प्रथमे वावशब्दे' इति घञ्प्रतिषेधात् 'ऋदोरप्' इत्यप् ।  
अतएव 'विस्तारो विग्रहो व्यासः स च शब्दस्य विस्तरः' इत्यमरः । मतिस्त्वद्बुद्धि-  
रादर्शं दर्पण इव । 'दर्पणे मुकुरादर्शौ' इत्यमरः । विमला विशदाभिदृश्यते ।  
वाग्वैशद्यादेव मतिवैशद्यमनुमीयते तत्पूर्वकत्वात्तस्येत्यर्थः ॥

अथ युग्मेनाह—

स्फुटता न पदैरपाकृता न च न स्वीकृतमर्थगौरवम् ।

रचिता पृथगर्थता गिरां न च सामर्थ्यमपोहितं क्वचित् ॥ २७ ॥

स्फुटतेति ॥ उपपत्तिरिति च ॥ पदैः सुसिद्धन्तशब्दैः स्फुटता विशदार्थता नापा-  
कृता न त्यक्ता । अर्थगौरवमर्थभूयस्त्वं च न न स्वीकृतम् । स्वीकृतमेवेत्यर्थः । वैश-  
द्यप्रसक्तार्थगौरवाभावनिवर्तनार्थं नञ्द्वयम् । 'संभाव्यनिषेधनिवर्तने द्वौ प्रतिषेधौ'  
इति वामनः । गिरां पदानामवान्तरवाक्यानां च पृथगर्थता भिन्नार्थता।अपुनरुक्तार्थ-

तेति यावत् । रचिता कृता । तथा क्वचिदपि सामर्थ्यं गिरामन्योन्यसाकाङ्क्षत्वं नापो-  
हितं न वर्जितम् । अन्यथा दशदाडिमादिशब्दवदेकवाक्यता न स्यात् । यथाहुः—  
'अथैकत्वादेकं वाक्यं सापेक्षं चेद्विभागे स्यात्' इति । नन्वर्थगौरवमित्यत्र कथं षष्ठी-  
समासः । 'पूरणगुण-' इत्यादिना प्रतिषेधात् । नैष दोषः । ये शुक्लादयः शब्दा  
गुणे गुणिनि च वर्तन्ते । यथा पटस्य शौक्ल्यं शुक्लः पट इति च तेषामेवात्र निषे-  
धात् । ये पुनः स्वतो गुणमात्रवचना यथा गौरवं प्राधान्यं रसो गन्धः स्पर्श  
इत्येवमादयः तेषामनिषेधात्, तथा 'तत्स्थैश्च गुणैः षष्ठी समस्यते' इति वचना-  
द्बहुलमभियुक्तप्रयोगदर्शनाच्च । बलाकायाः शौक्ल्यमित्यादौ तु भाष्यकारवचनाद-  
समासः । अत एवाह वामनः—'पञ्चपीतिमादिषु गुणवचनसमासो बालिश्यात्' इति ॥

उपपत्तिरुदाहृता बलादनुमानेन न चागमः क्षतः ।

इदमीदृगनीदृगाशयः प्रसभं वक्तुमुपक्रमेत कः ॥ २८ ॥

उपपत्तिरिति ॥ किंच बलाद्बलमाश्रित्य । कर्मणि ल्यब्लोपे पञ्चमी वक्तव्या ।  
उपपत्तिर्युक्तिरुदाहृता । पराक्रमपक्ष एव श्रेयानिति युक्तिरुक्तैत्यर्थः । उचितं  
चैतन्महावीरस्येति भावः । तथानुमानेन युक्तयागमः शास्त्रं च न क्षतो न हतः  
किंत्वागमाविरुद्धमेवोक्तम् । अन्यथा तद्विरोधादनुमानस्यैव प्रामाण्यभङ्गप्रसङ्गा-  
दिति भावः । ईदृगित्थं क्षात्रयुक्तमिदं वचनमविद्यमान ईदृगाशय इत्थं क्षात्रयु-  
क्ताभिप्रायो यस्य सोऽनीदृगाशयः । 'अभिप्रायश्छन्द आशयः' इत्यमरः । कः  
प्रसभं हठाद्रक्तुमुपक्रमेत । न कोऽपीत्यर्थः । इत्थं वक्तुमुपक्रमितैव नास्ति वक्ता अपि  
तु दूरापास्त एवेति भावः । केचिदेतच्छ्लोकत्रयं निन्दापरत्वेनापि योजयन्ति ।  
तदसत् । हितोपदेशमात्रतत्परस्यातिवत्सलस्य राज्ञो मत्सरिण इव महावीरे  
आतरि विधेये सर्वानर्थमूलभूतनिन्दातात्पर्यकल्पनानौचित्यादिति ॥

यदि साधूक्तं तर्हि तथैव क्रियतामित्याशङ्क्याह—

अवितृप्ततया तथापि मे हृदयं निर्णयमेव धावति ।

अवसाययितुं क्षमाः सुखं न विधेयेषु विशेषसंपदः ॥ २९ ॥

अवितृप्ततयेति ॥ तथापि त्वया सम्यङ्निर्णीतेऽपि मे हृदयमवितृप्ततयासन्तु-  
ष्टतया । अद्यापि संशयगतत्वेनेत्यर्थः । निर्णयमेव धावत्यनुसरति । अपेक्षत  
इति यावत् । अद्यापि निर्णयस्यानुदयादिति भावः । निर्णयानुदये हेतुमाह—  
अवेति । विधेयेषु संधिविग्रहादिकर्तव्यार्थेषु या विशेषसंपदोऽवान्तरभेदभूमा-  
नस्ताः सुखमक्लेशेनावसाययितुम् । पुरुषान्प्रत्यानुकूल्येन स्वस्वरूपं स्वयमेव शीघ्रं  
प्रत्याययितुमित्यर्थः । स्यतेर्ण्यन्तादणि कर्मकर्तृकात्तुमुन् । 'णेरणावि' तिसूत्रस्यायं  
विषयः । क्षमन्त इति क्षमाः पचाद्यच् । शक्ता न भवन्ति । 'क्षमं शक्ते हिते त्रिषु'  
इत्यमरः । विधेयमात्रस्य सुगमत्वेऽपि तद्विशेषाणां सौक्ष्म्याद्वाहुल्याच्च दुर्ज्ञेय-  
त्वादद्यापि निर्णयाकाङ्क्षेति तात्पर्यार्थः । अत्र निर्णयधावनं प्रत्युत्तरवाक्यार्थस्य  
हेतुत्वाभिधानाद्वाक्यार्थहेतुकं काव्यलिङ्गमलंकारः । तदुक्तं—'हेतोर्वाक्यपदा-  
र्थत्वे काव्यलिङ्गमुदाहृतम्' इति ॥

वस्तुविशेषावधारणमन्तरेणैव प्रवृत्तिरित्याशङ्क्याह—

सहसा विदधीत न क्रियामविवेकः परमापदां पदम् ।

वृणते हि विमृश्यकारिणं गुणलुब्धाः स्वयमेव संपदः ॥३०॥

सहसेति ॥ क्रियत इति क्रियां कार्यं सहसा । अविमृश्येत्यर्थः । 'सहसेत्याकस्मिकाविमर्शयोः' इति गणव्याख्याने । स्वरादिपाठादव्ययम् । न विदधीत न कुर्वीत । कुतः । अविवेकोऽविमृश्यकारित्वं परमत्यन्तमापदां पदं स्थानम् । कारणमित्यर्थः । व्यतिरेकेणोक्तमर्थमन्वयेनाह—वृणत इति । गुणलुब्धा गुणगृह्णव इति स्वयंवरहेतूक्तिः । संपदः श्रियः विमृश्य करोतीति विमृश्यकारी । 'उपपदमतिङ्' इति समासः । तं स्वयमेव वृणते भजन्ते हि । 'वृङ् संभक्तौ' इति धातुः । तस्माद्विमृश्यैव प्रवर्तितव्यमित्यर्थः । अत्र सहसा विधाननिषेधलब्धविमृश्यकारित्वरूपकारणस्यापद्रूपव्यतिरेककार्येण समर्थनाद्वैधर्म्येणार्थान्तरन्यासः । द्वितीया-र्थेन च स एव साधर्म्येणेति ज्ञेयम् ॥

ननु साहसिकस्यापि फलसिद्धिर्दृश्यत एव, तत्किं विवेकेनेत्यत्राह—

अभिवर्षति योऽनुपालयन्विधिबीजानि विवेकवारिणा ।

स सदा फलशालिनीं क्रियां शरदं लोक इवाधितिष्ठति ॥३१॥

अभीति ॥ यः पुमान् । विधीयन्त इति विधयः कृत्यवस्तूनि बीजानीत्युपमितसमासः । शरदं लोक इवेति वाक्यगतोपमानुसारात् । तानि विधिबीजानि । विवेको वारीव तेन विवेकवारिणा । पूर्ववत्समासः । अनुपालयन्प्रतीक्षमाणः संरक्षन्नभिवर्षति सिञ्चति । स पुमान् । फलं साधननिष्पाद्योऽर्थः, सख्यं च । 'सस्ये हेतुकृते फलम्' इत्युभयत्राप्यमरः । तच्छालिनीं क्रियां कर्म लोको जनः । 'लोकस्तु भुवने जने' इत्यमरः । शरदमिव सदा नित्यमभितिष्ठति सदा क्रियाफलं प्राप्नोत्येव न कदाचिद्व्यभिचरतीत्यर्थः । साहसिकस्य काकतालीयन्यायेन फलसिद्धिर्विवेकिनस्तु नियतेति भावः । अत्र फलशब्देन सस्यहेतुकृतयोरर्थयोरभेदाध्यवसायाच्छेषमूलातिशयोक्तिस्तदनुगृहीता चोपमेत्यनुसंधेयम् ॥

नियता विवेकिनः फलसिद्धिरित्युक्तम् । संप्रति तामेव रुच्यर्थं स्तौति—

शुचि भूषयति श्रुतं वपुः प्रशमस्तस्य भवत्यलंक्रिया ।

प्रशमाभरणं पराक्रमः स नयापादितसिद्धिभूषणः ॥ ३२ ॥

शुचीति ॥ शुचि संप्रदायशुद्धं श्रुतं शास्त्रश्रवणं कर्तुं वपुर्भूषयति । अन्यथा विद्वान्पुरुषः शोच्य इति भावः । तस्य श्रुतस्य प्रशमः क्रोधोपशान्तिरलंक्रिया भूषणं भवति । अन्यथा श्रुतवैफल्यादिति भावः । पराक्रमः सत्यवसरे शौर्यं प्रशमस्याभरणं भवति । अन्यथा सर्वैः परिभूयत इति भावः । स पराक्रमः । नयापादिता नीतिसंपादिता विवेकपूर्विकेति यावत् । सा चासौ सिद्धिश्च सैव भूषणं यस्य स तथोक्तः । अन्यथा साहसिकस्य सिद्धिः काकतालीयत्वेन पक्षे पराक्रमवैयर्थ्यस्यादिति भावः । 'वपुषो भूष्यतैवात्र सिद्धेर्भूषणतैव तु । उभयं मध्यमानां तु तेषां

पूर्वोत्तरेच्छया ॥' इति विवेकः । एवं विशिष्टसिद्धेरन्यभूषिताया एव भूषणत्वो-  
क्त्या सर्वोत्तरतया स्तुतिर्गम्यते । अत्रोत्तरोत्तरस्य पूर्वपूर्वविशेषणत्वादेकावल्यलं-  
कारः । तदुक्तम्—'यत्र विशेषणभावं पूर्वं पूर्वं प्रति क्रमेणैव । भजति परं परमे-  
षालंकृतिरेकावली कथिता ॥' इति ॥

विमृश्य कुर्यादिति स्थितम् । तत्र विमर्शोपायः क इत्युक्ते शास्त्रमेवेत्याह—

मतिभेदतमस्तिरोहिते गहने कृत्यविधौ विवेकिनाम् ।

सुकृतः परिशुद्ध आगमः कुरुते दीप इवार्थदर्शनम् ॥ ३३ ॥

मतीति ॥ मतिभेदः कार्यविप्रतिपत्तिः । मतिभेदस्तम् इवेत्युपमितसमासः ।  
दीप इवेत्युपमानुसारात् । तेन तिरोहित आच्छन्नेऽतएव गहने दुरवगाहे कृत्य-  
विधौ कार्यानुष्ठाने विवेकिनां सुकृतः सदभ्यस्तोऽतएव परिशुद्धो निश्चितोऽन्यत्र  
सुविहितः प्रवातादिदोषरहितश्च आगमः शास्त्रं । 'आगमः शास्त्र आयाते' इति  
विश्वः । दीप इवार्थदर्शनं कार्यज्ञानं वस्तुप्रतिभासनं च कुरुते ॥

एवं विमृश्य कुर्वतो दैवादनर्थागमोऽपि न कश्चिदपराध इत्याह—

स्पृहणीयगुणैर्महात्मभिश्चरिते वर्त्मनि यच्छतां मनः ।

विधिहेतुरहेतुरागसां विनिपातोऽपि समः समुन्नतेः ॥ ३४ ॥

स्पृहणीयेति ॥ स्पृहणीयगुणैर्लोकश्चाध्यगुणैर्महात्मभिः सज्जनैश्चरितेऽनुष्ठिते  
वर्त्मन्याचारे मनो यच्छतां निदधताम् । सन्मार्गेण व्यवहरतामित्यर्थः । विधि-  
हेतुर्दैवनिमित्तकः । 'विधिर्विधाने दैवे च' इत्यमरः । अतएवागसामपराधानाम-  
हेतुर्विनिपातो दैविकानर्थोऽपि । 'विनिपातोऽवपाते स्याद्देवादिव्यसनेऽपि च'  
इति विश्वः । समुन्नतेरतिवृद्धेः समस्तुल्यः । दैविकेषु पुरुषस्यानुपालभ्यत्वादिति  
भावः । यथाह कामन्दकः—'यत्तु सम्यगुपक्रान्तं कार्यमेति विपर्ययम् । पुरुष-  
स्त्वनुपालभ्यो दैवान्तरितपौरुषः ॥' इति ॥

संप्रति यद्विमृश्यं तदाह—

शिवमौपयिकं गरीयसीं फलनिष्पत्तिमदूषितायतीम् ।

विगणय्य नयन्ति पौरुषं विजितक्रोधरया जिगीषवः ॥ ३५ ॥

शिवमिति ॥ जिगीषवो विजयेच्छवो नृपा विजितक्रोधरया जितक्रोध-  
वेगाः सन्तो गरीयसीं प्रभूतामदूषितायतीमक्षतोत्तरकालाम् । स्वन्तामित्यर्थः ।  
फलनिष्पत्तिं फलसिद्धिं विगणय्य । फलवत्त्वं निश्चित्येत्यर्थः । पौरुषं पुरुषकारं  
शिवमनुकूलमौपयिकमुपायम् । विनयादित्वात्स्वार्थे ठक् । उपायाद्भस्वत्वं च ।  
नयन्ति प्रापयन्ति । पौरुषमुपायेन योजयन्तीत्यर्थः । नानिश्चितफलं कर्म कुर्वत  
इति भावः । यथाह कामन्दकः—'निष्फलं क्लेशबहुलं संदिग्धफलमेव च । न  
कर्म कुर्यान्मतिमान्सदा वैरानुबन्धि च ॥' इति । नयतिः प्रापणार्थे द्विकर्मकः ।  
अत्र पौरुषस्य कर्तृत्वकर्मत्वेऽप्युपायस्यातथात्वात्क्रोधं विनयत इत्यादिवत् 'कर्तृस्थे  
चाशरीरे कर्मणि' इत्यात्मनेपदं न भवति ॥

यदुक्तं विजितक्रोधरया इति तदावश्यकमित्याह—

अपनेयमुदेतुमिच्छता तिमिरं रोषमयं धिया पुरः ।

अविभिद्य निशाकृतं तमः प्रभया नांशुमताप्युदीयते ॥ ३६ ॥

अपनेयमिति ॥ उदेतुमभ्युदेतुमिच्छता राज्ञा पुरः प्रथमं रोषमयं रोषादागतम् । 'मयद् च' इति मयद् । तिमिरमज्ञानं धिया विवेकबुद्ध्या करणेनापनेयमपनोद्यम् । तथाहि । अंशुमतापि कर्त्रा प्रभया तेजसा करणेन निशाकृतं तमो ध्वान्तमविभिद्य नोदीयते । किंतु विभिद्यैवेत्यर्थः । सूर्यस्याप्येवं किमुतान्येषामित्यपिशब्दार्थः । हृणो भावे लट् ॥

ननु दुर्बलस्यैवमस्तु । बलीयसस्तु क्रोधादेव कार्यसिद्धिरित्यत आह—

बलवानपि कोपजन्मनस्तमसो नाभिभवं रुणद्धि यः ।

क्षयपक्ष इवैन्दवीः कलाः सकला हन्ति स शक्तिसंपदः ॥ ३७ ॥

बलवानिति ॥ बलवाञ्छूरोऽपि यः कोपाज्जन्म यस्य तस्य कोपजन्मनः । 'अवज्यां बहुव्रीहिर्व्यधिकरणो जन्माद्युत्तरपदः' इति वामनः । तमसो मोहस्य । कृद्योगात्कर्तरि षष्ठी । अभिभवमाक्रान्तिं न रुणद्धि न निवारयति । स नृपः क्षयस्य पक्षः क्षयपक्षः कृष्णपक्ष एवैन्दवीरिन्दुसंबन्धिनीः कला इव । 'कला तु षोडशो भागः' इत्यमरः । सकलाः समग्राः शक्तिसंपदः प्रभुमन्त्रोत्साहशक्तीस्ति-  
स्रोऽपि हन्ति नाशयति । अन्धस्य जङ्घाबलमिव क्रोधान्धस्य लोकोत्तरमपि सामर्थ्यं व्यर्थमेवेत्यर्थः । अत्र कालस्य सर्वकारणत्वात्क्षयपक्षस्य कलाक्षयकारि-  
त्वमस्येव । तमसस्तु तत्कालविजृम्भणात्तथा व्यपदेशः ॥

विमृश्य कुर्वतः क्रियाप्रकारमाह—

समवृत्तिरूपैति मार्दवं समये यश्च तनोति तिग्मताम् ।

अधितिष्ठति लोकमोजसा स विवस्वानिव मेदिनीपतिः ॥ ३८ ॥

समेति ॥ यः समा नातिमृदुर्नातितिग्मा वृत्तिर्यस्य स समवृत्तिः सन्समये सत्यवसरे मार्दवं मृदुवृत्तिवमुपैति, तिग्मतां तीक्ष्णवृत्तिवं च तनोति । स मेदिनीपतिर्विवस्वानिव ओजसा तेजसा लोकमधितिष्ठत्याक्रामति । सूर्योऽपि ऋतुमे-  
देन समवृत्तिरित्यादि योज्यम् ॥

उक्तान्यथाकरणेऽनिष्टमाह—

क्व चिराय परिग्रहः श्रियां क्व च दुष्टेन्द्रियवाजिवश्यता ।

शरदभ्रचलाश्चलेन्द्रियैरसुरक्षा हि बहुच्छलाः श्रियः ॥ ३९ ॥

केति ॥ श्रियां संपदां चिराय बहुकालं परिग्रहः स्वायत्तीकरणं-क्व । इन्द्रियाणि वाजिन इवेति समासः । दुष्टानाममार्गधाविनामिन्द्रियवाजिनां वश्यो वशंगतस्तस्य भावस्तत्ता क्व । नोभयमेकत्र तिष्ठतीत्यर्थः । कुतः । हि यस्माच्छर-  
दभ्रवच्चलाश्चल्लाः । किंच बहुच्छला बहुव्याजाः बहुरन्धा इति यावत् । 'छलं तु खलिते व्याजे' इति विश्वः । श्रियः संपदः । चलेन्द्रियैरजितेन्द्रियैरसुरक्षा रक्षितुमशक्याः । कथंचित्प्राप्ता अपि श्रियो नाविनीतेषु तिष्ठन्तीत्यर्थः । वाक्यार्थहेतुकं काव्यलिङ्गमलंकारः ॥

क्रोधस्य दुष्टतामुक्त्वा तस्य त्यागमुपदिशति—

किमसामयिकं वितन्वता मनसः क्षोभमुपात्तरंहसः ।

क्रियते पतिरुच्चकैरपां भवता धीरतयाधरीकृतः ॥ ४० ॥

किमिति ॥ उपात्तरंहसः प्राप्तत्वरस्य मनसः । समयोऽस्य प्राप्तः सामयिकः । 'समयस्तदस्य प्राप्तम्' इति ठञ् । स न भवतीत्यसामयिकस्तमप्राप्तकालं क्षोभं वितन्वता भवता धीरतया धैर्यगुणेन । 'मनसो निर्विकारत्वं धैर्यं सत्स्वपि हेतुषु' इति रसिकाः । अधरीकृतस्तिरस्कृतः । प्रागिति शेषः । अपां पतिः समुद्रः किं किमर्थमुच्चकैरधिकः क्रियते । न पराजितं पुनरुच्चकैः कुर्यादिति भावः । अत्र वितन्वतेति भीमविशेषणत्वेन अपांपतिपदार्थस्योच्चैःकरणे हेतुत्वोक्त्या काव्यलिङ्गमलंकारः ॥

श्रुतमप्यधिगम्य ये रिपून्विनयन्ते न शरीरजन्मनः ।

जनयन्त्यचिराय संपदामंयशस्ते खलु चापलाश्रयम् ॥ ४१ ॥

श्रुतमिति ॥ किंच । ये श्रुतं शास्त्रमधिगम्यापि शरीरजन्मनः शरीरप्रभवान् रिपून्कामक्रोधादीन् विनयन्ते न नियच्छन्ति । 'कर्तृस्थे चाशरीरे कर्मणि' इत्यात्मनेपदम् । ते खल्वचिराय संपदां चापलाश्रयमस्थैर्यनिबन्धनमयशो दुष्कीर्तिं जनयन्ति । आश्रयदोषादस्थैर्यं संपदां न स्वदोषादित्यर्थः । अजितारिषड्वर्गस्य कुतः संपद इति भावः ॥

तथा क्रोधात्कार्यहानिरित्याशयेनाह—

अतिपातितकालसाधना स्वशरीरेन्द्रियवर्गतापनी ।

जनवन्न भवन्तमक्षमा नयसिद्धेरपनेतुमर्हति ॥ ४२ ॥

अतिपातितेति ॥ अतिपातितान्यतिक्रान्तानि कालः समयोऽनुरूपः साधनानि सहायादीनि यया सा तथोक्ता । तापयतीति तापनी । कर्तरि ल्युट् । टित्वान्डीप् । स्वस्य यच्छारीरमिन्द्रियवर्गश्च तयोस्तापन्यक्षमा क्रोधो भवन्तं जनवत्पृथग्जनमिव । 'तेन तुल्यं—' इति वतिप्रत्ययः । तेनेवार्थो लक्ष्यते । 'तद्वितश्चासर्वविभक्तिः' इत्यव्ययम् । नयसिद्धेर्नयसाध्यफलादपनेतुं पृथक्कर्तुं नार्हति । असमयक्रोधस्यात्मसंतापातिरिक्तं फलं नास्तीत्यर्थः ॥

दुष्टः क्रोध इत्युक्तम् । अथ क्षमाया गुणानाह—

उपकारकमायतेर्भृशं प्रसवः कर्मफलस्य भूरिणः ।

अनपायि निबर्हणं द्विषां न तितिक्षासममस्ति साधनम् ॥ ४३ ॥

उपकारकमिति ॥ आयतेरुत्तरकालस्य भृशमत्यन्तमुपकारकम् । स्थिरफलहेतुरित्यर्थः । भूरिणः प्रभूतस्य कर्मफलस्य । प्रसूयतेऽनेनेति प्रसवः कारणम् । अपायि न भवतीत्यनपायि स्वयमविनश्यदेव द्विषां निबर्हणं विनाशकमेवंगुणकं साधनं तितिक्षासमं क्षमातुल्यं नास्ति । 'क्षान्तिः क्षमा तितिक्षा च' इत्यमरः । 'तिज निशाने' इति धातोः 'गुप्तिज्जिह्वः सन्' इति क्षमार्थे सन्प्रत्ययः । तितिक्षास-

ममित्यनुक्तोपमेया समास आर्थी लुप्तोपमा, भृशायत्यनपायिषड्भेदः साधनान्तर-  
वैलक्षण्याद्व्यतिरेकश्च व्यज्यते । भेदप्राधान्य उपमानादुपमेयस्याधिक्ये विपर्यये  
च व्यतिरेकः ॥

ननु तितिक्षया कालक्षेपे दुर्योधनः सर्वान्राज्ञो वशीकुर्यादित्यत्राह—

**प्रणतिप्रवणान्विहाय नः सहजस्नेहनिबद्धचेतसः ।**

**प्रणमन्ति सदा सुयोधनं प्रथमे मानभृतां न वृष्णयः ॥ ४४ ॥**

प्रणतीति ॥ सहजस्नेहेनाकृत्रिमप्रेम्णा निबद्धचेतसोऽस्मासु गाढं लग्नचित्ताः ।  
सुयोधने तु न तथेति भावः । किं च मानभृतामहंकारिणां प्रथमेऽग्रसराः ।  
सुयोधनस्तु ततोऽपीति भावः । वृष्णयो यादवाः प्रणतिप्रवणान्प्रणामपरान् ।  
सुयोधनस्तु न तथेति भावः । नोऽस्मान्विहाय सुयोधनं सदा न प्रणमन्ति न  
नमन्ति नानुसरन्ति । किंतु कार्यकाले त्यक्ष्यन्त्येवेत्यर्थः । सति यादवविग्रहे न  
किंचिदस्माकमसाध्यं भवेदिति भावः । अनेकपदार्थहेतुकं काव्यलिङ्गमलंकारः ॥

**सुहृदः सहजास्तथेतरे मतमेषां न विलङ्घयन्ति ये ।**

**विनयादिव यापयन्ति ते धृतराष्ट्रात्मजमात्मसिद्धये ॥ ४५ ॥**

सुहृद इति ॥ किं चैषां वृष्णीनां ये सहजाः सहजाताः । मातृपितृपक्षा इत्यर्थः ।  
‘अन्येष्वपि दृश्यते’ इति उपलक्ष्यः । सुहृदो मित्राणि तथेतरे कृत्रिमसुहृदश्च मतं  
वृष्टिपक्षं न विलङ्घयन्ति नातिक्रामन्ति ते द्वयेऽपि नृपाः । दुर्योधनोपजीविनो-  
ऽपीति भावः । आत्मसिद्धय आत्मजीवनार्थं धृतराष्ट्रात्मजं दुर्योधनं विनयादानुकू-  
ल्यादिव यापयन्ति कालं गमयन्ति । कार्यकाले तु वृष्णिपक्षप्रवेशिन एवेत्यर्थः ।  
यातेर्ण्यन्ताल्लङ् । ‘अर्तिही—’ इत्यादिना पुगागमः ॥

किंच नायमभियोगकाल इत्याशयेनाह—

**अभियोग इमान्महीभुजो भवता तस्य ततः कृतावधेः ।**

**प्रविघाटयिता समुत्पतन्हरिदश्चः कमलाकरानिव ॥ ४६ ॥**

अभियोग इति ॥ कृतावधेः परिभाषितकालस्य । ‘अवधिस्त्ववधाने स्यात्सीद्भि  
काले विलेऽपि च’ इति विश्वः । तस्य सुयोधनस्य । कर्मणि षष्ठी । भवता कृतः ।  
अवधित इति शेषः । अभियोगः । आर्द्राभिभव इति यावत् । ‘अभियोगस्तु शपथे  
स्यादाद्रं च पराभवे’ इति विश्वः । इमान्पूर्वोक्तान्महीभुजो राज्ञो हरिदश्च उष्ण-  
रश्मिः कमलाकरानिव समुत्पतन्नुद्यन्नेव प्रविघाटयिता भेत्यति । घाटयतेभौवा-  
दिकाल्लङ् । चौरादिकस्य तु ‘मितां ह्रस्वः’ इति ह्रस्वत्वं स्यात् ॥

अथ ये वृष्णिपक्षास्तान्प्रत्याह—

**उपजापसहान्विलङ्घयन्स विधाता नृपतीन्मदोद्धतः ।**

**सहते न जनोऽप्यधःक्रियां किमु लोकाधिकधामराजकम् ॥ ४७ ॥**

उपजापेति ॥ मदोद्धतः स दुर्योधनो नृपतीनन्यानृपान्विलङ्घयन्मदादवमानयन् ।  
सहन्ते इति सहाः । पचाद्यच् । उपजापस्य सहान्मेदयोग्यान् । ‘समौ भेदोपजापौ’

इत्यमरः । विधाता विधास्यति । दधातेर्लुट् । अवमानितो जनः सुमेघ इति भावः । न च ते सहिष्णव इत्याह—जनः प्राकृतोऽप्यधःक्रियामपमानं न सहते । लोकाधिकधाम लोकोत्तरप्रतापं राजकं राजसमूहः । ‘गोत्रोक्षोद्भू-’ इत्यादिना बुद्ध्यत्ययः । किमु । न सहत इति किं वक्तव्यमित्यर्थः । तथा सति कृत्स्नमेव राजमण्डलमस्मानेवावलम्बिष्यत इति भावः ॥

ननु सखीनिवेत्यादिवनेचरोक्त्या तस्य मदसंभावनापि कथमित्यत्राह—

असमापितकृत्यसंपदां हतवेगं विनयेन तावता ।

प्रभवन्त्यभिमानशालिनां मदमुत्तम्भयितुं विभूतयः ॥ ४८ ॥

असमापितेति ॥ असमापितकृत्यसंपदामकृतकृत्यानामतोऽभिमानशालिनाम-  
हंकारिणां विभूतयः संपद एव तावता स्वल्पेन विनयेन । कार्यवशादारोपितेनेति  
शेषः । हतवेगं प्रतिबद्धवेगं ननु स्वरूपतो हतं मदमुत्तम्भयितुं वर्धयितुं प्रभ-  
वन्ति । सर्वथा दुर्जनसंपदो विकारयन्तीति भावः ॥

अथ मदस्यानर्थहेतुतां युग्मेनाह—

मदमानसमुद्धतं नृपं न वियुक्ते नियमेन मूढता ।

अतिमूढ उदस्यते नयान्नयहीनादपरज्यते जनः ॥ ४९ ॥

मदेति ॥ मदमानाभ्यां दर्पाहंकाराभ्यां समुद्धतं नृपं मूढता कार्यापरिज्ञानं  
नियमेनावश्यं न वियुक्ते न विमुञ्चति । अतिमूढो नयाङ्गीतिमार्गादुदस्यत  
उत्क्षिप्यते । कर्मकर्तारं लट् । नयहीनाजनोऽपरज्यतेऽपरको भवति । ‘स्वरित-  
जितः—’ इत्यादिनात्मनेपदम् ॥

अपरागसमीरणेरितः क्रमशीर्णाकुलमूलसंततिः ।

सुकरस्तरुवत्सहिष्णुना रिपुरुन्मूलयितुं महानपि ॥ ५० ॥

अपरागेति ॥ अपरागोऽप्रीतिः । द्वेष इति यावत् । समीरण इव । तेनेरितश्चो-  
दितः । अत एव क्रमेण शीर्णा शीर्णीभूताकुला चला च मूलसंततिः प्रकृत्यादिस्व-  
जनवर्गः शिफासंघातश्च यस्य स तथोक्तः । ‘मूलं वशीकृते स्वीये शिफातारान्ति-  
कादिषु’ इति वैजयन्ती । रिपुर्महानपि तरुवदृक्ष इव सहिष्णुना क्षमावतोन्मू-  
लयितुमुद्धर्तुं सुकरः सुसाध्यः । सुकरोन्मूलन इत्यर्थः । अत्र मदादेः पूर्वपूर्वस्यो-  
त्तरोत्तरं प्रति कारणत्वात्कारणमाला, तरुवदित्युपमा चेति द्वयोः संसृष्टिः ॥

नन्वन्तर्भेदमात्रेण कथं सुसाध्यस्तत्राह—

अणुरप्युपहन्ति विग्रहः प्रभुमन्तःप्रकृतिप्रकोपजः ।

अखिलं हि हिनस्ति भूधरं तरुशाखान्तनिर्घर्षजोऽनलः ॥ ५१ ॥

अणुरिति ॥ अणुरल्पोऽप्यन्तःप्रकृतिप्रकोपजोऽन्तरङ्गमात्याद्यपरागसमुत्थः ।  
‘प्रकृतिः पञ्चभूतेषु स्वभावे मूलकारणे । छन्दःकारणगुह्येषु जन्तवमात्यादिकेष्वपि ॥’  
इति वैजयन्ती । विग्रहो वैरं प्रभुमुपहन्ति नाशयति । अत्र दृष्टान्तमाह—तरुशा-  
खान्तानां निर्घर्षो घर्षणं तज्जोऽनलोऽग्निः भूधरं गिरिमखिलं साकल्येन हिनस्ति



हिं । दहतीत्यर्थः । अत्रोपमानोपमेयसमानधर्माणां प्रतिबिम्बतया निर्देशेन  
दृष्टान्तालंकारः ॥

तथापि कथं वर्धमानं शत्रुमुपेक्षेतेत्याशङ्क्य दुर्विनीतत्वादित्याह—

मतिमान्विनयप्रमाथिनः समुपेक्षेत समुन्नतिं द्विषः ।

सुजयः खलु तादृगन्तरे विपदन्ता ह्यविनीतसंपदः ॥ ५२ ॥

मतिमानिति ॥ मतिमान्प्राज्ञः । विनयं प्रमथातीति विनयप्रमाथिनो दुर्विनी-  
तस्य द्विषः समुन्नतिं वृद्धिं समुपेक्षेत । उपेक्षायाः फलमाह—तादृगविनीतो-  
ऽन्तरे क्वचिद्रन्ध्रे सुजयः सुखेन जेतुं शक्यः खलु । हि यस्मादविनीतसंपदो  
विपदन्ता विपन्नमर्यादकाः अनर्थोदका इत्यर्थः ॥

कथं दुर्विनीतस्य शत्रोः सुजयत्वमित्याशङ्क्य भेदजर्जरितत्वादित्याह—

लघुवृत्तितया भिदां गतं बहिरन्तश्च नृपस्य मण्डलम् ।

अभिभूय हरत्यनन्तरः शिथिलं कूलमिवापगारयः ॥ ५३ ॥

लघ्विति ॥ लघुवृत्तितया स्वस्य दुर्बृत्तिरूपतया बहिर्मित्राजिजनपदेऽप्यन्तरमा-  
त्यादिषु च भिदां भेदं गतम् । ‘षिद्धिदादिभ्योऽङ्’ इत्यङ्प्रत्ययः । नृपस्य मण्डलं  
राष्ट्रमनन्तरः संनिहितो जिगीपुरापगारयो नदीवेगः शिथिलमन्तर्भेदजर्जरं कूल-  
मिवाभिभूयाक्रम्य हरति ॥

अनुशासतमित्यनाकुलं नयवर्त्माकुलमर्जुनाग्रजम् ।

स्वयमर्थ इवाभिवाञ्छितस्तमभीयाय पराशरात्मजः ॥ ५४ ॥

अन्विति ॥ इतीत्यमाकुलमरिणिकारस्वरणात्क्षुभितमर्जुनाग्रजं भीमसेनं नय-  
वर्त्मं नीतिमार्गमनाकुलमसंकीर्णं यथा तथानुशासतमुपदिशन्तम् । ‘जक्षित्यादयः  
पद’ इत्यभ्यस्ताच्छतुर्नुमभावः । तं युधिष्ठिरं पराशरात्मजो वेदव्यासः । स्वयम-  
भिवाञ्छितोऽर्थ इव साक्षान्मनोरथ इवेत्युत्प्रेक्षा । अभीयाय प्राप्तः ॥

अथ युग्मेनाह—

मधुरैरवशानि लम्भयन्नपि तिर्यञ्चि शमं निर्रीक्षितैः ।

परितः पटु बिभ्रदेनसां दहनं धाम विलोकनक्षमम् ॥ ५५ ॥

मधुरैरिति ॥ मधुरैः शान्तैर्निरीक्षितैरवलोकनैः । नपुंसके भावे क्तः । न विद्यते  
वशमायत्तत्वं येषां तान्यवशानि प्रतिकूलानि । ‘वशमायत्ततायां च’ इति विश्वः ।  
तिर्यञ्चि मृगपक्ष्यादीनि शमं शान्तिं लम्भयन्प्रापयन् । ‘लभेश्च’ इति जुमागमः ।  
‘गत्यर्थे-’ इत्यादिना द्विकर्मकत्वम् । परितः पटूज्वलमेनसाम् । दह्यतेऽर्जुनेति  
दहनं निवर्तकं तथापि विलोकनक्षमं दर्शनीयम् । बह्वयादिविलक्षणमिति भावः ।  
धाम तेजो बिभ्रत् ॥

सहसोपगतः सविस्मयं तपसां सूतिरसूतिरपदाम् ।

ददृशे जगतीभुजा मुनिः स वपुष्मानिव पुण्यसंचयः ॥ ५६ ॥

सहसेति ॥ पुनः सहसोपगतोऽकस्मादागतस्तपसां सूतिः प्रभव आपदामसूतिर-

प्रभवः । निवर्तक इति यावत् । स मुनिर्व्यासो वपुष्मान्देहधारी पुण्यसंचयः  
पुण्यराशिरिवेत्युत्प्रेक्षा । जगतीभुजा राज्ञा सविस्मयं ददृशे दृष्टः ॥

अथोच्चकैरासनतः परार्ध्यादुद्यन्स धूतारुणवल्कलाग्रः ।

रराज कीर्णाकपिशंशुजालः शृङ्गात्सुमेरोरिव तिग्मरश्मिः ५७

अथेति ॥ अथ दर्शनानन्तरम् । उच्चकैरुन्नतात्परार्ध्याच्छेष्टात् । ‘अर्धाद्यत्’ ।  
‘परावराधमोत्तमपूर्वाच्च’ इति यत्प्रत्ययः । आसनतः सिंहासनादुद्यन्नुत्तिष्ठन्नत एव  
धूतानि कम्पितान्यरुणानि वल्कलाग्राणि यस्य स तथोक्तः । स नृपः कीर्णं विस्तृत-  
माकपिशमंशुजालं यस्य स तथोक्तः । सुमेरोः शृङ्गादुद्यन्तिग्मरश्मिरिव रराज ॥

अवहितहृदयो विधाय सौऽर्हामृषिवदृषिप्रवरे गुरुपदिष्टाम् ।

तदनुमतमलंचकार पश्चात्प्रशम इव श्रुतमासनं नरेन्द्रः ॥५८॥

अवहितेति ॥ स नरेन्द्रोऽवहितहृदयोऽप्रमत्तचित्तः सन् । ऋषिप्रवरे मुनि-  
श्रेष्ठे । ऋषिवदृष्यर्हाम् । अर्हार्थे वतिप्रत्ययः । गुरुपदिष्टाम् । शास्त्रीयामित्यर्थः ।  
अर्हं पूजाम् । ‘गुरोश्च हलः’ इत्यकारप्रत्ययः । विधाय पश्चादनन्तरं तदनुमतं  
तेनानुज्ञातमासनम् । प्रशमः शान्तिः श्रुतं शास्त्रश्रवणमिव । अलंचकार । उक्तं  
च—‘प्रशमस्तस्य भवत्यलंक्रिया’ इति । मुन्याज्ञयोपविष्टवानित्यर्थः ॥

व्यक्तोदितस्मितमयूखविर्भासितोष्ठ-

स्तिष्ठन्मुनेरभिमुखं स विकीर्णधाम्नः ।

नन्वन्तमिद्धमभितो गुरुमंशुजालं

लक्ष्मीमुवाह सकलस्य शैशाङ्कमूर्तेः ॥ ५९ ॥

इति भारविकृतौ महाकाव्ये किरातार्जुनीये द्वितीयः सर्गः ।

व्यक्तेति ॥ व्यक्तोदितैः स्फुटोद्भूतैः स्मितमयूखैर्विभासितावोष्ठौ यस्य स तथोक्तः ।  
विकीर्णधाम्नो विस्तीर्णतेजसो मुनेरभिमुखं तिष्ठन्स नृपः । इदं दीप्तमंशुजालं  
तन्वन्तं गुरुं गीष्पतिम् । ‘गुरुर्गीष्पतिपित्रादौ’ इत्यमरः । ‘अभितःपरित-’ इत्या-  
दिना द्वितीया । अभितोऽभिमुखम् । तिष्ठत इति शेषः । सकलस्य संपूर्णस्य  
शशाङ्का मूर्तिर्यस्य तस्येन्दोर्लक्ष्मीमुवाह वहति स्य । अत्रोपमेयस्य राज्ञ उप-  
मानेन्दुधर्मेण लक्ष्म्याः साक्षात्संबन्धासंभवात्तत्सदृशीं लक्ष्मीमिवेति प्रतिबिम्ब-  
करणाक्षेपादसंभवद्वस्तुसंबन्धात्पदार्थवृत्तिर्निदर्शनालंकारः । तदुक्तम्—‘प्रतिबि-  
म्बस्याकरणं संभवता यत्र वस्तुयोगेन । तत्साम्यमसंभवता निदर्शना सा द्विधा-  
भिमतता ॥’ इति ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-

काव्यव्याख्यायां घण्टापथसमाख्यायां द्वितीयः सर्गः समाप्तः ॥

१ ‘सुधौतारुण’ इति पाठः. २ ‘धर्मरश्मिः’ इति पाठः. ३ ‘पूजा’ इति पाठः. ४ ‘विकी-  
सितोष्ठः’ इति पाठः. ५ ‘मृगाङ्कमूर्तेः’ इति पाठः.

तृतीयः सर्गः ।

अथ त्रिभिर्मुनिं विशिष्यश्चतुर्भिः कलापकमाह । तदुक्तम्—‘द्वाभ्यां युग्ममिति प्रोक्तं त्रिभिः श्लोकैर्विशेषकम् । कलापकं चतुर्भिः स्यात्तदूर्ध्वं कुलकं स्मृतम् ॥’ इति—

ततः शरच्चन्द्रकराभिरामैरुत्सर्पिभिः प्रांशुमिवांशुजालैः ।

विभ्राणमानीलरुचं पिशङ्गीर्जटास्तडित्वन्तमिवाम्बुवाहम् ॥१॥

तत इति ॥ तत उपवेशानन्तरं धर्मात्मजो युधिष्ठिरः शरच्चन्द्रकराभिरामैः । आह्लादकैरित्यर्थः । उत्सर्पिभिरूर्ध्वं प्रसारिभिरंशुजालैः प्रांशुमुन्नतमिव स्थितमित्युत्प्रेक्षा । पुनरानीलरुचं कृष्णवर्णं पिशङ्गीः पिङ्गलवर्णाः । गौरादित्वान्दीर्घः । जटा विभ्राणं धारयन्तमतएव तडित्वन्तं विद्युद्युक्तमम्बुवाहमिव स्थितमित्युत्प्रेक्षा ॥

प्रसादलक्ष्मीं दधतं समग्रां वपुःप्रकर्षेण जनातिगेन ।

प्रसह्य चेतःसु समासजन्तमसंस्तुतानामपि भावमार्द्रम् ॥ २ ॥

प्रसादेति ॥ पुनः समग्रां संपूर्णां प्रसादः सौम्यता तस्य लक्ष्मीं संपदं दधतम् । अतएव जनमतिगच्छतीति जनातिगेन लोकातिशायिना । ‘अन्येष्वपि दृश्यते’ इति उपत्ययः । वपुःप्रकर्षेणाकारसंपदाऽसंस्तुतानामपरिचितानामपि । व्यासोऽयमित्यजानतामपीत्यर्थः । ‘संस्तवः स्यात्परिचयः’ इत्यमरः । चेतःसु चित्तेष्वार्द्रं स्नेहार्द्रं भावमभिप्रायं प्रसह्य बलात्समासजन्तम् । लगयन्तमिति यावत् । ‘दंशसञ्जस्वञां शपि’ इत्युपधाया लोपः । प्रसन्नाकारेषु सर्वोऽपि स्निह्यतीति भावः ॥

अनुद्धताकारतया विविक्तां तन्वन्तमन्तःकरणस्य वृत्तिम् ।

माधुर्यविस्मम्भविशेषभाजा कृतोपसंभाषमिवेक्षितेन ॥ ३ ॥

अनुद्धतेति ॥ पुनरनुद्धताकारतया शान्ताकारत्वेन लिङ्गेनान्तःकरणस्य वृत्तिं विविक्तां पूताम् । शान्तामिति यावत् । ‘विविक्तौ पूतविजनौ’ इत्यमरः । तन्वन्तं प्रकटयन्तम् । आकृतिरेवास्य चित्तशुद्धिं कथयतीत्यर्थः । पुनर्माधुर्यं निसर्गसौम्यता विस्मम्भो विश्वासः । ‘समौ विस्मम्भविश्वासौ’ इत्यमरः । तयोर्विशेषमतिशयं भजतीति तथोक्तेनेक्षितेन दर्शनेनैव कृतोपसंभाषा संभाषणं येन तमिवेत्युत्प्रेक्षा । दृष्टिविशेषेणैवोपसंभाषमाणमिव स्थितमित्यर्थः । काशिकायां तु ‘उपसंभाषणमुपसान्वनम्’ इति भासनादिसूत्रे ॥

धर्मात्मजो धर्मनिबन्धिनीनां प्रसूतिमेनःप्रणुदां श्रुतीनाम् ।

हेतुं तदभ्यागमने परीप्सुः सुखोपविष्टं मुनिमावभाषे ॥ ४ ॥

धर्मेति ॥ पुनर्धर्मं निबध्न्तीति धर्मनिबन्धिनीनामग्निहोत्रादिधर्मप्रतिपादिकानाम् । एनःप्रणुदामघच्छिदाम् । किप् । श्रुतीनां वेदानाम् । ‘श्रुतिः स्त्री वेद आज्ञायः’ इत्यमरः । प्रसूतिं प्रभवं सुखेनोपविष्टं मुनिं तदभ्यागमने तस्य मुनेरागमने हेतुं परीप्सुर्जिज्ञासुः । आग्नोक्तेः सञ्जन्तादुपत्ययः । ‘आप्शप्शृधामीत्’ इतीकारः । ‘अत्र लोपोऽभ्यासस्य’ इत्यभ्यासलोपः । आवभाषे उवाच ॥

अनाप्तपुण्योपचयैर्दुरापा फलस्य निर्धूतरजाः सवित्री ।

तुल्या भवदर्शनसंपदेषा वृष्टेर्दिवो वीतबलाहकायाः ॥ ५ ॥

अनाप्तेति ॥ अनाप्तपुण्योपचयैरकृतपुण्यसंग्रहैर्दुरापा दुर्लभा । फलस्य सवित्री श्रेयस्करी निर्धूतरजा हतरजोगुणा । अन्यत्र निरस्तधूलिः । 'रजो रजोगुणे धूलौ परागार्तवयोरपि' इति शाश्वतः । एषा भवदर्शनसंपत्संपत्तिः । लाभ इति यावत् । संपदादिभ्यः क्तिपो भावार्थत्वात् । वीतबलाहकाया गतमेघाया दिव आकाशस्य संबन्धिन्या वृष्टेस्तुल्येत्युपमालंकारः । अनभ्रवृष्टिवदतर्कितोपपन्नं भवदर्शनं सर्वथा कस्यचिच्छ्रेयसो निदानमित्यर्थः । वारि वहतीति बलाहकः । पृषोदरादित्वात्साधुः ॥

अद्य क्रियाः कामदुघाः क्रतूनां सत्याशिषः संप्रति भूमिदेवाः ।

आ संसृतेरस्मि जगत्सु जातस्त्वय्यागते यद्बहुमानपात्रम् ॥ ६ ॥

अद्येति ॥ अद्य क्रतूनां क्रिया अनुष्ठानानि । कामान्दुहन्तीति कामदुघाः । फलदा इत्यर्थः । 'दुहः कन्धश्च' इति कप्प्रत्ययो घादेशश्च । संप्रत्यद्य भूमिदेवा ब्राह्मणाः । 'द्विजात्यप्रजन्मभूदेववाडवाः । विप्रश्च ब्राह्मणः' इत्यमरः । सत्याशिषो जाताः ब्राह्मणाशिषोऽद्य फलिता इत्यर्थः । यद्यतः कारणात्त्वय्यागते सति । त्वदागमनेन निमित्तेनेत्यर्थः । अस्मीत्यहमर्थेऽव्ययम् । 'अस्मीत्यस्मदर्थानुवादेऽहमर्थेऽपि' इति गणव्याख्याने । 'दासे कृतागासि भवत्युचितः प्रभूणां पादप्रहार इति सुन्दरि नास्मि दूये' इति प्रयोगाच्च । आ संसृतेरा संसारात् । यावत्संसारमित्यर्थः । अभिविधावाङ् । विकल्पादसमासः । जगत्सु बहुमानपात्रं बहुयोग्यताभाजनं जातः । सकलसत्कर्मफलभूतं त्वदागमनं येन मे जगन्मान्यतेति भावः ॥

श्रियं विकर्षत्यपहन्त्यघानि श्रेयः परिस्रौति तनोति कीर्तिम् ।

संदर्शनं लोकगुरोरमोघं तवात्मयोनेरिव किं न धत्ते ॥ ७ ॥

श्रियमिति ॥ आत्मयोनेर्ब्रह्मण इव लोकगुरोस्तवामोघमविफलं संदर्शनं श्रियं विकर्षत्याकर्षति । अघानि दुःखान्यपहन्ति । 'अंहोदुःखइयसनेष्वघम्' इत्यमरः । श्रेयः पुरुषार्थं परिस्रौति स्ववति । कीर्तौ च तनोति । किं बहुना किं न धत्ते किं न करोति । सर्वं करोतीत्यर्थः ॥

श्र्योतन्मयूखेऽपि हिमद्युतौ मे ननिर्वृतं निर्वृतिमेति चक्षुः ।

समुज्झितज्ञातिवियोगखेदं त्वत्संनिधावुच्छ्वसतीव चेतः ॥ ८ ॥

श्र्योतदिति ॥ हे भगवन्, श्र्योतन्मयूखे सुधास्त्राविकरे हिमद्युताविन्दावपि विषये ननिर्वृतम् । नञर्थस्य नशब्दस्य सुत्सुपेति समासः । मे चक्षुस्त्वत्संनिधौ निर्वृतिं सुखमेति । तथा चेतश्च समुज्झितज्ञातिवियोगखेदं त्यक्तबन्धुविरहदुःखं समुच्छ्वसतीवानुपरोधेन प्राणितीवेत्युत्प्रेक्षा । पूर्वार्धे तु निर्वृतिकारणे सत्यपीन्दावनिर्वृतिक्थनाद्विशेषोक्तिः । तदुक्तम्—'तत्सामग्र्यामनिर्वृतिविशेषोक्तिर्निगद्यते' इति ॥

निरास्पदं प्रश्नकुतूहलित्वमस्मास्वधीनं किमु निःस्पृहाणाम् ।

तथापि कल्याणकरीं गिरं ते मां श्रोतुमिच्छा मुखरीकरोति ॥९॥

निरास्पदमिति ॥ प्रश्नकुतूहलित्वं निरास्पदम् । त्वदागमनप्रयोजनप्रश्नो निरास्पद इत्यर्थः । 'आस्पदं प्रतिष्ठायाम्' इति निपातः । प्रश्नानवकाशे हेतुमाह-निःस्पृहाणाम् । युष्मादृशमित्यर्थः । अस्मास्वधीनमायत्तं किमु । न किंचिदस्मत्तो लभ्यमित्यर्थः । आधारत्वविवक्षायां सप्तमी । तथापि कल्याणकरीम् । अस्माद्वितैकहेतुमित्यर्थः । निःस्पृहवृत्तेः पारार्थ्यादिति भावः । 'कृजो हेतु-' इति टप्रत्यये ङीप् । अतस्ते गिरं श्रोतुमिच्छा माम् । मुखं वागस्यास्तीति मुखरो निरन्तरभाषी । 'रप्रकरणे खमुखकुञ्जेभ्य उपसंख्यानम्' इति रः । 'दुर्मुखे मुखराबद्धमुखौ' इत्यमरः । ततश्चिप्रत्ययः । मुखरीकरोति । व्याहारयतीत्यर्थः । निःस्पृहस्यापि ते वाक्यमस्माद्वितकरत्वाच्छ्रोतव्यमिति भावः ॥

इत्युक्तवानुक्तिविशेषरम्यं मनः समाधाय जयोपपत्तौ ।

उदारचेता गिरमित्युदारां द्वैपायनेनाभिदधे नरेन्द्रः ॥ १० ॥

इतीति ॥ इतीत्युक्तिविशेषरम्यमुक्तिवैचित्र्यचारु यथा तथोक्तवान् । उदारचेता महामना नरेन्द्रो द्वैपायनेन व्यासेन । द्वीपमयनं स्थानं जन्मभूमिर्यस्य स द्वीपायनः स एव द्वैपायनस्तेन । 'प्रज्ञादिभ्यश्च' इति स्वार्थेऽणप्रत्ययः नापत्यार्थे । 'नडादिभ्यः फक्' । तेष्वेव पाठाद्वाधितार्थत्वाच्च । जयोपपत्तौ मनः समाधाय । जयसिद्धिमपेक्षयेत्यर्थः । इति वक्ष्यमाणप्रकारामुदारामर्थवतीं गिरमभिदध उक्तः । दुहादित्वादप्रधाने कर्मणि लिट् । 'प्रधानकर्मण्याख्येये लादीनाहुर्द्विकर्मणाम् । अप्रधाने दुहादीनां ण्यन्ते कर्तुश्च कर्मणः ॥' इति वचनात् ॥

आदौ तावत्तस्य माध्यस्थ्यभङ्गदोषं युग्मेन परिहरति—

चिचीषतां जन्मवतामलध्वीं यशोवतं सामुभयत्र भूतिम् ।

अभ्यर्हिता बन्धुषु तुल्यरूपा वृत्तिर्विशेषेण तपोधनानाम् ॥११॥

चिचीषतामिति ॥ अलध्वीं गुर्वीम् । 'वोतो गुणवचनात्' इति ङीप् । यशोवतंसां कीर्तिभूषणाम् । उभयत्रेह चामुत्र च भूतिं श्रेयश्चिचीषतां चेतुं संप्रहीतुमिच्छताम् । चिनोतेः सन्नन्ताच्छतृप्रत्ययः । जन्मवतां शरीरिणां बन्धुषु विषये तुल्यरूपैकविधा वृत्तिर्व्यवहारोऽभ्यर्हितोचिता तपोधनानां त्वसत्सदृशां विशेषेण नियमेनाभ्यर्हिता ॥

तथापि निम्नं नृप तावकीनैः प्रह्वीकृतं मे हृदयं गुणौघैः ।

वीतस्पृहाणामपि मुक्तिभाजां भवन्ति भव्येषु हि पक्षपाताः १२

तथापीति ॥ तथापि तुल्यवृत्तौ चित्तेऽपि । हे नृप, तावकीनैस्त्वदीयैः । 'युष्मदस्मदोरन्यतरस्यां खञ्ज' इति खञ्प्रत्ययः । 'तवकममकावेकवचने' इति तवकादेशः । गुणौघैः प्रह्वीकृतमावर्जितं मे हृदयं निम्नं त्वदायत्तम् । 'अधीनो निम्न आयत्तः' इत्यमरः । ननु निःस्पृहस्य कोऽयं पक्षपात इत्यत्राह—वीतेति । वीतस्पृहाणां विरक्तानां मुक्तिभाजाम् । मुमुक्षूणामपीत्यर्थः । भवन्तीति भव्याः साधवः ।

‘भव्यगेय-’ इत्यादिना कर्तरि निपातः । तेषु पक्षपाताः स्नेहा भवन्ति । न तु साध्वनुग्रहो महतां माध्यस्थ्यभञ्जक इति भावः ॥

अथ नृपस्य गुणवत्तां प्रकटयितुं धृतराष्ट्रस्य दुश्चेष्टामुद्धाटयति—

सुता न यूयं किमु तस्य राज्ञः सुयोधनं वा न गुणैरतीताः ।

यस्त्यक्तवान्वः स वृथा बलाद्वा मोहं विधत्ते विषयाभिलाषः १३

सुता इति ॥ यूयं तस्य राज्ञो धृतराष्ट्रस्य सुताः पुत्रा न किमु । अपि तु सुता एवेत्यर्थः । गुणैः शान्तिदानदाक्षिण्यादिभिः सुयोधनं नातीता नातिक्रान्ता वा । अतीता एवेत्यर्थः । कर्तरि क्तः । असुतत्वमगुणत्वं च त्यागे हेतुः । युष्मासु तन्मस्तीत्यर्थः । उपालम्भे कारणमाह—य इति । यो धृतराष्ट्रो वो युष्मान्वृथा निष्कारणमेव त्यक्तवान् । यदि वयं सुता गुणाधिकाश्च तर्हि कथमत्याक्षीत्तत्राह—बलादिति । स विषयाभिलाषो भोगतृष्णा बलाद्वा बलादिव । ‘वा स्याद्विकल्पोपमयोरेवार्थेऽपि समुच्चये’ इति विश्वः । मोहमविवेकं विधत्ते । विषयाभिलाषातिरिक्तो न कश्चिद्युष्मत्यागहेतुरस्तीत्यर्थः । अत्र कार्यकारणसमर्थनरूपोऽर्थान्तरन्यासः ॥

अथ राज्ञ उत्साहवर्धनाय शत्रोर्हानिं सूचयति—

जहातु नैनं कथमर्थसिद्धिः संशय्य कर्णादिषु तिष्ठते यः ।

असाधुयोगा हि जयान्तरायाः प्रमाथिनीनां विपदां पदानि १४

जहात्विति ॥ एनं धृतराष्ट्रमर्थसिद्धिः कथं न जहातु । जहात्वेवेत्यर्थः । ‘प्रेषाति-सर्गप्राप्तकालेषु कृत्याश्च’ इति प्राप्तकाले लोद । तस्य हानिकालः प्राप्त इत्यर्थः । कुतः । यो धृतराष्ट्रः संशय्य संदिह्य कर्णादिषु तिष्ठते । कर्णादीन्दुर्मन्त्रिणः संदिग्धार्थे निर्णेतृत्वेनावलम्बत इत्यर्थः । ‘प्रकाशनस्थेयाख्ययोश्च’ इति स्थेयाख्याया-मात्मनेपदम् । तिष्ठतेऽस्मिन्निति स्थेयो विवादपदनिर्णेत । ताथाहि । असाधुयोगा दुर्जनसंसर्गा जयान्तराया जयविघातकाः । किं च प्रमाथिनीनामुन्मूलनशीलानां विपदां पदानि स्थानानि । ‘पदं व्यवसितत्राणस्थानलक्ष्माङ्गिवस्तुषु’ इत्यमरः । न केवलं जयघातिनः किंत्वनर्थकारिणश्चेत्यर्थः । धृतराष्ट्रोऽपि दुर्जनविधेयत्वा-द्विनङ्गयतीति भावः ॥

एवं शत्रोरनर्थं सूचयित्वा राज्ञोऽर्थसिद्धिं सूचयति—

पथश्च्युतायां समितौ रिपूणां धर्म्या दधानेन धुरं चिराय ।

त्वया विपत्स्वप्यविपत्तिरम्यमाविष्कृतं प्रेम परं गुणेषु ॥१५॥

पथ इति ॥ रिपूणां समितौ सभायाम् । ‘सभासमितिसंसदः’ इत्यमरः । पथ-श्च्युतायां मार्गाद्धृष्टायाम् । दुरात्मनो दुःशासनस्य स्त्रीग्रहणसाहसमङ्गीकृतवत्या-मित्यर्थः । चिराय धर्म्या धर्मादनपेताम् । ‘धर्मपथ्यर्थन्यायादनपेते’ इति यत्प्र-त्ययः । धुरं भारं दधानेन । कृच्छ्रेष्वपि धर्मादचलतेत्यर्थः । त्वया विपत्स्वपि । अविपत्त्यविनाश्यत एव रम्यं गुणेषु शान्त्यादिषु विषये परमुत्कृष्टं प्रेमाविष्कृतं प्रकटीकृतम् । दुःसहमपि सोढवता त्वया साधु कृतमिति भावः ॥

विधाय विध्वंसमनात्मनीनं शमैकवृत्तेर्भवतश्छलेन ।

प्रकाशितत्वन्मतिशीलसाराः कृतोपकारा इव विद्विषस्ते ॥१६॥

विधयेति ॥ किं च शम एवैका मुख्या वृत्तिर्यस्य तस्यापरोपतापिनो भवत-  
श्छलेन कपटेन । आत्मने हित आत्मनीनः स न भवतीत्यनात्मनीनः । स्वस्यै-  
वानर्थहेतुरित्यर्थः । तम् । 'आत्मन्विश्वजनभोगोत्तरपदात्स्वः' इति खप्रत्ययः ।  
विध्वंससमपकारं विधाय कृत्वा । प्रकाशितः प्रख्यापितस्त्वन्मतिशीलयोस्तव प्रज्ञा-  
सद्वृत्तयोः सारः प्रकर्षो यैस्ते तथोक्ताः । ते तव विद्विषः कृतोपकारा इवोपकृत-  
वन्त इव । उपकारोऽप्युपकारायैव संवृत्तः । यदेषां दौर्जन्यं युष्मत्सौजन्यं च  
जगति सुव्यक्तमासीदित्यर्थः । विद्यमानस्यापि सुजनस्य चन्दनदारुण इव गुणाः  
परिभव इव प्रचुरीभवन्तीति भावः ॥

अथ प्रयोजनान्तरमाह—

लभ्या धरित्री तव विक्रमेण ज्यायांश्च वीर्यास्त्रबलैर्विपक्षः ।

अतः प्रकर्षाय विधिर्विधेयः प्रकर्षतत्रा हि रणे जयश्रीः ॥१७॥

लभ्येति ॥ तव । त्वयेत्यर्थः । 'कृत्यानां कर्तरि वा' इति षष्ठी । धरित्री विक्रमेण  
लभ्या प्राप्तव्या । न च सुलभ्या तं विनेत्याह—विपक्षश्च शत्रुरपि । वीर्यं शौर्यम-  
स्त्राण्याग्नेयादीनि बलानि सैन्यानि तैर्ज्यायान्प्रशस्यतरः । अधिकतर इति यावत् ।  
ज्येष्ठस्य 'ज्यादादीयसः' इति ज्यादेशः । अतः प्रकर्षायाधिक्याय विधिरूपायो  
विधेयः कर्तव्यः । कुतः । हि यस्माद्रणे जयश्रीः प्रकर्षतत्रा प्रकर्षप्रधाना ।  
प्रकर्षायत्तेत्यर्थः । 'तत्र प्रधाने सिद्धान्ते' इत्यमरः । बलिन एव जयः न तु  
दुर्बलस्येति भावः ॥

अथ 'त्रिः—' इत्यादिना श्लोकचतुष्टयेन विपक्षज्यायस्त्वं वर्णयति—

त्रिःसप्तकृत्वो जगतीपतीनां हन्ता गुरुर्यस्य स जामदग्न्यः ।

वीर्यावधूतः स तदा विवेद प्रकर्षमाधारवशं गुणानाम् ॥१८॥

त्रिःसप्तेति ॥ त्रिरावृत्तान्सप्तवारांस्त्रिःसप्तकृत्वः । एकविंशतिकृत्व इत्यर्थः ।  
त्रिःसप्तशब्दयोः सुप्सुपेति समासः । 'संख्यायाः क्रियाभ्यावृत्तिगणने कृत्वसुच्'  
इति कृत्वसुच्प्रत्ययः । जगतीपतीनां महीपतीनां हन्ता नाशको गुरुरस्त्रवेदोपदेष्टा  
सः । प्रसिद्ध इत्यर्थः । अत एव यच्छब्दानपेक्षत्वम् । तदुक्तं काव्यप्रकाशे—  
'प्रक्रान्तप्रसिद्धानुभूतार्थविषयस्तच्छब्दो यच्छब्दोपादानं नापेक्षते' इति । जम-  
दग्नेरपत्यं पुमाञ्जामदग्न्यः । 'गर्गादिभ्यो यञ्' इति यञ्प्रत्ययः । यस्य भीष्मस्य  
वीर्यावधूतो विक्रमाभिभूतः । अम्बिकास्त्रयंवर इत्यर्थः । तदा भङ्गप्राप्तिसमये  
गुणानां शौर्यादीनां प्रकर्षमतिशयमाधारवशमाश्रयाधीनं विवेद जज्ञे स । स्ववि-  
द्यायाः स्वशिष्ये भीष्मे स्वस्मादपि प्रकर्षाधानदर्शनादिति भावः । 'स पादपू-  
रगे भूतेऽर्थे च' इति विश्वः ॥

यस्मिन्ननैश्वर्यकृतव्यलीकः पराभवं प्राप्त इवान्तकोऽपि ।

धुन्वन्धनुः कस्य रणे न कुर्यान्मनो भयैकप्रवर्णं स भीष्मः १९

यस्मिन्निति ॥ यस्मिन्भीष्मे विषये । अनीश्वरस्य भावोऽनैश्वर्यमसामर्थ्यम् ।

‘नञः शुचीश्वरक्षेत्रज्ञकुशलनिपुणानाम्’ इति विकल्पान्नञः पूर्वपदवृत्त्यभावः । तेन कृतव्यलीको जनितवैलक्ष्यः । ‘दुःखे वैलक्ष्ये व्यलीकम्’ इति यादवः । अन्त-  
कोऽपि यमोऽपि पराभवं प्राप्त इव । भीष्मस्येच्छान्नरणत्वादन्तकोऽपि पराजित  
इवास्ते किमुतान्य इति भावः । स भीष्मो रणे धनुर्धुन्वन्कम्पयन्कस्य मनो  
भयैकप्रवणं भय एकप्रवणमेकोन्मुखम् । शिवभागवतवत्समासः । न कुर्यात् ।  
सर्वस्यापि मनसि भयं कुर्यादेवेत्यर्थः ॥

सृजन्तमाजाविषुसंहतीर्वः सहेत कोपज्वलितं गुरुं कः ।

परिस्फुरल्लोलशिखाग्रजिह्वं जगज्जिघत्सन्तमिवान्तवह्निम् ॥ २० ॥

सृजन्तमिति ॥ आजौ रण इषुसंहतीर्बाणसङ्घान्सृजन्तं वर्षन्तं कोपज्वलितमत  
एव परिस्फुरन्तो लोलाश्च शिखाग्राण्येव जिह्वा यस्य तं तथोक्तं जगल्लोकं जिघ-  
त्सन्तमत्तुमिच्छन्तम् । अदेः सन्नन्ताच्छतृप्रत्ययः । ‘लुङ्सनोर्घस्तु’ इति घस्ला-  
देशः । अन्तवह्निं कालाग्निमिव स्थितं गुरुं द्रोणं वो युष्माकं मध्ये कः सहेत  
सोढुं शक्नुयात् । न कोऽपीत्यर्थः । ‘शकि लिङ् च’ इति शक्यार्थे लिङ् ॥

निरीक्ष्य संरम्भनिरस्तधैर्यं राधेयमाराधितजामदग्न्यम् ।

असंस्तुतेषु प्रसभं भयेषु जायेत मृत्योरपि पक्षपातः ॥ २१ ॥

निरीक्ष्येति ॥ संरम्भेण कोपेन निरस्तं त्याजितं धैर्यं निर्विकारचित्तत्वं येन तं  
तथोक्तम् । आटोपेनैव परधैर्यापहारिणमित्यर्थः । आराधितजामदग्न्यं शुश्रूषित-  
भार्गवम् । जामदग्न्यादधिगतास्त्ररहस्यमित्यर्थः । राधेयं राधासुतं कर्णम् । ‘स्त्रीभ्यो  
ढक्’ । निरीक्ष्य मृत्योरप्यसंस्तुतेष्वपरिचितेषु । ‘संस्तवः स्यात्परिचयः’ इत्यमरः ।  
भयेषु प्रसभ पक्षपातः परिचयो जायेत । मृत्युरप्यस्माद्विभीयात्किमुतान्य इति  
भावः । संभावनायां लिङ् । अत्र जनिक्रियापेक्षया समानकर्तृकत्वाभावेऽपि  
पक्षपातक्रियापेक्षया तत्संभवन्निरीक्ष्येति ल्यङ्निर्देशः समर्थनीयः । ‘प्रधानोप-  
सर्जन्नभावस्त्वप्रयोजकः’ इति व्यक्तिविवेककारः । अत्र भयसंबन्धरहितस्य  
मृत्योर्भयसंबन्धाभिधानादसंबन्धे संबन्धरूपातिशयोक्तिरलङ्कारः ॥

अथानन्तरं करणीयमागमनप्रयोजनं च युग्मेनाह—

यया समासादितसाधनेन सुदुश्चरामाचरता तपस्याम् ।

एते दुरापं समवाप्य वीर्यमुन्मूलितारः कपिकेतनेन ॥ २२ ॥

ययेति ॥ यया विद्यया करणेन सुदुश्चरामतिदुष्करां तपस्यां तपश्चर्याम् । ‘कर्मणो  
रोमन्थतपोभ्यां वर्तिचरोः’ इति क्यङ् । ‘अ प्रत्ययात्’ इति स्त्रियामप्रत्ययः ।  
आचरता । पशुपतिं प्रति तपः कुर्वतेत्यर्थः । अतएव समासादितं प्राप्तं साधनं  
पाशुपतास्त्ररूपं येन तेन । कपिर्हनुमान्केतनं चिह्नं यस्य तेन । अर्जुनेनेत्यर्थः ।  
दुरापमन्यस्य दुर्लभं वीर्यं तेजः समवाप्य । एते पूर्वोक्ता भीष्मादय उन्मूलितार  
उन्मूलयिष्यन्ते । उन्मूलयतेर्ष्यन्तात्कर्मणि ल्युट् । अत्र चिण्वदिडागमेऽपि तस्य  
‘असिद्धवदत्राभात्’ इत्यसिद्धत्वात् ‘णेरनिटि’ इति णिलोपः । तन्निमित्तस्यैव



‘अमिति’ इति निषेधात् । उक्तं च—‘चिण्वद्विद्विर्युक्च हन्तेश्च घत्वं दीर्घश्चोक्तो यो मितां वा चिणीति । इदं चासिद्धस्तेन मे लुप्यते णिर्नित्यश्चायं वल्लिमित्तो विधाती ॥’ इति ॥

महत्त्वयोगाय महामहिम्नामाराधनीं तां नृप देवतानाम् ।

दातुं प्रदानोचित भूरिधान्नीमुपागतः सिद्धिमिवास्मि विद्याम् २३

महत्त्वेति ॥ हे नृप, महत्त्वयोगाय प्रकर्षलाभाय महामहिम्नां महानुभावानां देवतानामिन्द्रादीनाम् । आराध्यतेऽनयेत्याराधनी ताम् । प्रसादयित्रीमित्यर्थः । करणे ल्युट् । डीप् । भूरिधान्नीं महाप्रभावाम् । ‘धाम देशे गृहे रश्मौ स्थाने जन्मप्रभावयोः’ इति विश्वः । ‘अन उपधालोपिनोऽन्यतरस्याम्’ इति वा डीप् । विद्यामिन्द्रमन्नरूपां सिद्धिं साक्षात्कार्यसिद्धिमिवेति विद्याया अमोघत्वोक्तिः । हे प्रदानोचित दानपात्रभूत । फलभोक्तृत्वादस्य पात्रत्वोक्तिः । दातुमुपागतोऽस्मि ॥

इत्युक्तवन्तं व्रज साधयेति प्रमाणयन्वाक्यमजातशत्रोः ।

प्रसेदिवांसं तमुपाससाद वसन्निवान्ते विनयेन जिष्णुः ॥ २४ ॥

इतीति ॥ इत्युक्तवन्तं प्रसेदिवांसं प्रसन्नम् । ‘भाषायां सदवसश्चुवः’ इति कसुः । तं मुनिं जिष्णुर्जयनशीलोऽर्जुनः । ‘ग्लजिस्थश्च—’ इति ग्लुप्रत्ययः । व्रज साधयानुतिष्ठेत्येवंरूपम् । अजातशत्रोधर्मराजस्य । स्वयमविद्वेषणशीलत्वादियं संज्ञा । वाक्यं प्रमाणयन् । तदादिष्टः सन्नित्यर्थः । अन्ते वसंश्छात्र इव । ‘छात्रान्तेवासिनौ शिष्ये’ इत्यमरः । विनयेनानौद्धत्येनोपासमाद समीपं प्राप ॥

निर्याय विद्याथ दिनादिरम्याद्विम्बादिवार्कस्य मुखान्महर्षेः ।

पार्थाननं वह्निकणावदाता दीप्तिः स्फुरत्पद्ममिवाभिपेदे ॥ २५ ॥

निर्यायेति ॥ अथ वह्निकणावदाता स्फुलिङ्गवदुज्ज्वला । देवतासन्निध्यादिति भावः । विद्येन्द्रमन्नरूपा । दिनादिरम्यादर्कस्य प्रभातभास्करस्य विम्बादिव महर्षेर्व्यासस्य मुखान्निर्याय निर्गत्य । समासेऽनञ्पूर्वे क्त्वो ल्यप् । दीप्तिरर्कदीप्तिः । स्फुरद्विकसत्पद्ममिव । पार्थाननमर्जुनस्य मुखमभिपेदे प्रविष्टा ॥

योगं च तं योग्यतमाय तस्मै तपःप्रभावाद्विततार सद्यः ।

येनास्य तत्त्वेषु कृतेऽवभासे समुन्मिमीलेव चिराय चक्षुः ॥ २६ ॥

योगं चेति ॥ योग्यतमायार्हत्तमाय तस्मै पार्थाय तं वक्ष्यमाणमहिमानं योगं ध्यानविधिं च । ‘योगः संनहनोपायध्यानसंगतियुक्तिषु’ इत्यमरः । तपःप्रभावात्सद्यो विततार ददौ । चिरकालप्राप्तमपीति भावः । येन योगेन तत्त्वेषु प्रकृतिमहदादिषु । तथा च ‘मूलप्रकृतिर्महानहङ्कारो मनश्च पञ्च तन्मात्राणि पञ्च बुद्धीन्द्रियाणि पञ्च कर्मेन्द्रियाणि पञ्च महाभूतानीति चतुर्विंशतितत्त्वानि’ तन्नादवभासे साक्षात्कारे कृते सत्यस्यार्जुनस्य चक्षुरक्षि चिराय समुन्मिमीलेवोन्मिषितमिवेत्युत्प्रेक्षा । तदा तस्य कोऽपि महानखिलाज्ञानभञ्जनस्तत्त्वावभासश्चिरादन्धस्य दृष्टिर्लाभ इवाभवदिति भावः ॥

आकारमाशंसितभूरिलाभं दधानमन्तःकरणानुरूपम् ।

नियोजयिष्यन्विजयोदये तं तपःसमाधौ मुनिरित्युवाच ॥२७॥

आकारमिति ॥ आशंसित आख्यातो भूरिलाभोऽनेकश्रेयःप्राप्तिर्येन तं तथोक्तम् । महाभाग्यसूचकमित्यर्थः । अन्तःकरणशब्देन तद्गुत्तिरुत्साहो लक्ष्यते । तदनुरूपं तदनुकूलम् । उत्साहानुगुणव्यापारक्षममित्यर्थः । आकारं मूर्तिं दधानं तमर्जुनं मुनिर्विजयोदये विजयफलके तपःसमाधौ तपोनियमे । 'समाधिर्नियमे ध्याने नीवाके च समर्थने' इति विश्वः । नियोजयिष्यन् । नियोजयितुमिच्छन्नित्यर्थः । 'लृट् शेषे च' इति लृट् । 'लृट् सद्वा' इति सत्प्रत्ययः । इति वक्ष्यमाणमुवाच ॥

अनेन योगेन विवृद्धतेजा निजां परस्मै पदवीमयच्छन् ।

समाचराचारमुपात्तशस्त्रो जपोपवासाभिषवैर्मुनीनाम् ॥ २८ ॥

अनेनेति ॥ अनेन स्वोपदिष्टेन योगेन विवृद्धतेजा निजां पदवीं परस्मा अयच्छन् । परस्य प्रवेशमयच्छन्नित्यर्थः । उपात्तशस्त्रो गृहीतायुधः सन् । जपोपवासाभिषवैः स्वाध्यायानशनस्नानैर्मुनीनामाचारं समाचरानुतिष्ठ ॥

क्षेत्रविशेषे तपःसिद्धिरित्याशयेन तं निदर्शयन्नाह—

करिष्यसे यत्र सुदुश्चराणि प्रसक्तये गोत्रभिदस्तपांसि ।

शिलोच्चयं चारुशिलोच्चयं तमेष क्षणान्नेष्यति गुह्यकस्त्वाम् २९

करिष्यसे इति ॥ यत्र शिलोच्चये गोत्रभिद इन्द्रस्य प्रसक्तये प्रसादाय सुदुश्चराणि तपांसि करिष्यसे । चारुशिलोच्चयं रम्यशिखरं तं शिलोच्चयं गिरिमिन्द्रकीलरूपम् । 'अद्रिगोत्रगिरिप्रावाचलशैलशिलोच्चयाः' इत्यमरः । त्वामेष गुह्यको यक्षः । अनन्तरमेवास्य पुरः प्रादुर्भावादेष इति निर्देशः । क्षणान्नेष्यति प्रापयिष्यति ॥

इति ब्रुवाणेन महेन्द्रसूनुं महर्षिणा तेन तिरोबभूवे ।

तं राजराजानुचरोऽस्य साक्षात्प्रदेशमादेशमिवाधितष्ठौ ॥ ३० ॥

इतीति ॥ इतीर्थं महेन्द्रसूनुमर्जुनं ब्रुवाणनोक्तवता । 'वर्तमानसामीप्ये' इति भूते वर्तमानवत्प्रत्ययस्तिरोधानस्याविलम्बसूचनार्थः । तेन महर्षिणा व्यासेन तिरोबभूवेऽन्तर्दधे । भावे लिट् । राजराजो यक्षराजः । 'राजा प्रभो नृपे चन्द्रे यक्षे क्षत्रियशक्रयोः' इति विश्वः । तस्यानुचरः पूर्वोक्तयक्षोऽस्य मुनेरादेशं साक्षादिव प्रदेशमर्जुनाधिष्ठितस्थानमधितष्ठौ । प्राप्त इत्यर्थः । 'स्थादिष्वभ्यासेन चाभ्यासस्य' इति षत्वम् ॥

कृतानतिव्याहृतसान्त्ववादे जातस्पृहः पुण्यजनः स जिष्णौ ।

इयाय सख्याविव संप्रसादं विश्वासयत्याशु सतां हि योगः ३१

कृतेति ॥ स पुण्यजनो यक्षः कृतानतिः कृतप्रणामः सन्व्याहृतसान्त्ववादे उक्त-

१ 'समृद्धतेजाः' इति पाठः. २ 'सुदुश्चराणि' इति पाठः. ३ 'नरेन्द्रसूनुम्' इति पाठः.  
४ 'सद्यः' इति पाठः.

प्रियवचने । 'श्याहार उक्तिर्लपितम्' इत्यमरः । जिष्णावजुने जातस्पृहो जातानु-  
रागः सन् । सख्यौ सुहृदीव । 'अथ मित्रं सखा सुहृत्' इत्यमरः । संप्रसादं  
विश्रम्भमियाय प्राप । तथाहि । सतां साधूनां योगः संगतिराशु विश्वासयति  
विश्वासं जनयति हि । सामान्येन विशेषसमर्थनरूपोऽर्थान्तरन्यासः ॥

अथोष्णभासेव सुमेरुकुञ्जान्विहीयमानानुदयाय तेन ।

बृहद्द्युतीन्दुःखकृतात्मलाभं तमः शनैः पाण्डुसुतान्प्रपेदे ॥३२॥

अथेति ॥ अथोष्णभासा सूर्येणोदयाय पुनरुद्गमाय विहीयमानांस्त्यज्यमानानिति  
तमःप्राप्तिकारणोक्तिः । बृहद्द्युतीन् । सौवर्णत्वादीप्यमानानित्यर्थः । इति तमसः  
संकोचकारणोक्तिः । सुमेरुकुञ्जानिव । अत्र सुमेरुग्रहणं कुञ्जानां सौवर्णत्वद्योतना-  
र्थम् । तेनाजुनेनोदयाय श्रेयसे विहीयमानान्बृहद्द्युतीननेकबुद्धिप्रकाशान् । पूर्व-  
वद्विशेषणद्वयस्य प्रयोजनमनुसंधेयम् । पाण्डुसुतान् । चतुर इति शेषः । दुःखेन  
कृच्छ्रेण कृत उपपादित आत्मलाभ उत्पत्तिर्यस्य तत्तथोक्तम् । तेषां विवेकित्वात्क-  
थं विलुब्धोदयमित्यर्थः । तमः शोकोऽन्धकारश्च । 'तमोऽन्धकारे स्वर्भानौ तमः  
शोके गुणान्तरे' इत्युभयत्रापि विश्वः । शनैर्मन्दं प्रपेदे । तेषां विवेकित्वाद्भीत-  
भीतमिवेति भावः । अत्र तमःशब्दस्य श्लिष्टत्वाच्छ्लेषानुप्राणितेयमुपमा ॥

असंशयालोचितकार्यनुन्नः प्रेम्णा समानीय विभज्यमानः ।

तुल्याद्विभागादिव तन्मनोभिर्दुःखातिभारोऽपि लघुः स मेने ३३

असंशयेति ॥ असंशयमसंदिग्धं यथा तथालोचितं विवेचितं यत्कार्यं तेन नुन्नो  
निरस्त इति लघुत्वहेतूक्तिः । 'नुदविदोन्दत्राग्राहीभ्योऽन्यतरस्याम्' इति निष्ठानत्व-  
म् । कार्यगौरवमालोच्य निरस्त इत्यर्थः । तथापि प्रेम्णा आतृत्वासल्येन कर्त्रा समा-  
नीय पुनराकृत्य विभज्यमानः समशो भागीक्रियमाणः । तुल्येन प्रेम्णा तुल्यदुः-  
खत्वं भवतीति भावः । स पूर्वोक्तो दुःखमेवातिभारोऽपि । अतिभारभूतमपि  
दुःखमित्यर्थः । तन्मनोभिस्तेषां चतुर्णां पार्थानां मनोभिस्तुल्याद्विभागादिव ।  
पूर्वोक्तात्प्रेमकृतात्समविभागादिवेत्यर्थः । वस्तुतस्तु विवेकादेवेति भावः । पुन-  
र्विभागग्रहणं तस्य हेतुत्वोत्प्रेक्षार्थमनुवादाददोषः । लघुमने मतः । यथैकोऽने-  
कधा विभज्य बहुभिरुह्यमानो महानपि भारो लघुर्मन्यते तद्वदित्यर्थः ॥

अथैवं प्रेम्णाकृत्यमाणमपि शोकं विवेको निर्जिगायेत्याह—

धैर्येण विश्वास्यतया महर्षेस्तीव्रादरातिप्रभवाच्च मन्योः ।

वीर्यं च विद्वत्सु सुते मघोनः स तेषु न स्थानमवाप शोकः ॥३४॥

धैर्येणेति ॥ धैर्येण तेषां निसर्गतो निर्विकारचित्तत्वेन तथा महर्षेर्व्यासस्य । प्रव-  
र्तकस्येति शेषः । विश्वास्यतया । श्रद्धेयवचनत्वेनेत्यर्थः । अरातिप्रभवादरातिहेतु-  
कात्तीव्रादुःसहान्मन्योः क्रोधाद्धेतोस्तथार्जुनप्रभावपरिज्ञानाच्चेति । हेत्वन्तरं विशे-  
षणमुखेनाह—मघोनः सुतेऽजुने वीर्यं च । 'न लोक—' इत्यादिना षष्ठीप्रतिषेधः ।  
विद्वत्सु । ज्ञातवस्त्विति यावत् । 'विदेः शतुर्वसुः' इति वैकल्पिको वस्वादेशः ।  
तेषु पार्थेषु स शोकः स्थानं स्थितिं नावाप न प्राप ॥

तान्भूरिधाम्नश्चतुरोऽपि दूरं विहाय यामानिव वासरस्य ।

एकौघभूतं तदशर्म कृष्णां विभावरीं ध्वान्तमिव प्रपेदे ॥३५॥

तानिति ॥ तत्पार्थास्त्यक्तवत् । शर्म सुखम् । 'शर्मशातसुखानि च' इत्यमरः । तद्विरुद्धमशर्म दुःखम् । 'नञ्' इति नञ्समासः । भूरिधाम्नोऽतितेजस्विन इति हानिहेतुत्वोक्तिः । चतुरस्तान्पार्थानपि वासरस्य भूरिधाम्नश्चतुरो यामान्प्रहरानिव । दूरं विहाय त्यक्तवैकौघभूतमेकराशिभूतं सत् । 'श्रेण्यादयः कृतादिभिः' इत्यर्थे कर्मधारयः । 'श्रेण्यादिराकृतिगणः' इति शाकटायनः । कृष्णां विभावरीं कृष्णपक्षरात्रिं ध्वान्तमिव । कृष्णां द्रौपदीं प्रपेदे प्राप ॥

तुषारलेखाकुलितोत्पलाभे पर्यश्रुणी मङ्गलभङ्गभीरुः ।

अगूढभावापि विलोकने सा न लोचने मीलयितुं विषेहे ॥३६॥

तुषारेति ॥ सा द्रौपदी विलोकनेऽर्जुनावलोकनेऽगूढभावाऽगूढाभिप्रायापि । स्फुटाभिलाषिणीति यावत् । 'भावो लीलाक्रियाचेष्टाभूत्यभिप्रायजन्तुषु' इति वैजयन्ती । मङ्गलभङ्गभीरुर्मङ्गलहानेभिन्ता सती । पर्यश्रुणी परिगताश्रुके । बाष्पावृते इत्यर्थः । अतएव तुषारलेखाकुलितोत्पलाभे हिमबन्धुसहितेन्दीवरसंनिभे इत्युपमालङ्कारः । लोचने मीलयितुं न विषेहे न शशाक । अश्रुणोर्दृष्ट्यावरकस्वेऽपि तच्चिपातस्यामङ्गलत्वात्तन्निर्वर्तकं निमीलनं सा न चकारेत्यर्थः ॥

अकृत्रिमप्रेमरसाभिरामं रामार्पितं दृष्टिविलोभि दृष्टम् ।

मनःप्रसादाञ्जलिना निकामं जग्राह पाथेयमिवेन्द्रसूनुः ॥३७॥

अकृत्रिमेति ॥ इन्द्रसूनुरर्जुनः । क्रियया निर्वृत्तः कृत्रिमः । 'द्वितः क्रिः' इति क्रिः । 'क्रेमेन्नित्यम्' इति मम्प्रत्ययः । तद्विरुद्धम् । प्रेमैव रसः । अकृत्रिमेण प्रेमरसेनाभिरामम् । अन्यत्र प्रेमरसेन मधुरादिना चाभिरामम् । रामया रमण्यार्पितम् । दृष्टिं विलोभयतीति दृष्टिविलोभि । दृष्टिप्रियमित्यर्थः । दृष्टं दर्शनम् । नपुंसके भावे क्तः । मनःप्रसादः । प्रसन्नं मन इत्यर्थः । सोऽञ्जलिरिवेत्युपमितसमासः । तेन मनःप्रसादाञ्जलिना । पथि साधु पाथेयं शम्बलमिव । 'पथ्यतिथिवसतिस्वपतेर्दञ्ज्' । निकाममतिशयेन जग्राह । रामार्पितं पाथेयं पथि क्षेमाय भवतीत्यागमः ॥

धैर्यावसादेन हतप्रसादा वन्यद्विपेनेव निदाघसिन्धुः ।

निरुद्धबाष्पोदयसन्नकण्ठमुवाच कृच्छ्रादिति राजपुत्री ॥३८॥

धैर्येति ॥ वन्यद्विपेन । वन्यग्रहणमुच्छृङ्खलत्वद्योतनार्थम् । निदाघसिन्धुर्ग्रामनदीव । निदाघग्रहणं दौर्बल्यद्योतनार्थम् । धैर्यावसादेन धैर्यभ्रंशेन कर्त्रा हतप्रसादा हतनैर्मलया । क्षोभं गमितेत्यर्थः । राजपुत्री क्षत्रियसुता द्रौपदी । अतः क्षात्रयुक्तमेव वक्ष्यतीति भावः । विरुद्धबाष्पोदयं संरुद्धरोदनं सन्नकण्ठं हीनस्वरम् । अथ तयोरुभयोः कृतबहुव्रीह्योः क्रियाविशेषणयोर्विशेषणसमासः । कृच्छ्रात्कथंचिदिति वक्ष्यमाणमुवाच ॥

मग्रां द्विषच्छन्नानि पङ्कभूते संभावनां भूतिमिवोद्धरिष्यन् ।

आधिद्विषामा तपसां प्रसिद्धेरस्मद्विना मा भृशमुन्मनीभूः ॥३९॥

मग्नमिति ॥ पङ्कभूते पङ्कोपमिते । 'भूतं क्षमादौ पिशाचादौ न्याय्ये सत्योप-  
मानयोः' इति विश्वः । द्विषच्छन्नानि शत्रुकपटे मग्नम् । दुरुद्धरामित्यर्थः । संभा-  
वनां योग्यताम् । गौरवमिति यावत् । भूतिं संपदमिव । 'भूतिर्भस्मनि संपदि'  
इत्यमरः । उद्धरिष्यन् । उद्धारकस्त्वमिति शेषः । अधिद्विषां दुःखच्छिदां तप-  
सामा प्रसिद्धेः सम्यक्सिद्धिपर्यन्तमस्मद्विना । अस्माभिर्विनेत्यर्थः । 'पृथग्विना—'  
इत्यादिना विकल्पात्पञ्चमी । भृशं मोन्मनीभूः । अस्माद्विरहादुर्मना मा भूरि-  
त्यर्थः । दौर्मेनस्यस्य तपःपरिपन्थित्वादिति भावः । 'माडि—' इत्याशीरर्थे लुङ् ।  
'न माड्यो' इत्यङागमप्रतिषेधः । अनुन्मना उन्मनाः संपद्यमान उन्मनी ।  
अभूततद्भावे च्विः । 'अरुर्मनश्चक्षुश्चेतोरहोरजसां लोपश्च' इति सकारलोपः ।  
'अस्य च्वौ' इतीकारः ॥

अथानौसुक्यदाढ्यार्थं तस्य सर्वार्थसिद्धिनिदानत्वमाह—

यशोऽधिगन्तुं सुखलिप्सया वा मनुष्यसंख्यामतिवर्तितुं वा ।

निरुत्सुकानामभियोगभाजां समुत्सुकेवाङ्कमुपैति सिद्धिः ॥४०॥

यश इति ॥ यशोऽधिगन्तुम् । कीर्तिं लब्धुमित्यर्थः । सुखस्य लिप्सया लब्धु-  
मिच्छया वा मनुष्यसंख्यां मनुष्यगणनामतिवर्तितुमतिक्रमितुं वा । अमानुषं कर्म  
कर्तुं वेत्यर्थः । अभियोगभाजामभिनवेशवतां निरुत्सुकानामनुत्सुकानाम् । अदु-  
र्मनायमानानामित्यर्थः । सिद्धिः पूर्वाक्तं यशः सुखाद्यर्थसिद्धिश्च । समुत्सुकेवानुर-  
क्तकान्तेवाङ्कमुत्सङ्गमन्तिकं चोपैति । तस्मादस्माद्विरहदुःखमातपःसिद्धेः सोढव्य-  
मिति भावः ॥

अथास्य मन्यूद्दीपनद्वारा तपःप्रवृत्तिं प्रथयितुमरिनिकारं तावच्चतुर्भिरुद्घाटयति—

लोकं विधात्रा विहितस्य गोप्तुं क्षत्रस्य मुष्णन्वसु जैत्रमोजः ।

तेजस्विताया विजयैकवृत्तेर्निघ्नन्प्रियं प्राणमिवाभिमानम् ॥४१॥

लोकमिति ॥ विधात्रा ब्रह्मणा लोकं गोप्तुं विहितस्य सृष्टस्य क्षत्रस्य क्षत्रिय-  
जातेः संबन्धि । जयनशीलं जेतुं तदेव जैत्रम् । जेतृशब्दात्तृन्नतात् 'प्रज्ञादिभ्यश्च'  
इति स्वार्थेऽणप्रत्ययः । ओजो बलं दीप्तिर्वा । 'ओजो बले च दीप्तौ च' इति विश्वः ।  
तदेव वसु धनमिति रूपकालङ्कारः । मुष्णन्नपहरन् । अरिनिकृतस्य कुतः क्षात्रं  
तेज इति भावः । किंच विजयैकवृत्तेर्विजयैकजीवितायाः । 'क्षत्रियस्य विजित-  
व्यम्' इति स्मरणादिति भावः । 'वृत्तिर्वर्तेनजीवने' इत्यमरः । तेजस्वितायाः ।  
तेजस्विनामित्यर्थः । तेजःप्राधान्यद्योतनार्थं भावप्रधानो निर्देशः । प्रियं प्राण-  
मिव । प्राणसममित्यर्थः । अभिमानमहङ्कारं निघ्नन्खण्डयन् । तेजस्विनां प्राणहा-  
निप्राया मानहानिरिति भावः ॥

अधिक्षेपाद्यसहनं तेजः प्राणात्ययेष्वपि न त्याज्यमित्याह—

व्रीडानतैराप्तजनोपनीतः संशय्य कृच्छ्रेण नृपैः प्रपन्नः ।

वितानभूतं विततं पृथिव्यां यशः समूहन्निव दिग्विकीर्णम् ४२

व्रीडेति ॥ पुनश्च आसजनोपनीतः साधितः । प्रापित इत्यर्थः । तथापि संशय्य  
संदिह्य । असंभावितबुद्धेति भावः । व्रीडानतैः । जुगुप्सितवृत्तान्तश्रवणादिति  
भावः । नृपैर्देशान्तरस्थैः कृच्छ्रेण प्रपन्नः । आसोक्तत्वात्कथंचिद्विश्रस्त इत्यर्थः ।  
यः शृण्वतामपि दुःसहः किमुतानुभवतामिति भावः । इत्येषा पूर्वेषां व्याख्या ।  
अन्यथा च व्याख्यायते—आसजनोपनीतो ज्ञातिकृतः संशय्य कथमिदमन्याय्य-  
मुपेक्ष्यमिति विचार्य व्रीडानतैः । जुगुप्सितकर्मदर्शनादिति भावः । नृपैस्तत्रत्यैः  
कृच्छ्रेण प्रपन्नोऽङ्गीकृतः । गोत्रकलहेषु मध्यस्थैरुदासितव्यमिति बुद्ध्योपेक्षित  
इत्यर्थः । पक्षद्वयेऽपि प्रपन्न इत्यत्रासजनोपनीतत्वस्य पदार्थभूतस्य विशेषणगत्या  
हेतुत्वोक्त्या काव्यलिङ्गमलङ्कारः । पृथिव्यां वितानभूतमुल्लोचोपमितम् । यद्वा  
वितानभूतं वितानसमम् । उल्लोचतुल्यमिति यावत् । 'युक्ते क्षमादावृते भूतं  
प्राण्यतीते समे त्रिषु' इत्यमरः । 'अस्त्री वितानमुल्लोचः' इत्यमरः । दिग्विकीर्णं  
दिगन्तलम् । वितानमपि दिगन्तलमिति भावः । विततं प्रथितं यशः समूह-  
न्निव संकोचयन्निवेत्युत्प्रेक्षा । अरातिपरिभूतस्य कुतः कीर्तिरिति भावः ॥

वीर्यावदानेषु कृतावमर्षस्तन्वन्नभूतामिव संप्रतीतिम् ।

कुर्वन्प्रयामक्षयमायतीनामर्कत्विषामह इवावशेषः ॥ ४३ ॥

वीर्येति ॥ पुनश्च । वीर्याण्येवावदानानि तेषु कृतावमर्षः कृतास्कन्दनः । पुरा-  
कृतपराक्रमजातान्यपि प्रमृजन्नित्यर्थः । 'अवदानं कर्म वृत्तम्' इत्यमरः । अतएव  
संप्रतीतिं ख्यातिम् । 'प्रतीते प्रथितख्यातवित्तविज्ञातविश्रुताः' इत्यमरः । अभूता-  
मविद्यमानामिवेत्युत्प्रेक्षा । सतोऽप्यसत्त्वमुत्प्रेक्ष्यते । तन्वन्कुर्वन् । पुनश्चाहोऽव-  
शेषो दिनान्तोऽर्कत्विषामिवायतीनामुत्तरकालानां प्रयामक्षयं दैर्घ्यनाशं कुर्वन्निति  
श्रौती पूर्णयमुपमा । अरिनिराकृतस्य कुतश्चिरावस्थानमिति भावः ॥

प्रसह्य योऽस्मासु परैः प्रयुक्तः स्मर्तुं न शक्यः किमुताधिकर्तुम् ।

नवीकरिष्यत्युपशुष्यदार्द्रः स त्वद्विना मे हृदयं निकारः ॥ ४४ ॥

प्रसह्येति ॥ पुनश्च । परैः शत्रुभिरस्मासु प्रसह्य प्रयुक्त आचरितो यो निकारः  
परिभावः केशाकर्षणरूपः स्मर्तुं न शक्यः । अधिकर्तुमनुभवितुं किमुत । यस्य  
स्मरणमपि दुःसहमनुभवस्तु दुःसह इति किमु वक्तव्यमित्यर्थः । स निकारस्त्वद्विना  
त्वया विना । 'पृथग्विना—' इत्यादिना पञ्चमी । आर्द्रः सन्कुतश्चिदभिभूतापुरा-  
णप्रहार इव । त्वद्विरहदुःखात्पुनर्नवीकरिष्यति । नवीभविष्यतीत्यर्थः । उपशु-  
ष्यत् । त्वया विना शुष्कमिति भावः । दुःखस्तम्भनं शोषपदार्थो मे हृदयं नवीक-  
रिष्यत्यार्द्राकरिष्यति । व्रणमिवेति भावः । दुःखितस्य पुनर्दुःखोपचयः प्रशान्त-  
प्रायमपि दुःखहेतुं पुनरुद्धाटयतीत्यर्थः । अत्र शोषादिविशेषणसाम्याद्ग्राण्यप्रस्तु-  
तार्थप्रतीतेः समासोक्तिरलङ्कारः ॥

पुनः प्रकारान्तरेण मन्युमुद्दीपयति 'प्राप्त' इत्यादिभिस्त्रिभिः । तत्र वक्ष्यमा-  
णप्रत्यभिज्ञानहेतुभिर्धनं जयं विशिनष्टि—

प्राप्तोऽभिमानव्यसनादसह्यं दन्तीव दन्तव्यसनाद्विकारम् ।

द्विषत्प्रतापान्तरितोरुतेजाः शरद्वनाकीर्ण इवादिरहः ॥ ४५ ॥

१ 'कृताभिर्मर्शः' इति पाठः. २ 'वक्तुम्' इति पाठः. ३ 'प्रभाव' इति पाठः.

प्राप्त इति ॥ अभिमानस्य व्यसनाद्भ्रंशात् । 'व्यसनं विपदि भ्रंशे दोषे कामजको-  
पजे' इत्यमरः । दन्तव्यसनादन्तभङ्गादन्तीवासङ्गं विकारं वैरूप्यं प्राप्तः । अतो न  
प्रत्यभिज्ञायत इति भावः । एवमुत्तरप्राप्यनुसंधेयम् । पुनश्च । द्विषप्रतापेन शत्रु-  
तेजसान्तरितं तिरस्कृतमुरुतेजः प्रतापो यस्य स तथोक्तः अतएव शरद्वनाकीर्णः  
शरन्मेघच्छन्नोऽह्म आदिः प्रत्युष इव स्थितः । तद्वदेवाप्रत्यभिज्ञायमान इत्यर्थः ।  
मध्याह्नु मेघावरणेऽपि कथंचित्प्रत्यभिज्ञायत एवेत्याशयेनोक्तमादिरिति ॥

सव्रीडमन्दैरिव निष्क्रियत्वान्नात्यर्थमसैरवभासमानः ।

यशःक्षयक्षीणजलार्णवाभस्त्वमन्यमाकारमिवाभिपन्नः ॥४६॥

सव्रीडेति ॥ पुनश्च । निष्क्रियत्वादर्थक्रियाशून्यत्वात्सव्रीडमन्दैरिव सव्रीडैरत  
एव मन्दैरपटुमिरिव स्थितैरित्युत्प्रेक्षा । 'मूढाल्पापटुनिर्भाग्या मन्दाः' इत्यमरः ।  
अत्रैरत्यर्थं नावभासमानो न प्रकाशमानः । पूर्वं तु नैवमिति भावः । किंतु यशः-  
क्षयाद्धेतोः क्षीणजलो योऽर्णवस्तदाभस्तत्सदृशस्त्वमन्यमाकारमभिपन्नः प्राप्त इव  
स्थित इत्युत्प्रेक्षा । तस्य क्षीणजलार्णवाभ इत्युपमासंसृष्टिः ॥

दुःशासनामर्षरजोविकीर्णैरेभिर्विनाथैरिव भाग्यनाथैः ।

केशैः कदर्थीकृतवीर्यसारः कच्चित्स एवासि धनंजयस्त्वम् ४७

दुःशासनेति ॥ पुनश्च । दुःशासनस्य कर्तुरामर्ष आमर्षणमाकर्षणं स एव रजो  
धूलिः । मालिन्यहेतुत्वादिति भावः । तन विकीर्णैर्विक्षिप्तैरतएव विनाथैरिव  
स्थितवतां युष्माकमसत्त्वप्रायत्वादनार्थैरिव स्थितैरित्युत्प्रेक्षा । अन्यथा कथमियं  
दुर्दशेति भावः । किंतु भाग्यनाथैर्देवमान्नशरणैः । अन्यथा स्वरूपमपि लुप्येतेति  
भावः । एभिः परिदृश्यमानैः । असंयमितैरिति भावः । केशैः शिरोरुहैः कुत्सि-  
तोऽर्थो वस्तु कदर्थः । 'अर्थोऽभिधेयैवस्तुप्रयोजननिवृत्तिषु' इत्यमरः । 'कोः कत्त-  
त्पुरुषेचि' इति कुशब्दस्य कदादेशः । कदर्थीकृतौ गह्वार्थीकृतौ वीर्यसारौ शौर्यबले  
यस्य स तथोक्तः । इत्थं पूर्वविलक्षणस्त्वं स एव धनंजयोऽसि कच्चित् । 'कच्चित्का-  
मप्रवेदने' इत्यमरः । स एव चेत्वं नैवमस्मानुपेक्षस इति भावः ॥

अथाप्युपेक्षणे दोषमाह—

स क्षत्रियस्त्राणसहः सतां यस्तत्कार्मुकं कर्मसु यस्य शक्तिः ।

वदन्द्वयीं यद्यकलेऽर्थजाते करोत्यसंस्कारहतामिवोक्तिम् ॥४८॥

स इति ॥ क्षतान्नायत इति क्षत्रं क्षत्रियकुलम् । 'सुपि' इति योगविभागात्कप्र-  
त्ययः । पृषोदरादित्वात्पूर्वपदस्यान्यलोपः । अथवा क्षदिति क्विबन्तोपपदात्कप्रत्य-  
यः । क्षत्रे जातः क्षत्रियः । 'क्षत्राद्धः' इति घप्रत्ययः । कर्मणे प्रभवतीति कार्मुकम् ।  
'कर्मण उकञ्' इत्युक्कप्रत्ययः । एवंस्थिते वाक्यार्थः कथ्यते । यः सतां साधूनाम् ।  
सहत इति सहः । पचाद्यच् । यस्त्राणस्य सहस्त्राणसहो रक्षणक्षमः स एव क्षत्रिय-  
शब्दवाच्यः । तथा यस्य कार्मुकस्य कर्मसु रणक्रियासु शक्तिः । अस्तीति शेषः । तदेव  
कार्मुकशब्दवाच्यम् । अत्रैवैतौ शब्दौ मुख्यौ । नान्यत्रेत्यर्थः । एवं स्थिते द्वयीं

द्विविधामुक्तिम् । द्वाविमौ क्षत्रिय-कामुकशब्दावित्यर्थः । अफले पूर्वोक्तावय-  
वार्थशून्ये अर्थजाते । स्वाभिधेयसामान्यजातिमात्र इत्यर्थः । 'जातं जात्योष  
जन्मसु' इति विश्वः । वहन्वर्तयन् । संस्कारहतामव्युत्पत्तिदूषितामिव करोतीत्यु-  
त्प्रेक्षा । तस्मात्त्वमस्मद्भक्षणेनोक्तदोषादात्मानं मोचयस्वेत्यर्थः ॥

अथ त्वद्गुणा अपि नोजीवयेयुरित्याह—

वीतौजसः संनिधिमात्रशेषा भवत्कृतां भूतिमपेक्षमाणाः ।

समानदुःखा इव नस्त्वदीयाः सरूपतां पार्थ गुणा भजन्ते ४९

वीतेति ॥ हे पार्थ, वीतौजसो निष्प्रभाः संनिधिमात्रशेषाः सत्तामात्रावशिष्टा  
भवत्कृतां भवता करिष्यमाणाम् । 'आशंसायां भूतवच्च' इति भूतवत्प्रत्ययः । भूति-  
मभ्युदयमपेक्षमाणास्त्वदीया गुणाः समानदुःखाः समदुःखभाज इव नोऽस्माकं  
सरूपतां वीतौजस्त्वादिसाधर्म्यं भजन्त इत्युपमा । सा च समानदुःखा इवेत्यु-  
त्प्रेक्षया वीतौजस्त्वादिसंभावितयानुप्राणितेत्यनुसंधेयम् ॥

तथापि ममैव कोऽयं भार इत्यत आह—

आक्षिप्यमाणं रिपुभिः प्रमादान्नागैरिवालूनसटं मृगेन्द्रम् ।

त्वां धूरियं योग्यतयाधिरूढा दीप्त्या दिनश्रीरिव तिग्मरश्मिम् ५०

आक्षिप्येति ॥ प्रमादात्प्रज्ञाहीनत्वात् । नतु दौर्बल्यादिति भावः । रिपुभिरा-  
क्षिप्यमाणमधिक्षिप्यमाणमत एव प्रमादात् । नागैर्गजैः । 'अहेभाहिगजा नागाः'  
इति वैजयन्ती । आलूनसटमाक्षिसकेसरम् । 'सटा जटाकेसरयोः' इत्यमरः ।  
मृगेन्द्रं सिंहमिव स्थितम् । त्वामियं धूः कार्यभारः । तिग्मरश्मिं सूर्यं दीप्त्या दिन-  
श्रीरिव योग्यतया निर्वाहकतयाधिरूढारूढवती । कर्तेरि क्तः । त्वदधीनेत्यर्थः ॥

पूर्वं निर्व्यवसायस्य 'स क्षत्रियः' इत्यादिना दोष उक्तः । संप्रति व्यवसायिनो  
गुणमाह—

करोति योऽशेषैजनातिरिक्तां संभावनामर्थवतीं क्रियाभिः ।

संसत्सु जाते पुरुषाधिकारे न पूरणी तं समुपैति संख्या ॥५१॥

करोतीति ॥ यः पुमानशेषजनादितरजनावतिरिक्तमधिकाम् । सर्वातिशायिनी-  
मित्यर्थः । संभावनां योग्यतां क्रियाभिश्चरितैरर्थवतीं सफलां करोति तं पुमांसं  
संसत्सु सभासु । 'सभासमिति संसदः' इत्यमरः । पुरुषाधिकारे योग्यपुरुषगणना-  
प्रस्तावे जाते सति । पूर्यतेऽनयेति पूरणी संख्या द्वित्वादिमंख्या न समुपैति न  
गच्छति । अद्वितीयो भवतीत्यर्थः । तस्मादसाधारणलाभाय त्वयापि महानुत्साह  
आस्थेय इति भावः ॥

अथ द्वाभ्यां सुलभविपक्षस्य प्रोषितस्यार्जुनस्य कर्तव्यमुपदिशति—

प्रियेषु यैः पार्थ विनोर्पपत्तेर्विचिन्त्यमानैः क्लृप्तमेति चेतः ।

तव प्रयातस्य जयाय तेषां क्रियादधानां मघवा विघातम् ५२

१ 'अवेक्ष्यमाणाः' इति पाठः. २ 'सामान्यदुःखाः' इति पाठः. ३ 'समन्तात्' इति पाठः.  
४ 'धर्मरश्मिम्' इति पाठः. ५ 'सर्वजन' इति पाठः. ६ 'उपपत्त्या' इति पाठः.



प्रियेष्विति ॥ हे पार्थ, प्रियेष्वस्मासु विषय उपपत्तेः कारणाद्विनैव विचिन्त्य-  
मानैरकस्मादेवाशङ्क्यमानैर्यैरघैश्चेतः क्रमं खेदमेति । जयाय प्रयातस्य तव संब-  
न्धिनां तेषामघानां व्यसनानाम् । ‘दुःखैर्नोव्यसनेष्वघम्’ इत्यमरः । मघवेन्द्रः ।  
योऽस्माभिरुपास्यत इति भावः । विघातं निवारणं क्रियात्करोतु । आशिषि लिङ् ।  
तस्मादस्मच्चिन्तया न चेतः खेदयितव्यं जयार्थिना त्वया । अन्यथा तदसंभवा-  
दिति भावः ॥

मा गाश्चिरायैकचरः प्रमादं वसन्नसंबाधशिवेऽपि देशे ।

मात्सर्यरागोपहतात्मनां हि स्वलन्ति साधुष्वपि मानसानि ५३

मा गा इति ॥ असंबाधोऽसंकटः । विजन इत्यर्थः । ‘संकटं ना तु संबाधः’  
इत्यमरः । शिवो निर्बाधः । द्वयोरन्यतरस्य विशेष्यत्वविवक्षायां विशेषणसमासः ।  
अस्मिन्नसंबाधशिवेऽपि देशे चिराय चिरमेकश्चासौ चरश्चत्येकचर एकाकी वसन्प्र-  
मादं दौर्बल्यं मा गाः । ‘इणो गा लुङि’ इति गादेशः । नतु निःस्पृहस्य ममा-  
किञ्चित्करः प्रमाद इति वाच्यमित्याशङ्क्याह—मात्सर्येति । मात्सर एव मात्सर्यं  
द्वेषो रागः स्नेहस्ताभ्यामुपहतात्मनां रागद्वेषदूषितस्वभावानां मानसानि मनांसि  
साधुषु सज्जनेष्वपि विषये स्वलन्ति विकुर्वते हि । अत्र प्रमादनिषेधलब्धाप्रमाद-  
रूपकारणेनार्थप्राप्तिरूपकार्यस्य व्यतिरेककारणसमर्थनाद्वैधर्म्येण कार्यकारणसम-  
र्थनरूपोऽर्थान्तरन्यासः ॥

निगमयति—

तदाशु कुर्वन्वचनं महर्षेर्मनोरथान्नः सफलीकुरुष्व ।

प्रत्यागतं त्वास्मि कृतार्थमेव स्तनोपपीडं परिरब्धुकामा ॥५४॥

तदिति ॥ तत्तस्मात्कारणात् । आशु शीघ्रं महर्षेर्वचनं कुर्वन् । तपस्यन्नित्यर्थः ।  
नोऽस्माकं मनोरथान्सफलीकुरुष्व । अरिनिर्यातनेनास्मान्प्रतिष्ठापयेत्यर्थः ।  
प्रार्थनायां लोट् । किञ्च कृतार्थं कृतकृत्यं प्रत्यागतमेव त्वा त्वाम् । ‘त्वामौ  
द्वितीयायाः’ इति त्वादेशः । स्तनयोरुपपीड्य स्तनोपपीडम् । ‘ससम्यां चोपपीड-  
रुधकर्षः’ इति णमुल् । परिरब्धुं कामो यस्याः सा परिरब्धुकामास्मि । आलिङ्गि-  
तुमिच्छामीत्यर्थः । ‘तुं काममनसोरपि’ इति मकारलोपः । प्राक्कार्यसिद्धेः प्रमदा-  
लिङ्गनमपि न प्रीतिदमिति भावः ॥

उदीरितां तामिति याज्ञसेन्या नवीकृतोद्गाहितविप्रकाराम् ।

आसाद्य वाचं स भृशं दिदीपे काष्ठामुदीचीमिव तिग्मरश्मिः ५५

उदीरितामिति ॥ सोऽर्जुन इतीत्यं यज्ञसेनस्यापत्येन स्त्रिया याज्ञसेन्या द्रौपद्यो-  
दीरितामुक्ताम् । नवीकृतः पुनरुद्घाटनेन तथा प्रत्यायितोऽत एवोद्गाहितो मनसि  
निधापितश्च विप्रकारः परिभवो यया सा तां वाचमासाद्य । आकर्ण्येत्यर्थः । उदीचीं  
काष्ठां दिशम् । ‘दिशस्तु ककुभः काष्ठा आशाश्च हरितश्च ताः’ इत्यमरः । तिग्मर-  
श्मिरिव । भृशं दिदीपे जज्वाल । चुक्रोधेत्यर्थः ॥

अथाभिपश्यन्निव विद्विषः पुरः पुरोधसारोपितहेतिसंहतिः ।

बभार रम्योऽपि वपुः स भीषणं गतः क्रियां मन्त्र इवाभिचारिकीम्

अथेति ॥ अथ विद्विषः शत्रून्पुरोऽभिपश्यन्निव स्थितस्तथा पुरोधसा धौम्येना-  
रोपिता समन्त्रमाहिता हेतिसंहतिरायुधकलापो यस्य स तथोक्तः । 'हेतिर्ज्वालाङ्क-  
राधुये' इति वैजयन्ती । सोऽर्जुनो रम्यः सौम्यः सन्नपि । अभिचारः परहिंसा  
प्रयोजनं यस्याः साभिचारिकी । 'प्रयोजनम्' इति ठञ् । तां क्रियां गतः ।  
अभिचारकर्मणि नियुक्त इत्यर्थः । मन्त्र इव रम्यः प्रकृत्या रमणीयः । भीषयत  
इति भीषणम् । नन्द्यादिद्वाह्युप्रत्ययः । वपुर्बभार । प्रशान्तो मन्त्रः प्रयोगभेदा-  
दिव । सोऽप्यवस्थाभेदाद्भीषणो बभूवेत्यर्थः ॥

उक्तमायुधारोपणं विवृण्वन्प्रस्थानमाह त्रिभिः—

अविलङ्घ्य विकर्षणं परैः प्रथितज्यारवकर्म कार्मुकम् ।

अगतावरिदृष्टिगोचरं शितनिस्त्रिंशयुजौ महेषुधी ॥ ५७ ॥

अविलङ्घयेति ॥ परैः शत्रुभिरविलङ्घ्यमनतिक्रमणीयं विकर्षणं यस्य तत् ।  
अमोघाकर्षणमित्यर्थः । किञ्च प्रथितो ज्यारवो गुणध्वनिः कर्म बाणमोक्षणादिकं  
च यस्य तत्कार्मुकं चोद्वहन्नित्यन्वयः । तथारिणां दृष्टिगोचरं दृष्टिपथमगतौ । आह-  
वेष्णनिवर्तित्वादस्येति भावः । निर्गतस्त्रिंशतोऽङ्गुलिभ्यो निस्त्रिंशः खड्गः । प्रत्यये  
संख्यायास्तत्पुरुषस्योपसंख्यानात्समासान्तः । तेन शितेन तीक्ष्णेन युक्त इति  
शितनिस्त्रिंशयुजौ । 'सत्सूद्विष—' इत्यादिना क्तिप् । महेषुधी महानिषङ्गा । इषवो  
धीयन्तेऽनयोरिति विग्रहः । 'कर्मण्यधिकरणे च' इति क्तिप्रत्ययः । 'तूणोपासङ्ग-  
तूणीरनिषङ्गा इषुधिर्द्वयोः । तूण्यां खड्गे तु निस्त्रिंशचन्द्रहासासिरिष्टयः ॥' इत्यमरः ॥

यशसेव तिरोदधन्मुहुर्महसा गोत्रभिदायुधक्षतीः ।

कवचं च सरत्नमुद्रहञ्ज्वलितज्योतिरिवान्तरं दिवः ॥ ५८ ॥

यशसेवेति ॥ किं च । गोत्रभिद इन्द्रस्यायुधक्षतीर्वज्रप्रहाररन्ध्राणि । खाण्डव-  
दाहसंभवादिति भावः । महसा स्वकान्त्या यशसेव मूर्तया कीर्त्यैव मुहुस्तिरोद-  
धदाच्छादयन् । सरत्नं रत्नसहितमतएव ज्वलितज्योतिर्दीप्ततारकम् । 'ज्योति-  
स्ताराग्निभाज्वालाद्वक्पुत्रार्थधरात्मसु' इति वैजयन्ती । दिवोन्तरं नभोमध्य-  
मिवावस्थितम् । 'अन्तरं परिधानीये बाह्ये स्वीयेऽन्तरात्मनि । क्लीबे मध्ये  
प्रकाशे च' इति वैजयन्ती । कवचं चोद्वहन् ॥

अलकाधिपभृत्यदर्शितं शिवमुर्वीधरवर्त्म संप्रयान् ।

हृदयानि समाविवेश स क्षणमुद्गाष्पदृशां तपोभृताम् ॥ ५९ ॥

अलकेति ॥ सोऽर्जुनोऽलकाधिपभृत्येन यक्षेण दर्शितमतः शिवं निर्बाधमुर्वीधरव-  
र्त्म हिमवन्मार्गं प्रति संप्रयान्प्रगच्छन् । क्षणमुद्गाष्पदृशां वियोगदुःखात्साश्रुनेत्राणां  
तपोभृतां द्वैतवजनिवासिनां तपस्विनां हृदयानि समाविवेश । खेदयामासेत्यर्थः ॥

अनुजगुरथ दिव्यं दुन्दुभिध्वानमाशाः  
 सुरकुसुमनिपातैर्व्योम्नि लक्ष्मीर्वितेने ।  
 प्रियमिव कथयिष्यन्नलिलिङ्ग स्फुरन्तीं  
 भुवमनिभृतवेलावीचिबाहुः पयोधिः ॥ ६० ॥

इति भारविकृतौ महाकाव्ये किरातार्जुनीये तृतीयः सर्गः ।

अनुजगुरिति ॥ अथाशा दिशः । दिवि भवं दिव्यम् । 'दिगादिभ्यो यत्' ।  
 दुन्दुभिध्वानमनुजगुरनुदध्वनुः । गायतेर्लिट् । व्योम्नि सुरकुसुमनिपातैर्लक्ष्मीर्वि-  
 तेने । पुष्पवृष्टिश्चाजनिष्टेत्यर्थः । किंच । अनिभृताश्चञ्चला वेलायां कूले या वीच-  
 यस्ता एव बाहवो यस्य स तथोक्तः । 'वेला कूलविकारयोः' इति शाश्वतः । पयोधिः  
 स्फुरन्तीमुल्लसन्तीं हर्षात्स्पन्दमानां च भुवं प्रियमिष्टं भारवतारणरूपं कथ-  
 यिष्यन्निव । कथयितुमिवेत्यर्थः । 'लृट् शेषे च' इति चकारात्क्रियार्थायां क्रियायां  
 लृट् । अलिलिङ्ग । सर्वं चेदं शिवं दैवकार्यप्रवृत्तत्वादस्येति भावः । अत्र विशेष-  
 णमात्रसाम्यादप्रस्तुतस्य गम्यत्वात्समासोक्तिरलङ्कारः । तत्र चाप्रस्तुतयोर्भूमिसमु-  
 द्रयोः प्रतिपन्नाभ्यां नायकाभ्यां भेदेऽभेदलक्षणातिशयोक्तिवशादालिङ्गनोक्ति-  
 रिति रहस्यम् । एवमतिशयोक्त्यनुप्राणिता समासोक्तिः । प्रियकथनास्त्रेहमुज्जी-  
 वयति तदङ्गभावं भजत इत्युभयोरङ्गाङ्गिभावेन संकरः इति विवेचनीयम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
 काव्यव्याख्यायां घण्टापथसमाख्यायां तृतीयः सर्गः समाप्तः ॥

चतुर्थः सर्गः ।

ततः स कूजत्कलहंसमेखलां सपाकसस्याहितपाण्डुतागुणाम् ।  
 उपाससादोपजनं जनप्रियः प्रियामिवासादितयौवनां भुवम् ॥ १ ॥

तत इति ॥ ततः प्रस्थानानन्तरं जनप्रियः सोऽर्जुनः । कलहंसा मेखला इवे-  
 त्युपमितसमासः । अन्यत्र कलहंसा इव मेखलेति विशेषणसमासः । कूजन्ती  
 कलहंसमेखला यस्यास्ताम् । सह पाकेन वर्तन्त इति सपाकानि सस्यानि तैः  
 सस्यैराहितः संपादितः पाण्डुतैव गुणो यस्यास्तां भुवमासादितयौवनां प्राप्तयौवनां  
 प्रियामिव । उपजनं जनसमीपे । अन्यत्र सखीसमक्षम् । समीपार्थेऽप्ययीभावः ।  
 उपससादोपगतवान् । उपमालङ्कारः ॥

विनम्रशालिप्रसवौघशालिनीरपेतपङ्काः ससरोरुहाम्भसः ।  
 ननन्द पश्यन्नुपसीम स स्थलीरुपायनीभूतशरद्वणश्रियः ॥ २ ॥

विनम्रेति ॥ सोऽर्जुनो विनम्रशालिप्रसवौघशालिनीरवनतशालिफलस्तोमशो-

भिनीरपेतपङ्का निष्पङ्काः ससरोरुहाण्यम्भांसि यासु तास्तथोक्ताः । उपायनीभूता  
अर्जुनं प्रस्थुपहारीभूताः शरद्गुणश्रियः पूर्वोक्ताः शरद्धर्मसंपदो यासु ताः । उप-  
सीम ग्रामसीमासु । विभक्त्यर्थेऽव्ययीभावः । समासान्तविधेरनित्यत्वात् 'अनश्च'  
इति समासान्तो न भवति । केचित्तु—'अप्यन्येषां कठिनवपुषां दुर्गमे ग्रामसीम्नि'  
इत्यादौ नपुंसकप्रयोगदर्शनात् 'नपुंसकादन्यतरस्याम्' इति विकल्पात्साधुरित्या-  
हुः । स्थलीरकृत्रिमा भुवः । 'ज्ञानपद-' इत्यादिना अकृत्रिमार्थे ङीष् । पश्यन्न-  
नन्द जहर्ष । अत्र शरद्गुणेषु तादात्म्येनारोप्यमाणस्योपायनस्य प्रकृते नन्दनक्रि-  
योपयोगित्वात्परिणामालङ्कारः ॥

निरीक्ष्यमाणा इव विस्मयाकुलैः पयोभिरुन्मीलितपद्मलोचनैः ।  
हृतप्रियादृष्टिविलासविभ्रमा मनोऽस्य जहुः शफरीविवृत्तयः ॥३॥

निरीक्ष्यमाणा इति ॥ विस्मयाकुलैराश्चर्यरसाविष्टैरतएवोन्मीलितानि पद्मानिव  
लोचनानि येषां तैः पयोभिरम्भोभिर्निरीक्ष्यमाणा इव स्थिताः । हृतः प्रियादृष्टि-  
विलासानां विभ्रमः शोभा याभिस्तास्तथोक्ता इति मनोहरणे हेतुक्तिः । 'विभ्रमः  
संशये भ्रान्तौ शोभायां च' इति वैजयन्ती । शफरीविवृत्तयो मत्स्यीस्फुरितान्य-  
स्यार्जुनस्य मनो जहुः ॥

तुतोष पश्यन्कलमस्य सोऽधिकं सवारिजे वारिणि रामणीयकम् ।  
सुदुर्लभे नार्हति कोऽभिनन्दितुं प्रकर्षलक्ष्मीमनुरूपसंगमे ॥ ४ ॥

तुतोषेति ॥ सोऽर्जुनः सवारिजे साम्बुजे वारिणि कलमस्य शालिविशेषस्य ।  
'शालयः कलमाद्याश्च षष्टिकाद्याश्च पुंस्यमी' इत्यमरः । रमणीयस्य भावो रामणी-  
यकम् । 'योपधाद्गुरूपोत्तमाद्गुञ्' । तत्पश्यन्नधिकं तुतोष । अनुरूपसंगमादिति  
भावः । तथाहि । सुदुर्लभेऽनुरूपसंगमे योग्यसमागमे लब्धे सतीति शेषः ।  
प्रकर्षलक्ष्मीं योग्यसमागमननिमित्तामुत्कर्षसम्पदमभिनन्दितुं स्तोतुं को नार्हति ।  
सर्वोऽप्यभिनन्दत्येवेत्यर्थः । सामान्येन विशेषसमर्थनरूपोऽर्थान्तरन्यासः ॥

नुनोद तस्य स्थलपद्मिनीगतं वितर्कमाविष्कृतफेनसंततिं ।

अवाप्तकिञ्जल्कविभेदमुच्चकैर्विवृत्तपाठीनपराहतं पयः ॥ ५ ॥

नुनोदेति ॥ आविष्कृता प्रकटीकृता फेनसंततिर्दिण्डीरसमूहो यस्य तत्तथोक्तम् ।  
'दिण्डीरोऽद्विधकफः फेनः' इत्यमरः । अवाप्तः किञ्जल्कविभेदः केसरापगमो येन  
तत्तथोक्तम् । कुतः । उच्चकैरुच्चकं यथा तथा विवृत्तेन लुठितेन पाठीनेन मत्स्यविशे-  
षेण पराहतं ताडितम् 'सहस्रदंष्ट्रः पाठीनः' इत्यमरः । पयः कर्तुं तस्यार्जुनस्य स्थल-  
पद्मिनीगतम् । तद्गोचरमित्यर्थः । वितर्कं संशयं नुनोद चिच्छेद । पाठीनपराहत्या  
किञ्जल्कापायेन जलदर्शनात्स्थलपद्मिनीशङ्का निवृत्तेत्यर्थः । अत्र निश्चयोत्तरसंदे-  
हालङ्कारः ॥

कृतोर्मिरेखं शिथिलत्वमायता शनैः शनैः शान्तरयेण वारिणा ।

निरीक्ष्य रेमे स समुद्रयोषितां तरङ्गितक्षौमविपाण्डु सैकतम् ॥६॥

१ 'सरोभिः' इति पाठः. २ 'संहतिः' इति पाठः. ३ 'लेखम्' इति पाठः. ४ 'तरङ्गितम्'  
इति पाठः.

कृतेति ॥ सोऽर्जुनः शिथिलत्वमायता गच्छता । दिने दिने क्षीयमाणेनेत्यर्थः । अतएव शनैः शनैः शान्तरथेण । अन्यथोर्मिरेखानुदयादिति भावः । वारिणा कृता ऊर्मयः पर्वाण्येव रेखा राजयो यस्य तत्तथोक्तम् । तरङ्गा अस्य संजाता-स्तरङ्गितं भङ्गितम् । 'तदस्य संजातं-' इतीतच् । यत्क्षौमं दुकूलं तद्वद्विपाण्डु शुभ्रमित्युपमालङ्कारः । समुदयोषितां नदीनाम् । सिकतास्यास्तीति सैकतं पुलिनम् । 'सिकताशर्कराभ्यां च' इत्यण्प्रत्ययः । 'तोयोत्थितं तत्पुलिनं सैकतं सिकतामयम्' इत्यमरः । निरीक्ष्य रेमे तुतोष ॥

ततस्त्रिभिः शालिगोप्त्रीं वर्णयति—

मनोरमं प्रापितमन्तरं भ्रुवोरलंकृतं केसररेणुनाणुना ।

अलक्तताग्राधरपल्लवश्रिया समानयन्तीमिव बन्धुजीवकम् ॥ ७ ॥

मनोरममिति ॥ अणुना सूक्ष्मेण केसरेषु किञ्जल्केषु । 'किञ्जल्कः केसरोऽस्त्रियाम्' इत्यमरः । यो रेणुः परागस्तेनालंकृतमतएव मनो रमयतीति मनोरमम् । 'कर्मण्यण्' इत्यण् । भ्रुवोरन्तरं प्रापितं भ्रूमध्ये निवेशितं बन्धुजीवकं बन्धूक-पुष्पम् । 'बन्धूको बन्धुजीवकः' इत्यमरः । अलक्तताम्रस्य लाक्षारागरक्तस्याधरप-ल्लवस्य श्रिया शोभया समानयन्तीं समीकुर्वतीमिव । साम्यपरीक्षां कुर्वतीमिवेत्यर्थः । उत्प्रेक्षालङ्कारः ॥

नवातपालोहितमाहितं मुहुर्महानिवेशौ परितः पयोधरौ ।

चकासयन्तीमरविन्दजं रजः परिश्रमाम्भःपुलकेन सर्पता ॥ ८ ॥

नवेति ॥ महाभिवेशः स्थानं ययोस्तौ महानिवेशौ । पीवरावित्यर्थः । पयोधरौ परितः । स्तनयोः समन्तादित्यर्थः । 'अभितःपरितःसमयानिकषाहाप्रतियोगेऽपि' इति द्वितीया । मुहुराहितं नवातपालोहितं बालातपताम्रमरविन्दजं रजः परागं सर्पता प्रसरता परिश्रमाम्भःपुलकेन स्वेदोद्भेदेन चकासयन्तीं शोभयन्तीम् । चकास्तेर्ण्यन्ताच्छतरि ङीप् । अलङ्करणं कुर्वतीम् । तत्रापि विकृततेति भावः ॥

कपोलसंश्लेषि विलोचनत्विषा विभूषयन्तीमवतंसकोत्पलम् ।

सुतेन पाण्डोः कलमस्य गोपिकां निरीक्ष्य मेने शरदः कृतार्थता ॥ ९ ॥

कपोलेति ॥ पुनः कपोलसंश्लेषि यदवतंसकोत्पलं कर्णोत्पलं तद्विलोचनत्विषा विभूषयन्तीम् । आभरणस्याप्याभरणमिति भावः । कलमं गोपायतीति गोपिकां शालिगोप्त्रीम् । ण्वुल्प्रत्ययः । निरीक्ष्य पाण्डोः सुतेनार्जुनेन । शरदः कृतार्थाया भावः कृतार्थता साफल्यम् । शरदः स्वगुणसंपत्तिस्त्रिभिरनियोगलाभादिति भावः । 'स्वतलोर्गुणवचनस्य पुंवद्भावो वक्तव्यः' । मेनेऽमानि । मन्यतेः कर्मणि लिट् ॥

उपारताः पश्चिमरात्रिगोचरादपारयन्तः पतितुं जवेन गाम् ।

तमुत्सुकाश्चकुरवेक्षणोत्सुकं गवां गणाः प्रस्रुतपीवरौधसः ॥ १० ॥

उपारता इति ॥ पश्चिमा चासौ रात्रिश्चेति विशेषणसमासः । अपररात्र इत्यर्थः । 'पूर्वा दिक्पश्चिमं नभः' इत्यादिबदेकदेशिशब्दस्यैकदेशशब्दसामानाधिकरण्या-

देकदेशे पर्यवसानम्, नतु पश्चिमं रात्रेरित्येकदेशिसमासः । तद्विधायके पूर्वापरादि-  
सूत्रे पश्चिमशब्दाग्रहणात् । अतएव 'अहःसर्वैकदेश-' इत्यादिना न समासान्तोऽपि ।  
तस्यापि पूर्वापरादिसूत्रोक्तसमासविषयत्वादिति । प्रकाशवर्षस्तु एकदेशिसमास-  
मेवाश्रित्य समासान्तमाह तन्मृग्यम् । गावश्चरन्त्यत्रेति गोचरो गवां जगिधस्थानं  
वनम् । पश्चिमरात्रौ यो गोचरस्तस्मादुपारताः संनिवृत्ता जवेन गां भुवं पतितुं  
धावितुमपारयन्तोऽशक्नुवन्तः प्रस्रुतपीवरौधसो वत्सस्मरणास्त्रवत्पीनापीनाः ।  
'ऊधस्तु क्लीबमापीनम्' इत्यमरः । 'ऊधसोऽनङ्' इति स्त्रीग्रहणं कर्तव्यमिति  
नियमाज्ञानल्लदेशः । उत्सुका वत्सेषूत्कण्ठिता गवां गणास्तमर्जुनमवेक्षणोत्सुकं  
दर्शनलालसं चक्रुः । 'स्वर्गेषुपशुवागवज्रदिङ्केत्रघृणिभूजले । लक्ष्यदृष्ट्या स्त्रियां  
पुंसि गौः' इत्युभयप्राप्यमरः । अत्र स्वभावोक्तिरलङ्कारः—'स्वभावोक्तिरलङ्कारो  
यथावद्वस्तुवर्णनम्' इति लक्षणात् ॥

परीतमुक्षावजये जयश्रिया नदन्तमुच्चैः क्षतसिन्धुरोधसम् ।

ददर्श पुष्टिं दधतं स शारदीं सविग्रहं दर्पमिवाधिपं गवाम् ॥११॥

परीतमिति ॥ सोऽर्जुन उक्षावजय उक्षान्तरभङ्गे सति जयश्रिया परीतं  
वेष्टितमुच्चैर्नदन्तं क्षतसिन्धुरोधसं रुग्णसरित्तटं शरदि भवां शारदीं पुष्टिमवयवो-  
पचयं दधतं गवामधिपं महोक्षं सविग्रहं मूर्तिमन्तम् । 'कायो देहः क्लीबपुंसोः  
शरीरं वर्ष्म विग्रहः' इत्यमरः । दर्पमिवेत्युत्प्रेक्षा । ददर्श ॥

विमुच्यमानैरपि तस्य मन्थरं गवां हिमानीविशदैः कदम्बकैः ।

शरन्नदीनां पुलिनैः कुतूहलं गलहुकूलैर्जघनैरिवादधे ॥ १२ ॥

विमुच्यमानैरिति ॥ हिमानीविशदैर्हिमसंघातशुभ्रैः । 'हिमानी हिमसंहतिः'  
इत्यमरः । 'इन्द्रवरुण-' इत्यादिना ङीप् । तत्संनियोगादानुगागमश्च । गवां  
कदम्बकैः कर्तृभिः । 'कदम्बकं समूहे श्रीफले पुष्पविशेषके' इत्यमरः । मन्थरं  
मन्दं विमुच्यमानैरपि किमुताविमुच्यमानैरिति भावः । शरन्नदीनां संबन्धिभिः ।  
शरद्ग्रहणं प्रावृष्णिनवृत्त्यर्थं तत्र पुलिनादर्शनादिति भावः । पुलिनैः कर्तृभिः गल-  
हुकूलैर्जघनैरिव तस्यार्जुनस्य कुतूहलं कौतुकमादध आहितम् ॥

गतान्पशूनां सहजन्मबन्धुतां गृहाश्रयं प्रेम वनेषु विभ्रतः ।

ददर्श गोपानुपधेनु पाण्डवः कृतानुकारानिव गोभिरार्जवे ॥१३॥

गतानिति ॥ पाण्डवोऽर्जुनः पशूनां गवाम् । सह जन्म येषां ते सहजन्मानः  
सोदरास्त एव बन्धवस्तेषां भावस्तत्ता तां गतान् । पशुषु सोदराभिमानवत्  
इत्यर्थः । गृहाश्रयं गृहविषयं प्रेम वनेषु विभ्रतः । वनेषु गृहाभिमानिन  
इत्यर्थः । आर्जवे विधेयत्वे । गोभिः पशुभिः कृतानुकाराननुकृतानिव स्थिता-  
नित्युत्प्रेक्षा । ततो विधेयानित्यर्थः । गाः पान्तीति गोपा गोपालकाः । 'आतोऽ-  
नुपसर्गे कः' इति कप्रत्ययः । तानुपधेनु धेनुसमीपे । समीपार्थेऽव्ययीभावः ।  
ददर्श । अत्रोत्प्रेक्षानुप्राणिता स्वभावोक्तिरलङ्कारः ॥

अथ चतुर्भिर्बलवीर्नर्तकीसाम्येन वर्णयति—

परिभ्रमन्मूर्धजषट्पदाकुलैः स्मितोदयादर्शितदन्तकेसरैः ।

मुखैश्चलत्कुण्डलरश्मिरञ्जितैर्नवातपामृष्टसरोजचारुभिः ॥ १४ ॥

परिभ्रमदिति ॥ मूर्धजाः षट्पदा इवेत्युपमितसमासः । सरोजचारुभिरित्युपमानुसारात् । परिभ्रमद्भिश्चलद्भिर्मूर्धजैः षट्पदैराकुलानि तैः । दन्ताः केसरा इवेति पूर्ववत्समासः । स्मितोदयेनादर्शिता ईषत्प्रकाशिता दन्तकेसरा येषां तैस्तथोक्तैः । चलत्कुण्डलरश्मिरञ्जितैश्चलकनककर्णवेष्टनप्रभानुलिप्तैरत एव नवातपामृष्टं बालातपस्पृष्टं यत्सरोजं तद्वच्चारुभिर्मुखैरुपलक्षिताः ॥

निबद्धनिःश्वासविकम्पिताधरा लता इव प्रस्फुरितैकपल्लवाः ।

व्यपोढपाशैरपवर्तितत्रिका विकर्षणैः पाणिविहारहारिभिः ॥ १५ ॥

निबद्धेति ॥ निबद्धेनानुरुद्धेन निःश्वासेन विकम्पिता अधरा यासां तास्तथोक्ताः । अतएव प्रस्फुरितैकपल्लवाः । प्रचलितैकपल्लवा इत्यर्थः । ‘कच्चित्संख्याशब्दस्य वृत्तिविषये वीप्सार्थत्वं सप्तपर्णादिवत्’ इति कैयटः । लता इव स्थिताः । दैवादेकपल्लवस्फुरणस्यापि लोके संभवादुपमैवेयं नोत्प्रेक्षा । किंच । व्यपोढानि विपरीतानि पाशानि येषु तैः पाणिविहारहारिभिः पाणिविक्षेपमनोहरैः । ‘अङ्गहारोऽङ्गविक्षेपः’ इत्यमरः । विकर्षणैर्मन्थगुणाकर्षणैरपवर्तितत्रिकाः संचलितनितम्बाः । यद्यपि ‘पृष्ठवंशाधरे त्रिकम्’ इत्यमरः, तथाप्यत्र नितम्बो लक्ष्यते तन्नैकव्यादिति भावः ॥

व्रजाजिरेष्वम्बुदनादशङ्किनीः शिखण्डिनामुन्मदयत्सु योषितः ।

मुहुः प्रणुनेषु मथां विवर्तनैर्नदत्सु कुम्भेषु मृदङ्गमन्थरम् ॥ १६ ॥

व्रजेति ॥ व्रजाजिरेषु गोष्ठप्राङ्गणेषु । अधिकरणे सप्तमी । ‘व्रजो गोष्ठाध्ववृन्देषु’ इति विश्वः । अम्बुदनादशङ्किनीर्गर्जितभ्रमवतीरिति भ्रान्तिमदलङ्कारः । शिखण्डिनां योषितो मयूरीः । योषिद्वहणं मौग्ध्यातिशयार्थम् । उन्मदयत्सून्मदाः कुर्वत्सु । ‘करोति—’ इति ण्यन्ताच्छतृप्रत्ययः । मथां मन्थनदण्डानाम् । ‘वैशाखमन्थमन्थानमन्थानो मन्थदण्डके’ इत्यमरः । विवर्तनैः परिभ्रमणैर्मुहुः प्रणुनेषु कम्पितेष्विति स्वभावोक्तिः । कुम्भेषु कलशेषु मृदङ्गवन्मन्थरं मन्दं नदत्सु सत्त्विति वाद्यसाम्योक्तिः । भावलक्षणे सप्तमीयम् ॥

स मन्थरावलिगतपीवरस्तनीः परिश्रमक्लान्तविलोचनोत्पलाः ।

निरीक्षितुं नोपरराम बल्लवीरभिप्रनृत्ता इव वारयोषितः ॥ १७ ॥

स इति ॥ मन्थरं मन्दमावलिगताश्चञ्चलाः पीवराः स्तना यासां तास्तथोक्ताः । ‘स्वाङ्गाच्चोपसर्जनादसंयोगोपधात्’ इति डीष् । परिश्रमेण क्लान्तानि ग्लानानि विलोचनोत्पलानि यासां तास्तथोक्ता बल्लवीर्गोपीः । ‘गोपे गोपालगोसंख्यगोशु-गामीरबलवाः’ इत्यमरः । अभिप्रनृत्ता नृत्यन्तीः । ‘गत्यर्थार्कमेक—’ इत्यादिना कर्तरि क्तः । ‘मतिबुद्धिपूजार्थेभ्यश्च’ इति चकाराद्वर्तमानार्थत्वम् । वारयोषितो

वेद्या इव । 'वारस्त्री गणिका वेद्या' इत्यमरः । सोऽर्जुनो निरीक्षितुम् । ईक्षते-  
स्तुमुन् । नोपरराम न विरमति स्म । 'उपाच' । 'विभाषाकर्मकात्' इति परस्मै-  
पदम् । अत्र चतुःश्लोक्यामुपमास्वभावोक्तयोः संसृष्टिः ॥

यपात पूर्वा जहतो विजिह्वातां वृषोपभुक्तान्तिकसस्यसंपदः ।

रथाङ्गसीमन्तितसान्द्रकर्ममान्प्रसक्तसंपातपृथक्कृतान्पथः ॥ १८ ॥

यपातेति ॥ सोऽर्जुनः पूर्वा प्रावृषेण्यां विजिह्वातां वक्रतां जहतस्त्यजतः । शरदि  
निष्पङ्कत्वेन समरेखस्यैव सुगमत्वादिति भावः । जहातेः शतृप्रत्ययः । वृषोपभुक्ता-  
न्तिकसस्यसंपदो वृषभचर्वितप्रान्तसस्यसमृद्धीन् । 'सुकृते वृषभे वृषः' इत्यमरः ।  
सीमन्ता इव सीमन्ताश्चक्राङ्गपद्धतयः सीमन्तवन्तः कृताः सीमन्तिताः । मत्व-  
न्तात् 'तत्करोति-' इति णिचि क्तः । णाविष्टवद्भावान्मतुपो लुक् । रथाङ्गैश्चक्रैः  
सीमन्तिताः सान्द्राः कर्ममा घनीभूताः पङ्का येषु तान्प्रसक्तसंपातेन संततसंचा-  
रेण पृथक्कृतान्पथो मार्गान्पपात जगामेति स्वभावोक्तिः ॥

जनैरुपग्राममनिन्द्यकर्मभिर्विविक्तभावेङ्गितभूषणैर्वृताः ।

भृशं ददर्शाश्रममण्डपोपमाः सपुष्पहासाः स निवेशवीरुधः ॥ १९ ॥

जनैरिति ॥ सोऽर्जुन उपग्रामं ग्रामेषु । विभक्त्यर्थेऽव्ययीभावः । अनिन्द्यकर्म-  
भिरनिषिद्धवृत्तिभिः । वृत्तिश्चैकत्र कृष्यादिरन्यत्र शिलोञ्छादिः । विविक्तान्येका-  
ग्राणि भावोऽभिप्राय इङ्गितं चेष्टा भूषणमलङ्कारश्च येषां तैस्तथोक्तैर्जनैर्वृताः ।  
अधिष्ठिता इत्यर्थः । अतएवाश्रमेषु मुनिस्थानेषु ये मण्डपास्तदुपमाः । 'मण्ड-  
पोऽस्त्री जनाश्रयः' इत्यमरः । सपुष्पहासाः पुष्पविकाससहिताः । 'तेन सह-'  
इत्यादिना बहुव्रीहिः । निवेशवीरुधो गृहगुल्मिनीः । 'वीरुधौ वह्निगुल्मिन्यौ'  
इति वैजयन्ती । भृशं सादरं ददर्श उपमालङ्कारः ॥

ततः स संप्रेक्ष्य शरद्गुणश्रियं शरद्गुणालोकनलोलचक्षुषम् ।

उवाच यक्षस्तमचोदितोऽपि गां न हीङ्गितज्ञोऽवसरेऽवसीदति २०

तत इति ॥ ततः स पूर्वोक्तो यक्षः शरद्गुणश्रियं संप्रेक्ष्य । दर्शनीयां वर्णनीयां  
च विचार्येत्यर्थः । शरद्गुणालोकने लोलचक्षुषं सतृष्णदृष्टिम् । 'लोलश्चलसतृष्णयोः'  
इत्यमरः । तमर्जुनमचोदितोऽप्यपृष्टोऽपि गां वाचमुवाच । तथाहि । इङ्गितज्ञो  
भावज्ञः । 'इङ्गितं हृद्गतो भावः' इति विश्वः । अवसर उक्तियोग्ये काले नावसीदति  
न वाचं यच्छति । 'नापृष्टः कस्यचिद्भ्यात्' इति निषेधस्त्वनाकाङ्क्षितोक्तिविषय  
इति भावः । सामान्येन विशेषसमर्थनरूपोऽर्थान्तरन्यासः ॥

इयं शिवाया नियतेरिवायतिः कृतार्थयन्ती जगतः फलैः क्रिया ।

जयश्रियं पार्थ पृथूकरोतु ते शरत्प्रसन्नाम्बुरनम्बुवारिदा ॥ २१ ॥

इयमिति ॥ हे पार्थ, शिवायाः कल्याणकारिण्या नियतेः । 'दैवं दिष्टं भागधेयं  
भाग्यं स्त्री नियतिर्विधिः' इत्यमरः । शुभावहदैवस्यायतिः फलदानकालः सैव  
जगतः क्रिया कृष्यादिकर्माणि फलैर्लाभैः । 'लाभो निष्पत्तियोगेषु बीजभावे धने



फलम्' इति वैजयन्ती । कृतार्थयन्ती सफलयन्ती प्रसन्नाम्बुनिर्मलोदकाऽनम्बुवारिदा निर्जलमेघा । अनेन विशेषणद्वयेन द्यावापृथिव्योरानुकूल्यं सूचयति । इयं शरत्ते जयश्रियं पृथूकरोतु । आशीरर्थे लोद ॥

उपैति सस्यं परिणामरम्यता नदीरनौद्धत्यमपङ्कतां मही ।

नवैर्गुणैः संप्रति संस्तवस्थिरं तिरोहितं प्रेम घनागमश्रियः ॥२२॥

उपैतीति ॥ सस्यं व्रीह्यादिकं परिणामेन परिपाकेन या रम्यता सोपैति । नदीरनौद्धत्यं रम्यरूपत्वमुपैति । मही चापङ्कतां निष्पङ्कत्वमुपैति । तथाहि । संप्रति नवैर्गुणैः पूर्वोक्तैः शरद्धर्मैः संस्तवेन परिचयेन स्थिरं दृढमपि घनागमश्रियः प्रावृद्धलक्ष्म्याः संबन्धि । तद्विषयमित्यर्थः । प्रेम तिरोहितम् । निरर्थकं कृतमित्यर्थः । गुणतन्त्राः प्रेमाणो न परिचयतन्त्रा इति भावः । वास्तवालङ्कारः ॥

पतन्ति नास्मिन्विशदाः पतत्रिणो धृतेन्द्रचापा न पयोदपङ्कयः ।

तथापि पुष्पाति नभः श्रियं परां न रम्यमाहार्यमपेक्षते गुणम् २३

पतन्तीति ॥ अस्मिन्नभसि विशदाः पतत्रिणो बलाका न पतन्ति न प्रसरन्ति । धृतेन्द्रचापाः पयोदपङ्कयश्च न पतन्ति । तथापि श्रीकारणाभावेऽपि नभः परां श्रियं शोभां पुष्पाति । तथाहि । रम्यं स्वभावसुन्दरं वस्त्वाहार्यमारोप्यमाणं गुणं नापेक्षते । तत्र स्वभावस्यैव समर्थत्वादिति भावः । अर्थान्तरन्यासः ॥

विपाण्डुभिर्म्लानतया पयोधरैश्च्युताचिराभागुणहेमदामभिः ।

इयं कदम्बानिलभर्तुरत्यये न दिग्बधूनां कृशता न राजते ॥२४॥

पाण्डुभिरिति ॥ कदम्बानिलशब्देन वर्षर्तुरूपलक्ष्यते । स एव भर्ता तस्यात्यये विरहे ग्लानतया निर्जलतया दुर्बलतया च विपाण्डुभिश्च्युतानि रहितान्यचिराभागुणा विद्युलता एव हेमदामानि सुवर्णसूत्राभरणानि येभ्यस्तैः पयोधरैरम्भोदैः, अन्यत्र स्तनैः । उपलक्षितानाम् । 'स्तनाम्भोदैः पयोधरैः' इति वैजयन्ती । दिश एव वध्वस्तासामियं कृशता न राजत इति न । किंतु राजत एव वियुक्तत्वात् । 'आर्ताते मुदिते दृष्टा प्रोषिते मलिना कृशा' इति स्मरणादिति भावः । सामान्यतः प्रसक्तमराजनं कार्यस्यैकेन नञा संभाव्य द्वितीयेन निषेधति । यथाह वामनः— 'संभाव्यनिषेधनिवर्तने द्वौ प्रतिषेधौ' इति । अत्र रूपकालङ्कारः स्फुट एव ॥

विहाय वाञ्छामुदिते मदात्ययादरक्तकण्ठस्य रुते शिखण्डिनः ।

श्रुतिः श्रयत्युन्मदहंसनिःस्वनं गुणाः प्रियत्वेऽधिकृता न संस्तवः २५

विहायेति ॥ मदात्ययान्मदक्षयादरक्तकण्ठस्याश्राव्यस्वरस्य । कण्ठशब्देनात्र सद्गतः स्वरः लक्ष्यते । शिखण्डिनो मयूरस्य संबन्धिन्मुदित उच्चैस्तरे रुते कृजिते वाञ्छां विहाय । श्रुतिः श्रोत्रम् । 'कर्णशब्दग्रहौ श्रोत्रं श्रुतिः स्त्री श्रवणं श्रवः' इत्यमरः । उन्मदहंसनिःस्वनं मत्तमरालकृजितं श्रयति भजते । नन्वकाण्डे परिषित-परिहारेणापरिचिते कथं प्रीत्युदय इत्याशङ्क्यार्थान्तरं न्यस्यति—गुणा इति । प्रीणातीति प्रियः । 'इगुपधञाप्रीकिरः कः' इति कप्रत्ययः । प्रियत्वे प्रीतिकरत्वे

गुणा अधिकृता नियुक्ताः । संस्तवः परिचयो नाधिकृतो न समर्थः । प्रेमाधाने गुणवत्त्वं प्रयोजकं न परिचय इत्यर्थः ॥

अमी पृथुस्तम्बभृतः पिशङ्गतां गता विपाकेन फलस्य शालयः ।

विकासि वप्राम्भसि गन्धसूचितं नमन्ति निघ्रातुमिवासितोत्पलम् २६

अमी इति ॥ अमी पृथुस्तम्बान्गुच्छान्बभ्रतीति पृथुस्तम्बभृतः । 'स्तम्बो गुच्छस्तृणादिनः' इत्यमरः । फलस्य प्रसवस्य विपाकेन परिणामेन पिशङ्गतां गताः शालयो व्रीहिविशेषाः । वप्राम्भसि केदारोदके । 'पुंनपुंसकयोर्वप्रः केदारः क्षेत्रम्' इत्यमरः । विकसतीति विकासि विकसितं गन्धेन सूचितं ज्ञापितम-  
सितोत्पलं निघ्रातुमाघ्रातुमिव नमन्ति । 'निध्यातुमिव' इति पाठे द्रष्टुमित्यर्थः । निर्वर्णयितुं वा । 'निर्वर्णनं तु निध्यानं दर्शनालोकनेक्षणम्' इत्यमरः । अत्र फलभारात्तमनस्य निघ्राणफलकत्वमुत्प्रेक्ष्यत इति फलोत्प्रेक्षा ॥

अथ चतुर्भिः कलापकमाह—

मृणालिनीनामनुरञ्जितं त्विषा विभिन्नमम्भोजपलाशशोभया ।

पयः स्फुरच्छालिशिखापिशङ्गितं द्रुतं धनुष्वण्डमिवाहिविद्विषः २७

मृणालिनीनामिति ॥ मृणालिनीनां पद्मिनीनां त्विषा हरिद्वर्णेनानुरञ्जितम् । तद्वर्णतामापादितमित्यर्थः । तथाऽम्भोजपलाशशोभया पद्मदलकान्त्या । आरुण्ये-  
नेत्यर्थः । विभिन्नं मिश्रितम् । तथा स्फुरच्छालिशिखापिशङ्गितं स्फुरद्भिः कलमाघ्रैः पिङ्गलीकृतमित्थं नानावर्णत्वादुतं पलायितमहिविद्विषो वृत्रशत्रोरिन्द्रस्य । 'सर्पे वृत्रासुरेऽप्यहिः' इति वैजयन्ती । धनुष्वण्डमिव स्थितम् । 'नित्यं समासेऽनुत्तरप-  
दस्यस्य' इति विसर्जनीयस्य षत्वम् । पयो वप्राम्भोऽपदिश्य व्याजीकृत्य धावतामि-  
त्यागामिना संबन्धः । अत्र धनुष्वण्डस्य द्रुतस्य लोकेऽप्रसिद्धत्वादुत्प्रेक्षेयं नोपमा ॥

विपाण्डु संव्यानमिवानिलोद्धतं निरुन्धतीः सप्तपलाशजं रजः ।

अनाविलोन्मीलितबाणचक्षुषः सपुष्पहासा वनराजियोषितः २८

विपाण्ड्विति ॥ विपाण्डु शुभ्रमनिलोद्धतमनिलोत्क्षिप्तम् । सप्त सप्त पलाशानि पत्राणि पर्वसु येषां ते वृक्षाः सप्तपलाशाः । 'कचित्संख्याशब्दस्य वृत्तिविषये वीप्सार्थत्वं सप्तपर्णादिव'दित्युक्तम् । तेषां पुष्पाणि सप्तपलाशानि । 'द्विहीनं प्रसवे सर्वम्' इत्यमरः । 'फले लुक्' इत्यणो लुक् । तेषु जातं सप्तपलाशजं रजः परागं संव्यानमुत्तरीयमिव । 'संव्यानमुत्तरीयं च' इत्यमरः । निरुन्धतीर्निवारयन्तीः । प्रावृत्तवतीरिति यावत् । अनाविलान्यकलुषाण्युन्मीलितानि च बाणानि नीलसैरेय-  
काणि चक्षुषीव यासां तास्तथोक्ताः । 'नीलस्त्वर्थगलो दासी बाण ओदनपाक्यपि' इति धन्वन्तरिः । पुष्पाणि हासा इव तैः सह वर्तन्त इति सपुष्पहासाः । वन-  
राजयो योषित इव वनराजियोषितः । ता अपदिश्येत्यन्वयः । अत्र संव्यानमि-  
वेत्युपमैवान्यत्रोपमितसमासे लिङ्गम् । यथा काचित्केनचित्कामुकेनाक्षिप्तं स्तनां-  
शुकं निरुन्धे तद्वदिति भावः ॥

अदीपितं वैद्युतजातवेदसा सिताम्बुदच्छेदतिरोहितातपम् ।

ततान्तरं सान्तरवारिसीकरैः शिवं नभोवर्त्म सरोजवायुभिः ॥२९॥

अदीपितमिति ॥ वैद्युतजातवेदसा वैद्युताग्निनाऽदीपितमप्रकाशितम् । विद्यु-  
त्प्रकाशस्य दृष्टिविधातकत्वात्तद्वाहित्यं गुण इति भावः । सिताम्बुदानां छेदैः  
खण्डैस्तिरोहितातपम् । न दृष्टिबाधो नाप्यातपबाध इति भावः । सान्तरवारि-  
सीकरैर्विरलाम्बुकणैस्ततान्तरं व्यासमध्यं सरोजवायुभिः शिवं रम्यं नभोवर्त्म  
चापदिश्येति । स्वभावोक्तिरलङ्कारः ॥

सितच्छदानामपदिश्य धावतां रुतैरमीषां ग्रथिताः पतत्रिणाम् ।

प्रकुर्वते वारिदरोधनिर्गताः परस्परालापमिवामला दिशः ॥ ३० ॥

सितेति ॥ अपदिश्य धावतामिति पूर्वश्लोकत्रयोक्तं पयःप्रभृतिकमुद्दिश्य धाव-  
ताममीषां सितच्छदानां पतत्रिणां हंसानाम् । 'हंसास्तु श्वेतगरुतश्चक्राङ्गा मान-  
सौकसः' इत्यमरः । रुतैः शब्दैर्ग्रथिता दब्धाः । 'ग्रथितं गुम्फितं दब्धम्' इत्यमरः ।  
वारिदरोधनिर्गता मेघोपरोधनिर्मुक्ता अतएवामलाः प्रसन्ना दिशः परस्परालापं  
प्रकुर्वत इव । दिष्ट्या मेघोपरोधनिर्मुक्ताश्चिरादुच्छ्वसिता इति हंसकूजितव्याजेन  
परस्परमालपन्तीवेत्युत्प्रेक्षा ॥

विहारभूमेरभिघोषमुत्सुकाः शरीरजेभ्यश्च्युतयूथपङ्क्तयः ।

असक्तमूधांसि पयः क्षरन्त्यमूरुपायनानीव नयन्ति धेनवः ॥ ३१ ॥

विहारेति ॥ विहारभूमेः । अपररात्रगोचरादित्यर्थः । आगच्छन्त्य इति शेषः ।  
अभिघोषमुत्सुका व्रजं प्रत्युत्कण्ठिताः । वत्सप्रेरणेति भावः । 'घोष आभीरपल्ली  
स्यात्' इत्यमरः । च्युता व्रुडिता यूथानां कुलानां पङ्क्तिः श्रेणीबन्धो यासां तास्त-  
थोक्ताः । 'सजातीयैः कुलं यूथम्' इत्यमरः । अमूर्धेनचोऽसक्तमप्रतिबन्धं पयः  
क्षीरं क्षरन्ति स्रवन्ति । वत्सस्मरणात्प्रस्रवन्तीत्यर्थः । क्षरतेः शतृप्रत्ययः । ऊधांसि  
शरीरजेभ्योऽपत्येभ्य उपायनानीवातितोषकारीणीवेत्युत्प्रेक्षा । नयन्ति प्रापयन्ति ।  
यथा लोके कुतश्चित्प्रवासादेत्य मातरः किञ्चित्स्वाद्यमानयन्ति तद्वदिति भावः ॥

जगत्प्रसूतिर्जगदेकपावनी व्रजोपकण्ठं तनयैरुपेयुषी ।

द्युतिं समग्रां समितिर्गवामसावुपैति मन्त्रैरिव संहिताहुतिः ॥ ३२ ॥

जगदिति ॥ जगत्प्रसूतिर्जगत्कारणम् । आज्यादिहविर्द्वारेणेति भावः । जगतामे-  
कपावनी मुख्यशोधनी व्रजोपकण्ठं गोष्ठान्तिकम् । 'दूरान्तिकार्थेभ्यो द्वितीया  
च' इति द्वितीया । 'उपकण्ठान्तिकाभ्यर्णाभ्यग्राः' इत्यमरः । तनयैर्वत्सैरुपेयुषी  
संगता । 'उपेयिवाननाश्चाननूचानश्च' इति कसुप्रत्ययान्तो निपातः । 'उगिस्रश्च'  
इति ङीप् । असौ गवां समितिः संहतिः । मन्त्रैर्ऋग्यजुषादिभिः । 'मन्त्रो ऋगा-  
दिगुह्योक्तिः—' इति वैजयन्ती । संहिता योजिताहुतिरिव समग्रां द्युतिमुपैति ।  
आहुतिरपि जगत्प्रसूतिर्जगदेकपावनी च । 'अग्नौ प्रास्ताहुतिः सम्यगादित्यमुपति-  
ष्ठते । आदित्याज्जायते वृष्टिर्वृष्टेरन्नं ततः प्रजाः ॥' इति स्मरणादिति भावः ॥

कृतावधानं जितवर्हिणध्वनौ सुरक्तगोपीजनगीतनिःस्वने ।

इदं जिघत्सामपहाय भूयसीं न सस्यमभ्येति मृगीकदम्बकम् ॥ ३३ ॥

कृतेति ॥ जितबहिर्णिधनौ । केकानुकारिणीत्यर्थः । एतेन षड्जस्वरप्रायं गायन्तीति गम्यते । यथाह मातङ्गः—‘षड्जं मयूरो वदति’ इति । गाः पान्तीति गोपास्तेषां भार्या गोप्यः । ‘आतोऽनुपसर्गे कः’ इति कप्रत्ययः । ‘पुंयोगादाख्यायाम्’ इति ङीष् । ता एव जनः । सुरक्तो मधुरकण्ठो यो गोपीजनो बलवीजनस्तस्य गीतनिःस्वने गाने कृतावधानमेकाग्रचित्तमिदं पुरोवर्ति मृगीकदम्बकं कर्तुं भूयसीमतिमहतीं जिवत्सामनुमिच्छाम् । अदेः सञ्चन्तादुप्रत्ययः । ‘लुङ्सनोर्घस्लृ’ इति घस्लादेशः । अपहाय हित्वा सख्यं नाभ्येति नोपैति । गीतासक्त्या क्षुधामपि न गणयतीत्यर्थः ॥

असावनास्थापरयावधीरितः सरोरुहिण्या शिरसा नमन्नपि ।

उपैति शुष्यन्कमलः सहाम्भसा मनोभुवा तप्त इवाभिपाण्डुताम् ३४

असाविति ॥ शिरसाद्येण मूर्ध्ना च नमन्प्रणमन्नप्यनास्थापरयानादरपरया सरोरुहिण्यावधीरितोऽवज्ञातः । अम्भसा सह । शरभूतेनेति भावः । शुष्यन्नसौ कलमः शालिविशेषः । मनोभुवा तप्त इव कामार्त इव । अभिपाण्डुतामुपैति । अत्रानास्थापरयेति प्रकृतसरोरुहिणीविशेषणसामर्थ्यादप्रस्तुतनायिकाप्रतीतेः समासोक्तिः । उत्तिष्ठमानायाः सरोरुहिण्याः प्रतीयमानया नायिकया शुद्धभेदेऽप्यभेदलक्षणातिशयोक्तिमहिम्नावधीरणक्रियासंबन्धान्निर्वहन्ती मनोभुवा तप्त इवेत्युत्प्रेक्षानिर्वाहिकेत्यतिशयोक्त्यनुप्राणितसमासोक्त्युपमयोरङ्गङ्गिभावेन संकरः ॥

अमी समुद्धूतसरोजरेणुना हता हतासारकणेन वायुना ।

उपागमे दुश्चरिता इवापदां गतिं न निश्चेतुमलं शिलीमुखाः ॥३५॥

अमी इति ॥ समुद्धूतसरोजरेणुनेति सौरभ्योक्तिः । हतासारकणेनोपात्ताम्बुकणेनेति शैत्योक्तिः । ‘धारासंपात आसारः’ इत्यमरः । वायुना हता आकृष्टा अमी शिलीमुखा भृङ्गाः । आपदामुपागमे राजादिभयागमे दुश्चरिता दुष्टकर्मणश्चौरादय इव । गम्यत इति गतिं गन्तव्यदेशम् । ‘देशोपायगमे गतिः’ इति वैजयन्ती । निश्चेतुं नालं न समर्था । एकत्र वायोः सार्वत्रिकत्वेनोपादानादनिश्चयादन्यत्र भयान्धत्वादिति भावः ॥

मुखैरसौ विद्रुमभङ्गलोहितैः शिखाः पिशङ्गीः कलमस्य विभ्रती ।

शुकावलिर्व्यक्तशिरीषकोमला धनुःश्रियं गोत्रभिदोऽनुगच्छति ३६

मुखैरिति ॥ विद्रुमभङ्गलोहितैर्मुखैः पिशङ्गीः पिशङ्गवर्णाः कलमस्य शिखाः शाल्यग्राणि विभ्रती व्यक्तशिरीषकोमला विकसितशिरीषसवर्णासौ शुकावलिर्गोत्रभिद इन्द्रस्य धनुषः श्रियमनुगच्छत्यनुकरोति । नानावर्णत्वादिन्द्रधनुरिवाभातीत्युपमालंकारः ॥

इति कथयति तत्र नातिदूरादथ ददृशे पिहितोष्णरश्मिविम्बः ।

विगलितजलभारशुक्लभासां निचय इवाम्बुमुचां नगाधिराजः ३७

इतीति ॥ तत्र तस्मिन्पूर्वोक्ते यक्ष इतीत्थं कथयति सति नातिदूरादनतिदूरात् । ईषदूर इत्यर्थः । नञर्थस्य नशब्दस्य सुप्सुपेति समासः । पिहितोष्णरश्मि-

बिम्बस्तिरोहितार्कमण्डल इत्यौन्नत्योक्तिः । नगाधिराजो हिमाद्रिर्विगलितो जल-  
भारो येषां ते तथोक्ताः । अतएव शुक्लभासः । द्वयोरन्यतरस्य विशेष्यत्वविव-  
क्षया विशेषणसमासः । तेषां विगलितजलभारशुक्लभासां शुभ्राणामम्बुमुचां  
निश्चय इव मेघवृन्दमिव ददृशे दृष्टः ॥

तमतनुवनराजिश्यामितोपत्यकान्तं

नगमुपरि हिमानीगौरमासाद्य जिष्णुः ।

व्यपगतमदरागस्यानुसस्मार लक्ष्मी-

मसितमधरवासो बिभ्रतः सीरपाणेः ॥ ३८ ॥

इति भारविकृतौ महाकाव्ये किरातार्जुनीये चतुर्थः सर्गः ।

तमिति ॥ जिष्णुरर्जुनोऽतनुभिर्महतीभिर्वनराजिभिः श्यामिताः श्यामला उप-  
त्यकान्ता आसन्नभूमिप्रदेशा यस्य तं तथोक्तम् । 'उपत्यकाद्वेरासन्ना भूमिरूर्ध्वम-  
धित्यका' इत्यमरः । 'उपाधिभ्यां त्यकन्नासन्नारूढयोः' इति त्यकन्प्रत्ययः । उपरि  
हिमानीभिर्हिमसंघातैर्गौरं शुभ्रं नगं हिमाद्रिमासाद्य । व्यपगतो निवृत्तो मदरागो  
यस्य तस्य । असितं नीलमधरं वास उत्तरीयं बिभ्रतो धृतवतः । सीरं हलं पाणौ  
यस्य तस्य सीरपाणेर्हलायुधस्य । 'हलायुधः । नीलाम्बरो रौहिणेयस्तालाङ्को  
मुसली हली । संकर्षणः सीरपाणिः' इत्यमरः । 'सप्तमीविशेषणे-' इति ज्ञापका-  
दधिकरणपदो बहुव्रीहिः । 'प्रहरणार्थेभ्यः परे निष्ठासप्तम्यौ स्तः' इति सप्तम्याः  
परनिपातः । लक्ष्मीं शोभामनुसस्मार स्मृतवान् । अत्र सदृशदर्शनेन सदृशान्तरस्य  
स्मरणात्स्मरणालङ्कारः । 'सदृशं सदृशानुभवाद्यत्र स्मर्येत तत्स्मरणम्' इति विद्याधरः ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां चतुर्थः सर्गः समाप्तः ॥

पञ्चमः सर्गः ।

अथ हिमवद्वर्णनमारभते । तत्र पञ्चदशभिः कुलकमाह—

अथ जयाय नु मेरुमहीभृतो रभसया नु दिगन्तदिदक्षया ।

अभिययौ स हिमाचलमुच्छ्रितं समुदितं न विलङ्घयितुं नभः ॥१॥

अथेति ॥ अथानन्तरं सोऽर्जुनो मेरुमहीभृतो हेमाद्रेर्जयाय नु जयार्थं वा ।  
नुशब्दोऽत्र वितर्के । 'नु पृच्छायां वितर्के च' इत्यमरः । रभसो वेगः । 'रभसो  
वेगहर्षयोः' इति वैजयन्तीविश्वप्रकाशौ । तद्वत्या रभसया । अतीवोत्कण्ठयेति  
यावत् । अर्शभादिवाद्चप्रत्ययः । दिगन्तानां दिदक्षया नु द्रष्टुमिच्छया वा ।  
नभोऽन्तरिक्षं विलङ्घयितुं न्वतिक्रमितुं वा । समुदितम् । समुत्पतितमिव स्थित-  
मित्यर्थः । कुतः । उच्छ्रितमुन्नतं हिमस्याचलं हिमाचलमभिययौ । अत्र निर्धा-  
रितानेकफल औन्नत्यगुणनिमित्तोदितादिक्रियोत्प्रेक्षा । सा च व्यञ्जकाप्रयोगा-  
त्प्रतीयमानेति संक्षेपः । द्रुतविलम्बितं वृत्तम्—'द्रुतविलम्बितमाह नभौ भरौ'  
इति लक्षणात् ॥

तपनमण्डलदीपितमेकतः सततनैशतमोवृतमन्यतः ।

हसितभिन्नतमिस्रचयं पुरः शिवमिवानुगतं गजचर्मणा ॥ २ ॥

तपनेति ॥ पुनः एकत एकस्मिन्भागे । सार्वविभक्तिकस्तसिः । तपनमण्डलेन दीपितं प्रकाशितम् । अन्यतोऽन्यस्मिन्भागे सततेनानिषिद्धेन नैशेन निशिभवेन तमसा वृतम् । एकत्राह्ना रात्र्या चान्यत्र संगतमित्यर्थः । अतएव पुरोऽग्रे हसितेनादृहासेन भिन्नतमिस्रचयं निरस्ततमस्तोमं तथा गजचर्मणानुगतं पश्चाद्भासम् । 'पश्चात्सादृश्योरनु' इत्यमरः । शिवमिव स्थितम् । तपनतेजःप्रसारोऽप्यस्य कण इव कुत्रचित्परिसमाप्यत इति महत्त्वातिशयोक्तिः ॥

क्षितिनभःसुरलोकनिवासिभिः कृतनिकेतमदृष्टपरस्परैः ।

प्रथयितुं विभ्रुतामभिनिर्मितं प्रतिनिधिं जगतामिव शंभुना ॥ ३ ॥

क्षितीति ॥ परस्परेऽन्योन्ये । 'कर्मव्यतिहारे सर्वनाम्नो द्वे भवतः' इति वक्तव्यात्परशब्दस्य द्विर्भावः । 'समासवच्च बहुलं यदा न समासवत्प्रथमैकवचनं तदा पूर्वपदस्य' इति वक्तव्यात्प्रथमैकवचनम् । सुद । कस्कादित्वाद्विसर्जनीयस्य सत्त्वं बहुवचनं चान्योन्यशब्दवत् । यथा माघे—'अन्योन्येषां पुष्करैरामृशन्तः' इति । अदृष्टाः परस्परे यैस्तेऽदृष्टपरस्परास्तैस्तथोक्तैः । क्षितौ नभसि सुरलोके च निवसन्तीति तैस्तथोक्तैः । भूर्भुवःस्वलोकवासिभिरित्यर्थः । कृतनिकेतं कृतास्पदम् । अतएव शंभुना विभ्रुतां स्वसामर्थ्यं प्रथयितुमभिनिर्मितं जगतां प्रतिनिधिं प्रतिकृतिमिव स्थितमित्युपेक्षा । 'प्रतिकृतिरर्चा पुंसि प्रतिनिधिरुपमोपमानं स्यात्' इत्यमरः । त्रैलोक्यश्लाघ्योपममपरिच्छेद्यं चेति भावः ॥

भुजगराजसितेन नभःश्रिता कनकराजिविराजितसानुना ।

समुदितं निचयेन तडिच्चतीं लघयता शरदम्बुदसंहतिम् ॥ ४ ॥

भुजगेति ॥ पुनश्च । भुजगराजसितेन शेषाहिधवलेन नभःश्रिता गगनस्पृशा कनकस्य राजिभी रेखाभिर्विराजिताः सानवो यस्य तेन तथोक्तेन । अतएव तडि-रवतीं शरदम्बुदसंहतिं शरन्मेघचयं लघयता लघूकुर्वता । तत्तुल्येनेत्यर्थः । अत एवोपमालंकारः । निचयेन शिखरसमूहेन समुदितं समुन्नतम् । निचयेनेति । यद्यपि निचयशब्दः शिखरस्यावाचकस्तथापि पर्वतवर्णनप्रकरणोक्तत्वात्पाषाणनिचयः शृङ्गवाची भवितुमर्हति । यथा—'कूटोऽस्त्री शिखरं शृङ्गम्' इति कूटशब्दः समूहापरपर्यायः । अतएव लक्षणाश्रयणीया । अतएवावाच्यवचनं न दोषः ॥

मणिमयूखचयांशुकभासुराः सुरवधूपरिभुक्तलतागृहाः ।

दधतमुच्चशिलान्तरगोपुराः पुर इवोदितपुष्पवर्णा भुवः ॥ ५ ॥

मणीति ॥ पुनः । मणिमयूखचया अंशुकानीव पटकादीनीव तैर्भासुराः । सुरवधूभिः परिभुक्ता लता गृहा इव यासु तास्तथोक्ताः । उच्चानि शिलान्तराणि गोपुराणीव शिलान्तराणि शिलामध्यानि पुरद्वाराणि यासु ताः । उदितान्यूर्जितानि पुष्पाणां वनानि यासु ताः । अतएव पुर इव नगराणीव स्थिताः । भुवो दधतम् ॥

अविरतोऽज्झितवारिविपाण्डुभिर्विरहितैरचिरद्युतितेजसा ।

उदितपक्षमिवारतनिःस्वनैः पृथुनितम्बविलम्बिभिरम्बुदैः ॥ ६ ॥

अविरतेति ॥ पुनश्च । अविरतमविच्छिन्नमुज्झितवारयः । अवृष्टिमन्त इत्यर्थः । अतएव विपाण्डवश्च तैरविरतोऽज्झितवारिविपाण्डुभिः । अतएव हिमवत्पक्षत्वं संभवतीति भावः । अचिरद्युतितेजसा विरहितैर्विद्युत्तेजोरहितैः । भारतिनिःस्वनैः प्रशान्तगर्जितैश्च । अन्यथा पक्षत्वहानिः स्यादिति भावः । पृथुनितम्बविलम्बिभिर्महाकटकसङ्गिभिः । 'कटकोऽस्त्री नितम्बोऽद्रेः' इत्यमरः । अम्बुदैरुदितपक्षं संजातपक्षमिव स्थितम् । प्राविच्छन्नपक्षस्यापि हिमाद्रेर्धवलाम्बुदसंबन्धात्पुनः पक्षोत्थानमुत्प्रेक्ष्यते ॥

दधतमाकरिभिः करिभिः क्षतैः समवतारसमैरसमैस्तटैः ।

विविधकामहिता महिताम्भसः स्फुटसरोजवना जवना नदीः ॥ ७ ॥

दधतमिति ॥ पुनश्च । आकरः खनिरेषामस्ति योनित्वेनेत्याकरिभिराकरजैः । 'खनिः स्त्रियामाकरः स्यात्' इत्यमरः । करिभिर्गजैः कर्तृभिः । क्षतै रङ्गैः समवतारेषु तीर्थेषु समैरविषमैरसमैरसदृशैः । अनुपमैरित्यर्थः । तटैरुपलक्षितास्तथा महिताम्भसः श्लाघ्योदका अतएव विविधेभ्यः कामेभ्योऽवगाहनाद्युपभोगेभ्यो हिता अनुकूलाः । 'चतुर्थी तदर्थः' इत्यादिना समासः । स्फुटानि विकसितानि सरोजवनानि यासु ताः । जवना वेगवतीः । 'जुचङ्क्रम्य-' इत्यादिना युच् । नदीर्दधतम् । यमकवृत्त्यनुप्रासभेदत्वात्स्वयमेवाङ्कारः । अर्थाङ्कारस्वभ्युच्चयः । तस्यातिदुष्करत्वाद्द्रसपोऽपि नाद्रियते । तदुक्तम्—'प्रायशो यमके चित्रे रसवृद्धिर्न सृज्यते' ॥

नवविनिद्रजपाकुसुमत्विषां द्युतिमता निकरेण महाश्मनाम् ।

विहितसांध्यमयूखमिव क्वचिन्निचितकाञ्चनभित्तिषु सानुषु ॥ ८ ॥

नवेति ॥ पुनश्च । नवानि विनिद्राणि विकसितानि च यानि जपाकुसुमानि तान्नपुष्पिकाकुसुमानि तेषां त्विष इव त्विषो येषां ते तेषाम् । 'ओङ्पुष्पं जपापुष्पं रूपिका तान्नपुष्पिका' इति वाग्भटः । द्युतिमतां महाश्मनां मणीनाम् । पद्मरागणामित्यर्थः । विशेषणसामर्थ्यात् । निकरेण समूहेन हेतुना क्वचिन्निचिताः संघटिताः काञ्चनभित्तयो येषु तेषु सानुषु विहिताः सांध्याः सांध्यायां भवा मयूखा यस्मिंस्तमिव स्थितम् । काञ्चनभित्तिषु पद्मरागप्रभाप्रसरादुदितसांध्याराग इव भानीत्युत्प्रेक्षा ॥

पृथुकदम्बकदम्बकराजितं ग्रथितमालतमालवनाकुलम् ।

लघुतुषारतुषारजलश्र्युतं धृतसदानसदाननदन्तिनम् ॥ ९ ॥

पृथ्विति ॥ पुनश्च । पृथुभिः कदम्बवतां कदम्बकैर्नपकुमुसमूहै राजितम् । 'कदम्बमाहुः सिद्धार्थे नीपे च निकुरम्बके' इत्युभयत्रापि विश्वः । ग्रथितमालैर्बद्धपङ्क्तिभिस्तमालवनैस्तापिच्छवनैराकुलमाकीर्णम् । 'कालस्कन्धस्तमालः स्यात्तापिच्छोऽपि' इत्यमरः । लघुतुषारमल्पशीकरं यत्तुषारजलं हिमोदकं श्र्योतति वर्षति तं

तथोक्तम् । 'तुषारौ हिमसीकरौ' इति शाश्वतः । 'अभ्येभ्योऽपि दृश्यते' इति कृष् ।  
सदानाः समदाः सदाननाः शोभनाननाश्च ये दन्तिनस्ते दृता येन तं तथोक्तम् ॥

रहितरत्नचयान्न शिलोच्चयानपलताभवना न दरीभुवः ।

विपुलिनाम्बुरुहा न सरिद्वधूरकुसुमान्दधतं न महीरुहः ॥ १० ॥

रहितेति ॥ पुनश्च । रहितरत्नचयान्नहितः परित्यक्तो रत्नचयो यैस्तान्तराशिर-  
हिताञ्छिलोच्चयाञ्छिखराणि न दधतम् । अपलताभवना लतागृहरहिता दरी-  
भुवो गुहाप्रदेशाश्च दधतम् । 'दरी तु कंदरो वा स्त्री देवस्नातबिले गुहा' इत्यमरः ।  
विगतानि पुलिनान्यम्बुरुहाणि च यासां ताः । सरितो बध्व इव ताः सरिद्वधूर्न  
दधतम् । अत्र सरितां बध्वौपम्यात्पुलिनानामम्बुरुहाणां च वदनजघनौपम्यं  
गम्यते । अकुसुमान्महीरुहो वृक्षाश्च दधतम्, किंतु रत्नादिसंपन्नानेव शिलोच्च-  
यादीन्दधतमित्यर्थः । महाविभाषया नात्र नञ्समासः ॥

व्यथितसिन्धुमनीरशनैः शनैरमरलोकवधूजघनैर्धनैः ।

फणभृतामभितो विततं ततं दयितरम्यलताबकुलैः कुलैः ॥ ११ ॥

व्यथितेति ॥ पुनश्च । अनीरशनैरनिमंखलैः । सरशनैरित्यर्थः । घनैर्निबिडैर-  
मरलोकवधूजघनैः शनैर्मन्दं व्यथितसिन्धुं क्षोभितनदीकम् । अयमपरः स्वर्ग  
इति भावः । ये रम्या लताश्च बकुलाः केसराश्च ते दयिताः प्रिया येषां तैस्त-  
थोक्तैः । 'विशारदो मद्यगन्धो बकुलः स च केसरः' इति वैद्यके । फणभृतां  
सर्पाणां कुलैरभितस्ततं व्याप्तं तथा विततं विस्तृतम् ॥

ससुरचापमनेकमणिप्रभैरपपयोविशदं हिमपाण्डुभिः ।

अविचलं शिखरैरुपविभ्रतं ध्वनितसूचितमम्बुमुचां चयम् ॥ १२ ॥

ससुरेति ॥ अनेका विचित्रा मणिप्रभा येषां तैस्तथोक्तैः । हिमेन पाण्डुभिः  
शिखरैः कृत्वा ससुरचापं सेन्द्रचापम् । अपपया निर्जलोऽत एव विशदश्च तमपप-  
योविशदम् । अविचलं दैवान्निश्चलम् । अतः शिखरशङ्कास्याभूदित्यर्थः । किंतु  
ध्वनितेन गर्जितेन सूचितं ज्ञापितमम्बुमुचां चयमविरतमुपविभ्रतम् । अत्र किल  
कल्पितसादृश्याच्छिखरमेघसंदेहो मेघनिश्चयान्तः संदेहालङ्कारः ॥

विकचवारिरुहं दधतं सरः सकलहंसगणं शुचि मानसम् ।

शिवमगात्मजया च कृतेर्ष्यया सकलहंसगणं शुचिमानसम् ॥ १३ ॥

विकचेति ॥ पुनश्च । विकचवारिरुहम् । नित्यविकसितारविन्दमित्यर्थः । वृत्ति-  
सामर्थ्यात् । कलहंसगणैः सह वर्तत इति सकलहंसगणम् । 'कादम्बः कलहंसः  
स्यात्' इत्यमरः । यद्वा । सकलाः सर्वे हंसगणा यस्मिंस्तत्तथोक्तम् । शुचि नित्य-  
निर्मलं मानसं मानसाख्यं सरो दधतम् । किंच । कृतेर्ष्यया । कुतश्चिन्निमित्ताकु-  
पितयेत्यर्थः । अगात्मजया पार्वत्या सकलहंसविवादम् । सगणं सप्रमथम् ।  
'गणाः प्रमथसंख्यौघाः' इति वैजयन्ती । शुचिमानसमविद्याविनिर्मुक्तचित्तं शिवं  
च दधतम् । एतेन सकलशैलवैलक्षण्यमस्योक्तम् ॥



ग्रहविमानगणानभितो दिवं ज्वलयतौषधिजेन कृशानुना ।

मुहुरनुस्मरयन्तमनुक्षपं त्रिपुरदाहमुमापतिसेविनः ॥ १४ ॥

अहेति ॥ दिवमभितो दिवोऽभिमुखम् । ‘अभितःपरितः—’ इत्यादिना द्वितीया । ग्रहाश्चन्द्रादयो विमानानि देवयानानि च । ‘व्योमयानं विमानोऽस्त्री’ इत्यमरः । तेषां गणाञ्ज्वलयता प्रदीपयता । ‘मितां ह्रस्वः’ इति ह्रस्वः । ओषधिजेन तृणवि-  
शेषजन्येन कृशानुना वह्निना कृत्वानुक्षपं प्रतिक्षपम् । वीप्सायामव्ययीभावः । उमापतिसेविनः प्रमथादीन् । ‘गतिबुद्धि—’ इत्यादिना द्विकर्मकत्वम् । त्रयाणां पुराणां समाहारस्त्रिपुरम् । ‘तद्धितार्थ—’ इत्यादिना समासः । ‘पात्रादिभ्यः प्रतिषेधो वक्तव्यः’ इति स्त्रीलिङ्गप्रतिषेधः । तस्य दाहं त्रिपुरदाहं मुहुरनुस्मरयन्तम् । ननु ‘अधीगर्थ—’ इत्यादिना दाहमित्यत्र षष्ठी किं न स्यात् । तस्याः शेषार्थे विधानाच्छे-  
षत्वस्याविवक्षितत्वात् । अत्र ‘कविसंमतसादृश्यास्मृतिः’ इति स्मरणालङ्कारः ॥

विततशीकरराशिभिरुच्छ्रितैरुपलरोधविवर्तिभिरम्बुभिः ।

दधतमुन्नतसानुसमुद्धतां धृतसितव्यजनामिव जाह्नवीम् ॥ १५ ॥

विततेति ॥ विततशीकरराशिभिर्विस्तृतशीकरपुञ्जैरुच्छ्रितैरुपतितैः । कुतः उपलरोधेन विवर्तिभिरम्बुभिर्हेतुभिर्धृतसितव्यजनामिव गृहीतामलचामरामिव स्थितामित्युत्प्रेक्षा । उन्नतसानुषु समुद्धतां वहन्तीं जाह्नवीं गङ्गां दधतम् ॥

अनुचरेण धनाधिपतेरथो नगविलोकनविस्मितमानसः ।

स जगदे वचनं प्रियमादरान्मुखरताञ्ज्वसरे हि विराजते ॥ १६ ॥

अनुचरेणेति ॥ अथोऽनन्तरम् । ‘मङ्गलानन्तरारम्भप्रश्नकार्त्तव्ये’ अथ’ इत्यमरः । धनाधिपतेरनुचरेण यक्षेण नगविलोकनेन विस्मितमानसः । सोऽर्जुनः । आदरात्प्रियं वचनं जगदे गदितः । गदतेर्गत्यर्थस्य दुहादित्वाप्रधाने कर्मणि लिट् । अपृष्टपरिभाषणदोषं परिहरति—मुखरतेति । मुखरता वाचाल-  
त्वम् । अपृष्टपरिभाषित्वमिति यावत् । अवसरे श्रोतुराकाङ्क्षासमये विराजते हि । आकाङ्क्षितमपृष्टोऽपि ब्रूयादिति भावः ॥

अलमेष विलोकितः प्रजानां सहसा संहतिमंहसां विहन्तुम् ।

घनवर्त्म सहस्रधेव कुर्वन्हिमगौरैरचलाधिपः शिरोभिः ॥ १७ ॥

अलमिति ॥ हिमेन गौरैः शुभ्रैः शिरोभिः शिखरैर्घनवर्त्म खं सहस्रधा कुर्वन्विपाटयन्निवेत्युत्प्रेक्षा । एषोऽचलाधिपो हिमवान्विलोकितो दृष्टमात्र एव प्रजानामंहसां संहतिं पापसंघातं सहसा विहन्तुमलं समर्थः । ‘पर्याप्तिवचनेष्व-  
लमर्थेषु’ इति तुमुन् । औपच्छन्दसिकं वृत्तम्—‘पर्यन्ते यौ तथैव शेषमौपच्छन्द-  
सिकं सुधीभिरुक्तम्’ इति स्मरणात् ॥

इह दुरधिगमैः किञ्चिदेवागमैः सततमसुतरं वर्णयन्त्यन्तरम् ।

अमुमतिविपिनं वेद दिग्व्यापिनं पुरुषमिव परं पद्मयोनिः परम् १८

इहेति ॥ इहास्मिन्पर्वते । सुतरं न भवतीत्यसुतरम् । दुस्तरमित्यर्थः । तरतेः स्वरप्रत्ययः । अन्तरं मध्यभागम् । पुरुषे त्वन्तरं तत्त्वम् । दुरधिगमैर्दुरारोहैरन्यत्र दुर्ग्रहैरागमैर्वृक्षैरन्यत्र पुराणादिभिः । 'पुराणेऽप्यागमो वृक्षे' इति रुद्रटः । किञ्चिदेव सततं वर्णयन्ति न तु कदाचित्प्रत्यक्षेणापि निःशेषं ज्ञातुमशक्यत्वादिति भावः । किंत्वतिविपिनमतिगहनं दिग्ब्यापिनमुभयत्रापि समम् । अमुं गिरिं परं पुरुषं परमात्मानमिव परं केवलम् । 'परमव्ययमिच्छन्ति केवले' इति विश्वः । पद्मयोनिर्ब्रह्मैव वेद नान्य इत्यर्थः । 'विदो लटो वा' इति णलादेशः । अत्रोपमायमकयोः संसृष्टिः । क्षमा वृत्तम्—'तुरगरसयतिनौ ततौ गः क्षमा' इति लक्षणात् ॥  
रुचिरपल्लवपुष्पलतागृहैरुपलसज्जलजैर्जलराशिभिः ।

नयति संततमुत्सुकतामयं धृतिमतीरुपकान्तमपि स्त्रियः ॥ १९ ॥

रुचिरपल्लवेति ॥ अयं गिरिः । रुचिराणि पल्लवानि पुष्पाणि च येषां ते तथाभूता लतागृहा येषु तैस्तथोक्तैरुपलसज्जलजैः शोभितकमलैर्जलराशिभिः सरोभिः करणैः उपकान्तं कान्तसमीपे धृतिमतीर्थं वतीरपि समीपस्थानपि प्रियाश्च गणयन्तीः । मानिनीरित्यर्थः । स्त्रियः संततमुत्सुकतां नयति । तासां मानग्रन्थि शिथिलयतीत्यर्थः । अथवा । उपकान्तं धृतिमतीस्तुष्टिमतीरपि सुरतवृत्ता अपि पुनरप्युत्सुकतां नयतीत्यर्थः । उभयत्राप्युद्दीपकत्वादतिशयोक्तिः । वृत्तमुक्तम् ॥

सुलभैः सदा नयवताऽयवता निधिगुह्यकाधिपरमैः परमैः ।

अमुना धनैः क्षितिभृतातिभृता समतीत्य भाति जगती जगती २०

सुलभैरिति ॥ नयवता नीतिमताऽयवता भाग्यवता च सदा सुलभैः । नान्यैरित्यर्थः । 'अयः शुभावहो विधिः' इत्यमरः । निधीनां महापद्मादीनाम् । 'अस्ती पद्मो महापद्मः शङ्खो मकरकच्छपौ । मुकुन्दकुन्दनीलाश्च खर्वश्च निधयो नव ॥' इत्यमरः । गुह्यकानां चाधिपं कुबेरं रमयन्तीति तथोक्तैः । 'कर्मण्यच्च' । परमैरुत्कृष्टैर्धनैः करणैः । अमुना क्षितिभृता हिमाद्रिणाऽतिभृता पूर्णा सती जगती मही जगती स्वर्गपाताललोकौ समतीत्यातिक्रम्य भाति । अमानुषैरपि दुर्लभाः संपदोऽत्र संभवन्तीति भावः । अत्र धनातिभृतेति पदार्थस्य विशेषणगत्या जगदतिक्रमणहेतुत्वोक्त्या काव्यलिङ्गम् । तस्य यमकेन संसृष्टिः । प्रमिताक्षरा वृत्तम्—'प्रमिताक्षरा सजससैरुदिता' इति लक्षणात् ॥

अखिलमिदमप्युष्य गौरीगुरोस्त्रिभुवनमपि नैति मन्ये तुलाम् ।

अधिवसति सदा यदेनं जनैरविदितविभवो भवानीपतिः ॥ २१ ॥

अखिलमिति ॥ अमुष्य गौरीगुरोर्हिमवत इदमखिलम् । त्रयाणां भुवनानां समाहारस्त्रिभुवनमपि । 'तद्धितार्थः' इत्यादिना समासः । पात्रादित्वास्त्रीत्वप्रतिषेधः । तुलां साम्यं नैतीति मन्ये । यद्यतो जनैरविदितविभवोऽज्ञातमहिमा भवानीपतिः शिवः सदैवं गिरिमधिवसति । अस्मिन्वसतीत्यर्थः । 'उपान्वध्याङुसः' इति कर्मत्वम् । अतोऽयं धर्मक्षेत्रमिति भावः । प्रभावृत्तम्—'स्वरशरविरतिर्ननौ रौ प्रभा' इति लक्षणात् ॥

वीतजन्मजरसं परं शुचि ब्रह्मणः पदमुपैतुमिच्छताम् ।

आगमादिव तमोपहादितः संभवन्ति मतयो भवच्छिदः ॥ २२ ॥

वीतेति ॥ वीते निवृत्ते जन्मजरसौ यस्य तद्वीतजन्मजरसम् । 'जराया जरसन्य-  
तरस्याम्' इति जरसादेशः । अत्र तदन्तविधेरिष्टत्वात्परत्वेन स्यादेशबाधकत्वाच्च ।  
तथाहि—'टाडसिङ्सामिनास्या इति स्यादेशबाधनात् । परत्वाज्जरसादेशं  
बभाषे भाष्यकृत्स्वयम् ॥ सूत्रकारमते यत्तु ज्ञापकात्परबाधनम् । भवेत्तदपि टाड-  
स्योर्न पुनर्हसि संभवि ॥ मतद्वयेऽपि तत्तुल्यं हसि यत्पूर्वबाधनम् । परत्वाज्जरसा-  
देशस्तस्यास्यादेशबाधनात् ॥ ज्ञापकं यच्च टाडस्योर्वादेशाविनादिति । ईकार-  
दीर्घयोस्तत्र वैयर्थ्यं तत्तु तौ विना ॥ एत्वे सवर्णे दीर्घे च रूपसिद्धिर्भवेद्यतः । व्यर्थ-  
सूत्राक्षरत्यागाद्भङ्गवैतज्ज्ञापकं फणी ॥ स्वातन्त्र्याज्जरसादेशं जगौ पूर्वस्य बाध-  
नात् । समर्थनप्रपञ्चस्तु भाष्यकैयटयोः स्फुटः ॥' एवं च यदत्र जरस इति केषां-  
चित्पाठान्तरकल्पनं तदज्ञानविजृम्भितमेव । ब्रह्मणः परमात्मनः संबन्धिव परमु-  
त्कृष्टं शुचि निष्कलङ्कम् । पद्यत इति पदं स्थानं तादात्म्यलक्षणम् । मुक्तिमित्यर्थः ।  
उपैतुं प्राप्नुमिच्छतां मुमुक्षूणामागमाच्छास्त्रादिव । तमोपहन्तीति तमोपहाद-  
विद्यानिवर्तकात् । 'अपे क्लेशतमसोः' इति उपप्रत्ययः । इतोऽस्माद्भिरेः । भवं  
छिन्दन्तीति भवच्छिदः संसारनिवर्तकाः । 'सत्सूद्विष-' इत्यादिना क्तिप् ।  
मतयस्तत्त्वज्ञानानि संभवन्त्युत्पद्यन्ते । क्षेत्रविशेषस्यापि ज्ञानोपायत्वादित्याशयः ।  
न केवलमियं भोगभूमिः किंतु मुक्तिक्षेत्रमपीति तात्पर्यार्थः । रथोद्धतावृत्तम् ।  
तल्लक्षणम्—'राक्षराविह रथोद्धता लगौ' इति ॥

दिव्यस्त्रीणां सचरणलाक्षारागा रागायाते निपतितपुष्पापीडाः ।

पीडाभाजः कुसुमचिताः साशंसं शंसन्त्यस्मिन्सुरतविशेषं शय्याः ॥

दिव्येति ॥ आस्निगैः । चरणलाक्षारागः सह वर्तन्ते तास्तथोक्ताः । धेनुकपुरुषा-  
यितादिबन्धेषु स्त्रियाः पादतलस्याधः स्पर्शात्तद्वागाङ्किता इत्यर्थः । निपतिता व्यान-  
तकरणे स्त्रीणामधोमुखत्वाद्गृष्टाः पुष्पापीडाः कुसुमशेखरा यासु तास्तथोक्ताः ।  
'शिखास्वापीडशेखरौ' इत्यमरः । पीडाभाजो विमर्दभाजः । भङ्गिमत्य इत्यर्थः ।  
अमरप्रेङ्गोलितादौ सर्वतः कटीपरिभ्रमणसंभवादिति भावः । कुसुमैश्चिताः कुसुम-  
व्याप्ताः । इभमार्जारादिकरणेषु स्तनभुजाद्यवयवानां शय्यातलस्थायित्वान्मर्दनाय  
कुसुमाचिता इत्यर्थः । दिव्यस्त्रीणां संबन्धिन्यः । शेरत आस्विति शय्यास्तलपानि ।  
'संज्ञायां समजनिषद्-' इत्यादिना क्यप् । रागायाते रागोद्वेके सति यः साशंसः  
सवृष्णः सुरतविशेषस्तम् । जातावेकवचनम् । सुरतविशेषानित्यर्थः । शंसन्ति सूच-  
यन्ति । विवृण्वन्तीत्यर्थः । अत्र लाक्षारागादिपदार्थानां सुरतविशेषशंसनं प्रति  
विशेषणगत्या हेतुत्वोक्त्या काव्यलिङ्गमलङ्कारो यमकेन संसृज्यते । जलधरमाला-  
वृत्तम्—'म्भौ स्मौ चेत्स्याज्जलधरमाला ख्याता' इति लक्षणात् । धेनुकादिबन्ध-  
लक्षणं तु रतिरहस्ये—'न्यस्तहस्तयुगला निजे पदे योषिदेति कटिरुडवल्लभा ।  
अग्रतो यदि शनैरधोमुखी धेनुकं वृषवदुच्यते प्रिये ॥ स्वेच्छया भ्रमति वल्लभेऽपि  
या योषिदाचरति वल्लभायितम् । व्यानतं रतमिदं यदि प्रिया स्यादधोमुखचतुष्पदा-  
कृतिः ॥ तत्कार्तिं समधिरुह्य वल्लभः स्याद्गुणादिपशुसंस्थितिस्थितः । चक्रवर्जमति

कुञ्जिताङ्घ्रिका भ्रामरं न जघने समुद्रते ॥ पर्वतः कटिपरिभ्रमो यदि प्रेङ्खपूर्वमिद-  
मुक्तमूलितम् । भूगतस्तनयुगास्यमस्तकामुञ्जतस्फिचमधोमुखीं स्त्रियम् । क्रामति  
स्वकरकृष्टमेहने वल्लभे करिरतं तदुच्यते ॥' 'प्रसारिते पाणिपादे शय्यास्पृशि  
मुखोरसि । उन्नतायाः स्त्रियाः कठ्यां मार्जारकरणं विदुः ॥' इति ग्रन्थान्तरे ।  
'कान्तोत्पीडा भौ सौ' इत्यप्येतद्वृत्तनाम ॥

गुणसंपदा समधिगम्य परं महिमानमत्र महिते जगताम् ।

नयशालिनि श्रिय इवाधिपतौ विरमन्ति न ज्वलितुमौषधयः ॥२४॥

गुणेति ॥ जगतां महिते जगद्भिः पूजिते पूज्यमाने । 'मतिबुद्धि-' इत्यादिना  
वर्तमाने क्तः । 'क्तस्य च वर्तमाने' इति षष्ठी । अत्र हिमवत्यौषधयस्तृणज्योतींषि  
नयशालिन्यधिपतौ नीतिसंपन्ने राज्ञि श्रियः संपद इव गुणसंपदा क्षेत्रगुणसंपत्त्या ।  
अन्यत्र संध्यादिगुणसंपदा । परं महिमानम् । उभयत्रापि प्रकाशसामर्थ्यम् ।  
समधिगम्य ज्वलितुं प्रकाशितुं न विरमन्ति । अविरतं ज्वलन्तीत्यर्थः । अन्यत्र  
रात्रादावेवेति भावः ॥

कुररीगणः कृतरवस्तरवः कुसुमानताः सकमलं कमलम् ।

इह सिन्धवश्च वरणावरणाः करिणां मुदे सनलदानलदाः ॥२५॥

कुररीति ॥ इहाद्रौ कुररीगण उत्क्रोशसङ्घः । 'उत्क्रोशकुररौ समौ' इत्यमरः ।  
कृतरवः कृतारवः । तरवः कुसुमैरानताः । कमलं जलं सकमलं सपद्मम् । 'कमलं  
जलपद्मयोः' इति विश्वः । यद्वा कं जलमलमत्यन्तं सपद्मं वर्तते । 'कं जले शिरसि  
च' इत्यमरः । किंच । वरणा द्रुमा आवरणं यासां ता वरणावरणाः । 'वरणो वरुणः  
सेतुस्तिक्तशकः कुमारकः' इत्यमरः । सनलदाः सोशीराः । 'मूलेऽस्योशीरमस्त्रि-  
याम् । अभयं नलदं सेव्यम्' इत्यमरः । अनलं संतापं दान्ति खण्डयन्ति शमय-  
न्तीत्यनलदाः सनलदाश्च ता अनलदाः सिन्धवो नद्यः करिणां मुदे । भवन्तीति  
शेषः । न कुत्राप्युक्तवैपरीत्यमिति भावः ॥

सादृश्यं गतमपनिद्रचूतगन्धै-

रामोदं मदजलसेकजं दधानः ।

एतस्मिन्मदयति कोकिलानकाले

लीनालिः सुरकरिणां कपोलकाषः ॥ २६ ॥

सादृश्यमिति ॥ एतस्मिन्पर्वतेऽपनिद्रचूतगन्धैः सादृश्यं गतं फुल्लान्त्रपुष्पगन्धस-  
दृशं मदजलसेकजमामोदं परिमलं दधानो बिभ्राणः । अतएव लीनालिः संसक्त-  
भृङ्गः सुरकरिणाम् । कण्थतेऽनेनेति काषः । कपोलानां काषः कषणस्थानं द्रुमस्क-  
न्धादि । अकाले वसन्तातिरिक्ते कालेऽपि कोकिलान्मदयति । 'मितां ह्रस्वः' इति  
ह्रस्वः । अत्र वसन्तरूपकरणाभावेऽपि मदाख्यकार्योत्पत्तिकथनाद्विभावनालंकारः ।  
तदुक्तम्—कारणेन विना कार्यस्योत्पत्तिः स्याद्विभावना' इति । सा च चूतगन्धैः

सादृश्यमित्युपमया वामोदं दधान इति पदार्थहेतुककाव्यलिङ्गेन चाङ्गाङ्गिभावेन संकीर्यते । किंच कोकिलानां मदगन्धे चूतगन्धभ्रान्त्या भ्रान्तिमदलंकारो व्यज्यते । प्रहर्षिणीवृत्तम्—‘झौझौगच्छिदशयतिः प्रहर्षिणीयम्’ इति लक्षणात् ॥  
सनाकवनितं नितम्बरुचिरं चिरं सुनिनदैर्नदैर्वृतममुम् ।

मता फणवतोऽवतो रसपरापरास्तवसुधा सुधाधिवसति ॥ २७ ॥

सनाकेति ॥ पुनश्च । सनाकवनितं साप्सरस्कं नितम्बैः कटकैः रुचिरं सुनिनदैः सुघोषैर्नदैः प्रवाहेर्वृतममुम् । अमुष्मिन्गिरावित्यर्थः । ‘उपान्वध्याङ्गवसः’ इति कर्मत्वम् । अवतोऽधोलोकरक्षकस्य फणवतो नागराजस्य मतेष्टा । ‘मतिबुद्धि—’ इत्यादिना वर्तमाने क्तः । तद्योगात्पृष्ठी । रसेन स्वादेन परोत्कृष्टा परास्तवसुधा त्यक्तभू-लोका सुधामृतं चिरमधिवसति । अतोऽन्यत्र भूमण्डले कुत्रापि सुधा नास्तीत्यर्थः । मेरुप्रतिभटोऽयं गिरिरिति भावः । अत्र प्रस्तुतविशेषणसामर्थ्यादप्रस्तुतमेरुप्रती-तेः समासोक्तिरलंकारः । स च यमकेन संसृज्यते । जलोद्धतगतिर्वृत्तम्—‘रसै-र्जसजसा जलोद्धतगतिः’ इति लक्षणात् ॥

श्रीमल्लताभवनमोषधयः प्रदीपाः

शय्या नवानि हरिचन्दनपल्लवानि ।

अस्मिन् रतिश्रमनुदश्च सरोजवाताः

स्मृतुं दिशन्ति न दिवः सुरसुन्दरीभ्यः ॥ २८ ॥

श्रीमदिति ॥ अस्मिन्नद्रौ श्रीमत्समृद्धिमल्लता एव भवनम् । ओषधयस्तृणज्यो-तींष्वेव प्रदीपाः । नवानि हरिचन्दनपल्लवानि सुरतरुक्सलयान्येव शय्याः । ‘हरि-चन्दनमाख्यातं गोशीर्षे सुरपादपे’ इति विश्वः । रतिश्रमनुदः सुरतश्रमहारिणः सरोजवाताश्च । सुरसुन्दरीभ्यः । क्रियाग्रहणाच्चतुर्थी । दिवो दिवम् । ‘अधी-गर्थ—’ इत्यादिना कर्मणि षष्ठी । स्मृतुं न दिशन्ति विस्मारयन्तीत्यर्थः । स्वर्गा-दप्यतिरिच्यतेऽसाविति भावः । अत्र पूर्वार्धे रूपकत्रयं स्फुटमेव ॥

ईशार्थमम्भसि चिराय तपश्चरन्त्या

यादोविलङ्घनविलोलविलोचनायाः ।

आलम्बताग्रं करमत्र भवो भवान्या—

श्रयोतन्निदाघसलिलाङ्गुलिना करेण ॥ २९ ॥

ईशार्थमिति ॥ ईशायेतीशार्थं यथा तथेति क्रियाविशेषणम् । ‘अथैनं सह नित्य-समासः सर्वलिङ्गता च वक्तव्या’ । चिराय चिरमम्भसि तपश्चरन्त्या अतएव यादो-विलङ्घनविलोलविलोचनाया जलजन्तुविघटितचकितेक्षणायाः । तपसोऽप्यधिकं दृष्ट्यैव विलोभयन्त्येति भावः । ‘यादांसि जलजन्तवः’ इत्यमरः । भवान्या भव-पत्न्याः । प्रयोगकालापेक्षोऽयं निर्देशः । ‘इन्द्रवरुणभव—’ इत्यादिना ङीप् । आनुगा-गमश्च । करैकदेशस्यापि करत्वादग्रश्चासौ करश्चेति समानाधिकरणे समासः । अतएव

वामनः—‘हस्ताग्राग्रहस्तयोर्गुणगुणिनोर्भेदाभेदौ’ इति । तमग्रकरं भवः शिवः श्रयो-  
तन्निदाघसलिलाङ्गुलिना स्रवस्वेदाङ्गुलिनेति सात्त्विकोदयोक्तिः । करेणात्र गिरा-  
वालम्बत गृहीतवान् । अत्राद्भुतातीतवृत्तान्तस्य प्रत्यक्षवदभिधानाद्भाविकालं-  
कारः—‘अतीतानागते यत्र प्रत्यक्षवदलक्षिते । अत्यद्भुतार्थकार्यत्वाद्भाविकं तदु-  
दाहृतम् ॥’ इति लक्षणात् । वसन्ततिलकावृत्तम्—‘उक्ता वसन्ततिलका  
तमजा जगौ गः’ इति तल्लक्षणात् ॥

येनापविद्धसलिलः स्फुटनागसन्ना

देवासुरैर्मृतमम्बुनिधिर्ममन्थे ।

व्यावर्तनैरहिपतेरयमाहिताङ्कः

खं व्यालिखन्निव विभाति स मन्दराद्रिः ॥३०॥

येनेति ॥ देवाश्चासुराश्च तैर्देवासुरैः । ‘येषां च विरोधः शाश्वतिकः’ इति नैकव-  
द्भावः । येषां यतः कार्यत एव विरोधो न गोव्याघ्रादिवच्छाश्वतिक इत्याहुः । येन  
मन्दराद्रिणा । मन्थदण्डीकृतेनेति भावः । अपविद्धसलिलः क्षिप्तजलोऽत एव स्फुटं  
नागसन्ना पातालं यस्मिन्सोऽम्बुनिधिरमृतं ममन्थे मथितः । मन्थतेर्द्विकर्मकत्वा-  
द्बुहादित्वादप्रधाने कर्मणि लिट् । अहिपतेः । मन्थगुणीकृतस्य वासुकेरित्यर्थः ।  
‘मन्थानं मन्दरं कृत्वा नेत्रं कृत्वा तु वासुकिम्’ इति भारतवचनात् । व्यावर्त-  
नैर्वेष्टनैराहिताङ्कः कृतचिह्नः सोऽयं मन्दराद्रिः खमाकाशं व्यालिखन्व्यापाटयन्निव  
विभाति । अत्रोन्नत्यानुपादानेनैव खलेखनोपेक्षणादनुपात्तगुणनिमित्ता क्रियास्व-  
रूपोपेक्षा ॥

नीतोच्छ्रायं मुहुरशिशिररश्मेरुस्रै-

रानीलाभैर्विरचितपरभागारत्नैः ।

ज्योत्स्नाशङ्कामिह वितरति हंसश्येनी

मध्येऽप्यहः स्फटिकरजतभित्तिच्छाया ॥३१॥

नीतेति ॥ इहाद्रावशिशिररश्मेरुणांशोरुस्रैर्मयूखैः । संक्रान्तैरित्यर्थः । नीतो-  
च्छ्रायमुच्छ्रायं नीता । निस्तारितेत्यर्थः । तथा नीलाभैरसितप्रभै रत्नैरिन्द्रनीलैर्वि-  
रचितपरभागा । तत्संनिधानाल्लब्धोत्कर्षेत्यर्थः । हंस इव श्येनी श्वेतवर्णा । ‘वि-  
शदश्चेतपाण्डराः’ इत्यमरः । ‘वर्णादनुदात्तात्तोपधात्तो नः’ इति श्येतशब्दान्डीप् ।  
तकारस्य च नकारः । स्फटिकानां रजतानां च भित्तयस्तासां छाया कान्तिः ।  
अहो मध्ये । मध्याह्नेऽपीत्यर्थः । मुहुर्ज्योत्स्नाशङ्कां ज्योत्स्नाभ्रान्ति वितरति जन-  
यतीति भ्रान्तिमदलंकारः ॥

दधत इव विलासशालि नृत्यं मृदु पतता पवनेन कम्पितानि ।

इह ललितविलासिनीजनभ्रूगतिकुटिलेषु पयःसु पङ्कजानि ॥ ३२ ॥

दधत इति ॥ इहाद्रौ मृदु पतता मन्दं वहता पवनेन कम्पितानि पङ्कजानि  
कलितविलासिनीजनस्य भ्रूगतिवत्कुटिलेषु । ईषत्तरङ्गितेष्वित्यर्थः । पयःसु विला-  
सशालि नृत्यं दधत इव । सविलासं नृत्यन्तीवेत्युत्प्रेक्षा । पुष्पिताग्रावृत्तम् ॥

अस्मिन्नगृह्यत पिनाकभृता सलील-

माबद्धवेपथुरधीरविलोचनायाः ।

विन्यस्तमङ्गलमहौषधिरीश्वरायाः

स्रस्तोरगप्रतिसरेण करेण पाणिः ॥ ३३ ॥

अस्मिन्निति ॥ अस्मिन्नद्रौ पिनाकभृता शिवेनाधीरविलोचनायाश्चकितदृष्टेः ।  
उरगदर्शनादिति भावः । ईश्वराया गौर्याः । 'स्थेशभास-' इत्यादिना वरच् ।  
पुंयोगविवक्षाभावाच्च ङीष् । आबद्धवेपथुः प्राप्तकम्प इति सात्त्विकोक्तिः । 'ट्रितो-  
ऽथुच्' इत्यथुच्प्रत्ययः । विन्यस्ता मङ्गलमहौषधिर्यवाङ्कुरादिर्यस्मिन्स पाणिः ।  
स्रस्तो गलित उरग एव प्रतिसरः कौतुकसूत्रं यस्य तेन । 'आहुः प्रतिसरो हस्त-  
सूत्रे माल्ये च मण्डने' इति विश्वः । करेण सलीलमगृह्येतेति देवस्य पार्वतीप-  
रिणयनवर्णनम् । ईषार्थमित्यत्र(?) त्वनुग्रहमात्रोक्तिरित्यपौनस्वत्यम् । भाविकमे-  
वालंकारः ॥

क्रामद्विर्धनपदवीमनेकसंख्यै-

स्तेजोभिः शुचिमणिजन्मभिर्विभिन्नः ।

उत्साणां व्यभिचरतीव सप्तसप्तेः

पर्यस्यन्निव निचयः सहस्रसंख्याम् ॥ ३४ ॥

क्रामद्विरिति ॥ घनपदवीमाकाशं क्रामद्विर्व्यश्चवानैरनेकसंख्यैः । परःसहस्रैरि-  
त्यर्थः । क्वचित् 'अनेकवर्णः' इति पाठस्तु प्रामादिक एव । वैयर्थ्याद्व्याघाताच्चेति ।  
शुचिमणिभ्यः स्फटिकेभ्यो जन्म येषां तैः । 'जन्माद्युत्तरपदो बहुव्रीहिव्यधिक-  
रणोऽपीष्यते' इति वामनः । तेजोभिर्विभिन्नो मिश्रोऽतएव पर्यस्यन्प्रसर्पन्निहाद्रौ  
सप्तसप्तेः सवितुस्त्राणां किरणानां निचयो निकरः । सहस्रमिति संख्या सहस्र-  
संख्या ताम् । स्वनियतामिति शेषः । व्यभिचरत्यतिक्रामतीवेत्युत्प्रेक्षा ॥

व्यधत्त यस्मिन्पुरमुच्चगोपुरं पुरां विजेतुर्धृतये धनाधिपः ।

स एष कैलास उपान्तसर्पिणः करोत्यकालास्तमयं विवस्वतः ॥ ३५ ॥

व्यधत्तेति ॥ यस्मिन्कैलासे धनाधिपः कुबेरः पुरां विजेतुः शिवस्य धृतये संतो-  
षायोच्चगोपुरमुन्नतपुरद्वारम् । 'पुरद्वारं तु गोपुरम्' इत्यमरः । पुरमलकाख्यां पुरीं  
व्यधत्त निर्मितवान् । तत्सखित्वादिति भावः । स एष कैलास उपान्तसर्पिणः प्रान्त-  
चारिणो विवस्वतः सूर्यस्याकाले प्रसिद्धेतरकालेऽस्तमयं करोतीवेत्युत्प्रेक्षा । वस्तु-  
तस्तु तत्कारणाभावाच्चक्राप्रयोगाद्गम्योत्प्रेक्षा । साचोपान्तवर्तितयाऽसंबन्धे  
संबन्धलक्षणातिशयोक्त्युत्थापितेति विवेकः । अस्ममिति मकारान्तमव्ययम् । तस्य  
चचाद्यजन्तेनायशब्देन षष्ठीसमासः । वृत्तमुक्तम् ॥

नानारत्नज्योतिषां संनिपातैश्छन्नेष्वन्तःसानु वप्रान्तरेषु ।

बद्धांबद्धां भित्तिशङ्काममुष्मिन्नावानावान्मातरिश्वा निहन्ति ॥३६॥

नानेति ॥ अमुष्मिन्कैलासेऽन्तःसानु । सानुष्वित्यर्थः । विभक्त्यर्थेऽभ्ययीभावः । नानारत्नज्योतिषां अनेकमणिकान्तीनां संनिपातैर्व्यतिकरैश्छन्नेषु छादितेषु । ‘बद्धान्तशान्त—’ इत्यादिना निपातः । वप्रान्तरेषु कटकान्तरेषु बद्धांबद्धामभीक्ष्णबद्धाम् । इदोत्पादितामित्यर्थः । ‘नित्यवीप्सयोः’ इति नित्यार्थे द्विर्भावः । ‘नित्यमभीक्ष्णम्’ इति काशिका । एकपदं चैतत् । भित्तिशङ्कां भित्तिरिति संदेहमावानावानभीक्ष्णमापतन् । आङ्पूर्वाद्वाधातोः शतृप्रत्ययः । द्विर्भावादि पूर्ववत् । मातर्यन्तरिक्षे श्रयति गच्छतीति मातरिश्वा वायुः । कनिन्प्रत्ययः । ‘तत्पुरुषे कृत्तिबहुलम्’ इत्यलुक् । निहन्ति निवर्तयति । वायुसंचाराद्भित्त्यभावोऽवधार्यत इत्यर्थः । अतो निश्चयान्तः संदेहालङ्कारः । शालिनीवृत्तम् ॥

रम्या नवद्युतिरपैति न शाद्वलेभ्यः

श्यामीभवन्त्यनुदिनं नलिनीवनानि ।

अस्मिन्विचित्रकुसुमस्तवकाचितानां

शाखाभृतां परिणमन्ति न पल्लवानि ॥ ३७ ॥

रम्येति ॥ अस्मिन्नद्वौ । शादाः शष्पाणि सन्त्येष्विति शाद्वलास्तैः । ‘शाद्वलः शादहरिते’ इत्यमरः । ‘नडशादाद् झलच्’ । रम्या नवा द्युतिर्नापैति । किंतु नित्येत्यर्थः । नलिनीवनान्यनुदिनं सर्वदा श्यामीभवन्ति । न कदाचित्पाण्डुरिभवन्तीत्यर्थः । विचित्रकुसुमस्तवकैराचितानां व्यासानां शाखाभृतां तरुण्यं पल्लवानि न परिणमन्ति । न जीर्णानि भवन्तीत्यर्थः । सर्वदा नूतनमेव सर्वं वर्तते इत्यर्थः । अत्र प्रस्तुतस्यैव तत्तद्वस्तुगतकान्तिस्थैर्यरूपकार्यस्य वर्णनात्प्रस्तुतमिव कारणं कश्चिदसाधारणः कैलासस्य महिमावगम्यत इति पर्यायोक्तिरलङ्कारः । तदुक्तम्—‘कारणं गम्यते यत्र प्रस्तुतं कार्यवर्णनात् । प्रस्तुतत्वेन संबन्धस्तत्पर्यायोक्तमुच्यते ॥’ इति ॥

परिसरविषयेषु लीढमुक्ता हंरिततृणोद्गमशङ्कया मृगीभिः ।

इह नैवशुककोमला मणीनां रविकरसंवलिताः फलन्ति भासः ३८

परिसरेति ॥ इहाद्वौ परिसरविषयेषु पर्यन्तदेशेषु । ‘विषयो देशे’ इति निपातः । मृगीभिर्हंरिततृणोद्गमशङ्कया नीलतृणाङ्कुरभ्रान्त्येति भ्रान्तिमदलङ्कारः । लीढाः पूर्वमास्वादिताः पश्चान्मुक्ता लीढमुक्ताः । दग्धप्ररूढ इत्यादिबत् ‘पूर्वकाल—’ इत्यादिना समानाधिकरणसमासः । नवशुककोमलाः शुकसवर्णाः मणीनां मरकतमणीनां भासो रविकरैः संवलिता मिश्रिताः सत्यः फलन्ति संमूर्च्छन्ते । वर्धन्त इति यावत् ॥



उत्फुल्लस्थलनलिनीवनादमुष्मा-

दुद्धूतः सरसिजसंभवः परागः ।

वात्याभिर्वियति विवर्तितः समन्ता-

दाधत्ते कनकमयातपत्रलक्ष्मीम् ॥ ३९ ॥

उत्फुल्लेति ॥ अस्मिन्नद्रौ वात्याभिर्वातसमूहैः । 'वातादिभ्यो यत्' इति यत्प्रत्ययः । अमुष्मादृश्यमानादुत्फुल्लस्थलनलिनीवनात् । जलपतितस्य पराग-स्योत्थानासंभवात्स्थलग्रहणम् । उत्फुल्लसंफुल्लयोरुपसंख्यानाभिधानत्वम् । उद्धूत उत्थापितो वियति समन्ताद्विवर्तितः परिमण्डलितः । अन्तराले तु दण्डायमान एवेति भावः । सरसिजसंभवः पद्मोद्भवः परागः । रूढ्यभिप्रायेणात्र सरसिज-शब्दप्रयोगो द्रष्टव्यः । कनकमयातपत्रलक्ष्मीमाधत्तेऽनुकरोति । अत्र परागस्यात-पत्रलक्ष्मीसंबन्धासंभवात्तत्सदृशीं लक्ष्मीमिति प्रतिबिम्बेनाक्षेपादसंभविधर्म-संबन्धेयं निदर्शना । तदुक्तम्—'असंभवद्वर्मयोगादुपमानोपमेययोः । प्रति-बिम्बक्रिया गम्या यत्र सा स्यान्निदर्शना ॥' इति ॥

इह सनियमयोः सुरापगायामुषसि सयावकसव्यपादरेखा ।

कथयति शिवयोः शरीरयोगं विषमपदा पदवी विवर्तनेषु ॥४०॥

इहेति ॥ इहाद्रावुषसि प्रभाते सुरापगायां लक्षणया तत्कूले सयावका साल-क्तका सव्यपादस्य रेखा वामचरणमुद्रा यस्यां सा । 'यावोऽलक्तो दुमामयः' इत्यमरः । तथा विषमाणि महदल्पानि पदानि यस्यां सा विवर्तनेषु प्रदक्षिण-क्रियासु पदवी । शिवयोः प्रदक्षिणपद्धतिरित्यर्थः । सनियमयोः । संख्यायां प्रणमतोरित्यर्थः । शिवा च शिवश्च तयोः शिवयोरुमाशंकरयोः । 'पुमान्स्त्रिया' इत्येकशेषः । शरीरयोगमर्धाङ्गसंघटनारूपं कथयति । सनियमयोरिति नियम-विषयेऽपि विरहासहाविह विहरतः शिवाविति भावः । अत्र पदवीविशेषण-पदार्थयोः कथनं प्रति हेतुत्वोक्त्या काव्यलिङ्गमलङ्कारः ॥

संमूर्च्छतां रजतभित्तिमयूखजालै-

रालोलपादपलतान्तरनिर्गतानाम् ।

धर्मद्युतेरिह मुहुः पटलानि धाम्ना-

मादर्शमण्डलनिभानि समुल्लसन्ति ॥ ४१ ॥ -

संमूर्च्छतामिति ॥ इहाद्रौ रजतभित्तिमयूखजालैः संमूर्च्छतां बहुलीभवता-मालोलानां पादपलतानां तरुशाखानामन्तरेषु रन्ध्रेषु निर्गतानां प्रसृतानां धर्मद्युतेरुष्णांशोर्धाम्नां तेजसामादर्शमण्डलनिभानि दर्पणबिम्बसदृशानीत्युपमा-लङ्कारः । पटलानि मण्डलानि मुहुर्वारंवारं समुल्लसन्ति पुनःपुनः स्फुरन्ति न तु सातत्येन । लतानामालोलत्वाभावात् । तच्च नान्यत्र मृत्पाषाणादिप्राये संभव-तीति भावः ॥

शुक्लैर्मयूखनिचयैः परिवीतमूर्ति-  
वंप्राभिघातपरिमण्डलितोरुदेहः ।

शृङ्गाण्यमुष्य भजते गणभर्तुरुक्षा

कुर्वन्वधूजनमनःसु शशाङ्कशङ्काम् ॥ ४२ ॥

शुक्लैरिति ॥ शुक्लैर्मयूखनिचयैः शुभ्रकिरणममूर्तैः परिवीतमूर्तिर्व्यासदेहः ।  
वंप्राभिघातेन वप्रश्रीडया परिमण्डलितो वर्तुलीकृत उरुदेहो बृहच्छरीरं यस्य  
तथोक्तो गणभर्तुः प्रमथनाथस्योक्षा वृषभः । 'उक्षानङ्गान्बलीवर्द ऋषभो वृषभो  
वृषः' इत्यमरः । वधूजनमनःसु शशाङ्कशङ्कां चन्द्रभ्रान्तिं कुर्वन् । तेषां  
मौग्ध्यादिति भावः । अमुष्याद्रेः शृङ्गाणि भजते सेवते । अत्र शङ्काशब्दस्य  
संदेहार्थत्वे संदेहालङ्कारः । भ्रान्तिपरत्वे भ्रान्तिमदलङ्कारः । यथेच्छसि तथास्तु ।  
नवोक्षविशेषणोत्थेन काव्यलिङ्गेनाङ्गाङ्गिभावेन संकीर्यते ॥

संप्रति लब्धजन्म शनकैः कथमपि लघुनि

क्षीणपयस्युपेयुषि भिदां जलधरपटले ।

खण्डितविग्रहं बलभिदो धनुरिह विविधाः

पूरयितुं भवन्ति विभवः शिखरमणिरुचः ॥ ४३ ॥

संप्रतीति ॥ इहाद्रौ विविधा नानावर्णाः । शिखरमणिरुचः संप्रति । शरदीत्यर्थः ।  
लघुन्यगुरुणि । कुतः । क्षीणपयस्यत एव भिदां भेदम् । 'विद्भिदादिभ्योऽङ्' इत्यङ्-  
प्रत्ययः । उपेयुषि गते जलधरपटले मेघमण्डले कथमपि शनकैर्लब्धजन्म ।  
उत्पन्नमित्यर्थः । अत एव खण्डितविग्रहं छिन्नस्वरूपं बलभिद इन्द्रस्य धनुः  
पूरयितुं विभवः समर्था भवन्ति । अत्रेन्द्रधनुषो मणिरुचीनामसंबन्धे संबन्ध-  
कथनादतिशयोक्तिरलङ्कारः । वंशपत्रपतितं वृत्तम्—'दिङ्मुनि वंशपत्रपतितं  
भरनभनलगैः' इति लक्षणात् ॥

स्रपितनवलतातरुप्रवालै-

रमृतलवसुतिशालिभिर्मयूखैः ।

सततमसितयामिनीषु शंभो-

रमलयतीह वनान्तमिन्दुलेखा ॥ ४४ ॥

स्रपितेति ॥ इहाद्रौ शंभोरिन्दुलेखा । स्रपितानि सिक्तानि लतानां तरूणां  
च प्रवालानि यैस्तैः । अमृतलवसुत्यामृतबिन्दुनिःस्यन्देन शालन्ते ये तैर्मयूखैः  
सततं सर्वकालमसितयामिनीषु कृष्णपक्षरात्रिष्वपि वनान्तममलयति धवलयति ।  
अन्यत्र नैतदस्तीति व्यतिरेको व्यज्यते ॥

क्षिपति योऽनुवनं विततां बृहद्बृहतिकामिव रौचनीकीं रूचम् ।

अयमनेकहिरण्मयकंदरस्तव पितुर्दयितो जगतीधरः ॥ ४५ ॥

क्षिपतीति ॥ अथ योऽद्विरनुवनं विततां रौचनिकीं रुचम् । सौवर्णीं कान्तिमि-  
त्यर्थः । रोचनया रक्तां रौचनिकीम् । 'लाक्षारोचनशकलकर्दमावृक्' इति ठक् ।  
'टिह्वाणञ्-' इत्यादिना ङीप् । उपप्रेक्षते-बृहती चासौ बृहतिका च तां महोत्त-  
रासङ्गमिव । 'द्वौ प्रावारोत्तरासङ्गौ समौ बृहतिका तथा' इत्यमरः । क्षिपति प्र-  
सारयति । अनेका हिरण्मयः कन्दरा यस्य सः । हिरण्मयशब्दो 'दाण्डिनायन-'  
इत्यादिना निपातनात्साधुः । अयम् । पुरोवर्ती गिरिरित्यर्थः । तव पितुरिन्द्रस्य  
दमितः प्रियः । जगत्या धरो जगतीधरः । यस्ते गन्तव्य इन्द्रकीलाख्य इत्यर्थः ॥

सक्तिं जवादपनयत्यनिले लतानां

वैरोचनैर्द्विगुणिताः सहसा मयूखैः ।

रोधोभुवां मुहुरमुत्र हिरण्मयीनां

भासस्तडिद्विलसितानि विडम्बयन्ति ॥ ४६ ॥

सक्तिमिति ॥ अमुत्रासुष्मिन्नद्रावनिले जवाञ्छटिति लतानां सक्तिमन्योन्य-  
सङ्गमपनयति सति । सहसा हठाद्वैरोचनैः सावित्रैर्मयूखैर्द्विगुणा द्विरावृत्ताः कृता  
इति द्विगुणिताः । 'गुणस्त्वावृत्तिशब्दादिष्विन्द्रियामुख्यतन्तुषु' इति वैजयन्ती ।  
हिरण्मयीनां हिरण्यविकाराणाम् । 'दाण्डिनायन-' इत्यादिना निपातनात्साधुः ।  
रोधोभुवां तटभुवां भासो मुहुस्तडिद्विलसितानि विडम्बयन्ति । अनुकुर्वन्ती-  
त्यर्थः । उपमालङ्कारः ॥

कषणकम्पनिरस्तमहाहिभिः क्षणविमत्तमतङ्गजवर्जितैः ।

इह मदस्त्रपितैरनुमीयते सुरगजस्य गतं हरिचन्दनैः ॥ ४७ ॥

कषणेति ॥ इहाद्रौ कषणेन कण्डूयनेन यः कम्पस्तेन निरस्ता महाहयो महा-  
सर्पा येभ्यस्तैः । क्षणं विमत्तमतङ्गजवर्जितैर्मत्तमतङ्गरहितैः । कुतः । मदस्त्रपितैः ।  
प्रेरावतमदसिक्तैरित्यर्थः । 'मितां ह्रस्वः' इति ह्रस्वः । हरिचन्दनैश्चन्दनद्रुमैः सु-  
गजस्यैरावतस्य गतं प्राप्तिरनुमीयते । हरिचन्दनविशेषणैः काव्यलिङ्गमुज्ज्वलम् ॥

जलदजालघनैरसिताश्मनामुपहतप्रचयेह मरीचिभिः ।

भवति दीप्तिरदीपितकन्दरा तिमिरसंवलितेव विवस्वतः ॥ ४८ ॥

जलदेति ॥ इहास्मिन्नद्रौ जलदजालघनैर्मधवृन्दसान्द्रैरसिताश्मनामिन्द्रनी-  
लानां मरीचिभिर्दीप्तिभिः । 'भानुः करो मरीचिः स्त्रीपुंसयोर्दीप्तिः स्त्रियाम्'  
इत्यमरः । उपहतप्रचया विघटितसंघाता अतएवादीपितकन्दरा अप्रकाशितगह्वरा  
विवस्वतो दीप्तिस्तिमिरैः संवलिता संहता व्यामिश्रितेव भवतीत्युपप्रेक्षा ॥

भव्यो भवन्नपि मुनेरिह शासनेन

क्षात्रे स्थितः पथि तपस्यहतप्रमादः ।

प्रायेण सत्यपिहितार्थकरे विधौ हि

श्रेयांसि लब्धुमसुखानि विनान्तरायैः ॥ ४९ ॥

भय इति ॥ इहाद्रौ भयः शान्तो भवन्नपि मुनेर्व्यासस्य शासनेनेन्द्राराध-  
नरूपेण क्षात्रे पथि क्षत्रियमार्गे स्थितः । गृहीतशस्त्र एवेत्यर्थः । इतप्रमादोऽप्र-  
सक्तः सन् । तपस्य तपश्चर्यां कुरु । तपस्येति 'कर्मणो रोमन्धतपोभ्यां वर्तिचरोः'  
इति क्यङ् । तदन्ताद्धातोर्लोङ् । न च सर्वभूतहितकारिणो मे प्रमादः किं करि-  
ष्यतीति विश्वसितव्यमित्यर्थान्तरन्यासेनाह—हि यस्मात्प्रायेण बाहुल्येन ।  
'प्रायो वयस्यनशने मृतौ बाहुल्यतुल्ययोः' इति हेमचन्द्रः । हितमर्थं करोतीति  
हितार्थकरे विधौ ध्यापारे सति । अन्तरायैर्विघ्नैर्विना श्रेयांसि लब्धुमसुखानि ।  
अशक्यानीत्यर्थः । अतएव 'शकष्टष-' इत्यादिना समानकर्तृकेषु तुमुन् ।  
अकारणवैरिणः सर्वत्र सर्वस्यापि सन्तीति भावः ॥

मा भूवन्नपथहृतस्तवेन्द्रियाश्वाः

संतापे दिशतु शिवः शिवां प्रसक्तिम् ।

रक्षन्तस्तपसि बलं च लोकपालाः

कल्याणीमधिकफलां क्रियां क्रियासुः ॥ ५० ॥

मा भूवन्निति ॥ तवेन्द्रियाण्येवाश्वास्ते । अपथेन हरन्तीत्यपथहतो मा भूवन् ।  
त्वामपथं मा निनीपुरित्यर्थः । 'माङि लुङ्' इत्याशीरर्थे लुङ् । संतापे तपःक्लेशे सति  
शिवः शिवां साधीयसीं प्रसक्तिं प्रवृत्तिमुत्साहं दिशतु । किंचेति चार्थः । लोक-  
पाला इन्द्रादयस्तपसि विषये बलं शक्तिं रक्षन्तो वर्धयन्तः सन्तः कल्याणीं  
साधवीं क्रियामनुष्ठानमधिकफलां क्रियासुः कुर्वन्तु । करोतेराशिषि लोट् ॥

इत्युक्त्वा सपदि हितं प्रियं प्रियार्हे

धाम स्वं गतवति राजराजभृत्ये ।

सोत्कण्ठं किमपि पृथासुतः प्रदध्यौ

संधत्ते भृशमरतिं हि सद्वियोगः ॥ ५१ ॥

इतीति ॥ प्रियार्हे राजराजभृत्य इति पूर्वोक्तम् । हितं प्रियं वचनमिति शेषः ।  
उक्त्वा सपदि स्वं स्वकीयं धाम स्थानं गतवति सति । पृथासुतोऽर्जुनः सोत्कण्ठं  
सौत्सुक्यं किमपि प्रदध्यौ चिन्तयामास । तथाहि । सद्वियोगः सुजनवियोगो  
भृशमरतिं व्यथां संधत्ते । करोतीत्यर्थः । अर्थान्तरन्यासः ॥

तमनतिशयनीयं सर्वतः सारयोगा-

दविरहितमनेकेनाङ्गभाजा फलेन ।

अकृशमकृशलक्ष्मीश्चेतसाशंसितं स

स्वमिव पुरुषकारं शैलमभ्याससाद ॥ ५२ ॥

इति भारविकृतौ महाकाव्ये किरातार्जुनीये पञ्चमः सर्गः ।

तमिति ॥ अकृशाः पूर्णा लक्ष्म्यः शोभा यस्य सोऽकृशलक्ष्मीरिति बहुवचना-

श्रितो बहुव्रीहिः । एवं च 'उरःप्रभृतिभ्यः—' इति कप्प्रत्ययानवकाशः । तत्र लक्ष्मीशब्दस्यैकवचनान्तस्यैव पाठात् । नापि 'नद्यतश्च' इत्यस्यावकाशः । उरःप्रभृतिपाठसामर्थ्यादेव शैषिकस्तु वैभाषिक इत्यविरोधः । सोऽर्जुनः सर्वतः सर्वत्र सारयोगादुत्कृष्टबलप्रयोगात् । 'सारो बले स्थिरांशे च न्याय्ये क्लीबं वरे त्रिषु' इत्युभयत्राप्यमरः । अनतिशयमनतिक्रमणीयमनेकेन बहुनाङ्कभाजा समीपं गतेन । शीघ्रभाविनेति यावत् । फलेन कार्यसिद्ध्याऽविरहितमशून्यम् । कार्यसिद्धेरवश्यं साधकमित्यर्थः । अकृशमतनुं चेतसाशंसितं प्राप्तुमिष्टं शैलमिन्द्रकीलं स्वमात्मीयम् । पुरुषस्य कारः कर्म तं पुरुषकारमुक्तविशेषणविशिष्टं पौरुषमिवाभ्याससाद् प्राप्तवान् । मालिनीवृत्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां षण्ठापथसमाख्यायां पञ्चमः सर्गः समाप्तः ॥

षष्ठः सर्गः ।

रुचिराकृतिः कनकसानुमथो परमः पुमानिव पतिं पतताम् ।

धृतसत्पथस्त्रिपथगामभितः स तमारुरोह पुरुहूतसुतः ॥ १ ॥

रुचिराकृतिरिति ॥ अथो आसादनानन्तरं रुचिराकृतिः सौम्यविग्रहो धृत-  
सत्पथोऽवलम्बितसन्मार्गः । आकारानुरूपगुणवानित्यर्थः । 'यत्राकृतिस्तत्र गुणा  
वसन्ति' इति सामुद्रिकाः । उपमानेऽपि समानमेतत् । स पुरुहूतसुतोऽर्जुनः ।  
कनकस्य विकाराः सानवो यस्य तं कनकसानुम् । गरुडसावर्ण्याथं विशेषणमे-  
तत् । 'समुदाये विकारषष्ठ्योश्च' इति बहुव्रीहिरुत्तरपदलोपश्च । तमिन्द्रकी-  
लम् । परमः पुमान्विष्णुः पततां पक्षिणां पतिं गरुडमिव । त्रिभिः पथिभिर्ग-  
च्छतीति त्रिपथगा भागीरथी । 'अन्येष्वपि दृश्यते' इति डप्रत्ययः । उपपदस-  
मास उत्तरपदसमासश्च । तामभितोऽभिमुखमारुरोह । 'समीपोभयतःशीघ्रसा-  
कल्याभिमुखेऽभितः' इत्यमरः । प्रमिताक्षरावृत्तम्—'प्रमिताक्षरा सजससैरुदिता'  
इति लक्षणात् ॥

अथास्य कार्यसिद्धिनिमित्तानि सूचयन्मार्गं वर्णयति—

तमनिन्द्यबन्दिन इवेन्द्रमुतं विहितालिनिकणजयध्वनयः ।

पवनेरिताकुलविजिह्वाशिखा जगतीरुहोऽवचकरुः कुसुमैः ॥ २ ॥

तमिति ॥ विहिता अलिनिकणा जयध्वनय इव यैस्ते तथोक्ताः पवनेन वायुनेरिता  
नुज्ञा भतएवाकुला लोला विजिह्वा वक्राश्च शिखाः शाखाग्राणि येषां ते तथोक्ताः ।  
'शिखा ज्वाला केकिमौल्योः शिखाशाखाग्रमौलिषु' इति वैजयन्ती । जगतीरुहो  
भूरुहः किप् । अनिन्द्या अनवद्या ये बन्दिनः स्तुतिपाठकास्त इव । तमिन्द्रमुतमर्जुनं  
कुसुमैरवचकरुः । अभिववृषुरित्यर्थः । 'ऋच्छत्यृताम्' इति गुणः । अत्र किरतेवृ-  
ध्यर्थत्वात्कुसुमानां करणत्वम् । विक्षेपार्थत्वे तु कर्मत्वमेव । 'यथा कटाक्षान्वामा  
किरति' इति । दृश्यते च धातूनामर्थभेदात्कारकव्यत्ययः । अथा सिञ्चतेः क्षरणार्द्धी-

करणयोरर्थयोर्द्रवद्भ्यस्य कर्मत्वकरणत्वे । यथा—‘मेघोऽमृतं सिञ्चति गौः पयश्च’,  
‘सिञ्चतीवामृतैर्वपुः’ इति च । अत्र बाक्ये समासगतयोरुपमयोः साध्यसाधन-  
भावादङ्गाङ्गिभावेन संकरः ॥

अवधूतपङ्कजपरागकणास्तनुजाह्वीसलिलवीचिभिदः ।

परिरेभिरेऽभिमुखमेत्य सुखाः सुहृदः सखायमिव तं मरुतः ॥३॥

अवधूतेति ॥ अवधूता पङ्कजपरागकणा यैस्ते तथोक्ता इति सौरभ्योक्तिः ।  
तनुजाह्व्याः सलिलवीचीर्भिन्दन्तीति तथोक्ता इति शैत्योक्तिः । सुखयन्तीति  
सुखाः । पचाद्यच् । सुखस्पर्शा इति मान्योक्तिः । मरुतो वातास्तमर्जुनं सुहृदः  
सखायमिवाभिमुखमेत्यागत्य परिरेभिर आलिङ्गितवन्तः ॥

उदितोपलस्खलनसंवलिताः स्फुटहंससारसविरावयुजः ।

मुदमस्य माङ्गलिकतूर्यकृतां ध्वनयः प्रतेनुरनुवप्रमपाम् ॥ ४ ॥

उदितेति ॥ उदितोपलेपूञ्जतपापाणेषु स्खलनेन प्रतिघातेन संवलिताश्चूर्णिताः ।  
अतस्तूर्यघोष इव घुमघुमायमाना इत्यर्थः । स्फुटहंसानां सारसानां च विरावै-  
र्युज्यन्त इति तथोक्ताः । क्विप् । अनुवप्रमपाम् । अन्तः पतन्तीनामिति शेषः ।  
ध्वनयोऽस्यार्जुनस्य मङ्गलं प्रयोजनमेषां ते माङ्गलिकाः । ‘प्रयोजनम्’ इति  
ठञ् । तैस्तूर्यैः कृतां मुदं हृषं प्रतेनुः । अत्रान्यस्यान्यकार्यकारणसंभवात्तूर्यकृत-  
मुत्सदृशीं मुदमिति प्रतिबिम्बेनाक्षेपाद्भिदर्शनालङ्कारः ॥

अवरुणतुङ्गसुरदारुतरौ निचये पुरः सुरसरिर्त्पयसाम् ।

स ददर्श वेतसवनाचरितां प्रणतिं बलीयसि समृद्धिकरीम् ॥५॥

अवरुणेति ॥ सोऽर्जुनः पुरोऽग्रेऽवरुणतुङ्गसुरदारुतरौ भग्नोन्नतदेवदारुद्रुमे  
बलीयसि बलवत्तरे । मत्स्यन्तादीयसुनि मनुषो लुक् । सुरसरिर्त्पयसां निचये पूरे  
विषये वेतसवनेन वानीरवनेनाचरिताम् । ‘अथ वेतसे । रथाभ्रपुष्पविदुलशी-  
तवानीरवजुलाः’ इत्यमरः । समृद्धिकरीं श्रेयस्करीम् । लोके यथादृष्टामित्यर्थः ।  
प्रणतिं ददर्श । या सर्वलोकदृष्टान्तभूतेति भावः ॥

प्रबभूव नालमवलोकयितुं परितः सरोजरजसारुणितम् ।

सरिदुत्तरीयमिव संहतिमत्स तरङ्गरङ्गि कलहंसकुलम् ॥ ६ ॥

प्रबभूवेति ॥ सोऽर्जुनः परितः सरोजरजसा कमलरेणुनारुणितं पाटलितम् ।  
उत्तरीयं च कुसुमादिनारुणितं भवति । संहतिमन्नीरन्ध्रे तरङ्गरङ्गि वारितरङ्ग-  
शोभि सरिदुत्तरीयं स्तनांशुकमिव स्थितं कलहंसकुलं कादम्बकुलमवलोकयितुम-  
लमत्यर्थं न प्रबभूव न शशाक । तत्सौन्दर्योद्वेगलत्वादिति भावः ॥

दधति क्षतीः परिणतद्विरदे मुदितालियोषिति मदस्युतिभिः ।

अधिकां स रोधसि बबन्ध धृतिं महते रुजन्मपि गुणाय महान् ७

दधतीति ॥ सोऽर्जुनः क्षतीः क्षतानि दधति धारयति । कुतः । परिणतास्त्यर्थ-

१ ‘विवुद्धिकरीम्’ इति पाठः. २ ‘विवभूव’ इति पाठः. ३ ‘तरङ्गरङ्गि’ इति पाठः.  
४ ‘स्युतिभिः’ इति पाठः.

गदन्तप्रहारिणो द्विरदा यस्मिंस्तस्मिन् । 'तिर्यग्दन्तप्रहारस्तु गजः परिणतो मतः'  
इति हलायुधः । मदस्तुतिभिर्मुदितालियोषिति रोधस्यधिकां धृतिं प्रीतिं बबन्ध ।  
निश्चलीकृतवानित्यर्थः । तथाहि । महान् रुजन्पीडयन्नपि महते गुणायोत्कर्षाय  
भवति । महत्कृता पीडापि शुभावहैवेत्यर्थः । तद्युक्तं गजरुणस्यापि रोधसः  
प्रीतिकरत्वमिति भावः ॥

अनुहेमवप्रमरुणैः समतां गतमूर्मिभिः सहचरं पृथुभिः ।

स रथाङ्गनामवनितां करुणैरनुबध्नीमभिननन्द रुतैः ॥ ८ ॥

अन्विति ॥ सोऽर्जुनोऽनुहेमवप्रं कनकसानुसमीपे । समीपार्थेऽव्ययीभावः ।  
अरुणैः । कनककान्त्युपरज्जनादिति भावः । पृथुभिरूर्मिभिः समतां तुल्यरूपतां  
गतम् । सादृश्यादुर्विवेच्यमित्यर्थः । सह भूतं सहचरं प्रियम् । सहशब्दस्य  
पचाद्यजन्तेन चरशब्देन समासः । करुणैर्दानैः रुतैः कृजितैरनुबध्नीमभिननन्तीं  
रथाङ्गनामवनितां चक्रवाकीमभिननन्द । प्रकृष्टप्रेमदर्शनात्कस्य नानन्द इति  
भावः । अत्र तावदूर्मीणां स्वभावव्यत्यागेनारुण्यस्वीकारात्तद्गुणालङ्कारः—  
'तद्गुणः स्वगुणत्यागादन्योत्कृष्टगुणाश्रयात्' इति लक्षणात् । तन्मूला चेयं  
चक्रवाक्याः स्वकान्ते तरङ्गभ्रान्तिरिति तद्गुणभ्रान्तिमतोरङ्गाङ्गिभावेन संकरः ॥

सितवाजिने निजगदू रुचयश्चलवीचिरागरचनापटवः ।

मणिजालमम्भसि निमग्नमपि स्फुरितं मनोगतमिवाकृतयः ॥ ९ ॥

सितवाजिन इति ॥ चलवीचीनां रागो रज्जनं वर्णान्तरापादनं तस्य रचना  
क्रिया तत्र पटवः समर्था रुचयः प्रभाः । अम्भसि निमग्नमपि मणिजालम् ।  
स्वाश्रयभूतमिति भावः । मनोगतं स्फुरितं रोषादिविकारमाकृतयो भूभङ्गादि-  
बाह्यविकारा इव । सितवाजिनेऽर्जुनाय निजगदुः । ज्ञापयामासुरित्यर्थः ।  
आकृत्या हि मनोगतं विचक्षणा जानन्तीति भावः ॥

उपलाहतोद्धततरङ्गधृतं जविना विधूतविततं मरुता ।

स ददर्श केतकशिखाविशदं सरितः प्रहासमिव फेनमपाम् १०

उपलेति ॥ उपलैराहता अतएवोद्धताश्च ये तरङ्गास्तैर्धृतम् । निर्गमरोधा-  
दित्यर्थः । जविना वेगवता मरुता वातेन विधूतं विततं च केतकस्य शिखाग्रं  
तद्वद्विशदमपां फेनं हिण्डीरम् । 'हिण्डीरोऽब्धिकफः फेनः' इत्यमरः । सरितः  
प्रहासमदृहासमिवेत्युत्प्रेक्षा । सोऽर्जुनो ददर्श ॥

बहु बर्हिचन्द्रकनिभं विदधे धृतिमस्य दानपयसां पटलम् ।

अवगाढमीक्षितुमिवेभपतिं विकसद्विलोचनशतं सरितः ॥ ११ ॥

बह्विति ॥ बर्हिचन्द्रकनिभं मयूरमेचकसदृशम् । 'समौ चन्द्रकमेचकौ' इत्य-  
मरः । बह्वनेकधा दानपयसां पटलम् । जातावेकवचनम् । बहवो मदाम्बुविन्दव  
इत्यर्थः । अवगाढमन्तःप्रविष्टम् । गाहेः कर्तरि क्तः । इभपतिमीक्षितुं विकसदु-  
न्मिषत्सरितो विलोचनशतमिवेत्युत्प्रेक्षा । अस्वार्जुनस्य धृतिं प्रीतिं विदधे चकार ॥

प्रतिबोधजृम्भणविभिन्नमुखी पुलिने सरोरुहदृशा ददृशे ।

पतदच्छमौक्तिकमणिप्रकरा गलदश्रुबिन्दुरिव शुक्तिवधूः ॥ १२ ॥

प्रतिबोधेति ॥ प्रतिबोधः स्फुटनं निद्रापगमश्च तत्र यजृम्भणमुच्छ्रनता जृम्भा च तेन विभिन्नमुखी विश्लिष्टाग्रा विवृतास्या च । अतएव पतन्प्रसरन्नच्छो मौक्तिक-  
मणीनां प्रकरः स्तोमो यस्याः सा तथोक्ता । अतएव गलदश्रुबिन्दुरिव स्थितेत्यु-  
त्प्रेक्षा । शुक्तिर्वधूरिव शुक्तिवधूः । पुलिने । शयनीय इवेति भावः । सरोरुहद-  
ृशार्जुनेन ददृशे दृष्टा । अत्र प्रतिबोधादिश्लिष्टपदोपात्तानां प्रकृतानां शुक्तिवध्वो-  
श्रोपमारूपकयोः साधकबाधकाभावात्संदेहालंकारः । तत्सापेक्षा चाश्रुगलनो-  
त्प्रेक्षेति तयोरङ्गाङ्गिभावः ॥

शुचिरप्सु विद्रुमलताविटपस्तनुसान्द्रफेनलवसंवलितः ।

स्मरदायिनः स्मरयति स्म भृशं दयिताधरस्य दशनांशुभृतः ॥ १३ ॥

शुचिरिति ॥ अप्सु शुचिः स्वच्छस्तनुना सान्द्रेण च फेनस्य लवेन शकलेन  
संवलितः संगतो विद्रुमलताया विटपः पल्लवः । 'विटपः पल्लवे षिङ्गे विस्तारे सम्ब-  
शाखयोः' इति विश्वः । स्मरदायिनः कामोद्दीपकस्य दशनांशुभृतो दन्तकान्ति-  
कलितस्य दयिताधरस्य । 'अधीगर्थ-' इत्यादिना षष्ठी । भृशं स्मरयति स्म ।  
'लट् स्मे' इति भूतार्थे लट् । 'मितां ह्रस्वः' इति ह्रस्वः । स्मरणालंकारः ॥

उपलभ्य चञ्चलतरङ्गधृतं मदगन्धमुत्थितवतां पयसः ।

प्रतिदन्तिनामिव स संबुबुधे करियादसामभिमुखान्करिणः ॥ १४ ॥

उपलभ्येति ॥ सोऽर्जुनश्चञ्चलतरङ्गधृतम् । तत्संक्रान्तमित्यर्थः । मदगन्धमुपल-  
भ्याग्राय पयस उत्थितवताम् । रोषादिति शेषः । कर्याकाराणां यादसाम् । शाक-  
पार्थिवादिषु द्रष्टव्यः । प्रतिदन्तिनामिवाभिमुखान् । अभियातानित्यर्थः । करिणो  
गजान्संबुबुधे । ददर्शेत्यर्थः ॥

स जगाम विस्मयमुदीक्ष्य पुरः सहसा समुत्पिपतिषोः फणिनः ।

ग्रहितं दिवि प्रजविभिः श्वसितैः शरदभ्रविभ्रममपां पटलम् ॥ १५ ॥

स इति ॥ सोऽर्जुनः पुरोऽग्रे सहसा समुत्पिपतिषोः समुत्पितुमिच्छोः । पतेः  
सञ्जन्तादुप्रत्ययः । 'तनिपतिदरिद्रातिभ्यः सन इङ्गा वक्तव्यः' इति विकल्पादि-  
ङागमः । फणिनः सर्पस्य प्रजविभिरतिवेगवद्भिः श्वसितैः फूत्कारैर्दिव्याकाशे  
ग्रहितं प्रेरितं शरदभ्रस्य विभ्रम इव विभ्रमः सौन्दर्यं यस्य तत् । शुभ्रमभ्रव्या-  
पकं चेत्यर्थः । अपां पटलं पुर उदीक्ष्य विस्मयं जगाम । अत्रोपमानुप्राणिता  
स्वभावोक्तिरलंकारः ॥

स ततार सैकतवतीरभितः शफरीपरिस्फुरितचारुदृशः ।

ललिताः सखीरिव बृहजघनाः सुरनिम्नगामुपयतीः सरितः ॥ १६ ॥

स इति ॥ सोऽर्जुनः सैकतवतीः पुलिनवतीरभितः शफरीणां मत्स्यीनां परि-



स्फुरितान्येव चारवो दृशो यासां ताः । सुरनिम्नगां गङ्गामुपयतीर्भजन्तीः । इणः  
शतुरुगित्वान्डीप् । अतएव बृहज्जघना ललिताः सखीरिव स्थिताः सरितस्त-  
तारातिचक्रमे ॥

अधिरुह्य पुष्पभरनम्रशिखैः परितः परिष्कृततलां तरुभिः ।

मनसः प्रसत्तिमिव मूर्ध्नि गिरेः शुचिमाससाद् स वनान्तभुवम् १७

अधिरुह्येति ॥ सोऽर्जुनोऽधिरुह्य । अर्थाद्विरिमिति शेषः । पुष्पभरेण नम्र-  
शिखैर्नताग्रैस्तारुभिः परितः परिष्कृततलां भूषितस्वरूपाम् । 'अधःस्वरूपयोरस्त्री  
तलम्' इत्यमरः । 'संपर्युपेभ्यः करोतौ भूषणे' इति सुडागमः । शुचिं शुद्धाम् ।  
अतएव मनसः प्रसत्तिमिव मूर्तं मनःप्रसादमिव स्थिताम् । तद्धेतौ तद्भावो-  
त्प्रेक्षा । गिरेर्मूर्ध्नि वनान्तभुवमाससाद् । अन्तःशब्दः स्वरूपवचनः । 'अन्तोऽ-  
ध्यवसिते मृत्यौ स्वरूपे निश्चयेऽन्तिके' इति वैजयन्ती ॥

अनुसानु पुष्पितलताविततिः फलितोरुभूरुहविविक्तवनः ।

धृतिमाततान तनयस्य हरेस्तपसेऽधिवस्तुमचलामचलः ॥ १८ ॥

अनुसान्विति ॥ अनुसानु प्रतिसानु । वीप्सार्थेऽव्ययीभावः । पुष्पिताः संजा-  
तपुष्पा लताविततयो यस्मिन्सः । फलिता उरवो भूरुहा येषु तानि विवि-  
क्तानि विजनानि पूतानि वा वनानि यस्मिन्स तथोक्तः । 'विविक्तौ पूतविजनौ'  
इत्यमरः । अचल इन्द्रकीलो हरेस्तनयस्यार्जुनस्य तपसे तपश्चर्यार्थमधिवस्तुमधि-  
ष्टातुम् । तनिक्रियापेक्षया समानकर्तृकत्वात्तुमुन् । अचलां धृतिमुत्साहमाततान ।  
अत्राचलविशेषणपदार्थस्य धृतिकरणहेतुत्वात्काव्यलिङ्गमलंकारः ॥

प्रणिधाय तत्र विधिनाथ धियं दधतः पुरातनमुनेर्मुनिताम् ।

श्रममादधावसुकरं न तपः किमिवावसादकरमात्मवताम् ॥ १९ ॥

प्रणिधायेति ॥ अथ तत्रादौ विधिना योगशास्त्रानुसारेण धियं चित्तवृत्तिं प्रणि-  
धाय ध्येयविषये धियं नियम्य । 'नेर्गद-' इत्यादिना णत्वम् । मुनितां दधतः ।  
तपस्यत इत्यर्थः । पुरातनमुनेः । अर्जुनस्येत्यर्थः । असुकरं दुष्करं तपः श्रमं  
खेदं नादधौ न चकार । तथाहि आत्मवतां मनस्विनामवसादकरमशान्तिजनकं  
किमिव । न किञ्चिदित्यर्थः । इवशब्दो वाक्यालंकारे ॥

शमयन्धृतेन्द्रियशमैकसुखः शुचिभिर्गुणैरधमयं स तमः । -

प्रतिवासरं सुकृतिभिर्ववृधे विमलः कलाभिरिव शीतरुचिः ॥ २० ॥

शमयन्निति ॥ धृतमिन्द्रियशमो विषयव्यावृत्तिरेवैकं मुख्यं सुखं येन स  
तथोक्तः । आत्माराम इत्यर्थः । अन्यत्र धृत इन्द्रियाणां शमः संतापनिवर्तनमेक-  
मद्वितीयं सुखमाह्लादश्च येन स तथोक्तः । शुचिभिर्निर्मलैर्गुणैर्मैश्यादिभिः । अन्यत्र  
कान्त्यादिभिः । अधमयं पापरूपं तमोऽज्ञानम् । अन्यत्रान्धकारं च शमयन्नित्य-  
तयन् । विमलोऽमलिनः पापरहितः शुभ्रोऽन्यत्र । सोऽर्जुनः प्रतिवासरं सुकृ-

तिभिः सुकृतैः । तपोभिरित्यर्थः । स्त्रियां क्तिन् । कलाभिः शीतलस्त्रिभ्यश्चन्द्र इव ।  
बबृधे ॥

अधरीचकार च विवेकगुणादगुणेषु तस्य धियमस्तवतः ।

प्रतिघातिनीं विषयसङ्गरतिं निरुपप्लवः शमसुखानुभवः ॥२१॥

अधरीचकारेति ॥ किंचेति चार्थः । विवेकस्तत्त्वावधारणं स एव गुणस्तस्मात् ।  
तेन हेतुनेत्यर्थः । 'विभाषा गुणेऽस्त्रियाम्' इति पञ्चमी । अगुणेषु कामक्रोधादिदो-  
षेषु विषये । तद्विरोधेन नञ्समासः । धियं चित्तवृत्तिमस्तवतो निवारितवतस्त-  
स्यार्जुनस्य निरुपप्लवो निर्बाधः शमसुखानुभवः शान्त्यानन्दानुभवः प्रतिघातिनीं  
सोपप्लवां विषयसङ्गरतिं शब्दाद्युपभोगरुचिमधरीचकार । विषयनिःस्पृहं चकारे-  
त्यर्थः । उत्कृष्टसुखलाभस्य प्रकृष्टवैराग्यहेतुत्वादिति भावः ॥

मनसा जपैः प्रणतिभिः प्रयतः समुपेयिवानधिपतिं स दिवः ।

सहजेतरौ जयशमौ दधती बिभरांबभूव युगपन्महसी ॥ २२ ॥

मनसेति ॥ प्रयतोऽर्हिसादिनिरतो मनसा ध्यानेन जपैर्विशिष्टमन्त्राभ्यासैः प्र-  
णतिभिर्नमस्कारैः । एवं मनोवाक्कायकर्मभिर्दिवोधिपतिमिन्द्रं समुपेयिवानुपसेदि-  
वान्सोऽर्जुनः सहजेतरौ नैसर्गिकागन्तुकौ । जीयतेऽनेनेति जयो वीररसः । 'एरच्'  
इत्यच् । शम्यतेऽनेनेति शमः । जयशमौ वीरशान्तिरसौ दधती पुष्पती महसी  
तेजसी युगपद्विभरांबभूव बभार । 'भीहोभृहुवाम्-' इति विकल्पादाम्प्रत्ययः ।  
अत्र युगपद्वीरशान्ताधिकरणत्वाभिधानादस्य लोकाद्भुतमहिमत्वं व्यज्यते ॥

शिरसा हरिन्मणिनिभः स वहन्कृतजन्मनोऽभिषवणेन जटाः ।

उपमां ययावरुणदीधितिभिः परिमृष्टमूर्धनि तमालतरौ ॥२३॥

शिरसेति ॥ हरिन्मणिनिभो मरकतमणिश्यामोऽभिषवणेन स्नानेन कृतजन्मनो  
जनिताः । अतः पिशङ्गीरिति भावः । जटाः शिरसा वहन्सोऽर्जुनोऽरुणस्यानूरोर्दीधि-  
तिभिः परिमृष्टमूर्धनि व्याप्तशिरसि तमालतरावुपमां तमालतरोः सादृश्यं यया-  
वित्यार्थयमुपमा । तरोरौपम्याधिकरणत्वात्तदपेक्षया सप्तमी ॥

धृतहेतिरप्यधृतजिह्वमतिश्चरितैर्मुनीनधरयञ्छुचिभिः ।

रजयांचकार विरजाः स मृगान्कमिवेशते रमयितुं न गुणाः २४

धृतेति ॥ धृतहेतिर्धृतायुधोऽप्यधृता जिह्वा मतिः कुटिलमतिर्येन सः । शुचि-  
भिश्चरितैर्मुनीनधरयंस्तिरस्कुर्वन् । वेषेणैव भीषणो न तु कर्मणेति भावः । कुतः ।  
विरजा रजोगुणरहितः सोऽर्जुनो मृगान् रजयांचकार रमयामास । 'रजेणौ मृगर-  
मणे नलोपो वक्तव्यः' इति नलोपः । तथाहि । गुणा दयादयः कमिव रमयितुं  
नेशते । कं वा वशीकर्तुं न शक्नुवन्तीति भावः । शुद्धिरेव हि परं विश्वासवीजं  
परस्य न वेषो नापि संस्तव इति भावः ॥

अथास्य त्रिभिस्तपःसिद्धिमाह—अनुकूलेत्यादिना ॥

अनुकूलपातिनमचण्डगतिं किरता सुगन्धिमभितः पवनम् ।

अवधीरितार्तवगुणं सुखतां नयता रुचां निचयमंशुमतः ॥२५॥

अनुकूलेति ॥ अनुकूलपातिनं न तु प्रतिकूलपातिनमचण्डगतिं मन्दगामिनं सुगन्धिमम् । गन्धस्येत्वे तदेकान्तग्रहणेऽपि कवीनां निरङ्कुशत्वात्समासान्तः । अथवा केचिदागन्तुकत्वेऽप्येकवचनेन समासान्तमिच्छन्ति । पवनमभितः किरता । प्रवर्तयतेत्यर्थः । ऋतुरस्य प्राप्त आर्तवः । ‘ऋतोरण्’ इत्यणप्रत्ययः । स चासौ गुणस्तिग्मस्वरूपः सोऽवधीरितस्तिरस्कृतो यस्य तमंशुमतो रुचां निचयं सुखतां सुखस्पर्शतां नयता प्रापयता । नयतोर्द्विकर्मकत्वम् ॥

नवपल्लवाञ्जलिभृतः प्रचये बृहत्स्तरून्गमयतावनतिम् ।

स्तृणता तृणैः प्रतिनिशं मृदुभिः शयनीयतामुपयतीं वसुधाम् ॥२६॥

नवेति ॥ प्रचये पुष्पावचयप्रसङ्गे नवपल्लवा एवाञ्जलयस्तान्ब्रवीतीति तथोक्तान्बृहत् उच्चांस्तरून्वनतिं नम्रतां गमयता । ‘गतिबुद्धि-’ इत्यादिना तरूणां कर्मत्वम् । प्रतिनिशं निशि शयनीयतामुपयतीम् । शयनस्थानभूतामित्यर्थः । वसुधां मृदुभिस्तृणैः स्तृणताच्छादयता ॥

पतितैरपेतजलदान्नभसः पृषतैरपां शमयता च रजः ।

स दयालुनेव परिगाढकृशः परिचर्ययानुजगृहे तपसा ॥२७॥

पतितैरिति ॥ अपेतजलदान्निरभ्राक्षभसः पतितैरपां पृषतैर्जलबिन्दुभी रजश्च शमयता तपसा कर्त्रा दयालुनेवेत्युपेक्षा । दयालुत्वे हेतुं सूचयति—परिगाढः कृशोऽतिक्षीणः सोऽर्जुनः परिचर्ययोक्तविधया शुश्रूषयानुजगृहेऽनुगृहीतः । अनुग्रहोऽत्र सहकारित्वमेव सर्वभूतानुकूल्यलिङ्गात्पचेलिमं तपोऽस्येति भावः । अस्य श्लोकत्रयस्याप्येकवाक्यत्वादुत्प्रेक्षैव प्रधानालंकारः ॥

महते फलाय तदवेक्ष्य शिवं विकसन्निमित्तकुसुमं स पुरः ।

न जगाम विस्मयवशं वशिनां न निहन्ति धैर्यमनुभावगुणः ॥२८॥

महत इति ॥ सोऽर्जुनो महते फलाय श्रेयसे सस्याय च विकसत्पूर्वोक्तं शिवं सुखदं तन्निमित्तमेव कुसुमं पुरोऽग्रेऽवेक्ष्य विस्मयवशं न जगाम । तथाहि । वशिनामनुभाव एव गुणः स च धैर्यं न निहन्ति । विस्मयादिविकारं न जनयतीत्यर्थः । जनने वा तपः क्षीयेत । ‘तपः क्षरति विस्मयात्’ इति स्मरणादिति भावः ॥

तदभूरिवासरकृतं सुकृतरूपलभ्य वैभवमनन्यभवम् ।

उपतस्थुरास्थितविषादधियः शतयज्वनो वनचरा वसतिम् ॥२९॥

तदिति ॥ सुकृतैस्तपोभिः करणैः अभूरिभिः कतिपयैरेव वासरैः कृतं तत्पूर्वोक्तं वैभवमतोऽन्यस्य न भवतीत्यनन्यभवम् । अन्यस्यासंभवतीत्यर्थः । पचाद्यजन्तोत्तर-

पदेन नन्समासः । उपलभ्य निश्चित्यास्थितविषादाः प्राप्तखेदा धियो येषां ते वनचराः । 'तत्पुरुषे कृति बहुलम्' इति बहुलग्रहणालुक् । शतेन शतस्य वा मस्त्रानां यज्वनः शतक्रतोः । अत्र संख्येयविशेषलाभो यजिसंनिधानादवगन्तव्यः । 'यज्वा तु विधिनेष्टवान्' इत्यमरः । 'सुयजोर्ङ्निप्' । वसतिमुपतस्थुः प्रापुः ॥

विदिताः प्रविश्य विहितानतयः शिथिलीकृतेऽधिकृतकृत्यविधौ । अनपेतकालमभिरामकथाः कथयांबभूवुरिति गोत्रभिदे ॥ ३० ॥

विदिता इति ॥ वनचरा इत्यनुवर्तनीयम् । विदिता ज्ञाताः । अनुमतप्रवेशाः सन्त इत्यर्थः । प्रविश्य विहितानतयः कृतप्रणामा अधिकृतकृत्यस्य नियुक्तकर्मणः शैलरक्षणात्मकस्य विधावनुष्ठाने शिथिलीकृते सति । अनपेतकालमनतिक्रान्तकालं यथा तथा गोत्रभिदे शक्रायेति वक्ष्यमाणप्रकारेणाभिरामकथाः श्राव्यवाचः । 'चिन्तिपूजिकथिकुम्बिचचंश्च' इत्यङ्प्रत्ययः । कथयांबभूवुः ॥

शुचिवल्कवीततनुरन्यतमस्तिमिरच्छिदामिव गिरौ भवतः ।

महते जयाय मघवन्ननघः पुरुषस्तपस्यति तपज्जगतीम् ॥ ३१ ॥

शुचीति ॥ शुचिना वल्केन वल्कलेन वीताच्छादिता तनुर्यस्य सः । तिमिरच्छिदां सूर्यादीनामन्यतम इव स्थित इत्युत्प्रेक्षा । अनघः पुरुषः । मघवन्, भवतो गिराविन्द्रकीले जगतीं भुवं तपस्तापयन्महते जयाय तपस्यति तपश्चरति । 'कर्मणो रोमन्ध-' इत्यादिना क्यङि लट् ॥

जयाय तपस्यतीत्युक्तम्, तत्र हेतुमाहुः—

स विभर्ति भीषणभुजंगभुजः पृथु विद्विषां भयविधायि धनुः ।

अमलेन तस्य धृतसच्चरिताश्चरितेन चातिशयिता मुनयः ॥ ३२ ॥

स इति ॥ भीषयेते इति भीषणौ । नन्दादिवाह्युप्रत्ययः । तौ च तौ भुजङ्गौ च ताविव भुजौ यस्य स तथोक्तः । पुरुषो विद्विषां भयविधायि पृथु धनुर्बिभर्ति । अतो जयार्थीत्यर्थः । अमलेन तस्य पुरुषस्य चरितेन दृप्तानि सच्चरितानि यैस्ते मुनयोऽतिशयिता अतिक्रान्ताः ॥

अथास्य तपःसिद्धिं वर्णयति—

मरुतः शिवा नवतृणा जगती विमलं नभो रजसि वृष्टिरपाम् ।

गुणसंपदानुगुणतां गमितः कुरुतेऽस्य भक्तिमिव भूतगणः ॥ ३३ ॥

मरुत इत्यादिना ॥ मरुतो वाताः शिवाः सुखाः । जगती पृथ्वी नवतृणा । शयनासनाद्यनुकूलेत्यर्थः । नभो विमलं नीहारादिरहितम् । रजसि सत्यपां वृष्टिर्भवतीति शेषः । किं बहुना । अस्य पुरुषस्य गुणसंपदा भूतहितादिगुणसंपत्त्यानुगुणतामनुकूलतां गमितः । वशीकृत इत्यर्थः । भूतगणः पृथिव्यादिपञ्चकं भक्तिं सेवां कुरुत इत्युत्प्रेक्षा ॥

इतरेतरानभिभवेन मृगास्तमुपासते गुरुमिवान्तसदः ।

विनमन्ति चास्य तरवः प्रचये परवान्स तेन भवतेव नगः ॥३४॥

इतरेतरेति ॥ किं च । मृगाः पशवस्तम् । अन्तेऽन्तिके सीदन्तीत्यन्तसदोऽन्तेवासिनः । 'सत्सूद्विष-' इति क्तिप् । गुरुमिवेतरेतरेषामनभिभवेनाद्रोहेणोपासते सेवन्ते । प्रचये पुष्पावचये तरवोऽस्य विनमन्ति । करप्रचेया भवन्तीत्यर्थः । तस्येति संबन्धसामान्ये षष्ठी । किं बहुना । स नग इन्द्रकीलो भवतेव तेन पुरुषेण परवान्पराधीनः । सात्त्विकस्यापि तवेव तस्यातिशयो वर्तत इत्यर्थः ॥

उरु सत्त्वमाह विपरिश्रमता परमं वपुः प्रथयतीव जयम् ।

शमिनोऽपि तस्य नवसंगमने विभुतानुषङ्गि भयमेति जनः ॥३५॥

उर्वेति ॥ किं च । विपरिश्रमतायासेऽपि श्रमराहित्यमुह महत्सत्त्वमन्तःसारमाह । दुर्बलस्य श्रमजयासंभवादिति भावः । परममुत्तमं वपुर्जयं प्रथयति च । आकारेणैव जिष्णुत्वं गम्यत इत्यर्थः । शमिनः शान्तस्यापि तस्य नवसंगमनेऽपूर्वप्राप्तौ जनो विभुतायाः प्रभावस्यानुषङ्गि व्यापकम् । न तु हिंस्रकत्वानुषङ्गीति भावः । भयमेति । शान्तोद्भवं प्रभावं गमयतीति भावः ॥

अथेदृशोऽसौ क इति चेतन्न विद्य इत्याहुः—

ऋषिवंशजः स यदि दैत्यकुले यदि वान्वये महति भूमिभृताम् ।

चरतस्तपस्तप वनेषु सहा न वयं निरूपयितुमस्य गतिम् ॥ ३६ ॥

ऋषीति ॥ स पुरुषः । ऋषिवंशजो वेति शेषः । काकुर्वा । यदि वा दैत्यकुले जात इति शेषः । यदि वा महति भूमिभृतामन्वये जातः । तव वनेषु तपश्चरतोऽस्य गतिं स्वरूपं निरूपयितुं वयम् । सहन्त इति सहाः । पचाद्यच् । न सहाः स्म इति शेषः ॥

अपृष्टपरिभाषणापरार्थं परिहरन्ति—

विगणय्य कारणमनेकगुणं निजयाथवा कथितमल्पतया ।

असदप्यदः सहितुमर्हसि नः क वनेचराः क निपुणा यतयः ३७

विगणयेति ॥ अनेकगुणं बहुफलम् । इन्द्रत्वाद्यनेकफलसाधकत्वेन योग्यमित्यर्थः । कारणं तपोरूपं विगणय्य विचार्य । अथवा निजया नैसर्गिक्याल्पतया बालिश्येनाज्ञानत्वेन वा कथितं नोऽस्माकमद इदम् । वचनमित्यर्थः । असदसाध्वपि सहितुं सोढुम् । 'तीषसह-' इत्यादिना विकल्पादिडागमः । अर्हसि योग्योऽसि । तर्हि सदेव किं नोक्तं तत्राहुः । वनेचराः क । निपुणा यतयो विवेकबुद्धयः क । नोभयं संगच्छत इत्यर्थः । अज्ञानं नापराध्यतीति भावः । अर्थान्तरन्यासोऽलङ्कारः ॥

अधिगम्य गुह्यकगणादिति तन्मनसः प्रियं प्रियसुतस्य तपः ।

निजुगोप हर्षमुदितं मधवा नयवर्त्मगाः प्रभवतां हि धियः ॥३८॥

अधिगम्येति ॥ मधवेन्द्र इति पूर्वोक्तं गुह्यकगणात्तन्मनसः प्रियं प्रियसुतस्यार्जु-

नस्य तपोऽधिगम्य ज्ञात्वा । गुह्यपेक्षया समानकर्तृकत्वात्स्वानिर्देशः । उदितं तत्तपसो देवकार्यार्थत्वादुत्पन्नं हर्षं निजुगोप गोपयामास । तथा हि प्रभवतां प्रभूणां धियो नयवर्त्मगा नीतिमार्गानुसारिण्यो हि । अन्यथा मन्त्रभेदे कार्यहानिः स्यादिति भावः ॥

प्रणिधाय चित्तमथ भक्ततया विदितेऽप्यपूर्वं इव तत्र हरिः ।

उपलब्धुमस्य नियमस्थिरतां सुरसुन्दरीरिति वचोऽभिदधे ॥ ३९ ॥

प्रणिधायेति ॥ अथ हरिरिन्द्रश्चित्तं प्रणिधाय विषयान्तरपरिहारेणात्मन्यवस्थाप्य तत्र तस्मिन्नर्जुने भक्ततया विदिते सत्यपि । उपलक्षणे तृतीया । अपूर्वं इव । अविदित इवेत्यर्थः । 'पूर्वादिभ्यो नवभ्यो वा' इति विकल्पाच्च सिद्धादेशः । अस्यार्जुनस्य नियमस्थिरतां दाढ्यमुपलब्धुम् । परीक्षितुमित्यर्थः । लोकप्रतीत्यर्थमिति भावः । सुरसुन्दरीरिति वक्ष्यमाणप्रकारं वचोऽभिदधे ॥

सुकुमारमेकमणु मर्मभिदामतिदूरगं युतममोघतया ।

अविपक्षमस्त्रमपरं कतमद्विजयाय यूयमिव चित्तभुवः ॥ ४० ॥

सुकुमारमिति ॥ मर्मभिदां मर्मच्छेदिनाम् । अस्त्रान्तराणां मध्य इत्यर्थः । 'यत्तश्च निर्धारणम्' इति षष्ठी । अपरमन्यक्तमत् । 'वा बहूनां जातिपरिप्रक्षे डतमच्' । यूयमिव सुकुमारं कोमलं न तु कठिनम् । अन्यत्तु कठिनं भवति । तथैकं न बहु । तत्रनेकं भवति । तथाणु सूक्ष्मं न स्थूलम् । अलक्ष्यलक्ष्यप्रवेशित्वादिति भावः । यत्तु लक्ष्यलक्ष्यप्रवेशि तत्तु समीपलक्ष्यभेदि । तथातिदूरगं दूरलक्ष्यभेदि । तथाऽमोघतयाऽमोघत्वगुणेन युतं युक्तम् । न कदाचिद्व्यभिचरतीति भावः । अन्यत्तु कदाचिदपि लक्ष्यादपराध्यति । तथाऽविपक्षमस्तत्प्रतीकारम् । अन्यत्तु विद्यमानप्रतीकारम् । चित्तभुवः कामस्य । कर्तरि षष्ठी । विजयाय । एतद्विशेषणविशिष्टमस्त्रमस्तीति शेषः । न किञ्चिदस्तीत्यर्थः । अत्रोपमालङ्कारः । साभिप्रायविशेषणत्वात्परिकरालङ्कारश्च । तयोरुभयोरङ्गाङ्गिभावेन संकरः ॥

असामर्थ्यशङ्कां परिहरति—

भववीतये हतवृहत्तमसामवबोधवारि रजसः शमनम् ।

परिपीयमाणमिव वोऽसकलैरवसादमेति नयनाञ्जलिभिः ॥ ४१ ॥

भवेति ॥ भववीतये संसारनिवृत्तये हतवृहत्तमसां निरस्तमहामोहानां योगिनां संबन्धि रजो गुणः । रजो धूलिरिति श्लिष्टरूपकम् । तस्य शमनं निवर्तकमवबोधस्तत्त्वज्ञानमेव वारि तद्वो युष्माकमसकलैरसमग्रैर्नयनान्येवाञ्जलयस्त्रैः परिपीयमाणमिवेत्युत्प्रेक्षा । अवसादं क्षयमेति । मुक्तानपि बध्नन्तीनां वः कथमसामर्थ्यमिति भावः । अत्रोत्प्रेक्षारूपकयोः संकरः ॥

बहुधा गतां जगति भूतसृजा कमनीयतां समभिहत्य पुरा ।

उपपादिता विदधता भवतीः सुरसन्नयानसमुखी जनता ॥ ४२ ॥

बहुधेति ॥ किं च । पुरा जगति बहुधा गतां नानामुखेन विप्रकीर्णां कमनीयतां

चन्द्राद्युपमानद्रव्यगतलावण्यं समभिहत्य संगृह्य भवतीर्विदधता सृजता भूत-  
सृजा ब्रह्मणा जनता जनसमूहः । 'ग्रामजन-' इत्यादिना तत् । सुरसन्नयानसु-  
मुखी स्वर्लोकयात्राप्रवणोपपादिता कृता । स्वर्गस्यापि यत्प्रसादात्सर्वलोकश्लाघ्य-  
त्वम्, तासां वः कथमसामर्थ्यमिति भावः । अत्रापसरसां प्रकीर्णलावण्यसंग्र-  
हासंबन्धेऽपि तत्संबन्धाभिधानादतिशयोक्तिः ॥

अथ कार्याशमाह—

तदुपेत्य विघ्नयत तस्य तपः कृतिभिः कलासु सहिताः सचिवैः ।  
हृतवीतरागमनसां ननु वः सुखसङ्गिनं प्रति सुखार्वाजितिः ॥४३॥

तदिति ॥ तत्तस्मात्समर्थत्वात्कलासु गीतवाद्यादिषु कृतिभिः कुशलैः सचिवै-  
र्गन्धर्वैः सहिता उपेत्य गत्वा यस्य पुरुषस्य तपो विघ्नयत विघ्नवत्कुरुत । विहते-  
त्यर्थः । विघ्नवच्छब्दान्मत्त्वन्तात् 'तत्करोति-' इति णिचि लोड् । णाविष्टवद्भावा-  
न्मतुपो लुक् । न चात्रासामर्थ्यशङ्का कार्येत्यर्थान्तरन्यासेनाह-हतेति । ननु  
संबोधने । हे अपसरसः, हृतानि वशीकृतानि वीतरागाणां निःस्पृहाणां मुमुक्षूणां  
मनांसि चित्तानि याभिस्तासां वो युष्माकमपसरसां सुखसङ्गिनं पुरुषं प्रति  
सुखाभिष्टाषिणं प्रत्यवजितिर्विजयः सुखा सुखसाध्या न तु दुष्करा खलु । एतेनायं  
सुखार्थी न मुमुक्षुरित्युक्तम् । अर्थान्तरन्यासः ॥

अथ सुखसङ्गित्वलिङ्गमाह—

अविमृष्यमेतदभिलष्यति स द्विषतां वधेन विषयाभिरतिम् ।  
भववीतये न हि तथा स विधिः क शरासनं क च विमुक्तिपथः ४४

अविमृष्येति ॥ हे अपसरसः, स पुरुषो द्विषतां शत्रूणां वधेन शत्रुहननद्वारा  
विषयाभिरतिं विषयसुखमभिलष्यति वाञ्छति । 'वा आश-' इत्यादिना इयन्प्र-  
त्ययः । एतद्विषयासक्तत्वमविमृष्यमविचार्यम् । अविमृष्यमसंदिग्धव्यमिति ।  
'ऋदुपधाच्चाकूपिचृतेः' इति क्यप् । भवतीभिर्न संदिग्धव्यमित्यर्थः । हि यस्मात्स  
विधिः 'स विभतिं भीषणभुजङ्गभुजः' इत्यादिश्लोकोक्तोऽनुष्ठानप्रकारो भववीतये  
संसारमुक्तये न भवति । कुत इत्याह—शरासनं धुनः क, विमुक्तेः पन्थाश्च क ।  
द्वयं परस्परं विरुद्धमित्यर्थः । न खलु हिंसासाध्या मुक्तिरिति भावः । अर्थान्तर-  
न्यासोऽलङ्कारः ॥

न च शापभयमपि संभाव्यमस्मादित्याह—

पृथुधाम्नि तत्र परिबोधि च मा भवतीभिरन्यमुनिवद्विकृतिः ।  
स्वयंशांसि विक्रमवतामवतां न वधूष्वघानि विमृषन्ति धियः ४५

पृथ्विति ॥ पृथुधाम्नि महातेजसि तत्र तस्मिन्पुरुषविषयेऽन्यमुनिवदन्यस्मिन्मु-  
नाविव । 'तत्र तस्येव' इति वतिप्रत्ययः । विकृतिः कोपविकारश्च भवतीभिर्मा  
परिबोधि मा विज्ञायि । मा शङ्कीति यावत् । बुध्यतेः कर्मणि लुङ् । माङ्योगादा-

शीरर्थेऽडागमाभावश्च । तथा हि । स्वयशांस्ववतां रक्षताम् । यशोधनाना-  
मित्यर्थः । विक्रमवतां धियश्चित्तानि वधूषु स्त्रीविषयेष्वघानि व्यसनानि । ‘दुःखै-  
नोव्यसनेष्वधम्’ इति वैजयन्ती । न विमृषन्ति । अर्थान्तरन्यासः । स्त्रीहिंसायाः  
शूराणां यशोहानिकरत्वाच्च सर्वथा वो हिनस्ति स इत्यर्थः ॥

आशंसितापचितिचारु पुरः सुराणा-  
मादेशमित्यभिमुखं समवाप्य भर्तुः ।

लेभे परां द्युतिममर्त्यवधूसमूहः

संभावना ह्यधिकृतस्य तनोति तेजः ॥ ४६ ॥

‘आशंसितेति ॥ अमर्त्यवधूसमूहोऽप्सरसां गणः सुराणां पुरोऽग्र आशंसिताप-  
चितिभिरपेक्षितसंभावनाभिश्चारु यथा तथा । ‘क्षयार्चयोरपचितिः’ इत्यमरः ।  
अभिमुखं समक्षं भर्तुः स्वामिन इति पूर्वोक्तमादेशं नियोगं समवाप्य परां द्युतिं  
लेभे । तथा हि । अधिकृतस्य कचिदधिकारे नियुक्तस्य संभावना स्वामिकृता  
पूजा तेजः कान्तिं तनोति ॥

प्रणतिमथ विधाय प्रस्थिताः सन्ननस्ताः

स्तनभरनमिताङ्गीरङ्गनाः प्रीतिभाजः ।

अचलनलिनलक्ष्मीहारि नालं बभूव

स्तिमितममरभर्तुर्द्रष्टुमक्ष्णां सहस्रम् ॥ ४७ ॥

इति भारविकृतौ महाकाव्ये किरातार्जुनीये षष्ठः सर्गः ।

प्रणतिमिति ॥ अथ प्रणतिं विधाय सन्नन इन्द्रभवनात्प्रस्थिताः प्रचलिताः  
स्तनभरैर्नमितान्यङ्गानि यासां ताः । ‘अङ्गगात्रकण्ठेभ्यो वक्तव्यम्’ इति ङीष् ।  
प्रीतिभाजः स्वामिसंभावनया संतुष्टास्ता अङ्गना अचलनलिनानां स्थिरकमलानां  
लक्ष्मीर्हरतीति तत्तथोक्तम् । तद्वन्मनोहरमित्यर्थः । कुतः । स्तिमितं विस्मयनिश्च-  
लममरभर्तुरक्ष्णां सहस्रं कर्तुं द्रष्टुमलं समर्थं न बभूव । तासां सौन्दर्यसागरस्यो-  
द्वेलेत्वादिति भावः । अत्रोपमालङ्कारः ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां षष्ठः सर्गः समाप्तः ।



सप्तमः सर्गः ।

श्रीमद्भिः सरथगजैः सुराङ्गनानां गुप्तानामथ सचिवैस्त्रिलोकभर्तुः ।  
संमूर्च्छन्नलघुविमानरन्ध्रभिन्नः प्रस्थानं समभिदधे मृदङ्गनादः॥१॥

श्रीमद्भिरिति ॥ अथ प्रस्थानानन्तरं श्रीमद्भिः शोभावद्भिः । सह रथगजेन सरथगजास्तैः । 'तेन सहेति तुल्ययोगे' इति बहुव्रीहिः । त्रयाणां लोकानां भर्तु-  
स्त्रिलोकभर्तुरिन्द्रस्य । 'तद्धितार्थे-' इत्यादिनोत्तरपदसमासः । सचिवैर्गन्धर्वै-  
र्गुप्तानां सुराङ्गनानां प्रस्थानं गमनमलघुषु महत्सु विमानरन्ध्रेषु विमानानां  
कुक्षिकुहरेषु भिन्नः प्रतिध्वानैरनेकीभूतोऽतएव संमूर्च्छन्व्यामुवन्मृदङ्गनादः  
समभिदध आचलयौ । पौरैभ्य इति शेषः । अस्मिन्सर्गे प्रहर्षिणीवृत्तम्—'श्रौ  
श्रौ गच्छिदशयतिः प्रहर्षिणीयम्' इति लक्षणात् ॥

सोत्कण्ठैरमरगणैरनुप्रकीर्णान्निर्याय ज्वलितरुचः पुरान्मघोनः ।  
रामाणामुपरि विवस्वतः स्थितानां नासेदे चरितगुणत्वमातपत्रैः २

सोत्कण्ठैरिति ॥ सोत्कण्ठैः । अवैक्षणोत्सुकैरित्यर्थः । अमरगणैरनुप्रकीर्णादा-  
कीर्णाज्वलितरुचो दीप्तप्रभान्मघोन इन्द्रस्य पुरादमरावत्या निर्याय निर्गत्य ।  
यातेः क्वो ल्यप् । विवस्वत उपरि स्थितानां रामाणाम् । आतपात्रायन्त  
इत्यातपत्रैः । 'सुपि-' इति योगविभागात्कप्रत्ययः । चरितगुणत्वं सार्थकत्वं  
नासेदे न प्राप । तासां सूर्योपरिस्थितत्वादातपासंभवादिति भावः ॥

धूतानामभिमुखपातिभिः समीरैरायासादविशदलोचनोत्पलानाम् ।  
आनिन्ये मदर्जनितां श्रियं वधूनामुष्णांशुद्युतिजनितः कपोलरागः ॥

धूतानामिति ॥ अभिमुखपातिभिः समीरैः प्रतिकूलवायुभिर्धूतानामिति दुर्नि-  
मित्तसूचनम् । आयासाद्गतिप्रयासादविशदलोचनोत्पलानां वधूनामुष्णांशुद्युति-  
जनित आतपकृतः कपोलानां रागः पाटलत्वम् । मदेन जनितां श्रियम् । तत्स-  
दृशीं श्रियमित्यर्थः । अत एव निदर्शनालङ्कारः । आनिन्य आनीतवान् । वधूरिति  
शेषः । आङ्पूर्वाङ्गयतेः कर्तरि लिट् । अकारानुबन्धत्वादात्मनेपदम् ॥

तिष्ठद्भिः कथमपि देवतानुभावादाकृष्टैः प्रजविभिरायतं तुरङ्गैः ।  
नेमीनामसति विवर्तने रथौघैरासेदे वियति विमानवत्प्रवृत्तिः ॥

तिष्ठद्भिरिति ॥ कथमपि बाढम् । 'कथमादि तथाप्यन्ते यत्ने गौरवबोद्धयोः'  
इति वैजयन्ती । देवतानामनुभावात्तिष्ठद्भिः । अपतद्भिरित्यर्थः । रथविशेषणमे-  
तत् । प्रजविभिर्वेगवद्भिस्तुरङ्गैरायतं दूरमाकृष्टै रथौघैर्वियत्याशे नेमीनां चक्र-  
धाराणाम् । 'चक्रधारा प्रधिर्नेमिः' इति यादवः । विवर्तने भ्रमणेऽसति विमान-  
वद्विमानानामिवेत्युपमा । 'तत्र तस्येव' इति वतिप्रत्ययः । प्रवृत्तिर्गतिरासेदे  
प्राप्ता । सदेः कर्मणि लिट् ॥

कान्तानां कृतपुलकः स्तनाङ्गरागे वक्त्रेषु च्युततिलकेषु मौक्तिकाभः ।  
संपेदे श्रमसलिलोद्गमो विभूषां रम्याणां विकृतिरपि श्रियं तनोति ५

कान्तानामिति ॥ कान्तानां स्तनानामङ्गरागे कृतपुलको जनितोद्गमः । कृत-  
रोमाञ्च इत्यर्थः । च्युता प्रमृष्टास्तिलका येषां तेषु वक्त्रेषु मौक्तिकाभः श्रमसलिलो-  
द्गमः स्वेदोद्गमो विभूषां भूषणं संपेदे संपन्नः । कर्तरि लिट् । तथाहि । रम्याणां  
स्वभावसुन्दराणां विकृतिरपि श्रियं तनोति । अतः स्वेदस्यापि विभूषणत्वमुप-  
पद्यत इति भावः ॥

राजद्भिः पथि मरुतामभिन्नरूपैरुल्कार्चिः स्फुटगतिभिर्ध्वजांशुकानां  
तेजोभिः कनकनिकाषराजिगौरैरायामः क्रियत इव स सातिरेकः ६

राजद्भिरिति ॥ मरुतां पथ्याकाशे राजद्भिर्दीप्यमानैरभिन्नरूपैरविच्छिन्नाकारैर-  
तण्डुलकानामर्चीषीव स्फुटगतीनि दीप्तमार्गाणि येषां तैः । कनकस्य निकाषः  
कषणं तस्य राजी रेखा तद्गद्गौरैरुणैः । 'गौरः पीतेऽरुणे श्वेते' इति विश्वः ।  
ध्वजांशुकानां तेजोभिः पताकाकान्तिभिरायामस्तेषामेव दैर्घ्यं सातिरेकः साति-  
शयः क्रियते स्मेव कृत इव । दीर्घा ध्वजपटाः स्वतेजःप्रसारेण दीर्घतमा इव  
लक्ष्यन्त इवेत्युत्प्रेक्षा । सा चोल्काद्युपमानुप्राणिता ॥

रामाणामवजितमाल्यसौकुमार्ये संप्राप्ते वपुषि सहत्वमातपस्य ।

गन्धर्वैरधिगतविस्मयैः प्रतीये कल्याणी विधिषु विचित्रता विधातुः

रामाणामिति ॥ मालैव माल्यं तस्य सौकुमार्यमवजितं येन तस्मिन् । कुसुमा-  
दपि सुकुमार इत्यर्थः । रामाणां वपुष्यातपस्य । कृद्योगे कर्मणि षष्ठी । सहत इति  
सहः क्षमः पचाद्यच् । तस्य भावः सहत्वम् । तत्संप्राप्ते सत्यधिगतविस्मयैः संप्राप्ता-  
श्रयैर्गन्धर्वैर्विधातुर्विधिषु सृष्टिषु कल्याणी साधीयसी । उपकारकत्वादिति भावः ।  
विचित्रता नानाविधत्वं प्रतीयेऽवगता ज्ञाता । प्रतपूर्वादिणः कर्मणि लिट् ॥

सिन्दूरैः कृतरुचयः सहेमकक्ष्याः स्रोतोभिस्त्रिदशगजा मदं क्षरन्तः ।

सादृश्यं ययुररुणांशुरागभिन्नैर्वर्षद्भिः स्फुरितशतहृदैः पयोदैः ॥८॥

सिन्दूरैरिति ॥ सिन्दूरैर्नागसंभवाख्यै रागद्वयैः । 'सिन्दूरं नागसंभवम्'  
इत्यमरः । कृतरुचयः । अलंकृता इत्यर्थः । सह हेमः कक्ष्याभिर्मध्ये भवन्धनैः  
सहेमकक्ष्याः । 'तेन सहेति तुल्ययोगे' इति बहुव्रीहिः । 'कक्ष्या प्रकोष्ठे हर्म्यादेः  
काङ्क्षायां मध्ये भवन्धने' इत्यमरः । स्रोतोभिः सप्तभिर्मदनाडीभिः । 'करात्काभ्यां  
मेढ्राच्च नेत्राभ्यां च मदच्युतिः' इति पालकाप्ये । करात् । नासारन्ध्राभ्यामित्यर्थः ।  
मदं क्षरन्तो वर्षन्तस्त्रिदशगजा अरुणस्यार्कस्यांशूनां रागेणारुण्येन भिन्नैः संसृष्टै-  
र्वर्षद्भिः स्फुरितशतहृदैः स्फुरिततडित्कैः पयोदैः सादृश्यं ययुरित्युपमालङ्कारः ॥

अत्यर्थं दुरूपसदादुपेत्य दूरं पर्यन्तादहिममयूखमण्डलस्य ।

आशानामुपरचितामिवैकवेणीं रम्योर्मिं त्रिदशनदीं ययुर्बलानि ९

अत्यर्थमिति ॥ बलानि सैन्यान्यत्यर्थं दुरुपसदाहुःसहादहिममयूखमण्डलस्य  
सूर्यबिम्बस्य पर्यन्तात्समीपाहूरमुपेत्यागत्याशानामुपरचितां गुम्फितामेकवेणीमिव  
स्थितामिवेत्युत्प्रेक्षा । रम्या उर्मयस्तरङ्गा भङ्गश्च यस्यास्तां त्रिदशनदीं मन्दा-  
किनीं ययुः प्रापुः ॥

अमत्तभ्रमरकुलाकुलानि धुन्वन्नुद्धृतग्रथितरजांसि पङ्कजानि ।

कान्तानां गगननदीतरङ्गशीतः संतापं विरमयति स्म मातरिश्वा १०

आमत्तेति ॥ आमत्तैर्भ्रमरकुलैराकुलान्युद्धृतान्युत्थापितानि ग्रथितान्यन्योन्य-  
संबद्धानि च रजांसि येषु तानि पङ्कजानि धुन्वन्कम्पयन् । सुरभिरित्यर्थः । गग-  
ननदीतरङ्गः शीतो मातरिश्वा वायुः । कान्तानां संतापं विरमयति स्म शमया-  
मास । मातर्यन्तरिक्षे श्रयतीति मातर्या श्रयतीति वेति नैरुक्ताः ॥

संभिन्नैरिभतुरगावगाहनेन प्राप्योर्वीरनुपदवीं विमानपङ्कीः ।

तत्पूर्वं प्रतिविदधे सुरापगाया वप्रान्तस्खलितविवर्तनं पयोभिः ११

संभिन्नैरिति ॥ इभतुरगावगाहनेन हस्त्यश्वावलोडनेन संभिन्नैः संभ्रुभितैः  
सुरापगायाः पयोभिः कर्तृभिः । पदवीमनु । पदव्यामित्यर्थः । 'लक्षणेत्यंभूत-'  
इत्यादिना कर्मप्रवचनीयत्वाद्धितीया । उर्वीर्विपुला विमानपङ्कीः प्राप्य । तदेव  
पूर्वं तत्पूर्वमिदं प्रथमं यथा तथा । आकाशगङ्गायास्तटाभावादिति भावः । वप्रान्तेषु  
रोधोभूमिषु स्खलितानि तैर्विवर्तनं प्रत्यावृत्तिर्वप्रान्तस्खलितविवर्तनं तदान्त-  
स्खलनप्रतिवर्तनम् । 'वप्रः पितरि केदारे वप्रः प्राकाररोधसोः' इति वैजयन्ती ।  
प्रतिविदधे चक्र इत्यतिशयोक्तिः ॥

कान्तानां ग्रहचरितात्पथो रथानामक्षाग्रक्षतसुरवेश्मवेदिकानाम् ।

निःसङ्गं प्रधिभिरुपाददे विवृत्तिः संपीडक्षुधितजलेषु तोयदेषु १२

कान्तानामिति ॥ ग्रहैः सूर्यादिभिश्चरितादाश्रितानि । कर्मणि क्तः । पथो  
मार्गात्कान्तानां निष्क्रान्तानामक्षाग्रक्षाधारा दारुविशेषास्तेषामग्नैः क्षता दारिताः  
सुरवेश्मवेदिका यैस्तेषां रथानां प्रधिभिर्नेमिभिश्चक्रान्तैः । 'चक्रं रथाङ्गं तस्यान्ते  
नेमिः स्त्री स्यात्प्रधिः पुमान्' इत्यमरः । संपीडेन नोदनेन क्षुभितानि जलानि  
येषां तेषु तोयदेषु निःसङ्गमप्रतिघातं यथा तथा विवृत्तिः परिभ्रमणमुपाददे  
स्वीकृतेत्यतिशयोक्तिः स्वभावोक्त्या संसृज्यते ॥

तप्तानामुपदधिरे विषाणभिन्नाः प्रह्लादं सुरकरिणां घनाः क्षरन्तः ।

युक्तानां खलु महतां परोपकारे कल्याणी भवति रुजत्स्वपि प्रवृत्तिः ॥

तप्तानामिति ॥ विषाणभिन्ना गजदन्तक्षताः । 'विषाणं दन्तशृङ्गयोः' इति  
हलायुधः । अतएव क्षरन्तः खवन्तो घनास्तप्तानां सुरकरिणां प्रह्लादमुपदधिरे  
चक्रिरे । तथाहि । परोपकारे युक्तानामासक्तानां महतां सतां रुजत्स्वपि पीडय-  
त्स्वपि विषये कल्याणी हितकारिणी खलु प्रवृत्तिर्व्यापारो भवतीत्यर्थान्तरन्यासो-  
ऽलङ्कारः । ततो युक्तं मेघानां गजदन्तक्षतानामपि तदाह्लादकत्वमिति भावः ॥

संवाता मुहुरनिलेन नीयमाने दिव्यस्त्रीजघनवरांशुके विवृत्तिम् ।  
पर्यस्यत्पृथुमणिमेखलांशुजालं संजज्ञे युतकमिवान्तरीयमूर्ध्वोः १४

संवातेति ॥ संवाता संवहता । वातेर्गत्यर्थाच्छतृप्रत्ययः । अनिलेन । कामिनेवेति भावः । दिव्यस्त्रीणां जघनेषु वरं श्रेष्ठं यदंशुकं तस्मिन्निवृत्तिमपसारं मुहुर्नीयमाने सति पर्यस्यत्प्रसर्पत्पृथु विशालं मणिमेखलांशुजालमूर्ध्वोर्युतकं चलनाख्यमिव । 'युतकं संश्रये युरमे यातके चलनेऽपि च' इति विश्वः । अन्तरे भवमन्तरीयमर्धोरुक्म् । 'गह्वादिभ्यश्च' इति छप्रत्ययः । 'अन्तरीयोपसंव्यानपरिधानान्यर्धोऽंशुके' इत्यमरः । संजज्ञे संजातम् । जनिधातोः कर्तरि लिट् । उपेक्षालङ्कारः ॥

प्रत्यार्द्रीकृततिलकास्तुषारपातैः प्रह्लादं शमितपरिश्रमा दिशन्तः ।  
कान्तानां बहुमतिमाययुःपयोदा नालपीयान्वहसुकृतं हिनस्ति दोषः

प्रतीति ॥ तुषारपातैः शीकरवर्षैः । 'तुषारौ हिमशीकरौ' इति विश्वः । प्रत्यार्द्रीकृततिलका मार्जितविशेषका अपि शमितपरिश्रमाः प्रह्लादमानन्दं दिशन्तः पयोदाः कान्तानाम् । कर्तेरि षष्ठी । बहुमतिं संमानमाययुः । तथाहि । अल्पीयानल्पो दोषो बहु प्रभूतं सुकृतमुपकारं न हिनस्ति न हन्ति । अर्थान्तरन्यासोऽलङ्कारः ॥

यातस्य ग्रथिततरङ्गसैकतामे विच्छेदं विपयसि वारिवाहजाले ।

आतेनुस्त्रिदशवधूजनाङ्गभाजां संधानं सुरधनुषः प्रभा मणीनाम् १६

यातस्येति ॥ ग्रथिततरङ्गं बद्धोर्मिं यत्सैकतं तस्यामेवाभा यस्य तस्मिन्निगतानि पयांसि यस्मात्तस्मिन्विपयसि निर्जले । 'शेषाद्विभाषा' इत्यादिना विकल्पात् समासान्तः । उरःप्रभृतिपाठस्तु पयःशब्दस्यैकवचनान्तस्यैवेति न कश्चिद्विरोधः । वारिवाहजाले मेघवृन्दे विच्छेदं त्रुटिं यातस्य सुरधनुष इन्द्रचापस्य त्रिदशवधूजनाङ्गभाजां मणीनाम् । तरङ्गमङ्गिविभूषामणीनामित्यर्थः । प्रभाः कान्तयः संधानमातेनुश्चक्रुः । अत्राभरणप्रभाणामिन्द्रधनुःसंधानासंबन्धेऽपि संबन्धाभिधानादतिशयोक्तिरलङ्कारः ॥

संसिद्धावितिकरणीयसंनिबद्धैरालापैः पिपतिषतां विलङ्घ्य वीथीम् ।

आसेदे दशशतलोचनध्वजिन्या जीमूतैरपिहितसानुरिन्द्रकीलः १७

संसिद्धाविति ॥ संसिद्धौ कार्यसिद्धिविषय इतीत्थंभाविना प्रकारेण । कर्तव्यमिति करणीयं तेन संनिबद्धैः । संयोजितैरित्यर्थः । आलापैराभाषणैरुपलक्षितया । 'स्यादाभाषणमालापः' इत्यमरः । दशशतानि संख्या येषु तानि लोचनानि यस्य सः । सहस्रलोचन इत्यर्थः । तस्य ध्वजिन्या सेनया पिपतिषतां पक्षिणां वीथीं मार्गम् । 'पित्सन्तो नभसङ्गमाः' इत्यमरः । 'तनिपति-' इत्यादिना विकल्पादिङागमः । विलङ्घ्य जीमूतैर्जीवस्योदकस्य मूतः पटबन्धो येषां तैः । पृषोदरादित्वात्साधुः । अपिहितसानुराच्छादिततटः । उन्नत इत्यर्थः । इन्द्रकील आसेदे प्राप्तः । सीदतेः कर्मणि लिट् ॥

आकीर्णा मुखनलिनैर्विलासिनीनामुद्धूतस्फुटविशदातपत्रफेना ।

सा तूर्यध्वनितगभीरमापतन्ती भूभर्तुः शिरसि नभोनदीव रेजे १८

आकीर्णेति ॥ विलासिनीनां मुखनलिनैः । उपमितसमासः । आकीर्णा व्याप्ता उद्धूतान्यूर्ध्वमुत्क्षिप्तानि स्फुटान्यसंकुचितानि विशदातपत्राणि श्वेतच्छत्राणि फेना इव यस्यास्तथोक्ता तूर्यध्वनितैर्वाद्यघोषैर्गभीरं यथा स्यात्तथा भूभर्तुरिन्द्रकीलस्य शिरस्यापतन्ती सा सेना नभोनदीव रेजे ॥

सेतुत्वं दधति पयोमुचां विताने संरम्भादभिपततो रथाञ्जवेन ।

आनिन्युर्नियमितरश्मिभुगघोणाः कृच्छ्रेण क्षितिमवनामिनस्तुरङ्गाः

सेतुत्वमिति ॥ पयोमुचां विताने सेतुत्वं दधति सति संरम्भादाटोपाजवेनाभिपततः । मेघवृन्दमधरीकृत्य धावत इत्यर्थः । तथाभूतान् रथास्त्रियामितैराकृष्टै रश्मिभिः प्रग्रहैर्भुग्रा आकुञ्चिता घोणाः प्रोथा येषां तैः । 'कुञ्चितं नतम् । आविद्धं कुटिलं भुग्नं वेलितं वक्रम्' इत्यमरः । 'किरणप्रग्रहौ रश्मी' इत्यमरः । 'घोणा तु प्रोथमस्त्रियाम्' इत्यमरः । अवनमन्तीत्यवनामिनोऽवनतपूर्वकायास्तुरङ्गाः कृच्छ्रेण महता प्रयत्नेन क्षितिमानिन्युरिति स्वभावोक्तिः ॥

माहेन्द्रं नगमभितः करेणुवर्याः पर्यन्तस्थितजलदा दिवः पतन्तः ।

सादृश्यं निलयननिष्प्रकम्पपक्षैराजमुर्जलनिधिशायिभिर्नगेन्द्रैः २०

माहेन्द्रमिति ॥ माहेन्द्रं नगमभित इन्द्रकीलाभिमुखम् । 'अभितःपरितः' इत्यादिना द्वितीया । दिवोऽन्तरिक्षात्पतन्तोऽवतरन्तः पर्यन्तस्थिताः पार्श्वस्था जलदा येषां ते करेणुवर्याः करेणुषु वर्याः । श्रेष्ठा इत्यर्थः । 'न निर्धारणे' इति षष्ठीसमासनिषेधात् 'सप्तमी' इति योगविभागात्सप्तमीसमासः । निलयने स्थाने निष्प्रकम्पपक्षैर्निश्चलपत्रैर्जलनिधिशायिभिर्नगेन्द्रैर्मैनाकादिभिः सादृश्यमाजगुरित्युपमा ॥

उत्सङ्गे समविषमे समं महाद्रेः क्रान्तानां वियदभिपातलाघवेन ।

आमूलादुपनदि सैकतेषु लेभे सामग्रीं खुरपदवी तुरङ्गमाणाम् २१

उत्सङ्ग इति ॥ महाद्रेरुत्सङ्गे मूर्ध्नि यत्समविषमं समं च विषमं च निम्नोन्नतं तस्मिन् । द्वन्द्वैकवद्भावः । वियदभिपातलाघवेन गगनसंचारपाटवेन सममेकरूपं । आरोहावरोहरहितमित्यर्थः । क्रान्तानां गच्छतां तुरङ्गमाणां खुरपदवी खुरपङ्क्तिरूपनदि नदीसमीपे । 'अव्ययीभावश्च' इति नपुंसकत्वाद्भ्रुस्त्वम् । सैकतेष्वामूला-न्मूलमारभ्य । आदित आरभ्येति यावत् । समग्रस्य भावः सामग्री सकल्यम् । भावे ण्यञ् । ङीप् । लेभे । सैकतादन्यत्र निम्नेषु गगनचारेण समखुरस्पर्शा-भावाद्विच्छिन्ना खुरसरणिः । सैकतेषु तु सर्वत्र समत्वाद्विच्छिन्नेत्यर्थः ॥

सध्वानं निपतितनिर्झरासु मन्द्रैः संमूर्च्छन्प्रतिनिनदैरधित्यकासु ।

उद्गीर्वैर्धनरवशङ्कया मयूरैः सोत्कण्ठं ध्वनिरुपशुश्रुवे रथानाम् २२

सध्वानमिति ॥ सध्वानं सशब्दं निपतिता निर्झराः प्रवाहा यासु तासु । 'प्रवाहो

निर्झरो झरः' इत्यमरः । अधित्यक्तासु नगोर्ध्वभूमिषु । 'भूमिरूर्ध्वमधित्यका'  
इत्यमरः । 'उपाधिभ्यां—' इत्यादिना त्यकन्प्रत्ययः । मन्द्रैर्गम्भीरैः । 'मन्द्रस्तु  
गम्भीरे' इत्यमरः । प्रतिनिनदैः प्रतिध्वानैः संमूर्च्छन्वर्धमानो रथानां ध्वनिर्धन-  
रवशङ्कया मेघगर्जितभ्रमेणेति भ्रान्तिमदलङ्कारः । उद्गीवैर्मयूरैः सोत्कण्ठमुपशु-  
श्रुव उपश्रुतः । शृणोतेः कर्मणि लिट् ॥

संभिन्नामविरलपातिभिर्मयूखैर्नीलानां भृशमुपमेखलं मणीनाम् ।

विच्छिन्नामिव वनिता नभोन्तराले वप्राम्भःस्रुतिमवलोकयांबभूवुः

संभिन्नामिति ॥ अविरलपातिभिर्निरन्तरप्रसारिभिरुपमेखलम् । तदेष्वित्यर्थः ।  
'अथ मेखला । श्रोणिस्थानेऽद्विकटके कटिवन्धेऽसिबन्धने' इति यादवः । नीलानां  
मणीनां मयूखैर्भृशं संभिन्नामेकीभूतामतएव नभोन्तराले विच्छिन्नामिव स्थिता-  
मित्युत्प्रेक्षा । वप्राम्भःस्रुतिं वप्रोदकधारां वनिता अवलोकयांबभूवुः । वप्राम्भःस्रुतेः  
स्वधवलिसत्यागेनेन्द्रनीलानां नीलिमस्वीकाररूपतद्गुणोत्थापिता विच्छेदोत्प्रेक्षेति  
तयोरङ्गाङ्गिभावेन संकरः । तेन च नैल्यविच्छेदभ्रमरूपो भ्रान्तिमानव्यज्यते ॥

आसन्नद्विपपदवीमदानिलाय कुध्यन्तो धियमवमत्य धूर्गतानाम् ।

सव्याजं निजकरिणीभिरात्तचित्ताः प्रस्थानं सुरकरिणः कथंचिदीषुः

आसन्नेति ॥ धुरं गतास्तेषां धूर्गतानां नियन्तृणां धियमवमत्यावज्ञायासन्नायां  
द्विपपदव्यां वनगजमागे यो मदानिलस्तस्मै कुध्यन्तस्तं प्रति कुप्यन्तः । 'कुधद्रुह-'  
इत्यादिना संप्रदानत्वाच्चतुर्थी । सव्याजं सकपटं निजकरिणीभिरात्तचित्ता आकु-  
ष्टचित्ताः सुरकरिणो देवनागाः प्रस्थानं गमनं कथंचित्कष्टेनेपुरभिलेषुः ॥

नीरन्ध्रं पथिषु रजो रथाङ्गनुन्नं पर्यसन्नवसलिलारुणं वहन्ती ।

आतेने वनगहनानि वाहिनी सा घर्मान्तक्षुभितजलेव जहुकन्या २५

नीरन्ध्रमिति ॥ नीरन्ध्रं सान्द्रं पथिषु रथाङ्गैश्चक्रैर्नुन्नं प्रेरितम् । 'नुत्तनुन्नास्त-  
निष्ठयूताविद्वक्षिसेरिताः समाः' इत्यमरः । पर्यसन्नप्रसर्पन्नवसलिलमिवारुणं रजो  
वहन्ती सा वाहिनी सेना । घर्मान्ते प्रावृषि क्षुभितजला । कलुषोदकेत्यर्थः ।  
जहुकन्या गङ्गेव । वनानि फलकुसुमप्रधानानि, गहनानि जीर्णारण्यानि च तानि  
वनगहनान्यातेने व्यानशे । अत्र समासगतवाक्यगतोपमयोः सजातीययोरङ्गा-  
ङ्गिभावेन संकरः ॥

संभोगक्षमगहनमथोपगङ्गं बिभ्राणां ज्वलितमणीनि सैकतानि ।

अध्यूषुश्रुतकुसुमाचितां सहाया वृत्रारेरविरलशाद्वलां धरित्रीम् २६

संभोगेति ॥ अथ वृत्रारेः शक्रस्य सहायाः सचिवा गन्धर्वा उपगङ्गं गङ्गासमीपे ।  
अध्ययीभावस्य नपुंसकत्वाद्भस्वत्वम् । संभोगक्षमगहनमुपभोगयोग्यवनां ज्वलिता  
मणयो येषु तानि सैकतानि बिभ्राणाम् । भृजः कर्तारि लटः शानच् । च्युतैः स्वयं  
पतितैः कुसुमैराचितां व्यासामविरलाः सान्द्राः शाद्वलाः शादप्रायदेशा यस्यां

सा तां धरित्रीमध्यपुरवितस्थुः । वसतेर्यजादित्वात्संप्रसारणम् । अत्र धरित्री-  
विशेषणार्थानामधिवासहेतुत्वादनेकपदार्थहेतुकं काव्यलिङ्गमलङ्कारः ॥

भूभर्तुः समधिकमादधे तदोर्व्याः श्रीमत्तां हरिसखवाहिनीनिवेशः ।  
संसक्तौ किमसुलभं महोदयानामुच्छ्रायं नयति यदृच्छयापि योगः ॥

भूभर्तुरिति ॥ तदा हरिसखवाहिनीनिवेशो गन्धर्वसेनाशिविरम् । 'निवेशः  
शिविरोद्वाहविन्यासेषु प्रकीर्तितः' इति शाश्वतः । भूभर्तुः पर्वतस्योर्व्याः समधिकं  
पूर्वस्मादभ्यधिकं यथा तथा श्रीमत्ताम् । श्रियमित्यर्थः । आदधे जनयामास ।  
तथाहि । महोदयानां महात्मनां संसक्तौ सम्यक्संबन्धे । 'संसक्तौ' इति पाठे तु  
सम्यक्सेवायाम् । किमसुलभम् । न किञ्चिदुलभमित्यर्थः । यतः । यदृच्छया  
देवाद्योगोऽप्युच्छ्रायमुत्कर्षं नयति । अत्र प्रकृतयदृच्छया योगस्योत्कर्षाभिधाना-  
दप्रकृतसक्तियोगस्योत्कर्षाधायकत्वे कैमुतिकन्यायेनार्थापत्तिरिति प्राकरणाद-  
प्राकरणिकरूपार्थापत्तिरलङ्कारः । तदुक्तम्—'एकस्य वस्तुनो भावाद्यत्र वस्त्व-  
न्यथा पतेन् । कैमुत्येन यतः सा स्यादार्थापत्तिरलंक्रिया ॥' इति ॥

सामोदाःकुसुमतरुश्रियोविविक्ताः संपत्तिःकिसलयशालिनीलतानां  
साफल्यं ययुरमराङ्गनोपभुक्ताः सा लक्ष्मीरुपकुरुते यया परेषाम् २८

सामोदा इति ॥ सामोदाः ससौरभाः कुसुमप्रधानास्तरवः । शाकपार्थिवादिषु  
द्रष्टव्यः । तेषां श्रियः समृद्धयो विविक्ता विजनप्रदेशाः । 'विविक्तविजनच्छन्ननिः-  
शलाकास्तथा रहः' इत्यमरः । किसलयशालिनीलतानां नवपल्लवयुतवल्लीनां संप-  
त्तिरेता अमराङ्गनोपभुक्ताः सत्यः साफल्यं ययुः । तथाहि । यया लक्ष्म्या करणेन  
परेषामुपकुरुते । लक्ष्मीवानिति शेषः । सा लक्ष्मीर्नान्येति भावः । परेषामित्यत्र  
'अनुकरोति भगवतो नारायणस्य' इत्यादिवत्क्रियायोगे हि संबन्धसामान्ये षष्ठी ॥

कृान्तोऽपि त्रिदशवधूजनः पुरस्ताल्लीनाहिश्वंसितविलोलपल्लवानाम् ।  
सेव्यानां हतविनयैरिवावृतानां संपर्कं परिहरति स्म चन्दनानाम् २९

कृान्त इति ॥ कृान्तोऽपि त्रिदशवधूजनः पुरस्तादग्रे लीनानां संश्रितानाम-  
हीनां श्वसितैर्निश्वासाविलोलाः पल्लवा येषां तेषां चन्दनानां संपर्कं हतविनयैर्दु-  
र्जनैः खलैरावृतानां संवृतानां सेव्यानां प्रभूणां संपर्कमिव परिहरति स्म । दुष्ट-  
बहुष्टसंसृष्टा गुणाढ्या अपि त्याज्या इति भावः ॥

उत्सृष्टध्वजकुथकङ्कटा धरित्रीमानीता विदितनयैः श्रमं विनेतुम् ।  
आक्षिप्तदुमगहना युगान्तवातैः पर्यस्ता गिरय इव द्विपा विरेजुः ३०

उत्सृष्टेति ॥ उत्सृष्टा आक्षिप्ता ध्वजाः कुथा आस्तरणानि कङ्कटास्तनुत्राणानि च  
येभ्यस्ते । 'प्रवेण्यास्तरणं वर्णः परितोमः कुथो द्वयोः' इत्यमरः । विदितनयैः  
शिक्षाभिज्ञैर्यन्तृभिः श्रमं विनेतुं क्लृप्तमपनेतुं धरित्रीमानीताः । निवेश्यमाना  
इत्यर्थः । द्विपा युगान्तवातैराक्षिप्तान्युद्धृतानि दुमाणां गहनानि वनानि येभ्यस्ते  
पर्यस्ता विपर्यासिता गिरय इव विरेजुः शुशुभिरे ॥

प्रस्थानश्रमजनितां विहाय निद्रामामुक्ते गजपतिना सदानपङ्के ।  
शय्यान्ते कुलमलिनां क्षणं विलीनं संरम्भच्युतमिव शृङ्खलं चकाशे ॥

प्रस्थानेति ॥ गजपतिना प्रस्थानश्रमेण गमनक्लेशेन जनितां निद्रां विहायामुक्ते-  
ऽतएव सदानपङ्के गजमदयुक्ते शय्यान्ते शयनीयप्रदेशे क्षणं विलीनं लग्नमलिनां  
कुलं संरम्भेणोत्थानसंश्रमेण च्युतं भ्रष्टं शृङ्खलं निगडमिवेत्युत्प्रेक्षा । 'अथ  
शृङ्खले । अन्दुको निगडोऽस्त्री स्यात्' इत्यमरः । चकाशे शुशुभे ॥

आयस्तः सुरसरिदोधरुद्धवर्त्मा संप्राप्तं वनगजदानगन्धि रोधः ।  
मूर्धानं निहितशिताङ्कुशं विधुन्वन्यन्तारं न विगणयांचकार नागः ॥

आयस्त इति ॥ वनगजदानस्य गन्धोऽस्यास्तीति तथोक्तं रोधः । परकूलमित्यर्थः ।  
संप्राप्तं गन्तुमायस्त उत्सुकः । प्रयत्नं कुर्वाण इत्यर्थः । 'यसु प्रयत्ने' इति धातोः  
कर्तरि क्तः । किंतु सुरसरिदोधेन गङ्गाप्रवाहेण रुद्धं वर्त्म यस्य सः । नागो गजो नि-  
हितो दत्तः शितस्तीक्ष्णोऽङ्कुशो यस्मिन् । 'अङ्कुशोऽस्त्री सृणिः स्त्रियाम्' इत्यमरः । तं  
मूर्धानं विधुन्वन् । रोषादिति भावः । यन्तारं न विगणयांचकार न विगणयामास ॥

आरोढुः समवनतस्य पीतशेषे साशङ्कं पयसि समीरिते करेण ।  
संमार्जन्नरुणमदस्रुती कपोलौ सस्यन्दे मद इव शीकरः करेणोः ३३

आरोदुरिति ॥ समवनतस्य जलपानार्थमानतपूर्वकायस्य करेणोर्गजस्य । 'करे-  
णुरिभ्यां स्त्रीनेभे' इत्यमरः । करेण पीतस्य शेषे पयस्यारोदुर्हस्तिपकात्साशङ्कं सभयं  
समीरिते । क्षिप्ते सतीत्यर्थः । शीकरोऽम्बुकणः । अरुणे मदस्रुती मदधारे ययोस्तौ ।  
कपोलौ संमार्जन् प्रमृजन् । 'मृजेरजादौ संक्रमे विभाषावृद्धिर्वक्तव्या' इति  
वृद्धिः । मद इव सस्यन्दे सुप्ताव । मदसंपृक्तस्य मदसादृश्यान्मदोपमा ॥

आग्राय क्षणमतितृप्यतापि रोषादुत्तीरं निहितविवृत्तलोचनेन ।  
संपृक्तं वनकरिणां मदाम्बुसेकैर्नाचिमे हिममपि वारि वारणेन ३४

आग्रायेति ॥ अतितृप्यताप्यतिपिपासतापि क्षणमाग्राय रोषादुत्तीरं परतीरे ।  
विभक्त्यर्थेऽव्ययीभावः । निहिते विवृत्ते घूर्णिते लोचने यस्य तेन । प्रतिगजदि-  
दृक्षयेति भावः । वारणेन हिमं शीतलमपि वनकरिणां मदाम्बुसेकैर्दानधाराभिः  
संपृक्तं वारि नाचिमे न पीतम् । 'चमु अदने' इति धातोः कर्मणि लिट् ॥

प्रश्र्योतन्मदसुरभीणि निम्नगायाः क्रीडन्तो गजपतयः पयांसि कृत्वा  
किंजल्कव्यवहितताम्रदानलेखैरुत्तेरुःसरसिजगन्धिभिः कपोलैः ३५

प्रश्र्योतदिति ॥ क्रीडन्तो विहरन्तो गजपतयो निम्नगाया गङ्गायाः पयांसि  
प्रश्र्योतद्भिः क्षरद्भिर्मदैः सुरभीणि कृत्वा किंजल्कैः केसरैर्व्यवहितास्तिरोहितास्ताम्रा-  
स्ताम्रवर्णा दानलेखा मदराजया येषु तैरतएव सरसिजगन्धिभिः कपोलैरुपलक्षिताः  
सन्त उत्तेरुर्निर्जग्मुः । अत्र मदसरसिजगन्धयोः समयोर्विनिमयोक्त्या समपरिवृत्ति-  
रलंकारः । तेन च गजानां निम्नगायाश्च परिमलव्यत्ययान्तरसंरम्भो व्यज्यते ॥



आकीर्णं बलरजसा घनारुणेन प्रक्षोभैः सपदि तरङ्गितं तटेषु ।

मातङ्गोन्मथितसरोजरेणुपिङ्गं माञ्जिष्ठं वसनमिवाम्बु निर्बभासे ३६

आकीर्णमिति ॥ घनारुणेन सान्द्रलोहितेन । विशेषणसमासः । बलरजसा सेनापरागेणाकीर्णं सपदि प्रक्षोभैरालोडनैस्तटेषु तीरेषु तरङ्गितं संजाततरङ्गम् । तारकादित्वादितच् । यद्वा । तरङ्गवत्कृतम् । मत्वन्तात् 'तत्करोति-' इति णिचि कर्मणि क्तः । णाविष्टवद्भावान्मतुपो लुक् । तथा मातङ्गैरुन्मथितानां लुलितानां सरोजानां रेणुभिः पिङ्गं पिशङ्गमम्बु माञ्जिष्ठेन महारजनेनारक्तं माञ्जिष्ठं वसनमिव निर्बभासे । 'तेन रक्तं-' इत्यण् । 'कौशेयम्' इति वा पाठे 'कोशा-ङ्गञ्' । 'कौशेयं कृमिकोशोत्थम्' इत्यमरः ॥

श्रीमद्भिर्नियमितकंधरापरान्तैः संसक्तैरगुरुवनेषु साङ्गहारम् ।

संप्रापे निसृतमदाम्बुभिर्गजेन्द्रैः प्रस्यन्दिप्रचलितगण्डशैलशोभा ३७

श्रीमद्भिरिति ॥ श्रीमद्भिः शोभावद्भिर्नियमिताः कंधरा अपरान्ताश्चरमपादा-  
ग्राणि च येषां तैः । 'अपरः पश्चिमः पादः' इति वैजयन्ती । अगुरुवनेषु साङ्गहारं  
साङ्गविक्षेपं यथा तथा संसक्तैर्निसृतानि प्रसृतानि मदाम्बूनि येषां तैर्गजेन्द्रैः  
प्रस्यन्दिनो जलस्त्राविणः प्रचलिता ये गण्डशैलाश्च्युतोपलास्तेषां शोभा संप्रापे  
प्राप्ता । कर्मणि लिट् । 'गण्डशैलास्तु च्युताः स्थूलोपला गिरेः' इत्यमरः । अत्रा-  
न्यशोभाप्राप्त्यसंभवान्तत्सदृशी शोभेति प्रतिबिम्बत्वाक्षेपाद्भिदशेनालंकारः ॥

निःशेषं प्रशमितरेणु वारणानां स्रोतोभिर्मदजलमुज्जतामजस्रम् ।

आमोदं व्यवहितभूरिपुष्पगन्धो भिन्नैलासुरभिमुवाहगन्धवाहः ३८

निःशेषमिति ॥ गन्धं वहतीति गन्धवाहो वायुः । कर्मण्यण् । निःशेषं यथा  
तथा प्रशमितो रेणुर्येन तन्मदजलं स्रोतोभिर्मदनाडीभिरजस्रमुज्जतां वर्षतां  
वारणानां संबन्धिनं व्यवहितस्तिरस्कृतो भूरिर्बहुलः पुष्पगन्धो येन सः । भिन्नाः  
फुल्ला एला लताविशेषाः । 'पृथ्वीका चन्द्रवालैला' इत्यमरः । तत्पुष्पाणि चैलाः ।  
'पुष्पे जातीप्रभृतयः स्वलिङ्गा व्रीहयः फले' इत्यमरः । भिन्नैलावत्सुरभिं घ्राणे-  
न्द्रियतर्पणमित्युपमा । आमोदं परिमलमुवाह वहति स्म ॥

सादृश्यं दधति गभीरमेघघोषैरुन्निद्रक्षुभितमृगाधिपश्रुतानि ।

आतेनुश्चकितचकोरनीलकण्ठान्कच्छान्तानमरमहेभट्टंहितानि ३९

सादृश्यमिति ॥ गभीरैर्मैघघोषैः सान्द्रगर्जितैः सादृश्यं दधतीत्युपमा । दधातेः  
शतृप्रत्ययः । 'वा नपुंसकस्य' इति विकल्पाब्रुमभावः । उन्निद्रा बृंहितश्रवणादेव  
प्रबुद्धाः क्षुभिताः संरब्धाश्च ये मृगाधिपास्तैः श्रुतान्याकर्णितानि । न तु प्रतिबु-  
द्धानीति भावः । अमरमहेभट्टंहितानि सुरगर्जितानि कच्छान्ताननूपप्रदेशान् ।  
'जलप्रायमनूपं स्यात्पुंसि कच्छस्तथाविधः' इत्यमरः । चकिता गर्जितशङ्कया  
संभ्रान्ताश्चकोराः पक्षिविशेषा नीलकण्ठा मयूराश्च येषु तांस्तथाभूतानातेनुः ।  
आन्तिमदलंकारः ॥

शाखावसक्तकमनीयपरिच्छदानामध्वश्रमातुरवधूजनसेवितानाम् ।  
जज्ञे निवेशनविभागपरिष्कृतानां लक्ष्मीः पुरोपवनजा वनपादपानां  
इति भारविकृतौ महाकाव्ये किरातार्जुनीये सप्तमः सर्गः ।

शाखेति ॥ परिच्छाद्यतेऽनेनेति परिच्छदः परिकरो वसनाभरणादिः । ‘पुंसि  
संज्ञायां घः प्रायेण’ इति घप्रत्ययः । ‘छादेर्वेऽद्युपसर्गस्य’ इति ह्रस्वत्वम् ।  
शाखास्ववसक्ताः कमनीयाः परिच्छदा येषां तेषामध्वनि श्रमस्तेनातुरैः पीडितैर्व-  
धूजनैः सेवितानां निवेशनविभागैरावसतिकावच्छेदैः परिष्कृतानामलंकृतानाम् ।  
‘संपर्युपेभ्यः-’ इत्यादिना सुद । वनपादपानामरण्यवृक्षाणां पुरे यदुपवनं कृत्रि-  
मवनं तत्र जाता पुरोपवनजा लक्ष्मीः शोभा जज्ञे जाता । अत्रान्योन्यलक्ष्मीसंब-  
न्धासंभवात्तत्सदृशीति सादृश्याक्षेपादसंभवे तद्वस्तुसंबन्धेयं निदर्शना । वसन्त-  
तिलकावृत्तम्—‘उक्ता वसन्ततिलका तभजा जगौ गः’ इति लक्षणात् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां सप्तमः सर्गः समाप्तः ॥

अष्टमः सर्गः ।

अथ स्वमायाकृतमन्दिरोज्ज्वलं ज्वलन्मणि व्योमसदां सनातनम् ।  
सुराङ्गना गोपतिचापगोपुरं पुरं वनानां विजिहीर्षया जहुः ॥१॥

अथेति ॥ अथ निवेशनानन्तरं सुराङ्गना अप्सरसः स्वमायया स्वेच्छाविशेषेण  
कृतैर्निर्मितैर्मन्दिरैरुज्ज्वलं दीप्तम् । ज्वलन्तो मणयो यास्मिंस्तद्योमसदां गन्ध-  
र्वाणां सनातनं सदातनम् । ‘सायंचिरं-’ इत्यादिना भावार्थे व्युत्पत्ययः ।  
गौर्वज्रं तत्पतिरिन्द्रस्तच्चापवर्णानि गोपुराणि यस्य तत्तथोक्तमित्युपमा । पुरं नगरं  
वनानां विजिहीर्षया वनानि विहर्तुमिच्छया । कर्मणि षष्ठी । जहुस्त्यजुः ।  
जहातेर्लिट् । अत्र ज्वलंज्वलदिति पुरंपुरमिति चासकृद्वज्रनद्रयावृत्त्या छेकानु-  
प्रासः । अन्यत्र तद्वैपरीत्यादृत्यनुप्रास इति तयोपमायाश्च संसृष्टिः । अस्मिन्सर्गे  
वंशस्थं वृत्तम्—‘जतौ तु वंशस्थमुदीरितं जरौ’ इति लक्षणात् ॥

यथायथं ताः सहिता नभश्चरैः प्रभाभिरुद्धासितशैलवीरुधः ।  
वनं विशन्त्यो वनजायतेक्षणाः क्षणद्युतीनां दधुरेकरूपताम् ॥ २ ॥

यथायथमिति ॥ यथायथं यथास्वम् । स्वकीयमनतिक्रम्येत्यर्थः । ‘यथास्वं  
तु यथातथम्’ इत्यमरः । नपुंसकनिपातनं तु ह्रस्वार्थम् । नभश्चरैर्गन्धर्वैर्मैघैश्च  
सहिताः प्रभाभिः स्वदीप्तिभिरुद्धासिताः शैलवीरुधो याभिस्ताः पूर्वोक्ता वनजा-  
यतेक्षणाः पद्मलोचनाः स्त्रियो वनं विशन्त्यः । क्षणं द्युतिर्यामां तासां क्षणद्यु-  
तीनां विद्युतामेकरूपतां समानरूपतां दधुः । मुहुर्दुर्मान्तराले तासां स्फुरणस्य  
क्षणिकत्वादिति भावः । श्लेषानुप्राणितेयमुपमा । श्लेषत्वमिति केचित् ।  
उभयथाप्यनुप्रासेन संसर्गः ॥

निवृत्तवृत्तोरुपयोधरक्लमः प्रवृत्तनिर्हादिविभूषणारवः ।

नितम्बिनीनां भृशमादधे धृतिं नभःप्रयाणादवनौ परिक्रमः ॥३॥

निवृत्तति ॥ निवृत्तो गतो वृत्तस्य वर्तुलस्योरुपयोधरस्य क्लमो यस्मिन्सः । पादप्रक्षेपेषु विश्रान्तिसंभवादिति भावः । किंच । प्रवृत्तो जातो निर्हादिविभूषणानां नूपुरादीनामारवो यस्मिन्सः । अवनौ पृथिव्यां परिक्रमः संचारो नितम्बिनीनां नभःप्रयाणाद्भृशमधिकम् । 'पञ्चमी विभक्ते' इति पञ्चमी । धृतिं संतोषमादधे । अत्र विशिष्टपरिक्रमस्य धृत्यादानहेतुत्वात्काव्यलिङ्गमलंकारः ॥

घनानि कामं कुसुमानि विभ्रतः करप्रचेयान्यपहाय शाखिनः ।

पुरोऽभिसस्रे सुरसुन्दरीजनैर्यथोत्तरेच्छा हि गुणेषु कामिनः ॥४॥

घनानीति ॥ घनानि सान्द्राणि । न तु विरलानि । करप्रचेयानि हस्तप्राह्याण्यनुष्ठानानि । 'वृत्त्यैरधिकार्थवचने' इति तृतीयासमासः । कामं कुसुमानि विभ्रतो नवकुसुमिताच्छाखिनस्तरुनपहाय सुरसुन्दरीजनैः पुरोऽग्रेऽभिसस्रेऽभिसृतम् । भावे लिट् । तथा हि । कामिनो गुणेष्वतिशयेषु विषय उत्तरमुत्तरम् । वीप्सा-र्थेऽव्ययीभावः । यथोत्तरमिच्छा येषां ते यथोत्तरेच्छा उत्तरोत्तराभिलाषुका हि । अत्र परिकरोत्थापितोऽर्थान्तरन्यासोऽलंकारः ॥

तनूरलक्तारुणपाणिपल्लवाः स्फुरन्नखांशून्करमञ्जरीभृतः ।

विलासिनीबाहुलता वनालयो विलेपनामोदहताः सिषेविरे ॥५॥

तनूरिति ॥ विलेपनामोदैर्हता आकृष्टा वनालयो वनभृङ्गास्तनूः कृशा अल-क्तरुणाः पाणय एव पल्लवा यासां ताः स्फुरन्तो नखांशूनामुत्कराः पुञ्जा एव मञ्जर्यस्ता विभ्रतीति तथोक्ताः । क्विप् । विलासिनीनां बाहव एव लतास्ताः सिषेविरे । अत्र समस्तवस्तुविषयरूपकालंकारः । बाह्ववयवानां लतावयवानां पल्लवादीनामपि निरूपणादिति ॥

निपीयमानस्तबका शिलीमुखैरशोकयष्टिश्चलबालपल्लवा ।

विडम्बयन्ती ददृशे वधूजनैरमन्ददष्टौष्टकरावधूननम् ॥ ६ ॥

निपीयमानेति ॥ शिलीमुखैरलिभिः । 'अलिबाणौ शिलीमुखौ' इत्यमरः । निपीयमानः स्तबको गुच्छो यस्याः सा चला बालपल्लवा यस्याः सा । अतएवा-मन्दं ददं दष्ट ओष्ठे यस्मिंस्तत्करावधूननं करकम्पनं तद्विडम्बयन्ती । स्तबक-पानेनौष्ठदंशनं पल्लवचलनेन करावधूननं चानुकुर्वतीत्यर्थः । धूजो ण्यन्तालुगुद । णिचि धूज्प्रीजोर्नुग्वक्तव्यः । अशोकयष्टिः अशोकशाखेत्यर्थः । वधूजनैर्ददृशे दष्टा । अत्र विडम्बयन्तीति प्रस्तुताशोकशाखाविशेषणभूतोपमामहिम्नाप्रस्तुतनायिका-प्रतीतेः समासोक्तिरुत्तिष्ठमानतयैवोपमयाङ्गाङ्गिभावेन संकीर्यते ॥

अथ कश्चिन्मधुकराक्रान्तां कांचिदाह—

करौ धुनाना नवपल्लवाकृती वृथा कृथा मानिनि मा परिश्रमम् ।

उपेयुषी कल्पलताभिश्चङ्कया कथं न्वितस्त्रस्यति षट्पदावलिः ॥७॥

कराविति ॥ मानपरिहारेण मधुपाश्रयणे तु न कश्चिद्वाध इत्याशयेन संबोधयति—हे मानिनीति । नवपल्लवस्याकृतिरिवाकृतिर्योरित्युपमा । तौ करौ धुनाना । धूजः क्रैयादिकात्कर्तरि लटः शानच् । वृथा व्यर्थं परिश्रमं मा कृथा मा कुरुष्व । करोतेराशीरर्थं माङ्घ्रिं लुङ् । वृथात्वे हेतुमाह—कल्पलताभिः शङ्कया कल्पवल्ली-भ्रमेणेति भ्रान्तिमदलङ्कारः । उपेयुष्युपगता षट्पदावलिः कथं न्वितस्त्रस्यति बिभेति । न त्रस्यत्येवेत्यर्थः । ‘वा आश-’ इत्यादिना विकल्पेन इयन्प्रत्ययः । अत्र कान्तापरिश्रमवैयर्थ्यरूपकार्यस्य षट्पदावलिः कल्पवल्लीभ्रमनिबन्धनवित्रा-सरूपकारणसमर्थनात्कारणेन कार्यसमर्थनरूपोऽर्थान्तरन्यासो भ्रान्तिमताङ्गाङ्गि-भावेन संकीर्णः । स तूपमया संसृज्यते ॥

अथ काचित्सखी कांचित्प्रणयकुपितामाह—

जहीहि कोपं दयितोऽनुगम्यतां पुरानुशेते तव चञ्चलं मनः ।  
इति प्रियं कांचिदुपैतुमिच्छतीं पुरोऽनुनिन्ये निपुणः सखीजनः ॥८॥

जहीहीति ॥ प्रियमुपैतुं स्वयमेवानुसर्तुमिच्छतीम् । ‘आच्छीनघोर्नुम्’ इति विकल्पाद्युभभावः । कांचिन्नायिकां निपुणश्चित्तज्ञः सखीजनः । कोपं जहीहि त्यज । ‘आ च हौ’ इति विकल्पादीकारादेशः । दयितोऽनुगम्यतामनुस्त्रियताम् । उभयथापि प्रार्थनायां लोट् । अन्यथा चञ्चलमस्थिरं तव मनः पुरानुशेतेऽप्रेनु-शयिष्यते । अनुत्पस्यत इत्यर्थः । ‘यावत्पुरानिपातयोर्लट्’ इति लट् । इत्यनेन प्रकारेण पुरः पूर्वमेवानुनिन्ये प्रसादयामास ॥

अथ चतुर्भिः श्लोकैः कलापकमाह—

समुन्नतैः काशदुकूलशालिभिः परिकणत्सारसपङ्क्तिमेखलैः ।  
प्रतीरदेशैः स्वकलत्रचारुभिर्विभूषिताः कुञ्जसमुद्रयोषितः ॥ ९ ॥

समुन्नतैरिति ॥ समुन्नतैः काशान्यश्चबालकुसुमानि तानि दुकूलानीव तैः शालन्त इति तथोक्तैः । सारसपङ्क्तयो मेखला इव ताः परिकणन्त्यो येषु ते तैः स्वेपां कलत्राणि श्रोण्यास्तद्वच्चारवस्तैः । ‘कलत्रं श्रोणिभार्ययोः’ इत्यमरः । प्रतीरदेशैर्विभूषितास्तटप्रदेशैर्विभूषिताः । कुञ्जसमुद्रयोषितः । वननद्य इत्यर्थः । अत्र तीरादीनां कलत्राद्यौपम्योपमेयत्वाद्योषिच्छब्दसामर्थ्याच्च नदीनां योषिदौ-पम्यं गम्यते ॥

विदूरपातेन भिदामुपेयुषश्च्युताः प्रवाहादभितः प्रसारिणः ।  
प्रियाङ्गुशीताः शुचिमौक्तिकत्विषो वनप्रहासा इव वारिबिन्दवः १०

विदूरेति ॥ विदूरपातेन भिदां भेदम् । ‘षिङ्गिदादिभ्योऽङ्’ । उपेयुष उप-गतात्प्रवाहाच्च्युता अतएवाभितः प्रसारिणः प्रसर्पन्त इति प्रियाया अङ्क उत्सङ्ग इव शीताः शीतलाः शुचीनां मौक्तिकानां त्विष इव त्विषो येषां ते । किंच वनस्य प्रहासा इव स्थिता इत्युपेक्षा । वारिबिन्दवश्च । अत्रोपमयोरुभयोरुत्प्रे-क्षायाश्च संसृष्टिः ॥

सखीजनं प्रेम गुरुकृतादरं निरीक्षमाणा इव नम्रमूर्तयः ।

स्थिरद्विरेफाञ्जनशारितोदरैर्विसारिभिः पुष्पविलोचनैर्लताः ॥११॥

सखीति ॥ द्वौ रेफौ वर्णविशेषौ येषां ते द्विरेफाः । अमरशब्देन तदर्थो लक्ष्यते । 'ब्रक्षरं मासमिति विदधाति' इति भाष्यकारः । स्थिरा निश्चला द्विरेफा एवाञ्जनानि तैः शारितानि शबलीकृतान्युदराणि येषां तैः । 'शारः शबलवातयोः' इति विश्वः । विसारिभिर्विस्तृतैः पुष्पाण्येव विलोचनानि तैः प्रेम्णा गुरुकृतः आदरो यस्मिन्कर्मणि तत्तथा सखीजनं निरीक्षमाणाः पश्यन्त्य इव स्थिताः । कुतः । नम्रमूर्तयोऽवनताङ्ग्यो लताश्च । अत्र रूपकोत्प्रेक्षयोः संकरः ॥

उपेयुपीणां बृहतीरधित्यका मनांसि जहुः सुरराजयोषिताम् ।

कपोलकापैः करिणां मदारुणैरुपाहितश्यामरुचश्च चन्दनाः ॥१२॥

उपेयुपीणामिति ॥ मदेनाहणैरव्यक्तरागैः । 'अव्यक्तरागस्त्वरुणः' इत्यमरः । करिणां कपोलानां कापैः कषणैरुपाहितश्यामरुचो जनितकृष्णवर्णा इति तद्गुणालङ्कारः । चन्दना मलयजाः । 'गन्धसारो मलयजो भद्रश्रीश्चन्दनोऽस्त्रियाम्' इत्यमरः । बृहतीरधित्यका ऊर्ध्वभूमिरुपेयुपीणां सुरराजयोषितां मनांसि जहुः । अत्र चतुःश्लोक्या नद्यादीनां विशिष्टानामेवाप्सरोमनोहरणहेतुत्वोक्त्या काव्यलिङ्गमुद्देश्यम् ॥

स्वगोचरे सत्यपि चित्तहारिणा विलोभ्यमानाः प्रसवेन शाखिनाम् ।

नभश्चराणामुपकर्तुमिच्छतां प्रियाणि चक्रुः प्रणयेन योषितः ॥१३॥

स्वगोचर इति ॥ चित्तहारिणा मनोहरेण शाखिनां प्रसवेन पुष्पजातेन विलोभ्यमाना आकृष्यमाणा योषितः स्वगोचरे स्वविषये । स्वकरप्रचये सत्यपीत्यर्थः । प्रसव इति शेषः । उपकर्तुं परिचरितुमिच्छतां नभश्चराणां गन्धर्वाणां प्रणयेन सहायहेतुना प्रियाणि चक्रुः । स्वकरग्राह्यमपि प्रसवं स्वकान्तप्रियार्थं तद्दीयमानमेवाग्रहीपुरित्यर्थः ॥

प्रयच्छतोच्चैः कुसुमानि मानिनी विपक्षगोत्रं दयितेन लम्बिता ।

न किञ्चिदूचे चरणेन केवलं लिलेख बाष्पाकुललोचना भुवम् ॥१४॥

प्रयच्छतेति ॥ कुसुमानि प्रयच्छता ददता दयितेनोच्चैरुच्चैस्तरां विपक्षगोत्रं सपत्नीनामधेयं लम्बिता प्रापिता । तन्नाम्नाहूतेत्यर्थः । 'नाम गोत्रं कुलं गोत्रम्' इति शाश्वतः । मानिन्यत एव न किञ्चिदूचे । कर्तरि लिट् । किंतु केवलं बाष्पाकुललोचना सती चरणेन भुवं लिलेख । गोत्रस्खलनजनितेर्ष्यानिमित्तनिर्वेदादिति भावः । मानिन्यत एव न किञ्चिदूच इत्युक्तम् । तदुक्तं दशरूपके—'तत्त्वाज्ञानापदीर्ष्यादेर्निर्वेदः स्वावमानना । तत्र चिन्ताश्रुतिः श्वासवैवर्ण्याच्छ्वासदीनताः ॥' इति ॥

प्रियेऽपरा यच्छति वाचमुन्मुखी निबद्धदृष्टिः शिथिलाकुलोच्चया ।

समादधे नांशुकमाहितं वृथा विवेद पुष्पेषु न पाणिपल्लवम् ॥१५॥

प्रिय इति ॥ वाचं यच्छति ददाति । समालपतीत्यर्थः । दाजः शत्रुप्रत्ययः । 'पाप्मा—' इत्यादिना यच्छादेशः । प्रिये निबद्धदृष्टिरत एवोन्मुखी । शिथिलः श्लथ आकुलश्चलितश्च तादृश उच्चयो नीवीबन्धो यस्याः सा । 'नारीकटयंशुकग्रन्थौ नीवी स्यादुच्चयोऽप्यथ' इति मार्तण्डः । अपरान्या रुयंशुकं न समादधे न बबन्ध । रागपारवश्यादिति भावः । पुष्पेषु वृथा व्यर्थमाहितमारोपितम् । अस्थाने प्रसारितमित्यर्थः । पाणिपल्लवं च न विवेद । प्रियासक्तचित्तत्वादिति भावः । एषा च प्रगल्भा नायिका । 'पाणिपल्लवम्' इत्यत्रान्यतरसाधकबाधक-प्रमाणाभावादुपमारूपकयोः संदेहसंकरः ॥

सलीलमासक्तलतान्तभूषणं समासजन्त्या कुसुमावतंसकम् ।  
स्तनोपपीडं नुनुदे नितम्बिना घनेन कश्चिज्जघनेन कान्तया ॥१६॥

सलीलमिति ॥ आसक्ता लतान्ताः पल्लवा भूषणं यस्य तत् । पल्लवैः सह प्रथितमित्यर्थः । कुसुमावतंसकं पुष्पशेखरम् । कान्तदत्तमिति भावः । सलीलं सविलासं समासजन्त्या शिरसि प्रतिदधत्या । 'दंशसञ्जस्वजां शपि' इति नलोपः । कान्तया कश्चित्स्तनाभ्यामुपपीड्येति स्तनोपपीडम् । 'ससम्यां च—' इत्यादिना णमुलप्रत्ययः । नितम्बिना । प्रशंसायामिनिः । घनेन निबिडेन जघनेन । 'पश्चान्नितम्बः स्त्रीकट्याः क्लीबे तु जघनं पुरः' इत्यमरः । नुनुदे नुन्नः । अंशुकातिरेकादिति भावः । एषा च प्रगल्भैव ॥

अथ युग्मेनाह—

कलत्रभारेण विलोलनीविना गलहुकूलस्तनशालिनोरसा ।  
वलिष्यपायस्फुटरोमराजिना निरायतत्वादुदरेण ताम्यता ॥१७॥

कलत्रेति ॥ विलोलनीविना गात्रोन्नमनाद्विश्लिष्टवस्त्रग्रन्थिना कलत्रभारेण श्रोणिभारेण । 'कलत्रं श्रोणिभार्ययोः' इत्यमरः । तथा गलत्वंसमानं दुकूलं याभ्यां ताभ्यां स्तनाभ्यां शालत इति तथोक्तेनोरसा तथा वलिष्यपायेन भङ्गि-निवृत्त्या स्फुटा रोमराजिर्यस्मिन्नेन निरायतत्वादप्रसारितत्वात्ताम्यता तनुभवतो-दरेण चोपलक्षितया । स्वभावोक्तिरलङ्कारः ॥

विलम्बमानाकुलकेशपाशया कयाचिदाविष्कृतबाहुमूलया ।  
तरुप्रसूनान्यपदिश्य सादरं मनोधिनाथस्य मनः समाददे ॥१८॥

विलम्बमानेति ॥ विलम्बमानो विस्रंसमान आकुलो विलुलितश्च केशपाशो यस्यास्तथाविष्कृतबाहुमूलया दर्शितकक्षप्रदेशया कयाचित्कान्तया तरुप्रसूनान्य-पदिश्य । प्रसूनग्रहणं व्याजीकृत्येत्यर्थः । 'व्याजोऽपदेशो लक्ष्यं च' इत्यमरः । सादरं साभिलाषं मनोधिनाथस्य प्रियस्य मनः समादद आचकृषे । कर्मणि लिट् । सर्वाङ्ग-सौष्टवदर्शनात्सद्यो लभं प्रियमनस्तत्रेति भावः । अत्र प्रियमनोहरणहेतुभिः कान्ता-विशेषणपदार्थैः काव्यलिङ्गमुत्तिष्ठमानं स्वभावोक्त्या सहाङ्गाङ्गिभावेन संकीर्यते ॥

व्यपोहितुं लोचनतो मुखानिलैरपारयन्तं किल पुष्पजं रजः ।

पयोधरेणोरसि काचिदुन्मनाः प्रियं जघानोन्नतपीवरस्तनी ॥१९॥

व्यपोहितुमिति ॥ उन्नतौ च पीवरौ च स्तनौ यस्याः सोन्नतपीवरस्तनी ।  
'स्वाङ्गाच्च-' इत्यादिना ङीप् । काचिल्लोचनतः स्तनेत्रात्पुष्पजं रजः परागं  
मुखानिलैः फूत्कारमारुतैर्व्यपोहितुमपनेतुमपारयन्तं किलाशक्नुवन्तम् । किलेत्य-  
लीके । वस्तुतस्तदास्यस्पर्शलोभादपारयन्तमित्यर्थः । प्रियमुन्मना उत्सुका सत्यत  
एव पयोधरेणोरसि जघान । तत्कपटपरिज्ञानजन्यादौत्सुक्यादिति भावः ।  
हननस्थानत्वादुरसीति सप्तमी । इयं च प्रगल्भैव ॥

इमान्यमूनीत्यपवर्जिते शनैर्यथाभिरामं कुसुमाग्रपल्लवे ।

विहाय निःसारतयेव भूरुहान्पदं वनश्रीर्वनितासु संदधे ॥ २० ॥

इमानीति ॥ यथाभिरामम् । वीप्सायामव्ययीभावः । कुसुमान्यग्रपल्लवानि च  
कुसुमाग्रपल्लवं तस्मिन् । 'जातिरग्राणिनाम्' इत्येकवद्भावात्पुंसकत्वम् । इमान्यमू-  
नीतीत्यम् । निर्देशपूर्वकमित्यर्थः । इदमदसी संनिकृष्टविप्रकृष्टार्थे । शनैरपवर्जिते-  
ऽपचिते सति वनश्रीर्निःसारतयेवेति हेतूप्रेक्षा । भूरुहांस्तरुन्विहाय वनितासु पदं  
संदधे । अत्र वनितागतायाः पुष्पप्रसाधनसंभवाया लक्ष्म्या विषयभूताया निगर-  
णेन विषयेण वनश्रियो वनितागमनत्वोक्त्याऽसंबन्धे संबन्धरूपाऽभेदे भेदरूपा  
वातिशयोक्तिरलङ्कारः । 'विषयस्यानुपादानाद्विषय्युपनिबध्यते । यत्र साति-  
शयोक्तिः स्यात्कविप्रौढोक्तिजीविता ॥' इति लक्षणादुत्प्रेक्षाङ्गत्वमस्याः ॥

प्रवालभङ्गारुणपाणिपल्लवः परागपाण्डूकृतपीवरस्तनः ।

महीरुहः पुष्पसुगन्धिराददे वपुर्गुणोच्छ्रायमिवाङ्गनाजनः ॥२१॥

प्रवालेति ॥ प्रवालभङ्गेन पल्लववलयेनारुणः पाणिपल्लवो यस्य । तद्रसरञ्जना-  
दित्यर्थः । परागेण पुष्परजसा पाण्डूकृतौ पीवरौ स्तनौ यस्य सः । पुष्पैः सुगन्धिः  
सुरभिरङ्गनाजनो महीरुहो वृक्षजाताद्वपुर्गुणस्य स्वदेहगुणस्योच्छ्रायः पाणिपल्लवा-  
रुण्यादेर्य उत्कर्षस्तमाददे लब्धवानिवेत्युत्प्रेक्षा । वस्तुतस्तु स्वाभाविक एव  
प्रवालभङ्गादिभिरभिव्यज्यत इति भावः । उत्कृष्टः श्राय उच्छ्राय इति घञन्तेन  
प्रादिसमाप्तः । न तूपसृष्टाद्व्यप्रत्ययः । 'श्रिणीभुवोऽनुपसर्गे' इति प्रतिषेधात् ॥

पञ्चभिः कुलकमाह—

वरोरुभिर्वारणहस्तपीवरैश्चिराय खिन्नान्नवपल्लवश्रियः ।

समेऽपि यातुं चरणाननीश्वरान्मदादिव प्रस्वलतः पदे पदे ॥२२॥

वरोरुभिरिति ॥ अनुसानु सानुषु यद्वर्त्म ततः सकाशाद्गुरुणा खेदेन मन्थर-  
मलसं चिन्तिर्यतीनां निर्गच्छन्तीनां सुराङ्गनानां संबन्धिभिर्वारणहस्तपीवरैः करि-  
करस्थूलैः । वराश्च त उरवश्चेति तैः । चिराय खिन्नान् । किंच नवपल्लवानां  
श्रीरिव श्रीर्येषां तान् । तद्वन्मृदूनित्यर्थः । अत एव समे समस्थलेऽपि । किं  
पुनर्विषम इति भावः । यातुं गन्तुमनीश्वरानशक्तानत एव मदादिव पदे पदे ।  
वीप्सायां द्विर्भावः । प्रस्वलतश्चरणान् । मदादिवेत्युपमा ॥

विसारिकाश्चीमणिरश्मिलब्धया मनोहरोच्छ्रायनितम्बशोभया ।  
स्थितानि जित्वा नवसैकतद्युतिं श्रमातिरिक्तैर्जघनानि गौरवैः २३

विसारीति ॥ विसारिभिः काश्चीमणिरश्मिभिर्लब्धया । तज्जनितयेत्यर्थः । मनो-  
हर उच्छ्राय उत्सेधो येषां तेषां नितम्बानां शोभया करणेन नवसैकतानां द्युतिं  
शोभां जित्वा स्थितानि । तत्तुल्यानीत्यर्थः । अत एवोपमालङ्कारः । श्रमेणातिरि-  
क्तैरतिशयितैर्गौरवैर्गुरुत्वैरुपलक्षितानि । नितरां भारयमाणानीत्यर्थः । जघनानि  
च । उच्छ्रायो व्याख्यातः ॥

समुच्छ्वसत्पङ्कजकोशकोमलैरुपाहितश्रीण्युपनीवि नाभिभिः ।  
दधन्ति मध्येषु वलीविभङ्गिषु स्तनातिभारादुदराणि नम्रताम् २४

समुच्छ्वसदिति ॥ समुच्छ्वसत्पङ्कजकोशकोमलैर्दलत्कमलमुकुलमुधैरित्युपमा ।  
नाभिभिः प्रतारिकाख्यैः । 'अथ नाभिस्तु जन्वङ्गे यस्य संज्ञा प्रतारिका' इति  
केशवः । पुंलिङ्गतायां तु कविरेव प्रमाणम् । उपनीवि नीवीसमीपे । उपाहि-  
तश्रीणि जनितशोभानि तथा वलीविभङ्गिपूर्वमत्सु मध्येषु जघनस्थलेषु स्तनाति-  
भारान्नम्रतां दधन्ति विभ्राणानि । 'वा नपुंसकस्य' इति विकल्पाच्छतुर्नुमागमः ।  
उदराणि च ॥

समानकान्तीनि तुषारभूषणैः सरोरुहैरस्फुटपत्रपङ्क्तिभिः ।  
चितानि धर्माम्बुकणैः समन्ततो मुखान्यनुत्फुल्लविलोचनानि च ॥

समानेति ॥ किंच । धर्मांम्बुकणैः स्वेदोदकचिन्दुभिः समन्ततश्चितानि व्याप्ता-  
न्यनुत्फुल्लविलोचनान्यविकसदक्षीण्यत एव तुषारभूषणैः शीकरपरिवृतैः । 'तुषारौ  
हिमशीकरौ' इति शाश्वतः । अस्फुटपत्रपङ्क्तिभिरविकचदलावलिभिः । 'व्याकोश-  
विकचस्फुटाः' इत्यमरः । सरोरुहैः समानकान्तीनीत्युपमा । मुखानि च ॥

विनिर्यतीनां गुरुखेदमन्थरं सुराङ्गनानामनुसानु वर्त्मनः ।  
सविस्मयं रूपयतो नभश्चरान्विवेश तत्पूर्वमिवेक्षणादरः ॥ २६ ॥

विनिर्यतीनामिति ॥ सविस्मयं रूपयतः पूर्वोक्तचरणादीनि वर्णयतो नभश्चरा-  
न्गन्धर्वास्तपूगमिव तदेव प्रथमं यथा तथेत्युत्प्रेक्षा । ईक्षणादर आलोकनकौतुकं  
विवेश । पूर्वार्धं व्याख्यातम् । अत्र कुलके स्वभावोक्तिरुत्प्रेक्षाङ्गम् ॥

संप्रति सलिलक्रीडावर्णनमारभते—

अथ स्फुरन्मीनविधूतपङ्कजा विपङ्कतीरस्खलितोर्मिसंहतिः ।  
पयोऽवगाढं कलहंसनादिनी समाजुहावेव वधूः सुरापगा ॥ २७ ॥

अथेति ॥ अथ पुष्पावचयानन्तरं स्फुरद्भिश्चलद्भिर्मनैर्विधूतपङ्कजेति । सहस्रमु-  
खवीक्षणोक्तिः । विपङ्कं पङ्करहितम् । विहारयोग्यमिति यावत् । तत्र तीरे स्खलितो  
विचलितोर्मिसंहतिर्यस्याः सेति हस्तसंज्ञोक्तिः । कलहंसनादिनी कादम्बशब्दवतीति



वाग्ध्यापारोक्तिः । अत एव सुरापगा गङ्गा वधूरप्सरसः पयोऽवगाढुमवगाहितुम् । गाहेरूढित्वादिद्विकल्पः । समाजुहावेवाकारयामासेवेत्युत्प्रेक्षा । 'हूतिराकारणा-  
ह्वानम्' इत्यमरः । हूयतेर्लिट् । 'अभ्यस्तस्य च' इति संप्रसारणम् ॥

प्रशान्तधर्माभिभवः शनैर्विवान्विलासिनीभ्यः परिमृष्टपङ्कजः ।

ददौ भुजालम्बमिवात्तशीकरस्तरङ्गमालान्तरगोचरोऽनिलः ॥२८॥

प्रशान्तेति ॥ प्रशान्तधर्माभिभवः प्रशान्तोष्णबाधः । 'वा दान्तशान्त-' इत्या-  
दिना निपातनात्साधुः । शनैर्विवान्मन्दं वहन् । वातेः शतृप्रत्ययः । परिमृष्टपङ्कजः ।  
पद्मगन्धीत्यर्थः । आत्तशीकरः । कुतः । तरङ्गमालानामन्तरे मध्ये गोचरः स्थानं  
यस्य सोऽनिलो विलासिनीभ्यो भुजालम्बं ददाविवेत्युत्प्रेक्षा । विशिष्टवायुसंपर्का-  
त्तथोच्छ्वसुरित्यर्थः ॥

गतैः सहावैः कलहंसविक्रमं कलत्रभारैः पुलिनं नितम्बिभिः ।

मुखैः सरोजानि च दीर्घलोचनैः सुरस्त्रियः साम्यगुणान्निरासिरे २९

गतैरिति ॥ सुरस्त्रियोऽप्सरसः सहावैः सविलासैर्गतैर्गतिभिः । नपुंसके भावे  
क्तः । कलहंसानां विक्रमं गतिम् । विलासविधुरमिति शेषः । तथा नितम्बिभिः  
प्रशस्तनितम्बैः । कलत्रभारैर्जघनभारैः पुलिनम् । नितम्बभारशून्यमित्यर्थः । तथा  
दीर्घलोचनैर्मुखैः सरोजानि च । अलोचनानीति शेषः । साम्यगुणात्समानगुणत्वा-  
न्निरासिरे निरन्वत्यः । गुणवदगुणयोः कुतः साम्यमिति भावः । अत्यन्तेः कर्तरि  
लिट् । 'उपसर्गादस्यत्यूहोर्वा-' इति विकल्पादात्मनेपदम् ॥

विभिन्नपर्यन्तगमीनपङ्क्तयः पुरो विगाढाः सखिभिर्मरुत्वतः ।

कथंचिदापः सुरसुन्दरीजनैः समीतिभिस्तत्प्रथमं प्रपेदिरे ॥ ३० ॥

विभिजेति ॥ विभिन्ना विच्युतसंघाताः पर्यन्तगाः प्रान्तगता मीनानां पङ्क्तयो  
यास्यां ताः । कुतः । मरुत्वतः सखिभिरिन्द्रस्य सचिवैर्गन्धर्वैः पुरः पूर्वं विगाढाः  
प्रविष्टाः । तासां विश्वासार्थं गर्तप्रवाहादिपरीक्षार्थं चेति भावः । समीतिभिरप्रवि-  
ष्टविषयत्वात्सभ्यैः । 'विषादिभिः' इति पाठेऽप्ययमेवार्थः । सुरसुन्दरीजनैस्तदेवा-  
वगाहनं प्रथमं यथा तथात एव कथंचिद्भयात्कृच्छ्रेणापः प्रपेदिरे जगान्निरे ॥

विगाढमात्रे रमणीभिरम्भसि प्रयत्नसंवाहितपीवरोरुभिः ।

विभिद्यमाना विससार सारसानुदस्य तीरेषु तरङ्गसंहतिः ॥ ३१ ॥

विगाढेति ॥ प्रयत्नेन संवाहिताः संचारिताः पीवराः स्थूला ऊरवो याभिस्ताभी  
रमणीभिरम्भसि विगाढमात्रे प्रविष्ट एव सति । सुप्सुपेति समासः । 'मात्रं का-  
त्कर्ष्येऽवधारणे' इत्यमरः । विभिद्यमाना स्वयं विशीर्यमाणा । कर्मकर्तरि शानच् ।  
तरङ्गसंहतिस्तीरेषु सारसान्पक्षिविशेषान् । 'सारसो मैथुनी कामी गोमर्दः पुष्करा-  
ह्वयः' इति यादवः । यद्वा । सारसान्हंसान् । 'चक्राङ्गः सारसो हंसः' इति शब्दा-  
र्णवे । उदस्योपसार्य विससार वितस्तार ॥

शिलाधनैर्नाकसदामुरःस्थलैर्बृहन्निवेशैश्च वधूपयोधरैः ।

तटाभिनीतेन विभिन्नवीचिना रूपेव भेजे कलुषत्वमम्भसा ॥३२॥

शिलेति ॥ शिलावद्भनैः कठिनैर्नाकसदां गन्धर्वाणामुरःस्थलैर्बृहन्निवेशैर्महासं-  
स्थानैः । अतिस्थूलैरित्यर्थः । वधूपयोधरैश्च तटमभितो नीतेन प्रापितेनात एव  
विभिन्नवीचिना भग्नोंर्मिणाम्भसा कर्त्रा । रूपेवेति हेतूपेक्षा । कलुषत्वमाविलत्वं  
मनःक्षोभश्च ध्वन्यते । भेजे । कर्मणि लिट् । यथा कश्चिन्मृदुस्वभावः केनचित्क-  
ठिनादिना साङ्गभङ्गं ताडयित्वा निष्कासितः क्षुभ्यति तद्वदिति भावः । कलुषत्व-  
मित्यत्र वाच्यप्रतीयमानयोरभेदाध्यवसायः । अन्यथा शुद्धवाच्यस्याविलत्वस्य  
रोषहेतुकत्वादुत्प्रेक्षानुविधानादिति ॥

विधूतकेशाः परिलोलितस्रजः सुराङ्गनानां प्रविलुप्तचन्दनाः ।

अतिप्रसङ्गाद्विहितागसो मुहुः प्रकम्पमीयुः सभया इवोर्मयः ३३

विधूतेति ॥ विधूता विक्षिप्ताः केशा यैस्ते परिलोलिता विलोलिताः स्त्रजो यैस्ते  
प्रविलुप्तचन्दनाः प्रमृष्टाङ्गरागा अतिप्रसङ्गादविच्छेदात्सुराङ्गनानां विहितागसः  
कृतमण्डनखण्डनरूपापराधा अत एवोर्मयस्तरङ्गाः । सभया इव स्त्रीभ्यो भीता  
इव मुहुः प्रकम्पमीयुः । स्वाभाविकस्य कम्पस्य भयहेतुकत्वमुत्प्रेक्ष्यते । यद्वा सुरा-  
ङ्गनानां विधूतकेशा इत्यादियोजना । सापेक्षत्वेऽपि गमकत्वात्समासः । स्त्रीसंग्रह-  
णसाहसमपराधः । भयं तु राजादिभ्य इति ॥

विपक्षचितोन्मथना नखत्रणास्तिरोहिता विभ्रममण्डनेन ये ।

हतस्य शेषानिव कुङ्कुमस्य तान्विकत्थनीयान्दधुरन्यथा स्त्रियः ३४

विपक्षेति ॥ विपक्षस्य सपत्नीजनस्य चित्तानामुन्मथनाः । व्यथका इत्यर्थः ।  
बहुलग्रहणात्कर्तरि व्युद । ये नखत्रणा नखक्षतानि । 'त्रणोऽस्त्रियाम्' इत्यमरः ।  
विभ्रमस्य सौन्दर्यस्य मण्डनम् । तादर्थ्येऽप्यश्वघासादिवत्पृष्ठीसमासः । न तु  
चतुर्थीसमासो यूपदावादिब्रह्मनिकाराभावादिति । तेन कुङ्कुमलेपादिना  
तिरोहिताश्छन्ना हतस्य क्षालितस्य कुङ्कुमस्य व्यञ्जकत्वेन शेषानिवावशिष्टलेशानिव  
स्थितानित्युत्प्रेक्षा । विकत्थनीयान्भर्तृत्वाल्लभ्यस्य व्यञ्जकत्वेन श्लाघनीयान्मात्रस्व-  
त्रणान्स्त्रियोऽन्यथा दधुः । प्रकाशं दधुरित्यर्थः ॥

अथ युग्मेनाह—सरोजेत्यादिना ॥

सरोजपत्रे नु विलीनषट्पदे विलोलदृष्टेः स्विदम् विलोचने ।

शिरोरुहाः स्विन्नतपक्ष्मसंततेद्विरेफवृन्दं नु निशब्दानिश्चलम् ॥३५॥

सरोजेति ॥ अम्बू पुरोवर्तिनी विलीनषट्पदेऽसंसक्तभृङ्गे । सकनीनिकत्वमक्ष्णो-  
रर्थसिद्धमित्युपमानं विशिष्यते । सरोजपत्रे नु । यद्वा । विलोलदृष्टेश्चल्लाक्ष्या  
विलोचने स्वित् । नुस्विच्छब्दौ वितर्कं । किंच । नतपक्ष्मसंततेश्चल्लाक्ष्याः शिरो-  
रुहाः स्विन्नशब्दं नीरवं च तन्निश्चलं च तद्विरेफवृन्दं नु ॥

१ 'तदान्तनीतेन' इति पाठः. २ 'लोडित' इति पाठः. ३ 'अवलुप्त' इति पाठः.  
४ 'परिलीन' इति पाठः. ५ 'विचाल' इति पाठः.

अगूढहासस्फुटदन्तकेसरं मुखं खिदेतद्विकसन्नु पङ्कजम् ।

इति प्रलीनां नलिनीवने सखीं विदांबभूवुः सुचिरेण योषितः ॥३६॥

अगूढेति ॥ किंच अगूढहासो व्यक्तस्मितं तेन स्फुटा दन्ताः केसरा इव दन्त-  
केसरा यस्य तन्मुखं स्मितं । यद्वा । विकसत्पङ्कजं न्वितीत्यम् । संशयेनेति शेषः ।  
नलिनीवने प्रलीनां निगूढां सखीं योषितः सुचिरेणातिविलम्ब्य । विकल्पादाम्प्र-  
त्ययः । अत्र युग्मे निश्चयान्तसंदेहालङ्कारः ॥

प्रियेण संग्रथ्य विपक्षसंनिधावुपाहितां वक्षसि पीवरस्तने ।

स्रजं न काचिद्विजहौ जलाविलां वसन्ति हि प्रेम्णि गुणा न वस्तुनि ॥

प्रियेणेति ॥ काचिद्विप्रेण संग्रथ्य स्वयमेव रचयित्वा विपक्षसंनिधौ सपत्नी-  
जनसमक्षं पीवरस्तने वक्षस्युपाहितां स्रजं मालां जलाविलाम् । मृदितामपी-  
त्यर्थः । तां न विजहौ न तत्याज । न च निर्गुणायां तत्र का प्रीतिरिति वाच्य-  
मित्यर्थान्तरन्यासेनाह—गुणाः प्रेम्णि वसन्ति । वस्तुनि न वसन्ति हि । यत्प्रे-  
मास्पदं तदेव गुणवत् । अन्यत्तु गुणवदपि निर्गुणमेव । प्रेम तु न वस्तुपरीक्षाम-  
पेक्षत इति भावः ॥

असंशयं न्यस्तमुपान्तरक्ततां यदेव रोदुं रमणीभिरञ्जनम् ।

हतेऽपि तस्मिन्सलिलेन शुक्लतां निरास रागो नयनेषु न श्रियम् ३८

असंशयमिति ॥ स्त्रीणां नेत्रशोभार्थमञ्जनधारणमम्बुविहारोपगमाद्रक्तवर्णत्वं  
चाक्षणां ततः शुक्लत्वतिरोधानं च निश्चितमित्युत्प्रेक्ष्यते । रमणीभिर्यदञ्जनं  
न्यस्तम् । तदिति शेषः । यत्तदोर्नित्यसंबन्धात् । तदञ्जनमुपान्तयो रक्ततां रोदुं  
प्रतिबद्धमेव न्यस्तम् । न तु शोभार्थमित्यर्थः । अन्यथा रागाभिव्याह्या शुक्लत्व-  
तिरोधानं स्यादित्यर्थः । असंशयमित्युत्प्रेक्षाव्यञ्जकम् । संशयस्याप्यभावः ।  
नात्र संशयोऽस्तीत्यर्थः । अर्थाभावेऽव्ययीभावः । कुत एतदिति चेद्यतस्मिन्नञ्जने  
सलिलेन हते क्षालिते सत्यपि रागः पूर्वोक्त एवोपान्तरक्तता किंतु प्रतिबन्धाभा-  
वादभितो व्याह्रयेत्याशयः । नयनेषु शुक्लतां निरास निरस्तवान् । अस्यतेर्लिङ् ।  
श्रियं शोभां तु न निरास । अतः शुक्लत्वविरोधिरागनिरोधार्थमेवेदमञ्जनं स्यात् न  
तु शोभार्थम् । तस्यास्तदभावेऽपि सद्भावादित्यर्थः । अञ्जनापगमेऽपि तन्नयनानां  
राग एवालङ्कारोऽभूदिति भावः । अत्राञ्जनन्यासमनूद्य तस्य शोभार्थत्वनिषेधेन  
रागरोधार्थत्वोत्प्रेक्षणमुदितम् । उत्तरार्धे तस्यैव समर्थनात् एवमुपान्तरक्ततां रोदुं  
यदञ्जनं न्यस्तमित्येकान्वये विध्यनुवादविरोधः स्यात् ॥

द्युतिं वहन्ती वनितावतंसका हृताः प्रलोभादिव वेगिभिर्जलैः ।

उपप्लुतास्तत्क्षणशोचनीयतां च्युताधिकाराः सचिवा इवाययुः ३९

द्युतिमिति ॥ द्युतिं शोभां तेजश्च वहन्तो वेगिभिर्जलैर्विभिर्जलैश्चैव । डलयोर-  
भेदात् । 'जलं गोकवले नीरे ह्रीबरे च जडेऽन्यवत्' इति विश्वः । प्रलोभान्मोहाद्भू-

ता गृहीता उपप्लुता मृदिताः । यद्वा कर्तरि क्तः । प्लवमाना इत्यर्थः । अन्यत्र धनग्रहणबन्धनादिना पीडिता वनितावतंसकाश्चयुताधिकारा भ्रष्टाधिकाराः सचिवा इव तत्क्षणं शोचनीयतामाययुः प्रापुः ॥

विपन्नलेखा निरलक्तकाधरा निरञ्जनाक्षीरपि विभ्रतीः श्रियम् ।

निरीक्ष्य रामा बुबुधे नभश्चरैरलंकृतं तद्वपुषैव मण्डनम् ॥ ४० ॥

विपन्नेति ॥ विगताः पन्नलेखास्तिलकविशेषा यासां ता विपन्नलेख्याः । निरलक्तकाः क्षालितरागा अधरा यासां ताः । निरञ्जनान्यक्षीणि यासां ता निरञ्जनाक्षीरपि । 'बहुव्रीहौ सक्थ्यक्ष्णोः स्वाङ्गात्षच्' । 'षिट्ठौरादिभ्यश्च' इति डीष् । तथापि श्रियं विभ्रती शोभाकारणाभावेऽपि शोभमाना इति विभावनालङ्कारः । रामा निरीक्ष्य नभश्चरैर्गन्धर्वैस्तासां वपुषैव मण्डनमलंकृतम् । न तु मण्डनेन तद्वपुरित्यक्षरार्थः । इति बुबुधे ज्ञातम् । कर्मणि लिट् । स्वभावरमणीयानां किमलङ्करणैरिति भावः ॥

तथा न पूर्वं कृतभूषणादरः प्रियानुरागेण विलासिनीजनः ।

यथा जलाद्रौ नखमण्डनश्रिया ददाह दृष्टीश्च विपक्षयोपिताम् ॥ ४१ ॥

तथेति ॥ विलासिनीजनः पूर्वं जलविहारात्प्राक्प्रियानुरागेण कृतो भूषणेष्वा-  
दर आसक्तिर्येन सः । अनुरक्तप्रियत्वात्सम्यक्प्रसाधितः सन्नपीत्यर्थः । प्रियस्या-  
नुरागेण च विपक्षयोपितां सपत्नीनां दृष्टीश्चक्षूषि तथा न ददाह न दुःखीचकार ।  
यथा जलाद्रौ सन् । नखशब्देन नखक्षतानि लक्ष्यन्ते । तान्येव मण्डनं तस्य  
श्रिया । तत्कृतशोभयेत्यर्थः । विपक्षयोपितां सपत्नीनां दृष्टीश्चक्षूषि यथा ददाह  
तापयामास । मण्डनान्तरादपि नखमण्डनानुरागादपि तदनुभाव एव सपत्नीनां  
दुःखहेतुरिति भावः । जलाद्रौ ददाहेति विरुद्धकार्योत्पत्तिरूपो विषमालङ्कारः ।  
'विरुद्धकार्यस्योत्पत्तिर्यत्रानर्थस्य वा भवेत् । विरूपघटना वा स्याद्विषमालंकृति-  
स्त्रिधा ॥' इति लक्षणात् ॥

शुभाननाः साम्बुरुहेषु भीरवो विलोलहाराश्चलफेनपङ्क्तिषु ।

नितान्तगौर्यो हतकुङ्कुमेष्वलं न लेभिरे ताः परभागमूर्मिषु ॥ ४२ ॥

शुभेति ॥ शुभानना विलोलहारा नितान्तगौर्योऽरुणाङ्ग्यः । 'गौरोऽरुणे सिते  
पीते' इति वैजयन्ती । भीरवस्ताः स्त्रियः साम्बुरुहेषु चलाः फेनपङ्क्तयो येषु तेषु  
हतानि कुसुमानि यैस्तेषु । कुङ्कुमसंक्रमारुणेऽप्येत्यर्थः । ऊर्मिषु विषयेष्वलमत्यर्थं  
परभागं गुणोत्कर्षं न लेभिरे । 'परभागो गुणोत्कर्षः' इति यादवः । तासामूर्मिणां  
चारुणत्वादिगुणसाम्यान्न कश्चिद्विशेषो लक्ष्यत इत्यर्थः । अत एव सामान्या-  
लङ्कारः—'सामान्यं गुणसाम्येन यत्र वस्त्वन्तरैकता' इति लक्षणात् । शुभाननत्व-  
साम्बुरुहत्वाद्युभयविशेषणानां क्रमेणोभयस्मिन्समन्वयाद्यथासंख्यालङ्कारश्च ।  
'यथासंख्यं क्रमेणैव क्रमिकाणां समन्वयात्' इति काव्यप्रकाशे लक्षणात् ।  
अनयोरङ्गाङ्गिभावेन संकरः ॥

१ 'हताञ्जनाक्षीः' इति पाठः. २ 'श्रियः' इति पाठः. ३ 'प्रतिपक्षयोपिताम्' इति पाठः.

हृदाम्भसि व्यस्तवधूकराहते रवं मृदङ्गध्वनिधीरमुज्झति ।

मुहुः स्तनैस्तालसमं समाददे मनोरमं नृत्यमिव प्रवेपितम् ॥ ४३

हृदेति ॥ व्यस्ताभ्यां विपर्यासिताभ्यां वधूकराभ्यामाहते । एकेन करेणोत्सार्यान्येन ताडित इत्यर्थः । हृदाम्भसि मृदङ्गध्वनिवद्धीरं गम्भीरं रवमुज्झति सति । तथा ध्वनति सतीत्यर्थः । मुहुः स्तनैस्तालो गीतवाद्यनृत्यानां कालपरिच्छेदः । 'तालः कालक्रियामानम्' इत्यमरः । तस्य सममनुरूपं मनोरमं नृत्यमिव प्रवेपितं प्रकम्पः । भावे क्तः । समाददे स्वीकृतम् । उपमालङ्कारः ॥

श्रिया हसद्भिः कमलानि सस्मितैरलंकृताम्बुः प्रतिमागतैर्मुखैः ।

कृतानुकूल्या सुरराजयोषितां प्रसादसाफल्यमवाप जाह्नवी ॥४४॥

श्रियेति ॥ श्रिया शोभया कमलानि हसद्भिः । कमलसदृशैरित्यर्थः । 'हसती-र्ष्यत्यसूयति' इति दण्डिना सदृशपर्यायपरा उक्ताः । सस्मितैः प्रतिमागतैः । प्रतिबिम्बगतैरित्यर्थः । 'प्रतिमानं प्रतिबिम्बं प्रतिमा' इत्यमरः । मुखैरलंकृतान्यम्बूनि यस्याः सा । किंच सुरराजयोषितां कृतमानुकूल्यं विहाराद्युपकारो यया सा । इत्थं योषिद्भिरुपकृता स्वयं च तासामुपचिकीर्षुर्जाह्नवी गङ्गा प्रसादस्य स्वच्छत्वस्य साफल्यम् । अर्थगौरववत्पृष्टीसमासनिर्वाहः । अवाप । अप्रसन्नाम्भसि विहारबिम्बग्रहणयोरसंभवादित्यर्थः । स्वच्छा एव परैरुपक्रियन्ते स्वयं चोपकुर्वते तेषामिति भावः । 'कृतानुकारा' इति पाठेऽनुकारोऽनुकूलकरणमुपकार इत्येवं व्याख्येयम् । अत्र जाह्नवीविशेषणपदार्थस्य साफल्यं प्रति हेतुत्वात्काव्यलिङ्गमलङ्कारः ॥

परिस्फुरन्मीनविघट्टितोरवः सुराङ्गनास्त्रासविलोलदृष्टयः ।

उपाययुः कम्पितपाणिपल्लवाः सखीजनस्यापि विलोकनीयताम् ४५

परीति ॥ परितः स्फुरद्भिर्विवर्तमानैर्मनैर्विघट्टिता ऊरवो यासां ता अत एव त्रासविलोलदृष्टयो भयविकसन्नेत्राः कम्पितपाणिपल्लवाश्च सुराङ्गनाः सखीजनस्यापि विलोकनीयतामुपाययुः । किमुत प्रियजनस्येति भावः । स्वभावोक्तिरलङ्कारः ॥

भयादिवाश्लिष्य झषाहतेऽम्भसि प्रियं मुदानन्दयति स्म मानिनी ।

अकृत्रिमप्रेमरसाहितैर्मनो हरन्ति रामाः कृतकैरपीहितैः ॥ ४६ ॥

भयादिति ॥ मानिनी । दुर्लभस्वयंग्रहणेति भावः । अम्भसि जले झषेण मत्स्येनाहते सति । 'पृथुरोमा झषो मत्स्यः' इत्यमरः । भयादिव वस्तुतस्तु न तथेति भावः । किंतु मुदौत्सुक्येनैवाश्लिष्य प्रियमानन्दयति स्म । तथाहि । रामाः श्रियोऽकृत्रिमोऽनारोपितो यः प्रेमरसस्तेनाहितैर्जनितैः कृतकैः । कृत्रिमैरपीत्यर्थः । ईहितैश्चेष्टितैर्मनो हरन्ति । आरोपितमपि भयं प्रेममूलत्वान्मनोहरं बभूवेत्यर्थः । अत्राल्पानुभावेन भयेन सहजरागनिगूहनान्मीलनालङ्कारः— 'मीलनं वस्तुना यत्र वस्त्वन्तरनिगूहनम्' इति लक्षणान्तरसंभवादर्थान्तरन्यासेन संसृज्यते ॥

तिरोहितान्तानि नितान्तमाकुलैरपां विगाहादलकैः प्रसारिभिः ।  
ययुर्वधूनां वदनानि तुल्यतां द्विरेफवृन्दान्तरितैः सरोरुहैः ॥४७॥

तिरोहितेति ॥ अपां विगाहादितान्तमाकुलैर्विकीर्णैः प्रसारिभिरायतैरलकैः  
केशैस्तिरोहितान्तानि छन्नप्रान्तानि वधूनां वदनानि द्विरेफवृन्दैरन्तरितानि छन्नानि  
सरोरुहाणि तैः सरोरुहैस्तुल्यतां ययुरित्युपमालङ्कारः ॥

करौ धुनाना नवपल्लवाकृती पयस्यगाधे किल जातसंभ्रमा ।

सखीषु निर्वाच्यमधार्थ्यदूषितं प्रियाङ्गसंश्लेषमवाप मानिनी ॥४८॥

कराविति ॥ मानिनी पयस्यगाधे सति । किलेत्यलीके । मज्जनभयादिवेत्यर्थः ।  
जातसंभ्रमोत्पन्नभयात् एव नवपल्लवाकृती करौ धुनाना कम्पयन्ती । धूनोतेः क्रिया-  
दिकात्कर्तेरि लटः शानच् । सखीषु विषये निर्वाच्यमवाच्यम् । अनिन्द्यमित्यर्थः ।  
धार्थ्यदूषितश्च न भवतीत्यधार्थ्यदूषितस्तम् । वस्तुतो रागमूलमपि भयमूलत्वारो-  
पादिति भावः । प्रियाङ्गसंश्लेषमवाप । अत्रापि तुल्याङ्गेन भयेनागन्तुकेन सह  
जानुरागनिगूहनान्मीलनालङ्कारः । तदुक्तं काव्यप्रकाशे—‘समानलक्षणं वस्तु  
वस्तुना यन्निगूह्यते । निजेनागन्तुना वापि तन्मीलनमुदाहृतम् ॥’ इति ॥

प्रियैः सलीलं करवारिवारितः प्रवृद्धनिःश्वासविकम्पितस्तनः ।

सविभ्रमाधूतकराग्रपल्लवो यथार्थतामाप विलासिनीजनः ॥४९॥

प्रियैरिति ॥ प्रियैः कामिभिः सलीलं करवारिभिरञ्जलिजलैर्वारितोऽवरुद्धः ।  
सिक्त इत्यर्थः । प्रवृद्धैः संततैर्निःश्वासैर्विकम्पितो स्तनो यस्य सः । सविभ्रमं सवि-  
लासमाधूतानि कराग्रपल्लवानि पाणिपल्लवानि येन सः । विलसनशीला विला-  
सिनी । ‘वौ कषलसकत्थस्त्रम्भः’ इति धिनुष्प्रत्ययः । सैव जनः । जातावेकवच-  
नम् । यथार्थतामाप । उक्तरीत्यानेकविलासवत्तया यथार्थनामकत्वमवापेत्यर्थः ।  
‘क्वचिद्भ्रम्यमानार्थस्याप्रयोगः’ इति नाम्नो न प्रयोगः । यथा माघे—‘चिराय  
याथार्थ्यमलम्भि दिग्गजैः’ इति । क्वचित्प्रयुज्यते च यथा रघुवंशे—‘परंतपो  
नाम यथार्थनामा’ इति । नैषधेऽपि—‘स जयत्यरिसार्थसार्थकीकृतनामा किल  
भीमभूपतिः’ इति । स्वभावोक्तिरलङ्कारः ॥

उदस्य धैर्यं दयितेन सादरं प्रसादितायाः करवारिवारितम् ।

मुखं निमीलन्नयनं नतभ्रुवः श्रियं सपत्नीवदनादिवाददे ॥ ५० ॥

उदस्येति ॥ दयितेन धैर्यं काठिन्यमुदस्यापनीय । अनुनीयेत्यर्थः । सादरं यथा-  
तथा प्रसादितायाः सौमनस्यं गमिताया नतभ्रुवः स्त्रियाः संवन्धि करवारिभिर्वा-  
रितमवरुद्धमत एव निमीलती नयने यस्य तन्मुखं सपत्नीवदनादिव श्रियमाददे  
जग्राह । तदानीं तद्वदनस्य निःश्रीकृत्वात्तदीयश्रीग्रहणमुत्प्रेक्ष्यते ॥

विहस्य पाणौ विधृते धृताम्भसि प्रियेण वध्वा मदनार्द्रचेतसः ।

सखीव काञ्ची पयसा घनीकृता बभार वीतोच्चयवन्धमंशुकम् ५१

विहस्येति ॥ घृताम्भसि प्रियसेवनार्थं गृहीतजले पाणौ । अञ्जलावित्यर्थः । प्रियेण विहस्य विधृतेऽवलम्बिते सति । अत एव मदनार्द्रचेतसो मदनपरवशाया वध्वाः संबन्धि वीतोच्चयबन्धं मुक्तनीविग्रन्थि । संसमानमित्यर्थः । अंशुकं पयसा घनीकृता काञ्ची सखीव बभार जग्राह । स्त्रीणां किल स्त्रीप्वेवायत्तं लज्जारक्षण-मिति भावः ॥

निरञ्जने साचिविलोकितं दशावयावकं वेपथुरोष्टपल्लवम् ।

नतभ्रुवो मण्डयति स्म विग्रहे बलिक्रिया चातिलकं तदास्पदम् ५२

निरञ्जन इति ॥ नतभ्रुवोऽङ्गनाया विग्रहे वपुषि निरञ्जने निर्धौतकज्जले दृशौ विलोचने कर्म साचिविलोकितं निर्यगीक्षणं कर्तुं मण्डयति स्म । 'तिर्यगर्थे साचि निरः' इत्यमरः । अयावकं क्षालितलाक्षारागमोष्टपल्लवं वेपथुः कम्पो मण्डयति स्म । 'द्वितोऽथुच्' इत्यथुच्प्रत्ययः । अतिलकं तिलकरहितं तदास्पदं तिलक-स्थानं ललाटम् । 'आस्पदं प्रणिष्ठायाम्' इति निपातः । बलिक्रिया रेखा बन्धश्च मण्डयति स्म । तदा निरलङ्कारस्याङ्गनाशरीरस्य तच्छरीरविकारैरेवालङ्कारः सम-जनीत्यर्थः ॥

निमीलदाकेकरलोलचक्षुषां प्रियोपकण्ठं कृतगात्रवेपथुः ।

निमज्जतीनां श्वसितोद्धतस्तनः श्रमो नु तासां मदनो नु पप्रथे ५३

निमीलदिति ॥ प्रियोपकण्ठं प्रियसमीपे । अत्यन्तसंयोगे द्वितीया । निमज्ज-तीनां विगाहमानानामत एव निमीलन्ति निमिषन्त्याकेकराण्याकेकरवन्ति लोलानि चक्षुषि यासां तासाम् । आकेकरलक्षणं तु नृत्यविलासे—'दृष्टिराकेकरा किञ्चित्कुटापाङ्गे प्रसारिता । मीलितार्धपुटा लोके ताराध्यावर्तनोत्तरा ॥' इति । तासां स्त्रीणाम् । कृतो गात्राणां वेपथुः कम्पो येन सः । श्वसितैर्निःश्वासैरुद्धता-वुस्पतितौ स्तनौ येन सः । श्रमः खेदो नु मदनो नु पप्रथे प्रादुर्बभूव । निमज्जन-प्रियसंनिधानरूपोभयकारणसंभवात्त्रनिमीलनगात्रकम्पनिःश्वासधारणाच्च संदेहः । स एवालङ्कारः ॥

प्रियेण सिक्ता चरमं विपक्षतश्चुकोप काचिन्न तुतोष सान्त्वनैः ।

जनस्य रूढप्रणयस्य चेतसः किमप्यमर्षोऽनुनये भृशायते ॥ ५४ ॥

प्रियेणेति ॥ काचित्प्रियेण विपक्षतः सपत्नीतश्चरमं पश्चात्सिक्ता सती चुकोप । सान्त्वनैरनुनयैर्न तुतोष । तथाहि । रूढप्रणयस्य गाढप्रेम्णो जनस्य संबन्धी चेतसो मनसोऽमर्षः प्रकोपः किमपि कुतोऽपि हेतोरनुनये सति भृशायते गाढो भवति । 'भृशादिभ्यो भुव्यच्चेर्लोपश्च हलः' इति क्यङ् । अन्यत्र शान्तिहेतुरनुनयोऽत्र प्रकोपायैव भवति । अत्र कारणं तु न ज्ञायत इत्यर्थः ॥

इत्थं विहृत्य वनिताभिरुदस्यमानं

पीनस्तनोरुजघनस्थलशालिनीभिः ।

उत्सर्पितोर्मिचयलङ्घिततीरदेश-

मौत्सुक्यनुन्नमिव वारि पुरः प्रतस्थे ॥ ५५ ॥

इत्थमिति ॥ पीनैः स्तनैरुरुभिर्जघनस्थलैश्च शालन्त इति तथोक्ताभिरिति सलिलनोदनसामर्थ्योक्तिः । स्थलस्य साक्षादप्राण्यङ्गत्वाच्च द्वन्द्वैकवद्भावः । वन्निताभिरित्थं विहृत्योदस्यमानं नुद्यमानमुत्सर्पितैरुपरिभावं प्रापितैरुर्मिचयैर्लङ्घितस्तीरदेशो येन तद्वारि । औत्सुक्यं विहारासहिष्णुत्वं तेन नुद्यं प्रेरितमिवेत्युत्प्रेक्षा । 'नुदविद-' इत्यादिना निष्ठानत्वम् । पुरोऽग्रे प्रतस्थे । स्वजनवदिति भावः ॥

तीरान्तराणि मिथुनानि रथाङ्गनाम्नां

नीत्वा विलोलितसरोजवनश्रियस्ताः ।

संरेजिरे सुरसरिजलधौतहारा-

स्तारावितानतरला इव यामवत्यः ॥ ५६ ॥

तीरान्तराणीति ॥ रथाङ्गनाम्नां मिथुनानि चक्रवाकद्वन्द्वान्यन्यानि तीराण्यन्तराणि नीत्वा । नियोजयेत्यर्थः । अविहितलक्षणतत्पुरुषो मयूरभ्यंसकादिषु द्रष्टव्यः । विलोलिता विलुलिताः सरोजवनश्रियो याभिस्ताः सुरसरिजलधौतहाराः क्षालितमुक्तावलयस्ताः स्त्रियस्तारावितानैरुदुगणैस्तरला भासुराः । 'तरलो भासुरे हीरे चञ्चलेऽपि' इति वैजयन्ती । यामवत्यो रात्रय इव । संरेजिरे शुशुभिरे ॥

संक्रान्तचन्दनरसाहितवर्णभेदं

विच्छिन्नभूषणमणिप्रकरांशुचित्रम् ।

बद्धोर्मिं नाकवनितापरिभुक्तमुक्तं

सिन्धोर्बभार सलिलं शयनीयलक्ष्मीम् ॥ ५७ ॥

इति भारविकृतौ महाकाव्ये किरातार्जुनीयेऽष्टमः सर्गः ।

संक्रान्तेति ॥ संक्रान्तैश्चन्दनरसैर्मलयजद्रवैराहितो वर्णभेदो रूपान्तरं यस्य तत् । विच्छिन्नानि त्रुटितानि यानि भूषणानि तेषां ये मणिप्रकरा मणिगणास्तेषामंशुभिश्चित्रं नानावर्णम् । बद्धोर्मिं तरलं तरङ्गितं नाकवनिताभिः परिभुक्तमुक्तं पूर्वं परिभुक्तं पश्चान्मुक्तम् । 'पूर्वकाल-' इत्यादिना तत्पुरुषः । सिन्धोर्गङ्गायाः सलिलम् । शेरतेऽत्रेति शयनीयं तत्पम् । बहुलग्रहणात्साधुः । तस्य लक्ष्मीं बभार । अत एव निदर्शनालङ्कारः । लक्षणं तूक्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्य-  
व्याख्यायां घण्टापथसमाख्यायामष्टमः सर्गः समाप्तः ॥



वीक्ष्य रन्तुमनसः सुरनारीरात्तचित्रपरिधानविभूषाः ।

तत्प्रियार्थमिव यातुमथास्तं भानुमानुपपयोधि ललम्बे ॥ १ ॥

वीक्ष्येति ॥ अथ जलक्रीडानन्तरं भानुमानंशुमानात्तचित्रपरिधानविभूषाः स्वीकृतविविधवस्त्राभरणाः । सुरतसंनाहवतीरित्यर्थः । अत एव रन्तुमनसः । 'समानकर्तृकेषु तुमुन्' । 'लुम्पेदवश्यमः कृत्ये तुं काममनसोरपि' इति मकारलोपः । सुरनारीः वीक्ष्य तासां प्रियार्थं तत्प्रियार्थमिव । अवसरदानरूपं प्रियं कर्तुमिवेत्यर्थः । फलोत्प्रेक्ष्यम् । अन्तमदर्शनम् । मकारान्तमव्ययमेतत् । यातुं प्राप्तुमुपपयोधि पयोधिसमीपे ललम्बे सखंसे । अस्मिन्सर्गे स्वागतावृत्तम्—'स्वागतेति रनभाद्रुयुग्मम्' इति लक्षणात् ॥

मध्यमोपलनिभे लसदंशावेकतश्च्युतिमुपेयुषि भानौ ।

द्यौरुवाह परिवृत्तिविलोलां हारयष्टिमिव वासरलक्ष्मीम् ॥ २ ॥

मध्येति ॥ मध्यमोपलनिभे नायकमणिसदृशे । 'निभसंकाशनीकाशप्रतीकाशोपमादयः' इत्यमरः । 'शर्करायां स्त्रियां प्रोक्तः पुंस्यश्मन्युपलो मणौ' इति वैजयन्ती । लसदंशौ प्रसरद्रश्मौ भानावेकत एकस्मिन्भागे च्युतिं स्रस्ततामुपेयुषि प्राप्ते सति द्यौः परिवृत्त्या मध्याह्नातिक्रमेण विलोलां गत्वरीम् । अन्यत्र गात्रस्य तिर्यगावृत्त्या मुहुश्चलन्तीम् । वासरलक्ष्मीं हारयष्टिं मुक्तावलीमिवोवाह वहति स्म ॥

अंशुपाणिभिरतीव पिपासुः पद्मजं मधु भृशं रसयित्वा ।

क्षीबतामिव गतः क्षितिमेप्यंल्लोहितं वपुरुर्वाह पतङ्गः ॥ ३ ॥

अंशुपाणिभिरिति ॥ पतङ्गः सूर्यः । 'पतङ्गः पक्षिसूर्ययोः' इत्यमरः । अतीव निर्भरम् । 'अत्यतीव च निर्भरे' इत्यमरः । पातुमिच्छुः पिपासुस्तृषितः सन् । पिबतेः सन्नन्तादुप्रत्ययः । अंशव एव पाणयस्तैः पद्मेषु जातं पद्मजं मधु मध्वैव । मध्विति श्लिष्टं रूपकम् । मकरन्दमद्यमित्यर्थः । 'मधु मद्ये पुष्परसे' इत्यमरः । भृशमत्यन्तं रसयित्वास्वाद्य क्षीबतां मत्तत्वं गत इवेत्युत्प्रेक्षा । 'मत्ते शौण्डोत्कटक्षीबाः' इत्यमरः । क्षितिमेप्यन्गामिप्यंल्लोहितं रक्तं वपुरुर्वाह । यथा मत्तः क्षीबतया क्षितौ लुठति रज्यते च तद्वदिति भावः । सूर्यस्य क्षितिबिलयनमस्तमय इत्यागमः । अत्र रूपकोत्प्रेक्षयोः सापेक्षत्वादङ्गङ्गिभावेन संकरः ॥

गम्यतामुपगते नयनानां लोहतायति सहस्रमरीचौ ।

आससाद् विरहय्य धरित्रीं चक्रवाकहृदयान्यभितापः ॥ ४ ॥

गम्यतामिति ॥ सहस्रमरीचौ सूर्ये । लोहितो भवतीति लोहतायति । 'लोहितादिडाङ्भ्यः क्यप्' इति क्यप् । 'वा क्यप्' इति परस्मैपदे शतृप्रत्ययः । अत एव

नयनानां गम्यतामुपगते दर्शनीयतां प्राप्ते सत्यभितापो धरित्रीं विरहय्य विहाय ।  
‘ल्यपि लघुपूर्वात्’ इत्यादेशः । चक्रवाकहृदयान्याससाद प्राप । अत्र धरित्र्या  
यादशस्तीमार्ककरकृतसंतापस्तादवचक्रवाकहृदयेषु विरहसंतापः संजात इति पर-  
मार्थः । परंतु तदुपक्रमानन्तरमेतस्याविर्भावात्स एवात्र संक्रान्त इत्यभेदाध्यव-  
सायेनोपदेशः । अत एव भेदेऽभेदरूपातिशयोक्तिरलङ्कारः ॥

मुक्तमूललघुरुज्झितपूर्वः पश्चिमे नभसि संभृतसान्द्रः ।

सामि मज्जति रवौ न विरेजे खिन्नजिह्व इव रश्मिसमूहः ॥५॥

मुक्तेति ॥ रवौ सामि मज्जत्यर्धास्तमिते सति । ‘सामि त्वर्थे जुगुप्सायाम्’ इत्य-  
मरः । मुक्तं त्यक्तप्रायं मूलमाश्रयभूतो रविः । अन्यत्र स्वामी येन सोऽत एव  
लघुरल्पकश्च मुक्तमूललघुरुज्झितपूर्वस्त्यक्तपूर्वदिक्कः । अन्यत्र त्यक्तपूर्वजनः । पश्चिमे  
नभसि नभोभागम् । अन्यत्र कचिन्नीचस्थले । संभृतः संहतः सन् । अत एव  
सान्द्रश्च रश्मिसमूहः । आश्रितजनश्च ध्वन्यते । खिन्नश्चासौ जिह्वश्च, खिन्नेन दुःखेन  
जिह्वो वा, दीन इव न विरेजे । अत्र मुक्तमूलत्वादिप्रस्तुतविशेषणसाम्यादप्रस्तु-  
ताश्रितजनप्रतीतेः समासोक्तिः । तत्र वाच्यस्य रश्मिसमूहस्याचेतनस्यापि प्रती-  
यमानेन चेतनेनाभेदाभिधानाहुःस्वितत्वाद्युत्प्रेक्षेति तयोरङ्गाङ्गिभावेन संकरः ॥

कान्तदूत्य इव कुङ्कुमताम्राः सायमण्डलमभि त्वरयन्त्यः ।

सादरं ददृशिरे वनिताभिः सौधजालपतिता रविभासः ॥६॥

कान्तेति ॥ कुङ्कुमवत्कुङ्कुमेन वा ताम्राः । सायस्य सायंकालस्य । ‘सायं साये  
प्रगे प्रातः’ इत्यमरः । यन्मण्डलं तदभि तदुद्दिश्य त्वरयन्त्यस्त्वेवं कारयन्त्यः  
सौधानां जालैर्गवाक्षैः पतिताः प्रविष्टाः । ‘जालं गवाक्ष आनाये’ इति वैजयन्ती ।  
रविभासः सूर्यरश्मयः कान्तानां प्रेयसां दूत्य इव वनिताभिः सादरं यथा  
तथा ददृशिरे दृष्टाः । सायंतनार्कभासां प्रियसमागमसूचकत्वादेव तासु स्त्रीणा-  
मादरोऽभवदित्यर्थः ॥

अग्रसानुषु नितान्तपिशङ्गैर्भूरुहान्मृदुकरैरवलम्ब्य ।

अस्तशैलगहनं नु विवस्वानाविवेश जलधिं नु महीं नु ॥ ७ ॥

अग्रेति ॥ विवस्वान्सूर्योऽग्रेऽस्तशैलशिखरे ये सानवस्तेषु ये भूरुहास्ताभितान्त-  
पिशङ्गैरत्यन्तारुणैर्मृदुभिः करैरिव करैरंशुहस्तैरिति श्लिष्टरूपकम् । ‘बलिहस्तांशवः  
कराः’ इत्यमरः । यद्वा । करैर्मृदु श्लथमवलम्ब्य । अस्त इति शैलोऽस्तशैलः ।  
‘अस्तस्तु चरमक्षमाभृत्’ इत्यमरः । तस्य गहनं काननं नु जलधिं नु महीं न्वावि-  
वेश । तपनस्य पतनसंदेह एव दृष्टः । पतनं नु क चास्य तन्न ज्ञायते । शीघ्र-  
भावादिति भावः । अत्र तपने पतनस्यारोप्यमाणस्य गहनाद्यनेकविषयत्वेन  
संदेहात्संदेहालंकारः ॥

आकुलश्चलपतत्रिकुलानामारवैरनुदितौषसरागः ।

आययावहरिदश्चविपाण्डुस्तुल्यतां दिनमुखेन दिनान्तः ॥८॥

आकुल इति ॥ चलानां कुलायेभ्यः कुलायान्प्रति चलतां पतन्निकुलानां पक्षि-  
समूहानामारवैः शब्दैराकुलो व्यासः । अनुदितशब्देनाभावमात्रमुषःशब्देन  
संध्यामात्रं च विवक्ष्यते । उपसि भव औषसः । 'संधिवेला-' इत्यादिना योग-  
विभागादण्प्रत्ययः । अन्यथा कालाट्टञ्स्यात् । तथा चानुदितौषसरागोऽविद्यमान-  
संध्याराग इत्यर्थः । एकत्रानुदयादन्यत्रास्तमयाच्चेति भावः । अहरिदश्चोऽविद्य-  
मानसूर्यः । एकत्रानुदयादन्यत्रास्तमयाच्चेति भावः । अत एव विपाण्डुः ।  
तिमिरानुदयादिति शेषः । दिनान्तः सायंकालो दिनमुखेन प्रातःकालेन तुल्यता-  
माययौ । तद्वद्वभूवेत्यर्थः । अत एवोपमालङ्कारः ॥

आस्थितः स्थगितवारिदपङ्क्त्या संध्यया गगनपश्चिमभागः ।

सोर्मिविद्रुमवितानविभासा रञ्जितस्य जलधेः श्रियमूहे ॥९॥

आस्थित इति ॥ स्थगितवारिदपङ्क्त्या पिहितमेघवृन्दया संध्ययास्थित आक्रान्तो  
व्यासो गगनपश्चिमभागः । सोर्मिः । ऊर्मिसंक्रान्त इत्यर्थः । तथा विद्रुमवितान-  
विभासा प्रवालप्रकरकान्त्या रञ्जितस्य स्वसावर्ण्यमापादितस्य जलधेः श्रियमूहे ।  
संध्याया रक्तवर्णत्वादिति भावः । वहतेः कर्तरि लिट् । तत्सदृशीं श्रियमुवाहे-  
त्यर्थः । अत एव निदर्शनालङ्कारः ॥

प्राञ्जलावपि जने नतमूर्ध्नि प्रेम तत्प्रवणचेतसि हित्वा ।

संध्यानुविदधे विरमन्त्या चापलेन सुजनेतरमैत्री ॥ १० ॥

प्राञ्जलाविति ॥ प्रबद्धोऽञ्जलिर्येन तस्मिन्प्राञ्जलौ बद्धाञ्जलौ । 'तौ युतावञ्जलिः  
पुमान्' इत्यमरः । प्रादिभ्यो धातुजस्य बहुव्रीहिर्वाच्यो वोत्तरपदलोपश्च । नतमूर्ध्नि  
नमस्कुर्वाणे तत्प्रवणं तत्र संध्यायामेवाहितं चेतो यस्य तस्मिन्नेवंविधेऽपि जने  
विषये प्रेम हित्वा विहाय विरमन्त्या निवर्तमानया । 'ध्याङ्परिभ्यो रमः' इति  
परस्मैपदम् । संध्यया चापलेनास्थैर्येण । युवादित्वादण्प्रत्ययः । सुजनादितरो  
दुर्जनस्तस्य मैत्री सख्यमनुविदधेऽनुचक्रे । कर्मणि लिट् । यथा दुर्जनमैत्री  
स्निह्यन्तमपि जहाति तद्वत्संध्यापि सेवमानं जनमहासीदित्यर्थः । मित्रस्य कर्म  
मैत्री । अणन्तान्डीष् । अत्र संध्यादुर्जनमैत्र्योश्चापलं समानधर्मोऽनुविधानम् ।  
अत एवार्थरूपेणैयमुपमा ॥

औषसातपभयादपलीनं वासरच्छविविरामपटीयः ।

संनिपत्य शनकैरिव निम्नादन्धकारमुदवाप समानि ॥११॥

औषसेति ॥ औषसात्प्राभातिकादातपाद्भयं तस्मादिवैद्युत्प्रेक्षा । अपलीनं  
क्वचिद्दृढं वासरच्छवेरातपस्य विरामाद्धेतोः पटीयः प्रभविष्णुतरम् । अन्धं  
करोतीत्यन्धकारं ध्वान्तम् । 'अन्धकारोऽस्त्रियां ध्वान्तम्' इत्यमरः । अथ  
संध्यापगमनानन्तरं शनकैर्मन्दमन्दं निम्नात्संनिपत्यागत्य समानि समस्थलान्युद-  
वाप व्यानशे । अत्र प्रस्तुतान्धकारविशेषणसाम्यादप्रस्तुतार्थप्रतीतेः समासोक्ति-  
रलङ्कारः । उत्प्रेक्षा त्वङ्गतः स्यात् ॥

एकतामिव गतस्य विवेकः कस्यचिन्न महतोऽप्युपलेभे ।

भास्वता निदधिरे भुवनानामात्मनीव पतितेन विशेषाः ॥१२॥

एकतामिति ॥ एकतामभेदं गतस्येव । तमोव्याख्या तथा प्रतीतेरियमुपेक्षा । महतः शैलादेरपि कस्यचित्कस्यापि पदार्थस्य विवेको भेदो नोपलेभे न गृहीतः । अत एवोपेक्षते—पतितेनास्तमितेन भास्वता सूर्येण । ‘भास्वद्विवस्वःसप्ताश्व-’ इत्यमरः । भुवनानाम् । भुवनस्थपदार्थानामित्यर्थः । विशेषा भूधरादिभेदा आत्मनि स्वस्मिन्नेव निदधिर इव निहिता इव । कथमन्यथा नोपलभ्येरन्नित्यर्थः । अत्रोपेक्षयोः सजातीययोः सापेक्षत्वादङ्गाङ्गिभावेन संकरः ॥

इच्छतां सह वधूभिरभेदं यामिनीविरहिणां विहगानाम् ।

आपुरेव मिथुनानि वियोगं लङ्घ्यते न खलु कालनियोगः ॥१३॥

इच्छतामिति ॥ वधूभिः स्वकामिनीभिः सहाभेदमवियोगमिच्छताम् । तथा संकल्पवतामपीत्यर्थः । यामिनीषु विरहिणाम् । नियतवियोगानामित्यर्थः । रहते-रावश्यकेऽर्थे णिनिः । यद्वा निन्दायामिनिः । तेषां विहगानां चक्रवाकाणां मिथु-नानि वियोगमापुरेव । न तु नापुरित्ययोगव्यवच्छेदः । तथाहि । कालनियोगो दैवाज्ञा न लङ्घ्यते खलु । दुर्वार इत्यर्थः ॥

यच्छति प्रतिमुखं दयितायै वाचमन्तिकगतेऽपि शकुन्तौ ।

नीयते स्म नतिमुज्झितहर्षं पङ्कजं मुखमिवाम्बुरुहिण्या ॥१४॥

यच्छतीति ॥ शकुन्तौ चक्रवाकपक्षिणि । सामान्यस्य प्राकरणिकविशेषपर्यवसा-नात् । ‘शकुन्तिपक्षिशकुनिशकुन्तशकुनद्विजाः’ इत्यमरः । अन्तिकगते समीप-स्थेऽपि दयितायै चक्रवाक्यै प्रतिमुखमभिमुखं यथा तथा वाचं यच्छति वाचमेव ददाने । न तु संगच्छमाने सतीत्यर्थः । ‘पात्राध्मा-’ इत्यादिना दाणो यच्छा-देशः । अम्बुरुहिण्या नलिन्योऽज्झितहर्षं चक्रवाकदुर्दशादर्शनादिव त्यक्तविकासं पङ्कजं मुखमिव नतिं नम्रत्वं नीयते स्म नीतम् । ‘प्रधानकर्मण्याख्येये लादीना-हुर्द्विकर्मणाम्’ इति नयतेद्विकर्मकत्वात्प्रधाने कर्मणि लिट् । प्रायेण दुःखदर्शना-त्स्त्रियः खिद्यन्ते । विशेषेण विरहदर्शनादिति भावः । अत्र पङ्कजावनतेश्चक्रवाक-विक्रोशानन्तर्यात्तद्धेतुकत्वमुपेक्ष्यते । तच्च मुखोपमेयमम्बुरुहिण्या कामिनीसाम्यं गमयन्त्या निरुह्यत इत्युपमोपेक्षयोरङ्गाङ्गिभावेन संकरः । व्यञ्जकाप्रयोगात्प्रती-यमानोपेक्षा ॥

रञ्जिता नु विविधास्तरुशैला नामितं नु गगनं स्थगितं नु ।

पूरिता नु विषमेषु धरित्री संहता नु ककुभस्तिमिरेण ॥१५॥

रञ्जिता इति ॥ तिमिरेणान्धकारेण विविधास्तरवः शैलाश्च रञ्जिताः स्वसाव-र्ण्यमापादिता नु । अन्यथा कथमेषां नीलाढ्यत्वमिति भावः । गगनं नामितं नु । आभूतलादिति शेषः । ‘मितां ह्रस्वः’ इत्यत्र वाशब्दानुवृत्त्या व्यवस्थितविभा-पाश्रयणाद् ह्रस्वः । यद्वा गगनं स्थगितमाच्छादितं नु । उभयत्रापि तमसावृत-

न्वाञ्ज दृश्यत इति भावः । तथा धरित्री विषमेषु निम्नोन्नतेषु पूरिता समीकृता  
 नु । अन्यथा तद्विवेकः कथं न स्यादिति भावः । ककुभो दिशश्च संहता नु लुसाः  
 क्रिम् । 'दिशस्तु ककुभः काष्ठा आशाश्च हरितश्च ताः' इत्यमरः । कथमन्यथा न  
 दृश्यन्त इति भावः । अत्र तिमिरे तरुशैलाद्यनेकविषयरञ्जकत्वादिकमारोप्य  
 संदिग्ध इति संदेहालङ्कारः । अनेन नुशब्दस्य संभावनाद्योतकत्वमत्रोत्प्रेक्षाप्रकार-  
 मित्यलङ्कारसर्वस्वकारः ॥

रात्रिरागमलिनानि विकासं पङ्कजानि रहयन्ति विहाय ।

स्पष्टतारकमियाय नभः श्रीर्वस्तुमिच्छति निरापदि सर्वः ॥१६॥

रात्रीति ॥ श्रीः शोभा कर्त्री रात्रेः संध्याया रागेण स्वच्छाद्योपरजनेन मलि-  
 नान्यत एव विकासं रहयन्ति त्यजन्ति । रहतेस्त्यागार्थाच्छतृप्रत्ययः । पङ्कजानि  
 विहाय त्यक्त्वा स्पष्टतारकं नभः खमियाय प्राप । तथाहि । सर्वो जनो निरापदि  
 निर्बाधस्थले वस्तुं स्थातुम् । 'एकाच उपदेशेऽनुदात्तात्' इतीदृशप्रतिषेधः । 'वसिश्च  
 सान्तेषु वसिः प्रसारिणि' इति वचनात् । इच्छति ॥

अस्तादिसंध्यान्तं वर्णयित्वा चन्द्रोदयवर्णनमारभते—

व्यानशे शशधरेण विमुक्तः केतकीकुसुमकेसरपाण्डुः ।

चूर्णमुष्टिरिव लम्बितकान्तिर्वासवस्य दिशमंशुसमूहः ॥१७॥

व्यानश इति ॥ शशधरेण चन्द्रेण विमुक्तः क्षिप्तः केतकीकुसुमकेसर इव  
 पाण्डुलम्बिता प्रापिता कान्तिर्यस्य सौऽशुसमूहो रश्मिसमूहश्चूर्णस्य कर्पूरक्षोदस्य  
 मुष्टिरिव मुष्टिशब्दस्य द्विलिङ्गत्वेऽप्यत्र पुंलिङ्गतैव ग्राह्या । उपमेयानुसारात् ।  
 वासवस्येन्द्रस्य दिशं प्राचीं व्यानशे व्याप । अनेन दिशानिशाकरयोर्नायिकाना-  
 यकौपम्यं गम्यते ॥

उज्जती शुचमिवांशु तमिस्रामन्तिकं व्रजति तारकराधे ।

दिक्प्रसादगुणमण्डनमूहे रश्मिहासविशदं मुखमैन्द्री ॥१८॥

उज्जतीति ॥ इन्द्रस्येयमैन्द्री दिक्प्राची तारकराजे नक्षत्रनाथे । 'कनीनिकायां  
 नक्षत्रे तारकं तारकापि च' इति विश्वः । अन्तिकं समीपं व्रजति सति । आशु  
 तमिस्रामन्धतमसम् । 'तमिस्रा स्त्री ध्वान्तनिशि निश्यन्धतमसे न ना' इति  
 वैजयन्ती । शुचिमिव । विरहदुःखमिवेत्यर्थः । उज्जती विजहती प्रसादो नैर्मल्य-  
 मेव गुणः स एव मण्डनं यस्य तत् । रश्मयो हास इव तेन विशदं मुखमिव  
 मुखमग्रभागम् । श्लिष्टोपमेयम् । ऊहे वहति स्य । अत्र दिक्चन्द्रयोर्नायिकाना-  
 यकौपम्यं गम्यते ॥

नीलनीरजनिभे हिमगौरं शैलरुद्धवपुषः सितरश्मेः ।

खे रराज निपतत्करजालं वारिधेः पयसि गाङ्गमिवाम्भः ॥१९॥

नीलेति ॥ शैलरुद्धवपुष उदयगिरितिरोहितमण्डलस्य सितरश्मेरिन्दोः संबन्धि  
नीलनीरजनिभे श्यामकमलतुल्ये ख आकाशे निपतत्प्रसरत् । हिमवद्गौरं शुभ्रं  
करजालमंशुसमूहो वारिधेः पयसि निपतद्वाक्कमम्भ इव रराज । उपमानेऽपि  
विशेषणानि योज्यानि ॥

द्यां निरुन्धदतिनीलघनाभं ध्वान्तमुद्यतकरेण पुरस्तात् ।

क्षिप्यमाणमसितेतरभासा शंभुनेव करिचर्म चकासे ॥ २० ॥

द्यामिति ॥ द्यां निरुन्धदाकाशमावृण्वदतिनीलघनाभं मेचकम् । उद्यन्तः करा  
अंशवो हस्ताश्च यस्य तेन । असिताभ्य इतराः शुभ्रा भासो यस्य तेन चन्द्रेण  
पुरस्तात्प्राच्यामग्रे च क्षिप्यमाणं नुद्यमानं ध्वान्तं शंभुना क्षिप्यमाणं करिचर्मैव  
चकासे । उपमानेऽपि विशेषणानि योज्यानि ॥

अन्तिकान्तिकगतेन्दुविसृष्टे जिह्वतां जहति दीधितिजाले ।

निःसृतस्तिमिरभारनिरोधादुच्छ्रसन्निव रराज दिगन्तः ॥ २१ ॥

अन्तिकेति ॥ अन्तिकान्तिकेऽतिसमीपे । 'प्रकारे गुणवचनस्य' इति द्विर्भावः ।  
कर्मधारयवद्भावात्सुपो लुक् । अन्तिकान्तिकगतेनेन्दुना विसृष्टे मुक्ते दीधितिजाले  
किरणसमूहे जिह्वतां संकोचं जहति त्यजति सति तिमिरभारैस्तमःस्तोमैर्निरोधा-  
दुपरोधान्निःसृतो निर्गतो दिगन्त उच्छ्रसन्प्राणन्निव रराजेत्युत्प्रेक्षालङ्कारः ॥

लेखया विमलविद्रुमभासा संततं तिमिरमिन्दुरुदासे ।

दंष्ट्रया कनकटङ्कपिशङ्गया मण्डलं भुव इवादिवराहः ॥ २२ ॥

लेखयेति ॥ इन्दुर्विमलविद्रुमभासा स्वच्छप्रवालसवर्णया लेखया कलया  
सततं सान्द्रं तिमिरमादिवराहः कनकस्य टङ्कः शिलाभेदकं शस्त्रम् । 'टङ्कः पाषा-  
णदारणः' इत्यमरः । तद्वत्पिशङ्गया लोहितवर्णया । 'पिशङ्गादुपसंख्यानम्' इति  
डीप् । दंष्ट्रया भुवो मण्डलमिव । उदास उच्चिक्षिपे । अस्यतेः कर्तरि लिट् ।  
सोपसर्गादस्यतेरात्मनेपदं विकल्पात् ॥

दीपयन्नथ नभः किरणौघैः कुङ्कुमारुणपयोधरगौरः ।

हेमकुम्भ इव पूर्वपयोधेरुन्ममज्ज शनकैस्तुहिनांशुः ॥ २३ ॥

दीपयन्निति ॥ अयोदयानन्तरं किरणौघैर्नभो दीपयन्प्रकाशयन्कुङ्कुमेनारुणो  
यः पयोधरः कुचस्तद्वद्गौरोऽरुणः । उदयरागादिति भावः । तुहिनांशुरिन्दुः शनकैः  
पूर्वपयोधेः पूर्वसागराद्धेनः कुम्भ इवोन्ममज्जोजगामेत्युत्प्रेक्षा ॥

उद्गतेन्दुमविभिन्नतमिस्रां पश्यति स्म रजनीमवितृप्तः ।

व्यंशुकस्फुटमुखीमतिजिह्वां व्रीडया नववधूमिव लोकः ॥ २४ ॥

उद्गतेन्दुमिति ॥ लोको जनः । 'लोकस्तु भुवने जने' इत्यमरः । उद्गतेन्दुमुदि-

१ 'अभिनील' इति पाठः. २ 'गजचर्म' इति पाठः. ३ 'त्यजति इति' पाठः.  
४ 'कनकभङ्ग' इति पाठः.

तच्चन्द्रामविभिन्नतमिस्रामनिःशेषितध्वान्तां रजनीं व्यंशुकमपनीतावगुण्ठनमत  
एव स्फुटं दृश्यमानं मुखं यस्याः सा तां तथापि व्रीडयतिजिह्वां वक्रां नववधूं  
नवोदाम् । 'वधूर्नवोदयोषायां स्रुपाभार्याङ्गनासु च' इति धरणिः । स्त्रियमिवा-  
वितृप्तः सन्पश्यति स्म ॥

न प्रसादमुचितं गमिता द्यौर्नोद्धृतं तिमिरमद्रिवनेभ्यः ।

दिङ्मुखेषु न च धाम विकीर्णं भूषितैव रजनी हिमभासा ॥२५॥

नेति ॥ हिमभासा चन्द्रेण द्यौराकाशमुचितं योग्यं प्रसादं न गमिता । अद्रयो  
वनानि च तेभ्यस्तिमिरं नोद्धृतं नोत्सारितम् । दिशां मुखेषु धाम तेजश्च न  
विकीर्णं न पर्यन्तम् । तथापि रजनी भूषितैव । उक्तगुणासंपत्ताविति भावः ।  
अत्र प्रसाधनकारणाभावेऽपि तत्कार्यभूषणोक्त्या विभावनालङ्कारः ॥

मानिनीजनविलोचनपातानुष्णबाष्पकलुषान्प्रतिगृह्णन् ।

मन्दमन्दमुदितः प्रययौ खं भीतभीत इव शीतमयूखः ॥२६॥

मानिनीति ॥ उदितः शीतमयूख उष्णेन विरहतसेन बाष्पेण कलुषानाविला-  
न्मानिनीजनस्य कलहान्तरितनायिकाजनस्य विलोचनपातान् । मानभङ्गजनितरो-  
षेण भीषणानिति भावः । 'कोपात्कान्तं पराणुद्य पश्चात्तापसमन्विता । कलहान्त-  
रिता' इति दशरूपके । प्रतिगृह्णन्स्वीकुर्वन् । अपरिहार्यत्वादिति भावः । अत एव  
भीतभीतो भीतप्रकार एवेत्युत्प्रेक्षा । मन्दमन्दं मन्दप्रकारम् । उभयत्रापि 'प्रकरे  
गुणवचनस्य' इति द्विर्भावे कर्मधारयवद्भावात्सुलोपः । खमाकाशं प्रययौ ॥

श्लिष्यतः प्रियवधूरूपकण्ठं तारकास्ततकरस्य हिमांशोः ।

उद्धमन्नभिरराज समन्तादङ्गराग इव लोहितरागः ॥ २७ ॥

श्लिष्यत इति ॥ ततः प्रसारिताः करा एव करा अंशुहस्ता येन तस्य ततकरस्य  
तारका एव प्रियवधूरूपकण्ठमन्तिके कण्ठे वा । अत्यन्तसंयोगे द्वितीया । विभ-  
क्त्यर्थेऽव्ययीभावः । श्लिष्यतः प्रत्यासीदत आलिङ्गतश्च हिमांशोः संबन्धी सम-  
न्तादुद्धमन्नमुत्सर्पन् । अर्थान्तरत्वादकर्मकत्वम् । 'धातोरर्थान्तरे वृत्तेः' इति वच-  
नात् । लोहितरागोऽरुणप्रभोऽङ्गराग इवाभिरराज । आलिङ्गनाद्वागो गलतीति  
प्रसिद्धिः । अत्र रूपकोपमयोरङ्गाङ्गिभावेन संकरः ॥

प्रेरितः शशधरेण करौघः संहतान्यपि नुनोद तमांसि ।

क्षीरसिन्धुरिव मन्दरभिन्नः काननान्यविरलोच्चतरूणि ॥२८॥

प्रेरित इति ॥ शशधरेण चन्द्रेण प्रेरितो विसृष्टः करौघः संहतानि सान्द्राण्यपि  
तमांसि मन्दरेण मन्दराचलेन भिन्नो नुन्नः क्षीरसिन्धुरविरलाः सान्द्रा उच्चा  
उन्नताश्च तरवो येषु तानि काननानीव नुनोद दूरीचकार ॥

शारतां गमितया शशिपादैश्छाययां विटपिना प्रतिपेदे ।

न्यस्तशुक्लबलिचित्रतलाभिस्तुल्यता वसतिवेश्ममहीभिः ॥२९॥

शारतामिति ॥ शशिपादैश्चन्द्ररश्मिभिः । 'पादा रश्म्यङ्कितुर्याशाः' इत्यमरः । शारतां शबलतां गमितया । 'शारः शबलपीतयोः' इति विश्वः । विटपिनां तरूणां छायया न्यस्तैर्निक्षिप्तैः शुक्लबलिभिः श्वेतपुष्पाद्युपहारैश्चित्राणि तलान्युपरिभागा यासां ताभिः । 'करोपहारयोः पुंसि बलिः प्राण्यङ्गजे स्त्रियाम्' इत्यमरः । वसति-वेष्ममहीभिर्निवासगृहभूमिभिस्तुल्यता साम्यं प्रतिपेदे प्राप्ता । कर्मणि लिट् ॥  
आर्थायमुपमा ॥

आतपे धृतिमता सह वध्वा यामिनीविरहिणा विहगेन ।

सेहिरे न किरणा हिमरश्मेर्दुःखिते मनसि सर्वमसह्यम् ॥३०॥

आतप इति ॥ आतपे । दुःखकरेऽपीति भावः । वध्वा चक्रवाक्या सहात एव धृतिमता संतोषवता यामिनीषु विरहिणा नियतविरहेणात एव विहगेन चक्रवा-केण हिमरश्मेश्चन्द्रस्य किरणा न सेहिरे । तथाहि । दुःखिते संजातदुःखे मनसि सर्वम् । मनोहरमपीति भावः । असह्यं सोढुमशक्यम् । 'शक्तिसहोश्च' इति वप्प्र-त्ययः । पूर्वे तु 'आतपाः' इति पेटुः । तत्र वध्वा सहातया अपि सेहिरे । तद्विर-हिणा तु शशिकिरणा अपि न सेहिरे इति योज्यम् । फलं तु समानम् ॥

गन्धमुद्धतरजः कणवाही विक्षिपन्विकसतां कुमुदानाम् ।

आदुधाव परिलीनविहङ्गा यामिनीमरुदपां वनराजीः ॥३१॥

गन्धमिति ॥ अपां कणवाही । योग्यान्वये व्यवधानमपि सोढव्यम् । विकसतां कुमुदानां गन्धं सौरभमुद्धतं रजः परागो यस्मिन्कर्मणि तद्यथा तथा । 'शेषाद्विभाषा' इति विकल्पान्न कप् । विक्षिपन्विकिरन् । इत्थं शिशिरः सुरभिः । यामिनीमरुद्रा-न्निवायुः परितो लीनाः शयिता विहङ्गा यासु ता वनराजीरादुधावेषत्कम्पयामास । विहङ्गशयनाविरोधेन वनराजिः किञ्चित्कम्पितेत्यर्थः । 'आङीषदर्थेऽभिव्याप्तौ' इत्यमरः । तथा कश्चित्कामिनीं गन्धोदकादिना सिञ्चन्नाकर्षति तद्वदिति भावः ॥

संविधातुमभिषेकमुदासे मन्मथस्य लसदंशुजलौघः ।

यामिनीवनितया ततचिह्नः सोत्पलो रजतकुम्भ इवेन्दुः ॥३२॥

संविधातुमिति ॥ यामिनी वनितेव तया रात्रिरूपया कान्तया मन्मथस्याभि-षेकं त्रिभुवनजैत्रयात्राभिषेकं संविधातुं सम्यक्कर्तुमंशवो जलानीव तेषामोघः पुरो लसन्यस्मिन्सः ततचिह्नः स्फुटलान्छन इन्दुः सोत्पलो रजतकुम्भ इवोदास उत्क्षिप्तः । अस्यतेः कर्मणि लिट् । अत्र संविधातुमिति तुमुना प्रतीयमानोत्प्रेक्षया-नुप्राणितोऽयमुपमोत्प्रेक्षयोः संकरः ॥

ओजसापि खलु नूनमनूनं नासहायमुपयाति जयश्रीः ।

यद्विभुः शशिमयूखसखः सन्नाददे विजयि चापमनङ्ग ॥३३॥

ओजसेति ॥ ओजसा नूनं संपूर्णमप्यसहायं सहायरहितम् । पुरुषमिति शेषः । जयश्रीनोपयाति खलु नूनम् । कुतः । यद्यस्माद्विभुः समर्थोऽप्यनङ्गः शशिमयू-



स्नानां सखा सहचरस्तथोक्तः । ससहायः सन्नित्यर्थः । विजयि विजयशीलम् ।  
‘जिदक्षि-’ इत्यादिनेनिप्रत्ययः । चापमाददे । विशेषेण सामान्यसमर्थनरूपो-  
ऽर्थान्तरन्यासः ॥

इत्थमुद्दीपनसामग्रीमुपवर्ण्य संप्रति तत्कार्यभूतं रतिवर्णनमारभते—

सन्ननां विरचनाहितशोभैरागतप्रियकथैरपि दूत्यम् ।

संनिवृष्टरतिभिः सुरदारैर्भूषितैरपि विभूषणमीषे ॥ ३४ ॥

सन्ननामित्यादि ॥ संनिवृष्टरतिभिरासन्नसुरतोत्सवैरत एव सुरदारैः सुरवधू-  
भिराहितशोभैः प्रागेव विहितकेलिगृहमण्डनैरपि पुनः सन्ननां केलिगृहाणां विर-  
चना मण्डनमीषेऽभिलेखे । इषेः कर्मणि लिट् । आगतप्रियकथैः प्राप्तप्रियजन-  
वृत्तान्तैरपि दूतस्य कर्म दूत्यं दूतीव्यापार इषे । दूतस्य भावकर्मणोर्यत्प्रत्ययः ।  
तथा भूषितैरपि विभूषणं प्रसाधनमीषे । औत्सुक्यातिरेकादिति भावः ॥

न स्रजो रुरुचिरे रमणीभ्यश्चन्दनानि विरहे मदिरा वा ।

साधनेषु हि रतेरुपधत्ते रम्यतां प्रियसमागम एव ॥ ३५ ॥

नेति ॥ विरहे वियोगावस्थायां स्रजो माल्यानि चन्दनानि गन्धा मदिरा  
मद्यानि वा रमणीभ्यः । ‘रुच्यर्थानां प्रीयमाणः’ इति संप्रदानत्वाच्चतुर्थी । न  
रुरुचिरे न रोचन्ते स्म । हि यस्मात्प्रियसमागम एव रतेः साधनेषु स्रगादिषु  
रम्यतां मनोहरत्वम् । रुचिकरत्वमिति यावत् । उपधत्त आदत्ते । तदभावाद-  
रुचिर्युक्तैवेत्यर्थः । अत एव वैधर्म्यात्कारणेन कार्यसमर्थनरूपोऽर्थान्तरन्यासः ।  
रम्यन्त एविति रम्याणि । ‘पोरदुपधात्’ इति यत्प्रत्ययः । ‘कृत्यल्युटो बहुलम्’  
इत्यधिकरणार्थः ॥

प्रस्थिताभिरधिनाथनिवासं ध्वंसितप्रियसखीवचनाभिः ।

मानिनीभिरपहस्तितथैर्यः सादयन्नपि मदोऽवललम्बे ॥ ३६ ॥

प्रस्थिताभिरिति ॥ अधिनाथनिवासं प्रियगृहं प्रति प्रस्थिताभिः प्रचलिताभि-  
ध्वंसितानि खण्डितानि प्रियसखीवचनानि स्वयं प्रस्थानं लाघवायेत्येवंरूपाणि  
याभिस्ताभिर्मानिनीभिः कोपनाभिः । ‘स्त्रीणामीर्ष्याकृतः कोपो मानोऽन्यासङ्गिनि  
प्रिये’ इति लक्षणात् । अपहस्तितं निरस्तं धैर्यं येन स तथा सादयन्मानं शरीरं  
च कर्षयन्नपि । सदोषोऽपीत्यर्थः । मदोऽवललम्बे स्वीकृतः । अज्ञानव्याजेन  
लाघवापह्नवसौकर्यादिति भावः ॥

कान्तवेश्म बहु संदिशतीभिर्यातमेव रतये रमणीभिः ।

मन्मथेन परिलुप्तमतीनां प्रायशः स्वलितमप्युपकारि ॥ ३७ ॥

कान्तेति ॥ रतये सुरताय बहु संदिशतीभिरनेकं वाचिकं कथयन्तीभिः । संदे-  
शव्यसनाद्गन्तव्यमप्यजानतीभिरित्यर्थः । रमणीभिः । कान्तवेश्म यातं प्राप्तमेव ।  
न तु मध्येमार्गाविवृत्तमित्यर्थः । तथाहि । मन्मथेन परिलुप्तमतीनां स्वलितं  
विरुद्धाचरणमपि प्रायश उपकारि भवति ॥

आशु कान्तमभिसारितवत्या योषितः पुलकरुद्रकपोलम् ।

निर्जिगाय मुखमिन्दुमखण्डं खण्डपत्रतिलकाकृति कान्त्या३८

आश्रिति ॥ आशु कान्तमभिसारितवत्या अभिगतवत्याः । स्वार्थे णिष् । योषितः संबन्धि पुलकै रुद्रावावृतौ कपोलौ यस्य तत् । खण्डा प्रमृष्टा पत्राणां पत्रलेखानां तिलकस्य चाकृतिः संनिवेशो यस्य तत्तथोक्तं मुखं कान्त्याखण्डं पूर्णमिन्दुं निर्जिगाय जयति स्नेत्यर्थीयमुपमा । 'जयति द्वेष्टि' इति दण्डिना सादृश्यार्थेषु गणनात् ॥

अथ युग्मेन सखीनायिकासंवादमाह—

उच्यतां स वचनीयमशेषं नेश्वरे परुषता सखि साध्वी ।

आनयैनमनुनीय कथं वा विप्रियाणि जनयन्ननुनेयः ॥ ३९ ॥

उच्यतामिति ॥ तत्र नायिकाह—स धूर्तोऽशेषमखिलं वचनीयं वक्तव्यमुच्यताम् । निःशङ्कमुपालभ्यतामित्यर्थः । ब्रूजो दुहादित्वादप्रधाने कर्मणि लोट् । अथ सख्याह—हे सखि, ईश्वरे भर्तरि नायके विषये परुषता पारुष्यं न साध्वी न हिता । अथ नायिकाह—तद्धैनमनुनीय सान्त्वयित्वानय । पुनः सख्याह—विप्रियाणि जनयन्नप्रियाणि कुर्वन्स कथं वानुनेयोऽनुनयार्हः ॥

किं गतेन न हि युक्तमुपैतुं कः प्रिये सुभगमानिनि मानः ।

योषितामिति कथासु समेतैः कामिभिर्वहुरसा धृतिरूहे ॥ ४० ॥

किमिति ॥ पुनर्नायिकाह—तर्हि गतेन तं प्रति गमनेन किम् । कोऽर्थ इत्यर्थः । अत उपैतुं गन्तुं न युक्तं हि । पुनः सख्याह—हे सुभगमानिनि सौन्दर्यमानिनि । सुभगमात्मानं मन्यत इति 'आत्ममाने खश्च' इति चकाराणिनिप्रत्ययः । तस्मिन्प्रिये विषये को मानः । मानो न कर्तव्य इत्यर्थः । यद्वा । नहीत्यादि सखीवाक्यम् । तत्र नहीत्येकं वाक्यम् । यदुक्तं सखीत्यर्थः । हे सखि, किं तूपैतुं युक्तम् । कुतः । सुभगमानिनि प्रिये को मानः । तादृजनस्य दुर्लभत्वादिति भावः । इत्येवंरूपासु योषितां कथासु विषये समेतैः । समीपमागत्याकर्णयद्भिरित्यर्थः । कामिभिर्वहुरसानेकास्वादा धृतिः संतोष ऊहे ऊढा । अत्र परोक्षौत्सुक्यनिर्वेदाद्यनेकभावशाबल्यपरिपूर्णकान्ताकथाकर्णनादुत्तरोत्तरमपूर्वहृदयानन्दनिप्यन्दमानन्दसंदोहमविन्दञ्चित्यर्थः । प्रायेणात्र प्रौढाः कलहान्तरिताश्च नायिकाः ॥

योषितः पुलकरोधि दधत्या धर्मवारि नवसंगमजन्म ।

कान्तवक्षसि बभूव पतन्त्या मण्डनं लुलितमण्डनतैव ॥ ४१ ॥

योषित इति ॥ पुलकरोधि रोमाञ्जल्यापि नवसंगम एव जन्म यस्य तद्भर्मवारि स्वेदोदिकं दधत्या इति सात्विकोक्तिः । कान्तवक्षसि पतन्त्येत्यौत्सुक्योक्तिः । योषितो या लुलितमण्डनतोत्सृष्टप्रसाधनत्वम् । भावे तल् । सैव मण्डनं बभूव तादृशफलत्वात्तस्येति भावः ॥

शीधुपानविधुरासु निगृह्णन्मानमाशु शिथिलीकृतलज्जः ।

सङ्गतासु दयितैरुपलेभे कामिनीषु मदनो नु मदो नु ॥४२॥

शीध्विति ॥ शेरतेऽनेनेति शीधु पक्वैश्चुरसविकारो मद्यविशेषस्तस्य पानेन विधु-  
रासु विमूढासु । तथा दयितैः संगतासु स्वयंप्राप्तासु च कामिनीष्वतिमानवती-  
त्वाशु मानं कोपं निगृह्णन्निवर्तयन् । शिथिलीकृता लज्जा येन स मदनो नु मदो  
नूपलेभे लक्ष्यते स्मेत्यर्थः । प्रियसमागमशीधुपानरूपोभयकारणाभङ्गादुभयथा  
माननिग्रहाद्यनुभावसाधारण्याच्च संदेहः । स एवालङ्कारः ॥

द्वारि चक्षुरधिपाणि कपोलौ जीवितं त्वयि कुतः कलहोऽस्याः ।

कामिनामिति वचः पुनरुक्तं प्रीतये नवनवत्वमियाय ॥४३॥

द्वारीति ॥ द्वारि त्वदागमनमार्ग एव चक्षुरित्यौत्सुक्योक्तिः । अधिपाणि पाणौ  
करे कपोलाविति चिन्तोक्तिः । किंबहुना जीवितं त्वयि त्वदधीनम् । त्वां विना न  
जीवतीत्यर्थः । इति गाढानुरागोक्तिः । अतोऽस्याः कलहो विग्रहः कुत इत्येव  
कामिनां प्रीतये पुनरुक्तं पुनःपुनरुच्यमानं वचो दूतीवाक्यं नवनवत्वं नवप्रकार-  
त्वमपूर्ववद्भावमियाय । प्रकारार्थं द्विर्भावः । कर्मधारयवद्भावात्सुपो लुक् । कान्ता-  
नुरागप्रकटनात्कामिनः प्रहृष्यन्तीति भावः । कलहान्तरितेयम् ॥

साचि लोचनयुगं नमयन्ती रुन्धती दयितवक्षसि पातम् ।

सुभ्रवो जनयति स्म विभूषां सङ्गतावुपरराम च लज्जा ॥ ४४ ॥

साचीति ॥ लोचनयुगं साचि तिर्यङ्गमयन्ती प्रिये निर्यवपातयन्ती । न तु  
समरेखयेत्यर्थः । दयितवक्षसि पातं रुन्धतीष्टमपि प्रतीबध्नी लज्जा सुभ्रवो नायि-  
काया विभूषां शोभां जनयति स्म संगतौ सुरतप्रसङ्गे मत्युपरराम च एवं यत-  
स्तदा चाभूषणमेवेति भावः । 'विभाषाकर्मकात्' इति परस्मैपदम् ॥

सव्यलीकमवधीरितखिन्नं प्रस्थितं सपदि कोपपदेन ।

योषितः सुहृदिव स्म रुणद्धि प्राणनाथमभिवाप्पनिपातः ॥४५॥

सव्यलीकमिति ॥ सव्यलीकं सापराधमत एवावधीरितोऽवज्ञातः सन् ।  
खिन्नस्तम् । 'पूर्वकाल-' इत्यादिना तत्पुरुषः । सपदि कोपस्य पदेन व्याजेन  
प्रस्थितं निर्गच्छन्तं प्राणनाथं प्रियं योषितः संबन्ध्यभिवाप्पनिपात आभिमुख्ये-  
नाश्रुमोक्षः सुहृदिव रुणद्धि स्म रुरोध । बाप्पपातस्य मन्युमोक्षलिङ्गतया  
प्रस्थानप्रतिबन्धकत्वात्सुहृदौपम्यम् । इयमधीरा खण्डिता—'ज्ञातेऽन्यासङ्गिनि  
पतौ खण्डितेऽर्थाकषायिता । अधीराश्रु विमुञ्चन्ती विज्ञेया चात्र नायिका ॥'  
इति दशरूपके ॥

शङ्किताय कृतं बाप्पनिपातामीर्ष्या विमुखितां दयिताय ।

मानिनीमविमुखाहितचित्तां शंसति स्म घनरोमविभेदः ॥४६॥

शङ्कितायेति ॥ शङ्किताय दयितायाविश्वस्ताय नायकायेर्ष्या विमुखितां विमु-  
खीकृताम् । अत एव कृतबाष्पनिपातां मानिनीं घनरोमविभेदः सान्द्रपुलकोदयो-  
ऽभिमुखमाहितं चित्तं यया ताम् । निष्कोपामित्यर्थः । शंसति स्म । व्यनक्ति  
स्मेत्यर्थः । अन्यथा सात्त्विकानुदयादिति भावः । अत्रापि पूर्वोक्तैव नायिका ॥

अथ संभोगशृङ्गारमाह । तत्रापि बाह्यरतमाह—

लोलदृष्टि वदनं दयितायाश्चुम्बति प्रियतमे रभसेन ।

व्रीडया सह विनीवि नितम्बादंशुकं शिथिलतामुपपेदे ॥ ४७ ॥

लोलेति ॥ प्रियतमे लोलदृष्टि चञ्चलेक्षणं दयिताया वदनं रभसेन बलात्का-  
रेण चुम्बति सति विनीवि निर्गतबन्धनमंशुकं नितम्बाद्व्रीडया सह शिथिलतामुप-  
पेदे । उभयमपि शिथिलमासीदित्यर्थः । अत्र व्रीडांशुकरूपसंबन्धिभेदमिन्नवृत्ति-  
संसनरूपशैथिल्यस्याभेदाध्यवसायनिबन्धनातिशयोक्तिमूलः सहोक्तिविशेषोऽल-  
ङ्कारः । अत एव व्रीडांशुकौपम्यं च कल्प्यम् । अत्र वात्स्यायनः—‘बाह्यमाभ्य-  
न्तरं चेति द्विविधं रतमुच्यते । तत्राद्यं चुम्बनाश्लेषनखदन्तक्षतादिकम् ॥ द्वितीयं  
सुरतं साक्षान्नानाकरणकल्पितम् ॥’ इति ॥

हीतया गलितनीवि निरस्यन्नन्तरीयमवलम्बितकाञ्ची ।

मण्डलीकृतपृथुस्तनभारं सस्वजे दयितया हृदयेशः ॥ ४८ ॥

हीतयेति ॥ गलितनीवि गलितबन्धं तथाप्यवलम्बिता काञ्ची येन तत् ।  
काञ्चीलम्पित्यर्थः । तदन्तरीयमधोऽंशुकम् । ‘अन्तरीयोपसंव्यानपरिधानान्य-  
धोऽंशुके’ इत्यमरः । निरस्यन्नाक्षिपन् । हृदयेशः प्रियो हीतया वस्त्रापगमाहजि-  
तया । हीयातोः कर्तरि क्तः । दयितया मण्डलीकृतो वर्तुलीकृतः पृथुस्तनभारो  
यस्मिन्कर्मणि तद्यथा तथा । गाढमित्यर्थः । सस्वज आश्लिष्टः । प्रियदृष्टेः प्रति-  
बन्धार्थमित्यर्थः ॥

आदृता नखपदैः परिरम्भाश्चुम्बितानि घनदन्तनिपातैः ।

सौकुमार्यगुणैः संभृतकीर्तिर्वाम एव सुरतेष्वपि कामः ॥ ४९ ॥

आदृता इति ॥ परिरम्भा आलिङ्गनानि नखपदैर्हेतुभिरादृता अभिमताः । ‘हेतौ’  
इति तृतीया । तथा चुम्बितानि चुम्बनानि घनदन्तनिपातैर्गाढदन्तक्षतैर्हेतुभिरा-  
दृतानीति लिङ्गविपरिणामः । सुरतसुखोद्दीपकत्वात्तदन्तक्षतपूर्वकेष्वालिङ्गनचु-  
म्बनेष्वादरः संवृत्त इत्यर्थः । ननु सुकुमारे कामतन्त्रे कथं पीडाकरेष्वादर इति  
न वाच्यमित्याह—सौकुमार्येति । सौकुमार्यमेव गुणस्तेन संभृतकीर्तिर्बन्धयशाः  
कामः सुरतेषु संभोगेष्वपि । न केवलं विप्रलम्भेऽपि भावः । वामः क्रूर एव ।  
सुकुमारः काम इति वादमात्रम् । वस्तुतस्तु पीडयन्नेव सुखमावहतीति भावः ।  
सामान्येन विशेषसमर्थनरूपोऽर्थान्तरन्यासः ॥

अथाभ्यन्तरं रतमाह—

पाणिपल्लवविधूननमन्तः सीत्कृतानि नयनार्धनिमेषाः ।

योषितां रहसि गद्गदवाचामस्त्रतामुपययुर्मदनस्य ॥ ५० ॥

पाणीति ॥ रहस्येकान्त इति विश्रम्भातिशयोक्तिः । गद्गदवाचां स्खलद्विरां योषितां संबन्धीनि पाणिपल्लवयोर्विधूननं कम्पनमन्तः सीत्कृतानि सीत्काराः । एतेन कुट्टमिताख्यो भाव उक्तः । अधरपीडनादौ सुखेऽपि 'दुःखवदुपचारः कुट्टमितम्' इति लक्षणात् । नयनानामर्धनिमेषा अर्धनिमीलितानि । रहस्येकान्ते गद्गदवाचां योषितामिति विशेषणसामर्थ्याद् गद्गदकण्ठत्वं चेत्येतानि मदनस्यास्त्रतामुपययुः । अस्त्रवत्पुंसामुद्दीपनान्यासन्नित्यर्थः । अत्र सीत्कारार्धनिमेषादिना सुखपारवश्यं व्यज्यते । तदुक्तं रतिरहस्ये—'स्त्रस्तता वपुषि मीलनं दृशोर्मूर्च्छना च रतिलाभलक्षणम् । श्लेषयेत्स्वजघनं मुहुर्मुहुः सीकरोति गतलज्जिताकुला ॥' इति ॥

अथ मधुपानवर्णनमारभते—

पातुमाहितरतीन्यभिलेषुस्तर्पयन्त्यपुनरुत्तरसानि ।

सस्मितानि वदनानि वधूनां सोत्पलानि च मधूनि युवानः ५१

पातुमिति ॥ युवान आहितरतीनि वर्धितरागाण्यत एवापुनरुत्तरसानि पुनः पुनः पानेनाप्यपूर्वस्वादान्यत एव तर्पयन्ति तृष्णोत्पादकानि । अतृप्तिकराणीत्यर्थः । सस्मितानि वधूनां वदनानि सोत्पलानि मधूनि च पातुमभिलेषु रिच्छन्ति स्म । अत्र प्रस्तुतानामेव वदनानां मधूनां च पानक्रियौपम्यस्य गम्यत्वात्केवलं प्राकरणिकविषयतया तुल्ययोगितालङ्कारः । 'प्रस्तुतानां तथान्येषां केवलं तुल्यधर्मतः । औपम्यं गम्यते यत्र सा मता तुल्ययोगिता ॥' इति लक्षणात् ॥

कान्तसंगमपराजितमन्यौ वारुणीरसनशान्तविवादे ।

मानिनीजन उपाहितसंधौ संदधे धनुषि नेषुमनङ्गः ॥ ५२ ॥

कान्तेति ॥ कान्तसंगमेन पराजितमन्यौ त्यक्तरोषे । तदवधिकत्वात्त्यजेति भावः । किंच वारुणीरसनेन मध्वास्वादेन शान्तो विवादो वाक्कलहादिर्यस्य तस्मिन् । अत उपाहितसंधौ प्रियैः सह कृतसंधाने मानिनीजने विषयेऽनङ्गो धनुषीपुं न संदधे संधानं नाकरोत् । सिद्धसाध्ये साधनवैयर्थ्यादिति भावः ॥

कुप्यताशु भवतानतचित्ताः कोपितांश्च वरिवस्यत यूनः ।

इत्यनेक उपदेश इव स स्वाद्यते युवतिभिर्मधुवारः ॥ ५३ ॥

कुप्यतेति ॥ यूनः प्रियान्कुप्यत यूनां कोपं जनयत । नात्र 'कुधुद्रुह-' इत्यादिना यूनां संप्रदानत्वे चतुर्थी । तस्य 'यं प्रति कोपः' इति नियमात् । अत्र कोपस्तावत्कुत्रिम इत्याश्चानतचित्ता अनुकूलचित्ता भवत । किंच कोपितास्तान्वरिवस्यत परिचरत । 'नमोवरिवश्चित्रङ्कः क्यच्' इति क्यच् । वरिवसः परिचर्यायामित्यर्थे तस्य नियमश्च । इत्येवमनेकोऽनेकप्रकारो य उपदेशः प्रवर्तकवाक्यं स इव मधुवारो मधुपानावृत्तिः । 'मधुवारा मधुक्रमाः' इत्यमरः । युवतिभिः स्वाद्यते स्म । मधुवारस्य कोपादिकार्यप्रवर्तकत्वस्यादुपदेश इवेत्युत्प्रेक्षा । अनियताः खलु मत्तचेष्टा इति भावः ॥

भर्तृभिः प्रणयसंभ्रमदत्तां वारुणीमतिरसां रसयित्वा ।

हीविमोहविरहादुपलेभे पाटवं नु हृदयं नु वधूभिः ॥ ५४ ॥

भर्तृभिरिति ॥ भर्तृभिः प्रणयसंभ्रमाभ्यां प्रेमादराभ्यां दत्ताम् । 'संभ्रमः साध्वसेऽपि स्यात्संवेगादरयोरपि' इति विश्वः । अत एवातिरसामधिकस्वादं वारुणीं वरुणात्मजाम् । 'सुरा हलिप्रिया हाला परिस्रुद्रुणात्मजा' इत्यमरः । रसयित्वास्वाद्य वधूभिर्हीविमोहविरहान्मदेन लज्जाजाड्यापगमाद्धेतोः पाटवं पटुत्वं नु हृदयं ज्ञानविशेषं नु उपलेभे । अत एव हृदयस्य तत्कार्यज्ञानसामर्थ्याद्धृदयमेव प्रागसत्पश्चादुपलेभेति संदेहः । अन्यथा कथं प्रियं प्रति वक्रोक्त्याद्यर्थेषु प्रवृत्तिरिति भावः । संदेहालङ्कारः ॥

स्वादितः स्वयमर्थैधितमानं लम्बितः प्रियतमैः सह पीतः ।

आसवः प्रतिपदं प्रमदानां नैकरूपरसतामिव भेजे ॥ ५५ ॥

स्वादित इति ॥ स्वयं स्वादितः । आदौ स्वयमेवादाय पीतः, अथानन्तरं प्रियतमैरेधितमानं वर्धितबहुसमानं यथा तथा लम्बितो ग्राहितः । स्वहस्तेन पायित इत्यर्थः । ततः प्रियतमैः सह पीतः । युगपदेकपात्रेण पीत इत्यर्थः । आसवः प्रमदानां प्रतिपदं प्रतिवारं नैकरूपरसतामनेकविधस्वादुत्वम् । नञर्थस्य नशब्दस्य सुप्सुपेति समासः । नञ्समासे नलोपः स्यात् । भेज इव प्रापेव । उपचारविशेषाद्भोज्येषु रसविशेषः स्वादिति भावः । आस्वादनादिपदार्थानामनेकरसताप्राप्तिहेतुत्वात्काव्यलिङ्गं तावदेकं स्वादनादीनामनेकधर्माणामेकस्मिन्नेव सर्वक्रमेण संबन्धात्पर्यायभेदश्च, तयोश्च संसृष्टयोरनेकरसत्वोत्प्रेक्षाबीजत्वात्तया सहाङ्गाङ्गिभावेन संकरः ॥

भ्रूविलाससुभगाननुकर्तुं विभ्रमानिव वधूनयनानाम् ।

आददे मृदुविलोलपलाशैरुत्पलैश्चषकवीचिषु कम्पः ॥ ५६ ॥

भ्रूविलासेति ॥ भ्रूविलासैः सुभगान्सुन्दरान्वधूनयनानां विभ्रमाननुकर्तुं तैरात्मानं समीकर्तुमिवेति फलोत्प्रेक्षार्थत्वात् । मृदुविलोलपलाशैरीषञ्चलदलैरुत्पलैश्चषकेषु या वीचयो मधूर्मयस्तासु यः कम्पः स आददे स्वीकृतः । न तु स्वकम्पस्तस्य विलोलविशेषणेनैवोक्तत्वात्तत्स्वीकारश्च तद्योग एव । पूर्वं नेत्रमात्रसाम्यभाजामुत्पलानां कम्पमानवीचियोगात्सुभ्रूविलासनेत्रसाम्यं जातमित्यर्थः ॥

ओष्ठपल्लवविदंशरुचीनां हृद्यतामुपययौ रमणानाम् ।

फुल्ललोचनविनीलसरोजैरङ्गनास्यचषकैर्मधुवारः ॥ ५७ ॥

ओष्ठेति ॥ ओष्ठ एव पल्लवस्तस्य विदंशे दंशने रुचिरभिलापो येषां तेषाम् । मुखसुरापानमिषेणाधरं पिपासतामित्यर्थः । रमणानां फुल्लानि लोचनान्येव विनीलसरोजानि येषु तैः । अङ्गनास्यान्येव चषकाणि पानपात्राणि । 'चषकोऽस्त्री पानपात्रम्' इत्यमरः । तैर्मधुवारो मधुपानावृत्तिर्हृद्यतां हृद्यप्रियतामुपययौ । 'हृद्यस्य प्रियः' इति यत्प्रत्ययः । 'हृद्यस्य हृल्लेख्यदण्डालसेषु-' इति ह्रस्वावः । रमणविशेषणार्थहेतुककाव्यलिङ्गसंकीर्णरूपकालङ्कारः ॥

प्राप्यते गुणवतापि गुणानां व्यक्तमाश्रयवशेन विशेषः ।

तत्तथा हि दयिताननदत्तं व्यानशे मधु रसातिशयेन ॥५८॥

प्राप्यत इति ॥ गुणवताप्याश्रयवशेन गुणानां विशेषः प्रकर्षः प्राप्यते व्यक्तम् । तत्तथा । यदुक्तं तत्तथैवेत्यर्थः । हि यस्मादयितानां आननेन करणेन दत्तं मधु रसातिशयेन स्वादुप्रकर्षेण कर्त्रा व्यानशे व्याप्तम् । विशेषेण सामान्यसमर्थन-रूपोऽर्थान्तरन्यासः ॥

वीक्ष्य रत्नचषकेष्वतिरिक्तां कान्तदन्तपदमण्डनलक्ष्मीम् ।

जज्ञिरे बहुमता प्रमदानामोष्ठयावकनुदो मधुवाराः ॥ ५९ ॥

वीक्ष्येति ॥ रत्नचषकेषु स्फटिकादिमणिपात्रेष्वतिरिक्तां यावकापगमात्पूर्वाभ्य-धिकां कान्तस्य यदन्तपदमण्डनं तस्य लक्ष्मीं शोभाम् । प्रतिबिम्बितामिति शेषः । वीक्ष्यौष्ठयावकनुदोऽधरलाक्षारागहारिणो मधुवारा मधुपानाभ्यासाः प्रमदानां बहुमता अभिमताः । वर्तमाने क्तः । तद्योगात्पृष्टी । जज्ञिरे जाताः । तेषां प्रिया-नुरागचिह्नप्रकाशकत्वादिति भावः ॥

मधुपानाद्विलोचनेषु रागोत्पत्तिरधरेभ्यश्च लाक्षारागनिवृत्तिर्मध्वाननयोश्चा-न्योन्यगन्धसंक्रान्तिरिति स्थिते सत्युत्प्रेक्षते—

लोचनाधरकृताहतरागा वासिताननविशेषितगन्धा ।

वारुणी परगुणात्मगुणानां व्यत्ययं विनिमयं नु वितेने ॥६०॥

लोचनेति ॥ लोचने चाधरश्च लोचनाधरम् । 'समुद्राभ्राद्वः—' इति व्यभि-चारज्ञापकान्नात्राधरशब्दस्य पूर्वनिपातः । कृतश्चासावाहतश्चेति विशेषणसमासः । लोचनाधरस्य कृताहतो रागो यया सा तथोक्ता । लोचनयोः कृतरागाधरादासम-न्ताद्भूतरागा चेत्यर्थः । पञ्चाश्वार्थसंबन्धात्सामान्यस्य योगविशेषे पर्यवसाननिय-मेनाधिकरणापादानार्थयोराक्षेपात् । तथा चाधरलोचनगुणयोः रागतद्विरहयोः स्थानपरिवृत्तिं कृतवतीत्यर्थः । तथा वासितेन स्वगन्धसंक्रान्तिसुरभिभेताननेन विशेषितोऽतिशयितो गन्धो यस्याः सा । यद्वा वासितानना चासावर्थादानेनैव विशेषितगन्धा चेति कृतबहुव्रीहिर्विशेषणसमासः । उभयथाप्याननसंक्रान्तस्व-गन्धा स्वसंक्रान्ताननगन्धा चेत्यर्थः । एवंभूता वारुणी मदिरा परगुणात्मगुणानां परयोर्लोचनाधरयोर्गुणौ च परस्थाननस्य गुण आत्मनो वारुण्या गुणश्च परगुणा-त्मगुणास्तेषां परगुणात्मगुणानां व्यत्ययं विनिमयं नु वितेने विस्तारयामास । चित्तेन प्रामादिकी वस्तुपरिवृत्तिर्व्यत्ययः । बुद्धिपूर्वा तु विनिमयः । अत्र तत्रो-च्चरितस्य परगुणशब्दस्यावृत्त्या परगुणौ च परगुणात्मगुणौ चेति विग्रहः कथंचिद-गत्या सोढव्यः । उपमानपूर्वपदबहुव्रीहिवत् । तथा चायमर्थः । परगुणयोरधर-लोचनगुणयोः रागतद्विरहयोर्व्यत्ययं नु विनिमयं नु वितेने, तथा परगुणात्मगुण-योराननगन्धात्मगन्धयोश्च व्यत्ययं नु विनिमयं नु वितेने । अन्यथा कथमन्य-स्मिन्नन्यधर्मोपलम्भः संभवतीति भावः । अत्र लोचनाधररागयोस्तदभावयोर्वा भेदेऽप्यभेदाध्यवसायादेकत्ववाचोयुक्तिः । तस्मात्तन्मूलातिशयोक्त्यनुप्राणिता चेयं व्यत्ययविनिमययोरन्यतरकरणादुत्प्रेक्षेति संक्षेपः । सा च प्रतीयमाना व्यञ्ज-काप्रयोगात् । नुशब्दस्तु संशये ॥

तुल्यरूपमसितोत्पलमक्ष्णोः कर्णगं निरूपकारि विदित्वा ।

योषितः सुहृदिव प्रविभेजे लम्बितेक्षणरुचिर्मदरागः ॥ ६१ ॥

तुल्येति ॥ अक्ष्णोस्तुल्यरूपमक्षितुल्याकृति योषितः कर्णगं कर्णावतंसीकृत-  
मसितोत्पलं निरूपकार्यनुपकारकं विदित्वा ज्ञात्वा । तत्कार्यशोभायाः कर्णा-  
न्तविश्रान्तेनाक्ष्णैव कृतत्वादिति भावः । मदरागः सुहृदिवोत्पलस्य बन्धुरिव ।  
अनिष्टवारकत्वादिति भावः । लम्बितेक्षणरुचिराहितनयनकान्तिः सन् । प्रविभेजे  
वर्णान्तरापादनेन प्रविभक्तवान् । अवैलक्षण्यकरादक्ष्णो व्यावर्तयामास । ततो  
विच्छित्तिकरत्वादिति भावः ॥

क्षीणयावकरसोऽप्यतिपानैः कान्तदन्तपदसंभृतशोभः ।

आययावतितरामिव बध्वाः सान्द्रतामधरपल्लवरागः ॥ ६२ ॥

क्षीणेति ॥ अतिपानैः क्षीणयावकरसः क्षीणलाक्षारगोऽपि कान्तस्य दयितस्य  
दन्तपदेन दन्तक्षतेन संभृता शोभा यस्य सः । बध्वा अधरपल्लवरागोऽतितराम-  
तिमात्रम् । अतिशब्दात्तरप्प्रत्यये 'किमेत्तिङ्यय-' इत्यादिनाप्रत्ययः । 'तद्धित-  
श्चासर्वविभक्तिः' इत्यव्ययसंज्ञा । सान्द्रतां घनत्वमाययाविव । प्रियोपभोग-  
चिह्नमण्डितानां कामिन्यवयवानां किमन्यैर्मण्डनैरिति भावः । तत्र क्षीणस्यापि  
सान्द्रतेति विरोधात्कान्तदन्तेत्यादिविशेषणगत्या सान्द्रत्वे हेतूक्त्या काव्यलिङ्गं  
तत्संकीर्णां चोत्प्रेक्षा ॥

रागकान्तनयनेषु नितान्तं विद्रुमारुणकपोलतलेषु ।

सर्वगापि ददृशे वनितानां दर्पणेष्विव मुखेषु मदश्रीः ॥ ६३ ॥

रागेति ॥ वनितानां सर्वगापि सर्वाङ्गतापि । 'अन्तात्यन्त-' इत्यादिना ङः ।  
मदश्री रागेण कान्तानि नयनानि येषु तेषु विद्रुमवदरुणानि कपोलतलानि येषु  
तेषु मुखेषु दर्पणेष्विव नितान्तं ददृशे । तेषां नयनादिनैर्मल्येन रागाभिध्यक्ति-  
संभवादिति भावः । अत्र मदश्रीः सर्वगतापि मुखेष्वेव ददृशे इति विरोधः ।  
तस्य मुखविशेषणैः समाधानात्काव्यलिङ्गानुप्राणितो विरोधवदाभासोऽलङ्कारः ।  
स चोपमया संसृज्यते ॥

बद्धकोपविकृतीरपि रामाश्चारुताभिमततामुपनिन्ये ।

वश्यतां मधुमदो दयितानामात्मवर्गहितमिच्छति सर्वः ॥ ६४ ॥

बद्धेति ॥ बद्धा कोपेन विकृतिर्याभिस्तास्तथाभूता अपि रामाः कर्म चारुता  
तासां सौन्दर्यं कर्त्रा अभिमततां प्रियवाह्यभ्यमुपनिन्ये । सौन्दर्यं हि विकृतिमपि  
रोचयत इति भावः । मधुमदो दयितानां वश्यतां विधेयत्वमुपनिन्ये । तथाहि ।  
सर्व आत्मवर्गहितमिच्छति । अतश्चारुता स्त्रीत्वात्स्त्रीणामुपचकार । मधुमदस्तु  
पुंस्वात्पुंसमिति युक्तमित्यर्थः । अत्र विकृता अप्यभिमताः कुपिता अपि वश्या  
इति विरोधस्य चारुतामदाभ्यां समाधानादुभयथापि विरोधाभासो भवन्नर्थान्त-  
रसन्यासेन संसृज्यते ॥



वाससां शिथिलतामुपनाभि ह्रीनिरासमपदे कुपितानि ।

योपितां विदधती गुणपक्षे निर्ममार्ज मदिरा वचनीयम् ॥६५॥

वाससामिति ॥ उपनाभि नाभिसमीपे वाससां शिथिलतां ह्रीनिरासं लज्जात्या-  
गमपदे कुपितान्यस्थानकोपांश्च गुणपक्षे गुणकोटौ विदधती निवेशयन्ती । दोषा-  
नप्येतान्गुणान्कुर्वतीत्यर्थः । मदिरापि योपितां वचनीयम् 'न नाभिं दर्शयेत्'  
इति शास्त्रनिषिद्धाचरणनिन्दां निर्ममार्ज । तथा दोषाणामपि वस्त्रशैथिल्यादीनां  
तदानीं गुणत्वाच्च कश्चिद्वचनीयावकाश इत्यर्थः ॥

भर्तृपूपसखि निक्षिपतीनामात्मनो मधुमदोद्यमितानाम् ।

ब्रीडया विफलया वनितानां न स्थितं न विगतं हृदयेषु ॥६६॥

भर्तृष्विति ॥ उपसखि सखिसमीपे । समीपार्थेऽव्ययीभावः । आत्मनः स्वदे-  
हान् । 'आत्मा जीवे धृतौ देहे स्वभावे परमात्मनि' इति वैजयन्ती । भर्तृषु  
निक्षिपतीनां निपातयन्तीनाम् । भर्तृणामुपरि पतन्तीनामित्यर्थः । 'आच्छीनद्यो-  
नुम्' इति विकल्पानुमभावः । कुतः । मधुमदेनोद्यमितानां प्रेरितानाम् । न तु  
स्वेच्छयेति भावः । वनितानामनुरक्तस्त्रीणाम् । 'वनिता जनितात्यर्थानुरागायां  
च योषिति' इति विश्वः । हृदयेषु विफलया । अनुचिताचरणादिति भावः ।  
ब्रीडया न स्थितं न विगतम् । वैफल्यात्तस्या मदोपाधिकत्वाच्चेति भावः । अत  
एव नोभयनिषेधविरोधः ॥

रुन्धती नयनवाक्यविकासं सादितोभयकरा परिरम्भे ।

ब्रीडितस्य ललितं युवतीनां क्षीबता बहुगुणैरनुजहे ॥ ६७ ॥

रुन्धतीति ॥ नयनानां वाक्यानां च विकासं प्रागल्भ्यं रुन्धती प्रतिबध्नाती ।  
तथा परिरम्भ आलिङ्गने सादितौ स्तम्भितानुभौ करौ यया सा युवतीनां संब-  
न्धिनी क्षीबता मत्तता । कर्तरि क्तः । 'अनुपसर्गात्फुल्लक्षीबकृशोलाघाः' इति  
निपातनात्साधुः । क्षीबो मत्तः तस्य भावः क्षीबता । त्वतलोगुणवचनस्य पुंव-  
द्भावो वक्तव्यः । बहुगुणैर्दृष्टिसंकोचादिभिर्ब्रीडितस्य ब्रीडायाः । भावे क्तः ।  
ललितं विलासमनुजहेऽनुचक्रे । कर्तरि लिट् । ब्रीडाकार्यकरत्वाद्ब्रीडानुकरण-  
मित्युपमालङ्कारः ॥

योषिदुद्धतमनोभवरागा मानवत्यपि ययौ दयिताङ्गम् ।

कारयत्यनिभृता गुणदोषे वारुणी खलु रहस्यविभेदम् ॥६८॥

योषेदिति ॥ उद्धत उत्कटो मनोभवेन यो रागः प्रीतिः स यस्याः सा योषि-  
न्मानवत्यपि दयितस्याङ्गं ययौ । यतो मानाद्वागो बलीयानिति भावः । लाघव-  
दोषं परिहरति—कारयतीति । अनिभृता चपला । न कार्यकारिणीत्यर्थः ।  
वारुणी मदिरा गुणेषु दोषेषु च विषये । सर्वोऽपि द्वन्द्वो विभाषैकवद्भवति ।  
रहस्यविभेदं रहस्यभङ्गं कारयति खलु । बलाच्चिगूहितावपि गुणदोषौ प्रकाशय-  
तीत्यर्थः । यतोऽतिगूढरागप्रकटनं प्रकटमानत्यागश्च प्रमत्ताया न लाघवमावहति ।  
अबुद्धिपूर्वकत्वादिति भावः ॥

आहिते नु मधुना मधुरत्वे चेष्टितस्य गमिते नु विकासम् ।

आबभौ नव इवोद्धतरागः कामिनीष्ववसरः कुसुमेषोः ॥६९॥

आहित इति ॥ मधुना मद्येन चेष्टितस्य रतिव्यापारस्य मधुरत्वे माधुर्यं आहिते नु संपादिते नु प्रागसत्येव मनोहरत्वे संप्रत्युत्पादिते वा । विकासं गमिते नु प्राक्सत्येव माधुर्यं प्रकर्षं प्रापिते वा । उद्धतराग उद्भित्तरागः । अत एव कुसुमेषोः कामिनीष्ववसरः । प्रवेशो नव इवाबभौ । नित्यसंनिहितोऽपि मदनः कामिनीषु मदकृततात्कालिकचेष्टामाधुर्याद्वागोदये सत्यपूर्ववदुद्दीप्तोऽभूदित्यर्थः । संशयानुप्राणितेयमुत्प्रेक्षा ॥

मा गमन्मदविमूढधियो नः प्रोज्झ्य रन्तुमिति शङ्कितनाथाः ।

योषितो न मदिरा भृशमीषुः प्रेम पश्यति भयान्यपदेऽपि ७०

मा गमन्निति ॥ शङ्कितनाथा अविश्वस्तपुरुषा योषितो मदेन विमूढधियः स्तब्धबुद्धयो नोऽस्मान्प्रोज्झ्य विसृज्य । प्रपूर्वादुज्झतेः समासेऽनन्पूर्वं क्तवो ल्यप् । रन्तुं मा गमन्न गच्छन्त्विति मनीषयेति शेषः । गमेर्माङि लुङ् । 'न माङ्योरो' इत्यङागमप्रतिषेधः । मदिरां भृशमतिमाश्रं नेषुर्नेच्छन्ति स्म । किंतु भर्तृवियोग-भयादीषदेव पपुरित्यर्थः । तथाहि । प्रेम स्नेहोऽपदेऽस्थानेऽपि । भयान्यनिष्ठानि पश्यत्युत्प्रेक्षते शङ्कत इति यावत् । शङ्काहेतौ प्रेम्णि कर्तृत्वोपचारः ॥

चित्तनिर्वृतिविधायि विविक्तं मन्मथो मधुमदः शशिभासः ।

संगमश्च दयितैः स्म नयन्ति प्रेम कामपि भुवं प्रमदानाम् ७१

चित्तेति ॥ चित्तस्य निर्वृतिविधायि सुखकरं विविक्तं रहः । 'विविक्तं रहस्ति स्मृतम्' इति विश्वः । मन्मथो मधुमदो मद्यमदः शशिभासश्चन्द्रिका दयितैः सह संगमश्च । 'वृद्धो यूना—' इति निर्देशात्सहशब्दाप्रयोगेऽपि सहार्थे तृतीया । एतानि प्रमदानां स्त्रीणां प्रेम वियोगासहत्वावस्थासंभोगं कामपि भुवं कांचिद्दशां नयन्ति स्म । रत्यवस्थामप्यतिक्रम्य शृङ्गारावस्थां क्रीडामयीं निन्युरित्यर्थः । 'प्रेमाभिलाषो रागश्च स्नेहः प्रेमरतिस्तथा । शृङ्गारश्चेति संभोगः सप्तावस्थः प्रकीर्तितः ॥' इत्युक्तं रसरत्नाकरे । 'प्रेमा दिदृक्षा रम्येषु तच्चिन्ताप्यभिलाषकः । रागस्तःसङ्गबुद्धिः स्यात्स्नेहस्तत्प्रवणक्रिया । तद्वियोगासहं प्रेम रतिस्तत्सहवर्तनम् । शृङ्गारस्तत्समं क्रीडा संभोगः सप्तधा क्रमः ॥' इति ॥

क्रीडावस्थामाह—

धार्ष्ट्यलङ्घितयथोचितभूमौ निर्दयं विलुलितालकमाल्ये ।

मानिनीरतिविधौ कुसुमेषुर्मत्तमत्त इव विभ्रममाप ॥ ७२ ॥

धार्ष्ट्येति ॥ धार्ष्ट्येन प्रागल्भ्येन लङ्घितातिक्रान्ता यथोचिता योग्या भूमिर्मर्यादा यस्मिंस्तथोक्ते । चुम्बनताडनमणितसीत्कारपुरुषायितादौ स्वयमुच्छृङ्खलवृत्तिरिति भावः । निर्दयं यथा तथा विलुलितान्याकर्षणाकुलितान्यलका माल्यानि च यस्मिंस्तस्मिन्मानिनीरतिविधौ सुरते कुसुमेषुः कामो मत्तमत्तो मत्तप्रकार इव विभ्रमं विजृम्भणमाप प्राप । मत्तः किं न करोतीति भावः । कारयितरि कर्तृत्वोपचारादुत्प्रेक्षा ॥

शीधुपानविधुरेषु वधूनां निघ्नतामुपगतेषु वपुःषु ।

ईहितं रतिरसाहितभावं वीतलक्ष्यमपि कामिषु रेजे ॥ ७३ ॥

शीध्विति ॥ शीधुपानेन मद्यपानेन विधुरेषु विह्वलेषु । 'मैरेयमासवः शीधुः' इत्यमरः । अत एव वपुःप्वङ्गेषु निघ्नतां प्रियपराधीनतामुपगतेषु सत्सु । 'अवीनो निघ्न आयत्तः' इत्यमरः । वधूनां संबन्धिनि रतिरसे सुरतरसास्वाद आहितभावं दत्तचित्तं कामिषु विषय ईहितं चुम्बनताडनादिचेष्टितं वीतलक्ष्यं निर्विषयम् । अस्थानकृतमपीत्यर्थः । रेजे । रागिणां स्वलितमपि शोभत इति भावः ॥

अन्योन्यरक्तमनसामथ विभ्रतीनां

चेतोभुवो हरिसखाप्सरसां निदेशम् ।

वैबोधिकध्वनिविभावितपश्चिमाधा

सा संहतेव परिवृत्तिमियाय रात्रिः ॥ ७४ ॥

अन्योन्येति ॥ अथ हरिसखा इन्द्रसचिवा गन्धर्वास्तेषामप्सरसां चान्योन्यरक्तमनसां परस्परानुरक्तचित्तानां चेतोभुवः कामस्य निदेशमाज्ञां विभ्रतीनां स्मरविधेयानाम् । तासु रममाणस्येवेत्यर्थः । 'पष्टी चानादरे' इति षष्ठी । विबोधः प्रबोधनं शीलमेषां ते वैबोधिका वैतालिकाः । 'शीलम्' इति ठक् । तेषां ध्वनिभिर्मङ्गलरवैर्विभावितोऽभ्यूहितो ज्ञातः पश्चिमार्धश्चरमभागो यस्याः सा तथोक्ता सा रात्रिः संहता संक्षिप्तेवेत्युत्प्रेक्षा । सुखिनां भूयानपि कालो लघीयानिव भवतीति भावः । परिवृत्तिं विवृत्तिमियाय । प्रभातकल्पाभूदित्यर्थः ॥

निद्राविनोदितनितान्तरतिक्रमाना-

मायामिमङ्गलनिनादविबोधितानाम् ।

रामासु भाविविरहाकुलितासु यूनां

तत्पूर्वतामिव समादधिरे रतानि ॥ ७५ ॥

निद्रेति ॥ निद्रया विनोदितोऽपनीतो नितान्तमत्यर्थं यो रत्याः क्रुमः स येषां तेषामायामिभिरायामवद्विर्द्धैर्मङ्गलनिनादैर्वैबोधिकध्वनिभिर्विबोधितानां यूनां रामासु । 'सुन्दरी रमणी रामा' इत्यमरः । भाविविरहेणाकुलितासु सतीषु रतानि तान्येव पूर्वाणि प्रथमानि तत्पूर्वाणि तेषां भावस्तत्पूर्वता ताम् । भावे तत्प्रत्ययः । समादधिरे प्रापुरिवेत्युत्प्रेक्षा । आद्यसुरतवदादरात्प्रवर्तन्त इत्यर्थः । यदुत्तरकालं दुर्लभं तदतिवृष्णयानुभूयत इत्यर्थः ॥

कान्ताजनं सुरतखेदनिमीलिताक्षं

संवाहितुं समुपयानिव मन्दमन्दम् ।

हर्म्येषु माल्यमदिरापरिभोगगन्धा-

नाविश्वकार रजनीपरिवृत्तिवायुः ॥ ७६ ॥

कान्तेति ॥ सुरतखेदेन निमीलितान्यक्षीणि येन तं कान्ताजनं स्त्रीसमूहं संवा-  
हितुं सेवितुमिव । खेदापनोदार्थमङ्गमर्दनं कर्तुमिवेत्यर्थः । 'संवाहनं वाहनेऽपि नरा-  
देरङ्गमर्दने' इति विश्वः । 'वाह प्रयत्ने' इति धातोरण्यन्तात्तुमुन् । अन्यथा णिङ्ग्र-  
हणे संवाहयितुमिति स्यात् । मन्दमन्दं मन्दप्रकारम् । 'प्रकारे गुणवचनस्य' इति  
द्विभावे कर्मधारयवद्भावात्सुपो लुक् । समुपयान्संवाङ्गजनीपरिवृत्तिवायुर्निशाव-  
सानमरुत् । हर्म्येषु माल्यानि च मदिरा च परिभोगो विमर्दश्च तेषां गन्धानावि-  
श्रकार । बहिः प्रसारयामासेत्यर्थः । अत्र संवाहितुमिवेत्युत्प्रेक्षा । मान्द्यगुणमू-  
लत्वाद्वृणनिमित्तक्रियाफलोत्प्रेक्षा ॥

आमोदवासितचलाधरपल्लवेषु

निद्राकषायितविपाटललोचनेषु ।

व्यामृष्टपत्रतिलकेषु विलासिनीनां

शोभां बबन्ध वदनेषु मदावशेषः ॥ ७७ ॥

आमोदेति ॥ आमोदेन मद्यगन्धेन वासिताः सुरभिताश्चला दष्टमुक्तवास्फुर-  
न्तश्चाधरपल्लवा येषु तेषु निद्रया कषायितान्यपट्टकृतानि विपाटलानि लोचनानि  
येषु तेषु । 'कषायस्तुवरे न स्त्री निर्यासे रञ्जकादिके । सुरभावपटौ रक्ते सुन्दरे  
लवणेऽपि च' इति केशवः । व्यामृष्टानि प्रमृष्टानि पत्राणि तिलकाश्च येषां तेषु  
विलासिनीनां वदनेषु मदावशेषः शोभां बबन्ध । मण्डनान्तरापाये मदशेष एव  
मण्डनं बभूवेत्यर्थः । स्त्रीणां मद एव विभूषणमिति भावः ॥

गतवति नखलेखालक्ष्यतामङ्गरागे

समददयितपीताताम्रबिम्बाधराणाम् ।

विरहविधुरमिष्टासत्सखीवाङ्गनानां

हृदयमवललम्बे रात्रिसंभोगलक्ष्मीः ॥ ७८ ॥

इति भारविकृतौ महाकाव्ये किरातार्जुनीये नवमः सर्गः ।

गतवतीति ॥ अङ्गरागेऽङ्गविलेपने नखलेखासु नखपदेषु लक्ष्यतां दृश्यतां गत-  
वति सति । विमर्दात्तन्मात्रावशेषे सतीत्यर्थः । किञ्च बिम्बतुल्या अधरा बिम्बा-  
धराः । 'शाकपार्थिवादित्वान्मध्यमपदलोपीसमानाधिकरणसमासः' इति वामनः ।  
समदैर्दयितैः पीताः पीडिता अत एवातिपीडनादाताम्ना आसमन्ताद्रक्ता बिम्बा-  
धरा यासां तासामङ्गनानां संबन्ध विरहेणाह्निकेन वियोगेण विधुरं विह्वलं हृद-  
यम् । रात्रिसंभोगलक्ष्मीः । नखपदादिशोभेत्यर्थः । इष्टासा सत्सखीव निपुणसह-  
चरीवावललम्बे धारयामास । प्रियसंभोगचिह्नशोभा स्पष्टा बभूवेत्यर्थः । प्रियोप-  
भोगचिह्नशोभावलोकनलालसाः कथं विरहमसहन्तेत्यर्थः । श्रुतिपूर्वोपमालङ्कारः ।  
मालिनीवृत्तम् । लक्षणं वृत्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-

काव्यव्याख्यायां घण्टापथसमाख्यायां नवमः सर्गः समाप्तः ॥

१ 'मदस्य शेषः' इति पाठः. २ 'दृश्यताम्' इति पाठः. ३ 'बिम्बाधरोष्ठयाः' इति पाठः.  
४ 'अङ्गनायाः' इति पाठः.

अथागन्तुकसहजशोभासंपन्नतया समप्रसाधनाः स्त्रियो मुनिमनःप्रलोभनार्थं  
प्रास्थन्नित्याह—

अथ परिमलजामवाप्य लक्ष्मीमवयवदीपितमण्डनश्रियस्ताः ।  
वसतिमभिविहाय रम्यहावाः सुरपतिसूनुविलोभनाय जग्मुः ॥ १ ॥

अथेति ॥ अथ प्रभाते परिमलजां संभोगसंभूतां लक्ष्मीं शोभामवाप्य । ‘संभोगः  
स्यात्परिमले’ इति वैजयन्ती । संभोगास्त्रियः शोभन्त इति भावः । एतेनागन्तु-  
कशोभासंपत्तिरुक्ता । अत एव सुरतादिवर्णनस्य प्रस्तुतोपयोगित्वं चोक्तम् । अथ  
सहजशोभासंपत्तिमाह—अवयवेति । अवयवैः स्तनादिभिर्दीपिता मण्डिता च  
मण्डनश्रीः प्रसाधनशोभा याभिस्ताः । रम्यहावा मनोहरविलासास्ताः स्त्रियः ।  
‘हावो विलासश्चेष्टायाम्’ इति विश्वः । वसतिं शिविरमभिविहाय सर्वतस्त्यक्त्वा  
सुरपतिसूनोरर्जुनस्य विलोभनाय जग्मुः । अत्रावयवदीपकतया प्रसिद्धस्य मण्ड-  
नस्य तद्दीप्यत्वासंबन्धेऽपि संबन्धाभिधानादवयवसौन्दर्यातिशयोक्तनार्थत्वाद-  
तिशयोक्तिरलङ्कारः । अस्मिन्सर्गे पुष्पिताग्रावृत्तम्—‘अयुजि नयुगरेफतो यकारो  
युजि च नजौ जरगाश्च पुष्पिताग्रा’ इति लक्षणात् ॥

द्रुतपदमभियातुमिच्छतीनां गगनपरिक्रमलाघवेन तासाम् ।  
अवनिषु चरणैः पृथुस्तनीनामलघुनितम्बतया चिरं निषेदे ॥ २ ॥

द्रुतेति ॥ गगनपरिक्रमलाघवेन गगनगमनवेगेन द्रुतपदं यथा तथाभियातुं  
गन्तुमिच्छतीनाम् । किंच । पृथुस्तनीनां तासामप्सरसाम् । किंच । अलघुनित-  
म्बतया न लघवो नितम्बा यासां तासां भावस्तत्ता तथा स्थूलनितम्बतया चरणै-  
रवनिषु चिरं निषेदे स्थितम् । अभ्यासपाटवेन मनसा त्वरमाणानामपि तासां  
स्तनजघनभाराच्चरणा नोत्तस्थुरित्यर्थः ॥

निहितसरसयावकैर्वभासे चरणतलैः कृतपद्धतिर्वधूनाम् ।

अविरलविततेव शक्रगोपैरुणितनीलतृणोलपा धरित्री ॥ ३ ॥

निहितेति ॥ निहिता आरोपिताः सरसयावकाः सान्द्रलाक्षारागा येषु तैर्वधूनां  
चरणतलैश्चरणन्यासैः कृतपद्धतिः कृतमार्गरेखा । अत एवाश्रिता अरूणोक्ता  
नीलास्तृणोलपास्तृणानि दूर्वादीन्युलपा बल्वजाख्यास्तृणविशेषाश्च यस्याः सा ।  
‘उलपा बल्वजाः प्रोक्ताः’ इति हलायुधः । ‘उलपा उशीरतृणानि’ इति क्षीर-  
स्वामी । ब्राह्मणपरिव्राजकवदुलपानां पृथङ्निर्देशः । धरित्री शक्रगोपैरिन्द्रगो-  
पाख्यैः कीटकैः । ‘इन्द्रगोपस्त्वभिरजः’ इति हैमः । अविरलं निरन्तरं यथा तथा  
वितता व्यासेवेत्युत्प्रेक्षा बभासे ॥

ध्वनिरगविवरेषु नूपुराणां पृथुरशनागुणशिञ्जितानुयातः ।

प्रतिरवविततो वनानि चक्रे मुखरसमुत्सुकहंससारसानि ॥ ४ ॥

ध्वनिरिति ॥ अगविवरेषु नगरन्धेषु । गुहास्वित्यर्थः । प्रतिरवैः प्रतिध्वनिभिर्वि-  
ततः समूर्च्छितः पृथुभी रशनागुणानां शिञ्जितैः स्वनिवैरनुयातोऽनुगतः । मिलित

इति यावत् । 'स्वनिते वस्त्रपर्णानां भूषणानां तु शिञ्जितम्' इत्यमरः । नूपुराणां ध्वनिभिर्ध्वानैर्वनानि मुखराः शब्दायमानाः समुत्सुका उत्कण्ठिता हंसाः सारसाश्च येषां तानि चक्रे । अत्र हंसादिषु मुखरसमुत्सुकीकरणरूपेण वस्तुना तेषां नूपुरादिध्वनौ सादृश्याद्धंससारसान्तरकूजितभ्रान्तिप्रतीतेर्भ्रान्तिमदलङ्कारो व्यज्यते ॥

अवचयपरिभोगवन्ति हिंस्रैः सहचरितान्यमृगाणि काननानि ।

अभिदधुरभितो मुनिं वधूभ्यः समुदितसाध्वसविक्रवं च चेतः ॥५॥

अवचयेति ॥ अवचयः पुष्पफलादिच्छेदनं परिभोग उपभोगस्तद्वन्ति । हिंसा घातुका व्याघ्रादयः । 'शरार्ध्यातुको हिंस्रः' इत्यमरः । तैः सहचरिताः सहचरन्तः । कर्तरि क्तः । 'मतिबुद्धि-' इत्यादिसूत्रेण चकारात्सुशयितादिवद्वर्तमानार्थता । अन्ये हिंस्रतरे मृगा हरिणादयो येषु तानि सहचरितान्यमृगाणि काननानि । तथा समुदितेन साध्वसेन विक्रवं विवशं चेतश्च वधूभ्यः । 'क्रियाग्रहणमपि कर्तव्यम्' इति संप्रदानत्वाच्चतुर्थी । अभितो मुनिमभिदधुः । आसन्नं सूचयामासुरित्यर्थः । अवचयादिलिङ्गचतुष्टयेनासन्नो मुनिरित्यन्वमीयतेत्यर्थः ॥

नृपतिमुनिपरिग्रहेण सा भूः सुरसचिवाप्सरसां जहार तेजः ।

उपहितपरमप्रभावधाम्नां न हि जयिनां तपसामलङ्घ्यमस्ति ॥६॥

नृपतिमुनिपरिग्रहेणेति ॥ सा भूर्नृपतिरेव मुनिस्तस्य परिग्रहेणाभिष्टानेन हेतुना सुरसचिवानां गन्धर्वाणामप्सरसां च तेजो जहार तदाश्रमप्रवेशादेव निस्तेजस्का अभूवन्नित्यर्थः । ननु कथं मानुषेण तेजसामानुपं तेजो निरस्तमित्याशङ्क्याह—हि यस्मादुपहित आहिते परमे प्रभावधाम्नी सामर्थ्यतेजसी येषां तेषां जयिनां जयनशीलानाम् । 'महताम्' इति पाठे महतामुत्कटानाम् । तपसामलङ्घ्यं नास्ति । किमप्यसाध्यं नास्तीति भावः ॥

सचकितमिव विस्मयाकुलाभिः शुचिसिकतास्वतिमानुषाणि ताभिः ।

क्षितिषु ददृशिरे पदानि जिष्णोरुपहितकेतुरथाङ्गलाञ्छनानि ॥७॥

सचकितमिति ॥ विस्मयाकुलाभिस्ताभिः स्त्रीभिः कर्त्रीभिः शुचयः सिकता यासु तासु । पादरेखाभिव्यक्तियोग्यास्वित्यर्थः । क्षितिषूपहितानि विन्यस्तानि केतुरथाङ्गलाञ्छनानि रेखास्वरूपध्वजचक्राण्येव चिह्नानि येषु तान्यत एवातिमानुषाणि जिष्णोरर्जुनस्य पदानि सचकितमिव सभयमिव यथा तथा ददृशिरे दृष्टानि । अद्भुतवस्तुदर्शनाद्भयविस्मयौ भवत इति भावः ॥

अतिशयितवनान्तरद्युतीनां फलकुसुमावचयेऽपि तद्विधानाम् ।

ऋतुरिव तरुवीरुधां समृद्ध्या युवतिजनैर्जगृहे मुनिप्रभावः ॥ ८ ॥

अतिशयितेति ॥ अतिशयितानि कान्ता वनान्तराणां द्युतिर्याभिस्तासाम् । कुतः । फलानां कुसुमानां चावचयेऽपि लवनेऽपि सैव विधा प्रकारो यासां तद्विधानाम् । तथैव समग्राणामित्यर्थः । तरूणां वीरुधां च समृद्ध्या लिङ्गेन युवतिजनैर्मुनिप्रभावो ऋतुरिव जगृहे निश्चितः । कारणतयेति शेषः । उपमालङ्कारः ॥

मृदितकिसलयः सुराङ्गनानां ससलिलवल्कलभारभुग्रशाखः ।  
बहुमतिमधिकां ययावशोकः परिजनतापि गुणाय सद्गुणानाम् ॥९॥

मृदितेति ॥ ससलिलमार्द्रं यद्वल्कलं तदेव भारस्तेन भुग्रशाखो नम्रशाखः  
'वल्कं वल्कलमस्त्रियाम्' इत्यमरः । अत एव मृदितकिसलयो विलुलितपल्लवः ।  
'कृत्स्न' इति प्रतिषेधान्न मृदेर्गुणः । अशोको वृक्षविशेषः । सुराङ्गनानामप्सरसां  
संबन्धिनीमधिकां बहुमतिं तत्कर्तृकसंमानं सज्जनसेवी धन्योऽयमिति ययौ प्राप ।  
ननु सेवकेषु का श्लाघेत्यत्राह—परीति । सद्गुणानां महतां परिजनताप्यनुचरत्व-  
मपि । भावे तत् । गुणायोत्कर्षाय । भवतीति शेषः । एतेन तासां मुनेः प्रभाव-  
दर्शनादेव तत्पारवश्यं गम्यते ॥

यमनियमकृशीकृतस्थिराङ्गः परिदृष्टे विधृतायुधः स ताभिः ।

अनुपमशमदीप्ततागरीयान्कृतपदपङ्क्तिरथर्वणेव वेदः ॥ १० ॥

यमेति ॥ यमो देशकालाद्यनपेक्षया शुद्धिहेतुरहिंसादिः नियमस्तदपेक्षया शुद्धि-  
हेतुस्तपःस्वाध्यायादिः । ताभ्यां कृशीकृतान्यपि स्थिराणि दृढान्यङ्गानि यस्य सः ।  
विधृतायुधो धृतशस्त्रोऽत एव तपःक्षात्रयुक्तः सोऽर्जुनः शमः शान्तिरभ्युदयकाण्डे  
दीप्ततोयप्रताभिचारकाण्डे ताभ्यामनुपमाभ्यां गरीयानुदग्रः । अथर्वणा वसिष्ठेन  
कृता रचिता पदानां पङ्क्तिरानुपूर्वी यस्य स वेदः । चतुर्थवेद इत्यर्थः । अथर्वणस्तु  
मन्त्रो वसिष्ठकृत इत्यागमः । स इव ताभिः स्त्रीभिः परिदृष्टो दृष्टः ॥

अथ चतुर्भिस्तमेव विशिनष्टि—

शशधर इव लोचनाभिरामैर्गगनविसारिभिरंशुभिः परीतः ।

शिखरनिचयमेकसानुसन्ना सकलमिवापि दधन्महीधरस्य ॥ ११ ॥

शशधर इति ॥ शशधरश्चन्द्र इव लोचनाभिरामैर्नन्त्राह्लादकरैर्गगनविसारिभि-  
रंशुभिस्तेजोभिः परीतो व्याप्तोऽम्बरवदेकं सानु सन्न यस्य सः । एकदेशस्थोऽपी-  
त्यर्थः । महीधरस्येन्द्रकीलस्य सकलं शिखरनिचयमपि दधदावृण्वन्निवेत्युत्प्रेक्षा ॥

सुरसरिति परं तपोऽधिगच्छन्विधुतपिशङ्गवृहज्जटाकलापः ।

हविरिव विततः शिखासमूहैः समभिलपन्नपवेदि जातवेदाः ॥ १२ ॥

सुरेति ॥ पुनः । सुरसरिति गङ्गाकूले परं तपोऽधिगच्छन्नर्जयन् । फलाभि-  
लापेणाति शेषः । हविः समभिलपन्नित्युपमानविशेषणसामर्थ्यात् । तथा विधृतः  
पिशङ्गवृहज्जटाकलापो येन सः । अत एवोपवेदि वेद्याम् । विभक्त्यर्थेऽव्ययीभावः ।  
शिखासमूहैर्ज्वालाजालैर्विततो विस्तृतो हविराज्यादिकं समभिलषन् । जातं वेदो  
हिरण्यं यस्मादिति जातवेदा वह्निरिव स्थितः ॥

सदृशमतनुमाकृतेः प्रयत्नं तदनुगुणामपरैः क्रियामलङ्घ्याम् ।

दधदलघु तपः क्रियानुरूपं विजयवतीं च तपःसमां समृद्धिम् १३

सदृशमिति ॥ पुनः । आकृतेर्वपुषः । 'आकृतिः कथिता रूपे सामान्यवपुषोरपि'  
इति विश्वः । सदृशं तुल्यमतनुं महान्तं प्रयत्नमुद्योगं दधत् । तथा तदनुगुणां प्रय-

ज्ञानुकूलामपरैरन्यैरलङ्घ्याम् । कर्तुमशक्यामित्यर्थः । क्रियां व्यापारं दधत् । तथा क्रियानुरूपं क्रियानुगुणमलघु गुरु तपो दधत् । तथा विजयवर्ती सर्वोत्कर्षवर्ती विजयफलां वा तपःक्रियानुरूपां तपःसमां समृद्धिमैश्वर्यं दधत् । अत्र पूर्वं प्रत्युत्तरस्य विशेषणतया स्थापनात्प्रथमैकावल्यलंकारः—‘यथापूर्वं परस्य विशेषणतया स्थापन एकावली’ इति सर्वस्वसूत्रात् ॥

चिरनियमकृशोऽपि शैलसारः शमनिरतोऽपि दुरासदः प्रकृत्या ।  
ससचिव इव निर्जनेऽपि तिष्ठन्मुनिरपि तुल्यरुचिस्त्रिलोकमर्तुः॥१४॥

चिरनियमेति ॥ पुनश्च । चिरनियमेन दीर्घकालतपसा कृशः क्षीणाङ्गोऽपि शैलसारः । उपमानपूर्वपदो बहुव्रीहिः । शमे निरतोऽपि प्रकृत्या स्वभावेन दुरासदो दुर्धर्षो निर्जने विजने देशे तिष्ठन्नपि ससचिवः सपरिवार इव । किंच । मुनिरपि । ऐश्वर्यरहितोऽपीत्यर्थः । त्रयाणां लोकानां भर्तुरिन्द्रस्य । ‘तद्धितार्थः’ इत्यादिनोत्तरपदसमासः । तुल्यरुचिः समानतेजाः । अपिशब्दः सर्वत्र विरोधद्योतनार्थः । स च मुनेरतर्क्यमहिमत्वेन निरस्त इति विरोधालंकारः—‘विरोधाभासत्वं विरोधः’ इति सूत्रात् ॥

तनुमवजितलोकसारधाम्नीं त्रिभुवनगुप्तिसहां विलोकयन्त्यः ।  
अवययुरमरस्त्रियोऽस्य यत्नं विजयफले विफलं तपोधिकारे ॥१५॥

तनुमिति ॥ अवजिते तिरस्कृते लोकानां सारधाम्नी सत्त्वतेजसी यया ताम् । ‘अन उपधा—’ इत्यादिना ङीप् । त्रयाणां भुवनानां समाहारस्त्रिभुवनम् । ‘तद्धितार्थः—’ इत्यादिना समाहारार्थे तत्पुरुषः । पात्रादित्वात्स्त्रीत्वप्रतिषेधः । तस्य गुप्तौ रक्षणे सहान् समर्थाम् । पचाद्यच् । तनुं मूर्तिं विलोकयन्त्योऽमरस्त्रियोऽप्सरसो विजयफले विजयार्थे तपोधिकारे तपोनुष्ठानेऽस्यार्जुनस्य यत्नं विफलमवययुर्मैनिरे । त्रैलोक्याधिपत्यादिमहाफलसाधनसमर्थस्य तुच्छफलाभिलाषो मत्तमातङ्गमांसभोगोचितस्य कण्ठीरवस्य जीर्णतृणचर्वणोत्कण्ठेव न शोभाभावहतीति भावः । अत्र विशिष्टतनुविलोकनस्य स्त्रीविशेषणवैफल्यजननहेतुत्वोक्त्या पदार्थहेतुकं काव्यलिङ्गमलंकारः ॥

मुनिदनुतनयान्विलोभ्य सद्यः प्रतनुबलान्यधितिष्ठतस्तपांसि ।  
अलघुनि बहुमेनिरे च ताः स्वं कुलिशभृता विहितं पदे नियोगम् १६

मुनीति ॥ प्रतनुबलान्यनुत्कृष्टसाराणि तपांस्यधितिष्ठतोऽनुतिष्ठतो मुनीन्दनुतनयान्दानवांश्च सद्यस्तत्क्षणमेव विलोभ्याकृष्य चिरात्कुलिशभृता शक्रेणालघुनि महति पदे स्थाने विहितं दत्तं स्वं स्वकीयं नियोगमधिकारं ताः स्त्रियो बहु यथा तथा मेनिरे । निकृष्टपदवृत्तीनामुत्कृष्टपदलाभो महान् । बहुमानमूलमिति भावः । विलोभ्य मेनिरे इत्यन्वयः । यद्वा विलोभ्य लोभं कारयित्वा विहितं शक्रेणेत्यन्वयात्समानकर्तृनिर्वाहः ॥



अथ कृतकविलोभनं विधित्सौ युवतिजने हरिसूनुदर्शनेन ।

प्रसभमवततार चित्तजन्मा हरति मनो मधुरा हि यौवनश्रीः ॥१७॥

अथेति ॥ अथानन्तरं कृतकविलोभनं कृत्रिमं विलोभनं विधित्सौ विधातु-  
मिच्छौ । विपूर्वाद्घातेः सन्नन्तादुप्रत्ययः । युवतिजने हरिसूनोरर्जुनस्य दर्शनेन  
चित्तजन्मा कामः प्रसभं बलादवततार । दैवतत्परं वञ्चयितुमागतस्य मोहो  
भवति । यतः स्वयं मुनिवञ्चनप्रवृत्ताः स्त्रियस्तेन वञ्चिता इत्यर्थः । युक्तं चैतत् ।  
हि यस्मान्मधुरा मनोहरा यौवनश्रीर्मनो हरति । बलादिति शेषः ॥

सपदि हरिसखैर्वधूनिदेशाङ्कनितमनोरमवल्लकीमृदङ्गैः ।

युगपद्वतुगणस्य संनिधानं वियति वने च यथायथं वितेने ॥१८॥

सपदीति ॥ सपदि वधूनां निदेशाभियोगाङ्कनिता नादिता मनोरमा वल्लक्यो  
वीणा मृदङ्गाश्च यैस्तैर्हरिसखैर्गन्धर्वैर्वियत्याकाशे वने च युगपद्वतुगणस्यर्तुषट्कस्य  
संनिधानमाविर्भावो यथायथं यथास्वम् । असंकरेणेत्यर्थः । 'यथास्वं तु यथा-  
यथम्' इति निपातः । वितेने वितस्तेरे । उद्दीपनसामग्री संपादितेत्यर्थः ॥

अथ वर्षाक्रमेणर्तुन्वर्णयति—सजलेत्यादि ॥

सजलजलधरं नभो विरेजे विवृतिमियाय रुचिस्तडिल्लितानाम् ।

व्यवहितरतिविग्रहैर्वितेने जलगुरुभिः स्तनितैर्दिगन्तरेषु ॥ १९ ॥

सजलेति ॥ सजला जलधरा यस्मिंस्तन्नभो विरेजे । तडितो लता इव तासां  
रुचिः प्रभा विवृतिं विजृम्भणमियाय । तथा व्यवहितरतिविग्रहैर्वृत्तीकृतरतिप्रकल्प-  
सप्रणयकलहैर्जलगुरुभिः । जलभाराद्गम्भीरैरित्यर्थः । स्तनितैर्गर्जितैर्दिगन्तरेषु वितेने  
विततैरभावि । भावे लिट् । अकर्मकत्वं वैवक्षिकम् । अतएव दिगन्तरेष्वित्यधिक-  
रणत्वेन प्रयोगः । अन्यथा कर्मत्वमेव स्यात् ॥

परिसुरपतिसूनुधाम सद्यः समुपदधन्मुकुलानि मालतीनाम् ।

विरलमपजहार बद्धविन्दुः सरजसतामवनेरपां निपातः ॥ २० ॥

परीति ॥ परिसुरपतिसूनुधामार्जुनाश्रमं प्रति । परीति लक्षणार्थे कर्मप्रवचनी-  
यस्य योगाद्वितीया । यद्वा वर्जनार्थस्य तस्यात्र विरोधाद्विभक्त्यर्थेऽव्ययीभावः ।  
तथा च सुरपतिसूनुधाङ्गीत्यर्थः । सद्यो मालतीनां जातीलतानाम् । 'सुमना मालती  
जातिः' इत्यमरः । मुकुलानि समुपदधन्नयन्विरलं यथा तथा बद्धविन्दुरपां  
निपातो वृष्टिरवनेः संबन्धिनीं सरजसतां सरजस्कत्वम् । 'अव्ययं विभक्ति' इत्यादि-  
सूत्रेण साकल्यार्थेऽव्ययीभावः । 'समासान्तनिपातश्च बहुव्रीह्यर्थस्तु लक्ष्यते । अव्य-  
यीभावदर्शनं तु प्रायिकम्' इति केचित् । अपजहार । धूलिं शमयामासेत्यर्थः ॥

प्रतिदिशर्मभिगच्छतामिमृष्टः ककुभविकाससुगन्धिनानिलेन ।

नव इव विबभौ सचित्तजन्मा गतधृतिराकुलितश्च जीवलोकः ॥२१॥

प्रतिदिशमिति ॥ दिशि दिशि प्रतिदिशम् । यथार्थेऽभ्ययीभावः । शरत्पशुतिस्वा-  
त्समासान्तनिपातः । अभिगच्छता संवाता ककुभान्यर्जुनकुसुमानि । 'इन्द्रदुः ककु-  
भोऽर्जुनः' इत्यमरः । तेषां विकासेन सुगन्धिना मनोज्ञगन्धेन । गन्धस्येत्वे तदे-  
कान्तग्रहणं प्रायिकम् । अनिलेनाभिमृष्टः संस्पृष्टोऽतएव सचित्तजन्मा । कामाकान्त  
इत्यर्थः । अतएव गतधृतिर्गतधैर्यं आकुलितः क्षोभितश्च । रतिं प्रतीति भावः ।  
एवंभूतो जीवलोको नव इवावस्थान्तरप्राप्त्यापूर्वं इव विषभौ भाति स्नेह्युत्प्रेक्षा ॥  
व्यथितमपि भृशं मनो हरन्ती परिणतजम्बुफलोपभोगहृष्टा ।

परभृतयुवतिः स्वनं 'वितेने नवनवयोजितकण्ठरागरम्यम् ॥ २२ ॥

व्यथितमिति ॥ व्यथितं दुःखितमपि मनो भृशं हरन्ती । किमुत सुखितमिति  
भावः । जम्बुवाः फलं जम्बु । 'बार्हतं च फले जम्बुवा जम्बूः स्त्री जम्बु जाम्बवम्'  
इत्यमरः । 'जम्बुवा वा' इत्यणभावपक्षेऽपि 'फले लुक्' इति लुक् । 'लुक्तद्धित-  
लुकि' इति स्त्रीप्रत्ययनिवृत्तिः । जम्बु च तत्फलं चेति सामान्यविशेषयोः सह नि-  
र्देशः । यदा जम्बुवाः फलमिति विग्रहः । 'इको ह्रस्वोऽङ्यो गालवस्य' इति ह्रस्वः ।  
तस्य परिणतस्योपभोगेन हृष्टा । अतएव परभृतयुवतिः कोकिलाङ्गना नवनवं नव-  
प्रकारं यथा तथा योजितेन संपादितेन कण्ठरागेण कण्ठमाधुर्येण रम्यम् । सौम्य-  
मित्यर्थः । स्वनं स्वरं वितेने । वर्षास्वपि मधुरा कोकिलालापा इति प्रसिद्धिः ॥

अभिभवति मनः कदम्बवायौ मदमधुरे च शिखण्डिनां निनादे ।

जन इव न धृतेश्चाल जिष्णुर्न हि महतां सुकरः समाधिभङ्गः २३

अभिभवतीति ॥ कदम्बवायौ कदम्बसंबन्धिनि मारुते मदमधुरे शिखण्डिनां  
निनादे च मनोऽभिभवत्यभिहरति सति जिष्णुर्जयनशीलोऽर्जुनो जनः पृथग्जन  
इव धृतेर्धैर्याश्च चाल । वर्षा अपि तदुद्दीपनाय न शेकुरित्यर्थः । हि यस्मान्महतां  
समाधिभङ्गो न सुकरः । न केनापि कर्तुं शक्यत इत्यर्थः ॥

धृतबिसवल्यावलिर्वहन्ती कुमुदवनैकदुकूलमात्तबाणा ।

शरदमलतले सरोजपाणौ घनसमयेन वधूरिवाललम्बे ॥ २४ ॥

धृतेति ॥ बिसानि वलयानीव तेषामावलिर्धृता यया सा । कुमुदवनमेकं मुख्यं  
दुकूलमिव तद्वहन्ती । आत्ता गृहीता बाणा नीलक्षिण्टी यया सात्तबाणा, धृतशरा  
च । 'गृहीयाक्षत्रिया शरम्' इति स्मरणात् । 'बाणोक्ता नीलक्षिण्टी च' इति  
वैजयन्ती । शरद्वधूर्जायेव घनसमयेन वर्षर्तुना । वरेणेति शेषः । अमलतले निर्मे-  
लतले सरोजं पाणिरिव तस्मिन्नाललम्बे जगृहे । कर्मणि लिट् । वधूरसमागम-  
वद्भुतसंधिरशोभतेत्यर्थः । अत्र 'आत्तबाणा' इति क्षिण्टीशरयोर्बाणयोरभेदाध्यव-  
सायाच्छेषमूलातिशयोक्तिरुपमाङ्गमित्यनयोः संकरः ॥

अथर्तुसंधिं वर्णयति—

समदशिखिरुतानि हंसनादैः कुमुदवनानि कदम्बपुष्पवृष्ट्या ।

श्रियमतिशयिनीं समेत्य जग्मुर्गुणमहतां महते गुणाय योगः ॥ २५ ॥

समदेति ॥ समदशिखिलानि मत्तमयूरकूजितानि हंसनादैः समेत्य तथा कुमुदवनानि कदम्बपुष्पवृष्ट्या कदम्बपुष्पसंपदा समेत्यातिशयिनीमतिशयवतीं श्रियं जग्मुः । तथा हि । गुणमहतां गुणाधिकानां योगः परस्परसमागमो महते गुणायोत्कर्षाय । भवतीति शेषः । अत्र त्रिपाद्यां समालंकारः—‘सा समालंकृति-यौग्यवस्तुनोहभयोरपि’ इति लक्षणात् । सोऽपि चतुर्थेनार्थान्तरन्यासेन स्वस-मर्थकेनाङ्गाङ्गिभावेन संकीर्यते ॥

सरजसमपहाय केतकीनां प्रसवमुपान्तिकनीपरेणुकीर्णम् ।

प्रियमधुरसनानि पद्मदाली मलिनयति स्म विनीलबन्धनानि २६

सरजसमिति ॥ प्रियमधुरिष्टमकरन्दा । नात्र कप्समासान्तः । ‘पुंलिङ्गोत्तरपदो बहुव्रीहिः’ इति केचित् । नपुंसकलिङ्गस्यैव मधुशब्दस्योरःप्रभृतिषु पाठात् ‘मकर-न्दस्य मधस्य माक्षिकस्यापि वाचकः । अर्धर्चादिगणे पाठात्पुंनपुंसकयोर्मधुः ॥’ इत्यभिधानात् । पद्मदाली पद्मपदावलिरूपान्तिके यानि नीपानि कदम्बकुसुमानि तेषां रेणुभिः परागैः कीर्णं व्याप्तम् । किं च स्वतोऽपि सह रजसा सरजसम् । न त्वरजस्कमिति भावः । साकल्येऽव्ययीभावः । ‘अचतुर—’ इत्यादिना निपातः । केतकीनां प्रसवं पुष्पमपहाय विनीलबन्धनानि नीलवृन्तान्यसनानि प्रियकपु-ष्पाणि । मकरन्दभरितानीति भावः । ‘सर्जकासनबन्धूकपुष्पप्रियकजीवकाः’ इत्य-मरः । मलिनयति स्म । यथा वृन्तादन्यत्रापि मालिन्यं स्यात्तथा मधुलोभाच्छा-दयामासेत्यर्थः । नहि मध्वासक्तो मधुलाभे विभूतिष्वासज्जीति भावः ॥

मुकुलितमतिशय्य बन्धुजीवं धृतजलबिन्दुषु शाद्वलस्थलीषु ।

अविरलवपुषः सुरेन्द्रगोपा विकचपलाशचयश्रियं समीयुः ॥२७॥

मुकुलितमिति ॥ धृता जलबिन्दवो यासु तासु शाद्वलस्थलीषु शाद्वलहरितप्र-देशेष्वविरलवपुषः स्थूलमूर्तयः सुरेन्द्रगोपाः कीटकविशेषा मुकुलितं मुकुलीकृतं बन्धुजीवम् । बन्धुजीवकमुकुलमित्यर्थः । ‘बन्धूको बन्धुजीवकः’ इत्यमरः । अति-शय्यानिक्रम्य विकचपलाशचयो विकसितकिंशुकराशिः । ‘पलाशे किंशुकः पर्णः’ इत्यमरः । तस्य श्रियम् । तत्सदृशीं श्रियमित्यर्थः । अत एव निदर्शनालंकारः । समीयुः प्रापुः ॥

अथ हेमन्तवर्णनमाह—

अविरलफलिनीवनप्रसूनः कुसुमितकुन्दसुगन्धिगन्धवाहः ।

गुणमसमयजं चिराय लेभे विरलतुषारकणस्तुषारकालः ॥ २८ ॥

अविरलेति ॥ अविरलानि घनानि फलिनीवनानां प्रियङ्गुवनानां प्रसूनानि यस्मिन्सः । ‘प्रियङ्गुः फलिनी फली’ इत्यमरः । कुसुमितैः कुन्दैर्माध्यकुसुमैः सुगन्धिर्गन्धवाहो यस्मिन्सः । ‘माध्यं कुन्दम्’ इत्यमरः । शैशिराणामपि कुन्दानां हेमन्ते प्रादुर्भावादविरोधः । विरलतुषारकण इति प्रारम्भोक्तिः । तुषारकालो हेमन्तश्चिरायासमयजमकालसंभवं गुणमुत्कर्ष लेभे ॥

निचयिनि लवलीलताविकासे जनयति लोभ्रसमीरणे च हर्षम् ।

विकृतिमुपययौ न पाण्डुसूनुश्चलति नयान्न जिगीषतां हि चेतः २९

निचयिनीति ॥ निचयिन्युपचयवति लवलीलतानां विकासे पुष्पविजृम्भणे तथा लोभ्रसमीरणे हर्षं चोत्कण्ठां जनयति सति पाण्डुसूनुर्विकृतिं नोपययौ । कुतः । हि यस्माज्जिगीषतां जेतुमिच्छतां चेतो नयाच्चीतेर्न चलति । नहि क्रोधाक्रान्ते चेतसि शृङ्गारस्यावकाशः । तद्विरुद्धत्वाद्गोषस्येति भावः ॥

कतिपयसहकारपुष्परम्यस्तनुतुहिनोऽल्पविनिद्रसिन्दुवारः ।

सुरभिमुखहिमागमान्तशंसी समुपययौ शिशिरः स्मरैकबन्धुः ३०

कतिपयेति ॥ कतिपयैरेव सहकारपुष्पैश्चूतकुसुमै रम्यः । नतु वसन्तवत्समग्रैर्नापि हेमन्तवत्तद्गहितैरिति भावः । तनुतुहिनोऽल्पहिमः । नतु हेमन्तवद्बहुतुहिनो नापि वसन्तवद्विरलतुहिन इति भावः । अल्पानि कतिपयानि विनिद्राणि सिन्दुवाराणि विकसितनिर्गुण्डीकुसुमानि यस्मिन्सः । अत्रापि सहकारवदभिप्रायो द्रष्टव्यः । 'सिन्दुवारेन्द्रसुरसौ निर्गुण्डीन्द्राणिकेत्यपि' इत्यमरः । इत्थं सुरभिमुखं वसन्तप्रारम्भं हिमागमान्तं हेमन्तावसानं च शंसति सूचयतीति स तथोक्तः । स्मरस्यैकबन्धुः सहकारी । उभयतुर्धर्मसंपत्तेरिति भावः । शिशिरः समुपययौ ॥

अथ वसन्तप्रारम्भमाह—

कुसुमनगवनान्युपैतुकामा किसलयिनीमवलम्ब्य चूतयष्टिम् ।

क्वणदलिकुलनूपुरा निरासे नलिनवनेषु पदं वसन्तलक्ष्मीः ॥३१॥

कुसुमेति ॥ कुसुमप्रधानानां नगानां वृक्षाणां कुसुमानां नगा वृक्षा वा तेषां वनान्युपैतुमारोढुं कामो यस्याः सा । 'शैलवृक्षौ नगावगौ' इत्यमरः । 'लुम्पेदवश्यमः कृत्ये तुं काममनसोरपि' इति मकारलोपः । वसन्तलक्ष्मीः किसलयिनीं पल्लविनीं चूतयष्टिम् । चूतशाखामिवेति भावः । अवलम्ब्यावष्टभ्य । अन्यथारोढुमशक्यत्वादिति भावः । क्वणच्छिञ्जमानं शब्दायमानमलिकुलं नूपुरमिव यस्याः सा तथोक्ता सती । 'क्वणदलिकुलनूपुरम्' इत्यपि पाठः । अत्रालिकुलवन्नूपुरम् । नलिनवनेषु पदं निरासे निदधे । तेषु प्रथमं प्रादुरासीदित्यर्थः । 'उपसर्गादस्यत्युद्योर्वा' इति वचनादात्मनेपदम् । अत्र प्रक्रान्तवसन्तलक्ष्मीविशेषणसामर्थ्यादप्रस्तुतनायिकाव्यपहारसमारोपात्समासोक्तिरलंकरः ॥

विकसितकुसुमाधरं हंसन्तीं कुरबकराजिवधूं विलोकयन्तम् ।

ददृशुरिव सुराङ्गना निषण्णं सशरमनङ्गमशोकपल्लवेषु ॥ ३२ ॥

विकसितेति ॥ विकसितो विश्लिष्टः कुसुममेवाधरो यस्मिन्कर्मणि तद्यथा तथा हसन्तीं स्मयमानां कुरबकराजिरेव वधूस्तां विलोकयन्तम् । कामुकतयेति भावः । अत एवाशोकपल्लवेषु पल्लवसंस्तरेषु निषण्णम् । स्थितमित्यर्थः । निरसयेति शेषः । सशरम् । नित्यविजयित्वादिति भावः । इत्थं शृङ्गारवीरयोरेकाधिकरणभूतमनङ्गं

सुराङ्गना ददशुरिवेत्युत्प्रेक्षा । अशोकाद्यवलोकनान्मदनसाक्षात्कारादिव महान्म-  
नःक्षोभस्तासामासीदित्यर्थः । अत्र रूपकोत्प्रेक्षयोः संसृष्टिः ॥

मुहुरनुपतता विधूयमानं विरचितसंहति दक्षिणानिलेन ।

अलिकुलमलकाकृतिं प्रपेदे नलिनमुखान्तविसर्पिं पङ्कजिन्याः ३३

मुहुरिति ॥ अनुपततानुधावता दक्षिणानिलेन मलयमारुतेन मुहुर्विधूयमानं  
कम्पितमत एव विरचिता संहतिर्येन । तत्संभूतमित्यर्थः । पङ्कजिन्या यत्नलिनं  
मुखमिव तस्यान्तविसर्पिं प्रान्तचार्यलिकुलं कर्तुं अलकाकृतिमलकसादृश्यं प्रपेदे ॥

श्वसनचलितपल्लवाधरोष्ठे नवनिहितेर्ष्यमिवावधूनयन्ती ।

मधुसुरभिणि षट्पदेन पुष्पे मुख इव शाललतावधूश्चुम्बे ॥३४॥

श्वसनेति ॥ षट्पदेनालिना । शाललता सर्जतरुशाखा वधूरिव शाललतावधूः ।  
'प्राकारग्रहयोः शालः शालः सर्जतरुः स्मृतः' इति शाश्वतः । श्वसनेन वायुना  
तिःश्वसेन च चलितः पल्लवोऽधरोष्ठ इव पल्लवाधरोष्ठो यत्र तस्मिन् । 'ओत्तो-  
ष्ठयोः समासे वा पररूपं वक्तव्यम्' । मधुना मकरन्देन मधेन च सुरभिणि सुग-  
न्धिनि पुष्पे मुख इव नवं यथा तथा निहितेर्ष्यं कृतकोपमिवेति क्रियाविशेषणम् ।  
तथावधूनयन्ती कम्पयन्ती । 'धूज्प्रीजोर्नुग्वक्तव्यः' इति णिचि नुगागमः । चुचुम्बे  
चुम्बिता । अत्र श्वसनशब्दार्थमधुशब्दार्थयोश्च स्वस्वभेदान्यवसायाच्छेषमूलाति-  
शयोक्तिः । सा चोपमाङ्गमित्यनयोः संकरः ॥

प्रभवति न तदा परो विजेतुं भवति जितेन्द्रियता यदात्मरक्षा ।

अवजितभुवनस्तया हि लेभे सिततुरगे विजयं न पुष्पमासः ३५

प्रभवतीति ॥ परः शत्रुस्तदा तस्मिन्काले विजेतुं न प्रभवति न शक्नोति । यदा  
जितेन्द्रियतेन्द्रियजयित्वमात्मरक्षा भवति विद्यते । तथाहि, अवजितभुवनस्यैलो-  
क्यविजयी पुष्पमासो वसन्तः । सिततुरगेऽर्जुने विषये विजयं न लेभे । अतो जिते-  
न्द्रिया दुर्जया इत्यर्थः । विशेषेण सामान्यार्थसमर्थनरूपोऽर्थान्तरन्यासोऽलंकारः ॥

अथ ग्रीष्मं वर्णयति—

कथमिव तव संमतिर्भवित्री सममृतुभिर्मुनिनावधीरितस्य ।

इति विरचितमल्लिकाविकासः स्मयत इव स मधुं निदाघकालः ३६

कथमिति ॥ विरचितमल्लिकाविकासो निदाघकालो ग्रीष्मो ऋतुभिर्वर्षादिभिः  
समं मुनिनावधीरितस्य तिरस्कृतस्य तव संमतिलोके योग्यत्वेनानुमतिर्मन्यत्वं  
कथमिव भवित्री । न संमानः कथंचिद्भवित्यतीत्यर्थः । इतीत्यं मधुं वसन्तं । 'चैत्रे  
दैत्ये वसन्ते च जीवे लोके मधुः स्मृतः' इति विश्वः । स्मयते स्मेव जहास किमि-  
त्युत्प्रेक्षा । 'लट् स्मे' इति भूतार्थे लट् । प्रयासस्य शुभ्रत्वेन कविप्रसिद्धेर्मल्लिका-  
विकासे हासत्वाध्यवसायः । अत्रर्तुभिः सममवधीरितस्येत्यत्राभेदाध्यवसायमूला  
सहोक्तिरलंकारः । संबन्धभेदभिन्नस्यावधीरणस्याभिन्नतयाध्यवसायात्तदेवावधी-  
रणमसंमतिद्वारा स्पर्शोत्प्रेक्षेत्यनयोरङ्गाङ्गिभावेन संकरः ॥

बलवदपि बलं मिथोविरोधि प्रभवति नैव विपक्षनिर्जयाय ।

भुवनपरिभवी न यत्तदानीं तमृतुगणः क्षणमुन्मनीचकार ॥३७॥

बलवदिति ॥ बलवत्प्रबलमपि । प्रकृष्टगामीति यावत् । मिथोविरोधि परस्पर-  
स्पर्धि बलं सैन्यम् । 'वरुथिनी बलं सैन्यम्' इत्यमरः । विपक्षनिर्जयाय शत्रुवि-  
जयाय । 'तुमर्थाच्च-' इत्यादिना चतुर्थी । शत्रूञ्जेतुमित्यर्थः । न प्रभवति न शक्नो-  
त्येव । कुतः । यद्यस्मात्कारणाद्भुवनानां परिभवी जेतापि । 'जिदक्षि-' इत्यादिने-  
निप्रत्ययः । ऋतुगणस्तदानीं तमर्जुनं क्षणमपि नोन्मनीचकारानुन्मनसमुन्मनसं  
न चकार । 'अरुर्मेनश्चक्षुः-' इत्यादिनाऽभूततद्भावे च्विप्रत्ययः सलोपश्च । विशेषेण  
सामान्यसमर्थनरूपोऽर्थान्तरन्यासः ॥

एवं तटस्थस्योद्दीपनसामग्री विफलेत्युक्तम् । संप्रति विपरीता जातेत्याह—

श्रुतिसुखमुपवीणितं सहायैरविरललाञ्छनहारिणश्च कालाः ।

अविहितहरिसूनुविक्रियाणि त्रिदशवधूषु मनोभवं वितेनुः ॥३८॥

श्रुतीति ॥ सहायैस्तासां सहचरैर्गन्धर्वैः । कृतमिति शेषः । 'न लोक-' इत्या-  
दिना षष्ठीप्रतिषेधः । कर्तेरि तृतीया । श्रुतिसुखं श्रोत्रमधुरमुपवीणितं वीणयोप-  
गानम् । 'सत्यापपाश-' इत्यादिना वीणाशब्दाणिजन्ताद्भावे क्तः । अविरलैर्भू-  
योभिलाञ्छनैः पूर्वोक्तैः फलकुसुमादिभिश्चिह्नैर्हारीणो मनोहराः काला वसन्तादि-  
ऋतवोऽविहिताऽकृता हरिसूनोरर्जुनस्य विक्रिया मनोविकृतिर्यैस्तानि तथाभूतानि  
सन्ति । 'नपुंसकमनपुंसक-' इत्यादिना नपुंसकैकशेषः । त्रिदशवधूषु मनोभवं  
वितेनुर्विस्तारयामासुः । सोऽयं परप्रहारार्थमुद्यतमायुधं स्वात्मानमेव प्रहरतीति  
न्यायवजात इति भावः । अत्र मुनिविक्रियार्थं स्त्रीणां विक्रियारूपानर्थोत्पत्तिकथ-  
नाद्वितीयो विषमालंकारः । तथाच सूत्रम्—'विरूपकार्यानर्थयोरुत्पत्तिरूपसंघट-  
नाद्विषमालंकारः' इति ॥

तटस्थवदालम्बनगणोऽपि विपरीतोऽभूदिति श्लोकद्वयेनाह—

न दलति निचये तथोत्पलानां न विषमच्छदगुच्छयूथिकासु ।

अभिरतिमुपलेभिरे यथासां हरितनयावयवेषु लोचनानि ॥ ३९ ॥

नेत्यादि ॥ आसां लोचनानि हरितनयावयवेषु यथा तथा दलति विकसत्युत्प-  
लानां निचयेऽभिरतिं नोपलेभिरे न प्रापुः । तथा विषमच्छदगुच्छाः सप्तपर्णस्त-  
वका यूथिका मल्लिकाश्च तास्वभिरतिं नोपलेभिरे । 'सप्तपर्णो विशालत्वक्दारदो  
विषमच्छदः' इत्यमरः । तथा रमणीयत्वात् । तदवयवानामित्यर्थः । इति चक्षुः-  
प्रीतिरुक्ता ॥

अथ मनःसङ्गं सूचयति—

मुनिमभिमुखतां निनीषवो याः समुपययुः कमनीयतागुणेन ।

मदनमुपदधे स एव तासां दुरधिगमा हि गतिः प्रयोजनानाम् ४०

मुनिमिति ॥ याः स्त्रियः कमनीयता सौन्दर्यं सैव गुणस्तेन मुनिमर्जुनमभि-  
मुखतां वश्यतां निनीषवो नेतुमिच्छवः समुपययुः । तासां स्त्रीणां स मुनिरेव  
मदनमुपदधे जनयामास । तथा हि । प्रयोजनानामुद्देश्यानां गतिः परिणतिर्दुर-  
धिगमा हि दुर्ज्ञेया खलु । अतः कचिद्भवति कचिन्न भवतीति भावः ॥

अथासामनुरागमेव कार्यतः प्रपञ्चयति—

प्रकृतमनुससार नाभिनेयं प्रविकसदङ्गुलि पाणिपल्लवं वा ।

प्रथममुपहितं विलासि चक्षुः सिततुरगे न चचाल नर्तकीनाम् ४१

प्रकृतमिति ॥ विलासि सविलासं नर्तकीनां संबन्धि । ‘शिल्पिनि प्लुन्’ इति  
प्लुन्प्रत्ययः । ‘नृतिखनिरञ्जिभ्य एव’ इति नियमः । चक्षुः कर्तृ प्रकृतं प्रक्रान्त-  
मभिनेयमभिनेतव्यं रसभावादिव्यञ्जकं नानुससार तद्दूषणं तदानुगुण्येनैव  
दृष्टिप्रयोगनियमादिति भावः । तथा प्रविकसदङ्गुलि चञ्चलाङ्गुलि पाणिपल्लवं वा  
नानुससार स च दोषः । ‘यतो हस्तस्ततो दृष्टिः’ इति नियमादिति भावः ।  
‘पल्लवोऽस्त्री किसलयम्’ इत्यमरः । ‘वा स्याद्विकल्पोपमयोरेवार्थे च समुच्चये’  
इति विश्वः । किंतु प्रथमं प्रवेश एव सिततुरगेऽर्जुन उपहितं सन्न चचाल तत्रैव  
लभं तस्थौ । रागान्धैर्न किञ्चित्करणीयमनुसंधेयमिति भावः ॥

अभिनयमनसः सुराङ्गनाया निहितमलक्तकवर्तनाभिताम्रम् ।

चरणमभिपपात षट्पदाली धृतनवलोहितपङ्कजाभिशङ्का ॥ ४२ ॥

अभिनयेति ॥ अभिनयो रसभावादिव्यञ्जकचेष्टाविशेषः । ‘व्यञ्जकाभिनयौ  
समौ’ इत्यमरः । तत्र मनो यस्यास्तस्याः व्यासङ्गाद्भङ्गात्पातमजानत्या इत्यर्थः ।  
सुराङ्गनायाः संबन्ध्यलक्तकवर्तनया लाक्षारसरञ्जनेनाभिताम्रं निहितं न्यस्तं चरणं  
षट्पदाली कर्त्री धृता नवलोहितपङ्कजानामभिशङ्का प्रत्यग्रकोकनदभ्रमो यथा  
साऽभिपपाताभिधावति स्म । अत्र षट्पदाल्याः स्त्रीचरणे पङ्कजभ्रमाभिधानाद्वा-  
न्तिमदलंकारः । तेन चोपमा व्यज्यत इत्यलंकारेणालंकारध्वनिः ॥

अविरलमलसेषु नर्तकीनां द्रुतपरिषिक्तमलक्तकं पदेषु ।

सवपुषमिव चित्तरागमूर्धुनमितशिखानि कदम्बकेसराणि ॥ ४३ ॥

अविरलमिति ॥ नमितशिखानि नर्तकीपादपीडनाभिताम्राणि कदम्बकेसराणि  
रङ्गपूजादत्तानीति शेषः । अविरलं सान्द्रं यथा तथा द्रुतो रागोष्मणा विगलितोऽत  
एव परिषिक्तः प्रसृतस्तं द्रुतपरिषिक्तं नर्तकीनामलसेषु पदेषु पादन्यासेष्वलक्तकं  
लाक्षारागं सवपुषं मूर्तिमन्तं चित्तरागमुत्कटतया कायाद्बहिर्निःसृतं मुनिविषयकं  
रागमिवेत्युत्प्रेक्षा । ऊर्ध्वहन्ति स्म ॥

अथासां शृङ्गारचेष्टां कथयति—

नृपसुतमभितः समन्मथायाः परिजनगात्रतिरोहिताङ्गयष्टेः ।

स्फुटमभिलषितं बभूव वध्वा वदति हि संवृतिरेव कामितानि ४४

नृपेति ॥ नृपसुतमर्जुनमभितः संमुखं परिजनस्य सखीजनस्य गात्रेण तिरोहिता लज्जया स्वाकारगोपनायान्तर्हिताऽङ्गयष्टिर्यस्याः सा तस्याः समन्मथाया वध्वा अभिलषितं मुनिं प्रत्यनुरागः स्फुटं बभूव । न च संव्रियमाणस्याभिव्यक्तिर्विरुद्धेति वाच्यमित्याह—यतः संवृतिः सम्बन्धगोपनमेव कामितान्यनुरागान् । कामयते-भावे क्तः । वदति हि । प्रकटयतीत्यर्थः । अयमनुरागस्य स्वभाव उक्तः । यया चेष्टया रागः संव्रियते सैवास्य प्रकाशिका जातेति भावः ॥

अभिमुनि सहसा हृते परस्या घनमरुता जघनांशुकैकदेशे ।

चकितमवसनोरु सत्रपायाः प्रतियुवतीरपि विस्मयं निनाय ॥४५॥

अभिमुनीति ॥ अभिमुनि मुनिसमक्षं घनेन मरुता जघनांशुकस्यैकदेशे सहसा हृते सति सत्रपायाः सलज्जायाः परस्याः संबन्धवसनौ निरावरणावूरु यस्मिन्-चकितं भयसंभ्रमः प्रतियुवतीरपि सपत्नीरपि विस्मयं निनाय । किमुतान्यजनमित्यपिशब्दार्थः । न तु मुनिमित्याशयः ॥

धृतविसवलये निर्धाय पाणौ मुखमधिरूपितपाण्डुगण्डलेखम् ।

नृपसुतमपरा स्मराभितापादमधुमदालसलोचनं निदध्यौ ॥ ४६ ॥

धृतेति ॥ अपरा स्त्री स्मराभितापादेतोर्धृतानि विसान्येव वलयानि येन तस्मिन्पाणावधिरूपिते चन्दनादिचर्चिते पाण्डू गण्डलेखे गण्डस्थले यस्य तन्मुखं निर्धायारोप्याऽमधुमदे मधुमदरहिते तथाप्यलसे लोचने यस्मिन्कर्मणि तद्यथा तथा तं नृपसुतं निदध्यौ पश्यति स्म । 'निर्वर्णनं तु निध्यानं दर्शनालोकनेक्षणम्' इत्यमरः ॥

अथ पञ्चभिर्मुनिं प्रति दूतीवाक्यमाह—

सखि दयितमिहानयेति सा मां प्रहितवती कुसुमेषुणाभितप्ता ।

हृदयमहृदया न नाम पूर्वं भवदुपकण्ठमुपागतं विवेद ॥ ४७ ॥

सखीति ॥ कुसुमेषुणा कामेनाभितप्ता पीडिता सा नायिका । हे सखि, दयितं मुनिमिहानयेति मां प्रहितवती भवदन्तिकं प्रेषितवती । किं त्वविस्मृश्यकारिणीयमित्याह—हृदयमिति । अहृदयाऽमनस्का । तस्यास्त्वद्गतत्वादिति भावः । अतएव सा पूर्वं प्रागेव भवदुपकण्ठं त्वत्समीपमुपागतं हृदयं मनो न विवेद । नाम संभावनायाम् । अतो मत्प्रेषणं व्यर्थं तस्यान्तरङ्गत्वाद्वहिरङ्गस्य दुर्बलत्वादिति भावः । एतेन मनःसङ्ग उक्तः । चक्षुःप्रीतिस्तु प्रागेव सर्वासामुक्तेति न पृथगुच्यते ॥

'दृष्ट्वान सङ्गसंकल्पा जागरः कृशता रतिः । हीत्यागोन्मादमूर्च्छान्ता इत्यनङ्ग-दशा दश ॥' इति । तत्राद्यमवस्थाद्वयमभ्यधायि । संप्रति काचित्क्रमनैरपेक्ष्येण सूचयति—

चिरमपि कलितान्यपारयन्त्या परिगदितुं परिशुष्यता मुखेन ।

गतघृण गमितानि सत्सखीनां नयनयुगैः सममार्द्रतां मेनांसि ४८

१ 'विधाय' इति पाठः. २ 'अभिरूपित' इति पाठः. ३ 'अतिकलितानि' इति पाठः.  
४ 'वचांसि' इति पाठः.



विरमिति ॥ चिरं कलितान्यपि संदेशार्थं बुद्ध्या योजितान्यपि । वचनानीति शेषः । परिशुष्यता मुखेनेति जागरोक्तिः । परिगदितुमपारयन्त्याशक्नुवत्या तथा । हे गतघृण । अद्यापि तां नानुकम्पस इति भावः । सत्सखीनां मनांसि नयनयुगैः सममार्द्रतां गमितानि । उपचयं गमितानीत्यर्थः । शोकबाष्पैरिति भावः । अत्र सखीशोकोक्त्या मूर्च्छावस्था सूच्यते । अत्र शोकबाष्परूपकारणभेदाप्रतियोगि-भेदाच्चाद्र्वभेदेऽप्यभेदाध्यवसायः । तन्मूला चेयं नयनयुगैः सममिति सहो-क्तिरलंकारः ॥

अचकमत सपल्लवां धरित्रीं मृदुसुरभिं विरहय्य पुष्पशय्याम् ।

भृशमरतिमवाप्य तत्र चास्यास्तव सुखशीतमुपैतुमङ्गमिच्छा ॥४९॥

अचकमतेति ॥ किं वाच्यं चेत्याह—सा स्त्री मृद्वी सुरभिश्च या तां मृदुसुरभिं पुष्पशय्यां विरहय्य विहाय सपल्लवां धरित्रीमचकमतैच्छत् । तस्यास्ततोऽपि शीत-लत्वादिति भावः । कमेणिङन्तालुङ् । ‘णिश्रिद्रुस्तुभ्यः कर्तरि चङ्’ इति द्विर्भाव इति केचित् । तन्न । अचीकमतेति प्रसङ्गात् । अतो णिङ्भावपक्षे ‘कमेश्चलेश्चङ् वक्तव्यः’ इति वक्तव्याच्चङि रूपमेतत् । अस्या नायिकायास्तत्र धरित्र्यामपि भृशमरतिं दुःखमवाप्य । सुखयतीति सुखः शीतः शीतलश्च तं सुखशीतं तवाङ्ग-मुत्सङ्गमुपैतुमिच्छा । वर्तते इति शेषः । अस्याश्चौत्सुक्यं कथितम् । अन्नारतिजागरौ मुख्यक्तावित्यस्या नायिकायाः क्रमेण पुष्पशय्याद्यनेकाधारसंबन्धकथनात्प्रथमः पर्यायालंकारः । तदुक्तम्—‘क्रमेणैकमनेकस्मिन्नाधारे वर्तते यदि । एकस्मिन्नथवा-नेकं पर्यायालंकृतिर्द्विधा ॥’ इति लक्षणात् ॥

तदनघ तनुरस्तु सा सकामा व्रजति पुरा हि परासुतां त्वदर्थे ।

पुनरपि सुलभं तपोऽनुरागी युवतिजनः खलु नाप्यतेऽनुरूपः ५०

तदिति ॥ तत्तस्मात्कारणान्तस्या दुरवस्थत्वाद्धेतोः हे अनघ निष्पाप । तनुः कृशेति काश्यावस्थाकथनम् । सा नायिका सकामा सफलमनोरथास्तु । हि यस्मा-त्त्वमेवार्थः प्रयोजनं वस्तु वा तस्मिन्त्वदर्थे निमित्ते । सतीति शेषः । त्वामुद्दिश्ये-त्यर्थः । परासुतां निष्प्राणत्वं पुरा व्रजति व्रजिष्यति । मरिष्यतीत्यर्थः । तथा च तेऽनिमित्तहृत्यानघत्वव्याघातः स्यादिति भावः । ‘यावत्पुरानिपातयोर्लट्’ इति भविष्यदर्थे लट् । इदं च दशमावस्थाप्रदर्शनम् । न च तपोनिष्ठत्वाद्भेदव्य-मित्याह—पुनरिति । पुनरपि पश्चादपि । ‘पुनरप्रथमे भेदे’ इति विश्वः । तपः सुलभम् । अनुराग्यनुरूपो योग्यश्च युवतिजनस्तु नाप्यते न लभ्यते खलु ॥

एवं प्रलोभितस्यापि मुनेर्मौनं न भग्नमित्याह—

जहिहि कठिनतां प्रयच्छ वाचं ननु करुणामृदु मानसं मुनीनाम् ।

उपगतमवधीरयन्त्यभव्याः स निपुणमेत्य कयाचिदेवमूचे ॥५१॥

जहिहीति ॥ कठिनतां निःस्पृहतां जहिहि । त्यजेत्यर्थः । जहातेः ‘भा च हौ’ इतीकारः । वाचं प्रयच्छ । संभ्रस्वेत्यर्थः । मुनीनां मानसं मनः करुणामृदु ननु

यथाद्रं खलु । 'स्वान्तं हन्मानसं मनः' इत्यमरः । किंच । अभय्या निर्भाग्याः उप-  
गतं प्राप्तम् । विषयमिति शेषः । अवधीरयन्त्यवमन्यन्ते । एवमुक्तप्रकारेण सोऽर्जुनः  
कयाचिदेत्य समीपमागत्य निपुणं चतुरं यथा स्यात्तथोच उक्तः । अत्र पञ्चश्लोक्यां  
विप्रलम्भशृङ्गारस्यौ सुक्यनाम्नो व्यभिचारिभावस्य चापुनरुक्तिः । अनौचित्येन  
नायिकायाः प्रवृत्तेराभासत्वमनुसंधेयम् । तदुक्तम्—'एकत्र चेन्नानुरागस्तिर्यङ्-  
म्लेच्छगतोऽपि वा । योषितां बहुसक्तिश्चेद्रसाभासस्त्रिधा मतः ॥' इति । तन्निब-  
न्धनादूर्जस्वलमलंकारः । तथा च सूत्रम्—'रसभेदतदाभासतत्प्रशमानां निबन्धेन  
रसवप्रायमूर्जस्वलम्' इति । समाहितातिरसबन्धे रसवदलंकारः । भावनिबन्धेन  
प्रेयोऽलंकारः । रसभावनिबन्धे तूर्जस्वलालंकारः । तत्प्रशमनिबन्धने समाहिता-  
लंकार इति सूत्रार्थः ॥

सललितचलितत्रिकाभिरामा शिरसिजसंयमनाकुलैकपाणिः ।

सुरपतितनयेऽपरा निरासे मनसिजजैत्रशरं विलोचनार्धम् ॥५२॥

सललितेति ॥ सललितं सविलासं यथा तथा चलितेन विवर्तितेन त्रिकेण कटि-  
भागेन । 'पृष्ठवंशाधरे त्रिकम्' इत्यमरः । अभिरामा शिरसि जाताः शिरसिजाः ।  
'सप्तम्यां जनेर्ङः' । 'अमूर्धमस्तकात्स्वाङ्गादकामे' इत्यलुक् । 'उपपदमतिङ्' इति  
समासः । एतेन मनसिजो व्याख्यातः । तेषां संयमने बन्धन आकुलो व्यग्र एकः  
पाणिर्यस्याः साऽपरा स्त्री सुरपतितनयेऽर्जुने । जेतैव जैत्रः । जेतृशब्दात्तृजन्तात्  
'प्रज्ञादिभ्यश्च' इत्यप्रत्ययः । मनसिजस्य जैत्रः शरस्तं तथाभूतम् । विलोचनस्या-  
र्थमेकदेशम् । कटाक्षमित्यर्थः । निरासे विससर्ज ॥

कुसुमितमवलम्ब्य चूतमुच्चैस्तनुरिभकुम्भपृथुस्तनानताङ्गी ।

तदभिमुखमनङ्गचापयष्टिर्विसृतगुणेव समुन्ननाम काचित् ॥५३॥

कुसुमितमिति ॥ इभकुम्भवत्पृथुभ्यां स्तनाभ्यामानतमङ्गं यस्याः सा । 'अङ्गा-  
त्रकण्ठेभ्यश्च' इति ङीष् । काचित्तनुस्तन्वी । 'बोतो गुणवचनात्' इति विकल्पाङ्ग  
ङीष् । कुसुमितमुच्चैरुन्नतं चूतमवलम्ब्य । अत एव चूतलतायोगाद्विसृतो विसृतो  
गुणो ज्या यस्याः सा । 'विसृतं विसृतं ततम्' इति, 'मौर्वी ज्या शिञ्जिनी गुणः'  
इति चामरः । अनङ्गचापयष्टिरिव । आकृष्टमुक्तेति भावः । तदभिमुखं समुन्ननाम  
समुज्जृम्भे । अङ्गभङ्गं चकारेत्यर्थः ॥

सरभसमवलम्ब्य नीलमन्या विगलितनीवि विलोलमन्तरीयम् ।

अभिपतितुमनाः ससाध्वसेव च्युतरशनागुणसंदितावतस्थे ॥५४॥

सरभसमिति ॥ अन्यापरा विगलितनीवि श्लथबन्धनमत एव विलोलं स्थान-  
चलितम् । नील्या रक्तं नीलम् । 'नील्या अन्वक्तव्यः' इत्यप्रत्ययः । अन्तरीयं  
परिधानमवलम्ब्य हस्तेन गृहीत्वा सरभसं सत्वरमभिपतितुं मनो यस्याः सा  
तथोक्ता । गन्तुमुद्युक्त्यर्थः । तथापि ससाध्वसेव । नतु वस्तुतः ससाध्वसा । किं  
तु च्युतेन गलितेन रशनागुणेन संदिता बद्धा सत्यवतस्थे स्थिता । 'बद्धे संदानितं

मृतमुदितं संदितं सितम्' इत्यमरः । कर्मणि क्तः । 'द्यतिस्यतिमास्थाम्'-  
इतीकारः ॥

काचिद्युग्मेनाह—

यदि मनसि शमः किमङ्ग चापं शठ विषयास्तव बल्लभा न मुक्तिः ।

भवतु दिशति नान्यकामिनीभ्यस्तव हृदये हृदयेश्वरावकाशम् ५५

यदीत्यादि ॥ तव मनसि शमः शान्तिर्यदि । अस्तीति शेषः । अङ्ग भोः, चापं किम् । किमर्थमित्यर्थः । किं तु हे शठ हे वञ्चक, तव विषयाः शब्दादयो बल्लभाः प्रियाः । न तु मुक्तिः । तदेव द्रढयितुमाह—भवतु । को दोष इति शेषः । यद्यहं रागी तर्हि किमिति भवतीर्न गणयामीति शङ्कां निवारयति—दिशतीति । तव हृदये मनसि हृदयेश्वरा काचित्तव प्रेयस्यन्यकामिनीभ्यः रुच्यन्तरेभ्योऽवकाशं न दिशति न प्रयच्छति । रुच्यन्तरासक्त्या नास्मान्नाणयसि न तु वैराग्यात् । तदर्थमेवायं ते सकलः प्रयासोऽपीत्यर्थः ॥

इति विषमितचक्षुषाभिधाय स्फुरदधरोष्ठमसूयया कयाचित् ।

अगणितगुरुमानलज्जयासौ स्वयमुरसि श्रवणोत्पलेन जप्ते ॥५६॥

इतीति ॥ इतीत्यमसूयया मत्सरेण स्फुरन्नधरोष्ठो यस्मिन्कर्मणि तद्यथा तथाभिधायोक्त्वा विषमितचक्षुषा कुटिलीकृतदृष्ट्याऽगणिता गुरव आचार्यादयो मानोऽभिमानो लज्जा च यया तथा कयाचिदसौ मुनिरुरसि स्वयं स्वहस्तेनैव श्रवणोत्पलेन जप्ते हतः ॥

सविनयमपराभिसृत्य साचि सितसुभगैकलसत्कपोललक्ष्मीः ।

श्रवणनियमितेन तं निदध्यौ सकलमिवासकलेन लोचनेन ॥५७॥

सविनयमिति ॥ अपरा सविनयमनौद्धत्येन साचि तिर्यगभिसृत्य समीपं गत्वा स्थितेन मन्दहासेन सुभगैकस्य लसतः कपोलस्य लक्ष्म्यो यस्याः सेति बहुवचनपदोत्तरो बहुव्रीहिः । अन्यथा कप्रत्ययः स्यादित्युक्तं प्राक् । श्रवणनियमितेन कर्णान्तप्रापितेन श्रोत्ररुद्धप्रसरेण । तावदायतेनेत्यर्थः । असकलेनासंपूर्णेन कटाक्षेणेति यावत् । लोचनेन तं मुनिं धनंजयं सकलमिव समग्रप्रायं यथा तथा निदध्यौ पश्यति स्म । कटाक्षेणैव गाढमद्राक्षीदित्यर्थः । एषु श्लोकेषु भावाभासनिबन्धादूर्जस्वलालंकारः । औत्सुक्यमत्र भावः । आभासत्वं चास्य विरक्तमुनावनौचित्यादित्युक्तं प्रागेवेति ॥

अथासां मुनिविलोभनमुपसंहरति—

करुणमभिहितं त्रपा निरस्ता तदभिमुखं च विमुक्तमश्रु ताभिः ।

प्रकुपितमभिसारणेऽर्जुनेतुं प्रियमियती ह्यबलाजनस्य भूमिः ॥५८॥

करुणमिति ॥ ताभिः स्त्रीभिस्तदभिमुखं मुनिसमक्षं करुणं दीनमभिहितमुक्तम् । त्रपा निरस्ता लज्जा त्यक्ता । किंबहुनाश्रु च विमुक्तम् । ततः परं न किञ्चिद्विधेयमा-

सीदिति भावः । कुतः । हि यस्मादबलाजनस्याभिसारणे समागमविषये प्रकुपितमनुकूलं प्रियमनुनेतुमनुकूलयितुमियती भूमिरित्येतावती सीमा । साधनानां परमावधिरिति भावः । अर्थान्तरन्यासोऽलंकारः ॥

अथासामनुरागदार्ढ्यं निगमयति—

असकलनयनेक्षितानि लज्जा गतमलसं परिपाण्डुता विषादः ।

इति विविधमियाय तासु भूषां प्रभवति मण्डयितुं वधूरनङ्गः ५९

असकलेति ॥ असकलनयनेक्षितानि नयनार्धविलोकितानि लज्जालसं गतं मन्द-  
गमनं परिपाण्डुता पाण्डुरवर्णत्वं विषाद इष्टानवाप्तिनिमित्तश्चेतोभङ्ग इत्येवंप्रकारं  
विविधं नानाविचेष्टितम् । ‘नपुंसकमनपुंसक-’ इत्यादिना नपुंसकैकशेषत्वम् ।  
तासु भूषामियायेति भावप्राधान्येन योज्यम् । तथा हि । अनङ्गो मदनो वधूर्म-  
ण्डयितुं प्रभवति । सर्वावस्थास्विति शेषः । अतस्तासामनङ्गभूषितानामखिलं  
भूषणमेवेति भावः ॥

इदानीमेतासां त्रिभिर्मुनिविलोभने प्रयासवैफल्यमाह—

अलसपदमनोरमं प्रकृत्या जितकलहंसवधूगति प्रयातम् ।

स्थितमुरुजघनस्थलातिभारादुदितपरिश्रमजिहितेक्षणं वा ॥ ६० ॥

अलसेति ॥ वधूनां संबन्धि प्रकृत्यालसैः पदैर्मनोरमं मनोज्ञमत एव जिता  
कलहंसवधूनां गतिर्येन तत्प्रयातं गमनम् । भावे क्तः । तथोरुणोऽतिविपुलस्य  
जघनस्थलस्यातिभारादतिगौरवादुदितपरिश्रमेणोद्भूतश्रमेण जिहिते घूर्णिते ईक्षणे  
यस्मिंस्तत्स्थितं वा स्थितिश्च । सर्वत्र वाशब्दः समुच्चये ॥

भृशकुसुमशरेषुपातमोहादनवसितार्थपदाकुलोऽभिलापः ।

अधिकविततलोचनं वधूनामयुगपदुन्नमितभ्रु वीक्षितं च ॥ ६१ ॥

भृशेति ॥ तथा भृशेन गाढेन कुसुमशरस्य कामस्येपोर्निपातेन यो मोहो मूर्च्छा  
तस्माद्वेतोरनवसितार्थैरस्फुटोच्चारणादनवधारिताभिधेयैः पदैः सुसिङ्गन्तशब्दैरा-  
कुलः संकीर्णोऽभिलापो वाक्यप्रयोगश्चाधिकं वितते विस्तृते लोचने यस्मिंस्तदयुग-  
पत्पर्यायेणोन्नमिते भ्रुवौ यस्मिंस्तत्तथोक्तम् । ‘ह्रस्वो नपुंसके प्रातिपदिकस्य’ इति  
ह्रस्वः । वीक्षितं वीक्षणं च ॥

रुचिकरमपि नार्थवद्भूव स्तिमितसमाधिशुचौ पृथातनूजे ।

ज्वलयति महतां मनांस्यमर्षे न हि लभतेऽवसरं सुखाभिलाषः ६२

रुचिकरमिति ॥ पूर्वोक्तं रुचिकरं स्पृहाजनकमपि । ‘रुचिः कान्त्यर्चिषोर्भासि  
स्त्रियां शोभास्पृहार्थयोः’ इति वैजयन्ती । स्तिमितेन स्थिरेण समाधिना तपोयोगेन  
शुचौ शुद्धे । निर्विकारचेतसीत्यर्थः । पृथातनूजेऽर्जुने विषयेऽर्थवत्सप्रयोजनं न  
बभूव । तथा हि । महतां धीराणां मनांस्यमर्षे क्रोधे ज्वलयति सति सुखाभिला-

षोऽवसरमवकाशं न लभते । रौद्रस्य शृङ्गारविरोधित्वादिति भावः । अत्र विशेष-  
केऽर्थान्तरन्यासोऽलंकारः ॥

स्वयं संराध्यैवं शतमखमखण्डेन तपसा

परोच्छ्रित्या लभ्यामभिलषति लक्ष्मीं हरिसुते ।

मनोभिः सोद्वेगैः प्रणयविहतिध्वस्तरुचयः

सगन्धर्वा धाम त्रिदशवनिताः स्वं प्रतिययुः ॥ ६३ ॥

इति भारविकृतौ महाकाव्ये किरातार्जुनीये दशमः सर्गः ।

स्वयमिति ॥ एवं हरिसुतेऽर्जुने स्वयमखण्डेनाविलुप्तेन तपसा शतमखमिन्द्रं  
संराध्य प्रीणयित्वा परोच्छ्रित्या शत्रुवधेन लभ्यां साध्यां लक्ष्मीं राजलक्ष्मीमभिल-  
षति सति सोद्वेगैः कार्यसिद्धयभावात्सनिर्वेदैर्मनोभिरुपलक्षिताः । किंच । प्रणय-  
विहत्या प्रार्थनाभङ्गेन ध्वस्तहचयो नष्टकान्तयः सगन्धर्वा गन्धर्वसहितास्त्रिदशव-  
निताः स्वं धाम स्वस्थानं प्रतिययुः । शिखरिणीवृत्तमेतत्—‘रसै रुद्रैश्छिन्ना  
यमनसभला गः शिखरिणी’ इति लक्षणात् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-

काव्यव्याख्यायां घण्टापथसमाख्यायां दशमः सर्गः समाप्तः ॥

एकादशः सर्गः ।

अथामर्षान्निसर्गाच्च जितेन्द्रियतया तया ।

आजगामाश्रमं जिष्णोः प्रतीतः पाकशासनः ॥ १ ॥

अथेति ॥ अथाप्सरसां प्रतिप्रयाणानन्तरम् । पाको नाम कश्चिद्राक्षसस्तस्य  
शासन इन्द्रः । नन्द्यादित्वाह्युप्रत्ययः । तयाप्सरोमुखाच्छ्रुतयामर्षाद्विषद्वेषान्निस-  
र्गाच्च या जितेन्द्रियता तयागन्तुकानागन्तुकोभयविधहेतुकया प्रतीतो हृष्टः  
सन् । ‘ख्याते हृष्टे प्रतीतः’ इत्यमरः । जिष्णोः शक्रे धनंजये  
इत्यमरः । आश्रममाजगाम । अत्रामर्षनिसर्गयोजितेन्द्रियताहेतुकं काव्यलिङ्गं  
स्फुटमवगम्यते ॥

किमिन्द्रो निजरूपेणैवागतो नेत्याह—

मुनिरूपोऽनुरूपेण सूनुना ददृशे पुरं ।

द्राघीयसा वयोतीतः परिक्रान्तः किलाध्वना ॥ २ ॥

मुनिरूप इति ॥ मुने रूपमिव रूपं यस्य स मुनिरूपः । मुनिवेषधारीत्यर्थः ।  
इन्द्रोऽनुरूपेण । दर्शनप्रदानयोग्येनेत्यर्थः । सूनुना पुत्रेणार्जुनेन पुरोऽग्रे ददृशे दृष्टः ।  
कथंभूतः । वयो यौवनादिकमतीतो वृद्धः । ‘द्वितीया श्रित—’ इत्यादिना द्वितीया-  
समासः । द्राघीयसातिर्दीर्घेण । ‘प्रियस्थिर—’ इत्यादिना दीर्घशब्दस्य द्राघादेशः

१ ‘ध्येशम्’ इति पाठः. २ ‘हरिः’ इति पाठः. ३ ‘परिश्रान्ता इवाध्वना’ इति पाठः.

अध्वना । अध्वगमनेनेत्यर्थः । परिक्लान्तः परिश्रान्तः । किलेल्यलीके । वृद्ध एव दूराध्वश्रान्त इव स्थित इत्यर्थः । 'इव' इति पाठे स्पष्टार्थः ॥

अथ चतुर्भिरिन्द्रं विशिनष्टि—

जटानां कीर्णया केशैः संहत्या परितः सितैः ।

पृक्तयेन्दुकैरैरहः पर्यन्त इव संध्यया ॥ ३ ॥

जटानामिति ॥ परितः सितैः केशैः कीर्णया व्यासया जटानां संहत्या समूहे-  
नोपलक्षितः । अत एवेन्दुकिरणैः पृक्तया युक्तया संध्योपलक्षितोऽहः पर्यन्तो  
दिनान्त इव स्थितः । तस्यापि परिणतरूपत्वाद्वृद्धोपमानत्वम् । जटानां संहत्येत्यु-  
क्तत्वासंध्यासाम्यम् ॥

विशदभ्रयुगच्छन्नवलितापाङ्गलोचनः ।

प्रालेयावततिम्लानपलाशाज इव हृदः ॥ ४ ॥

विशदेति ॥ पुनश्च । विशदेन पलितपाण्डुरेण भ्रूयुगेन छन्ने वलितापङ्गे वलि-  
तप्रान्ते लोचने यस्य स तथोक्तः । 'अपाङ्गौ नेत्रयोरन्तौ' इत्यमरः । पामादित्वा-  
ल्लोमादिसूत्रेण वलचप्रत्ययः । प्रालेयावतत्या हिमसंहत्या म्लानपलाशानि क्लान्त-  
दलान्यङ्गानि यस्मिन्स हृद इव स्थितः ॥

आसक्तभरनीकाशैरङ्गैः परिकृशैरपि ।

आधूनः सद्गृहिण्येव प्रायो यष्ट्यावलम्बितः ॥ ५ ॥

आसक्तेति ॥ पुनश्च परिकृशैः परिक्षीणैरप्यासक्तभरनीकाशैर्भाराक्लान्तसदृशैः ।  
सभारवद्गुरुभवद्भिरित्यर्थः । 'इकः काशे' इति दीर्घः । अङ्गैरुपलक्षितः । काश्याल्ल-  
घून्यपि स्वाङ्गानि स्वयं वोढुमसमर्थ इत्यर्थः । अत एवाधून औदारिकः । 'आधूनः  
स्यादौदारिको विजिगीषाविवर्जिते' इत्यमरः । आङ्पूर्वादीव्यतेः क्तः । 'च्छ्रोः शूड-  
नुनासिके च' इत्यूठादेशः । 'दिवोऽविजिगीषायाम्' इति निष्ठानत्वम् । सद्गृहिण्या-  
नुकूलकलत्रेणैव प्रायः प्राचुर्येण यष्ट्यावलम्बनदण्डेनावलम्बितो धारितः । न तु  
स्वशक्त्येति भावः ॥

गूढोऽपि वपुषा राजन्धाम्ना लोकाभिभाविना ।

अंशुमानिव तन्वभ्रपटलच्छन्नविग्रहः ॥ ६ ॥

गूढ इति ॥ वपुषा गूढोऽपि । प्रच्छन्नरूपोऽपीत्यर्थः । प्रकृत्यादिभ्य उपसंख्या-  
नामृतीया । तन्वभ्रपटलच्छन्नविग्रहः स्लोकाभ्रवृन्दान्तरितमूर्तिरंशुमानिव लोका-  
भिभाविना लोकव्यापिना धाम्ना तेजसा । राजन्दीप्यमानो ददृश इति पूर्वेण  
संबन्धः ॥

जरतीमपि बिभ्राणस्तनुमंप्राकृताकृतिः ।

चकाराक्रान्तलक्ष्मीकः ससाध्वसमिवाश्रमम् ॥ ७ ॥

१ 'मण्डलच्छन्नमण्डलः' इति पाठः. २ 'अप्राकृताकृतिम्' इति पाठः. ३ 'लक्ष्मीकम्'  
इति पाठः.

जरतीमिति ॥ जरतीं जीर्णाम् । 'जीनो जीर्णो जरञ्चपि' इत्यमरः । जीर्यतेरतीतार्थे शतृप्रत्ययः । 'उगितश्च' इति ङीप् । तनुं शरीरं विभ्राणो दधदप्यप्राकृताऽलोक-  
सामान्याकृतिमूर्तिर्यस्य स इन्द्र आक्रान्ताभिभूता लक्ष्मीराश्रमशोभा येन स  
आक्रान्तलक्ष्मीकः । अत्र 'उरःप्रभृतिभ्यः कप्' इति नित्यकबाश्रयणम् । एकवचनो-  
त्तरपदस्यैव लक्ष्मीशब्दस्योरःप्रभृतिषु पाठात् । 'शेषादिभाषा' इति विकल्पाश्रयणे  
तु बहुवचनोत्तरपद इति विवेकः । आश्रमं ससाध्वसमिव चकार । तेजस्विदर्श-  
नाद्भयं भवति । तत्तु न दुःखजनकं तस्यामानुषत्वादिति सूचयितुमिवशब्दः ॥

अभितस्तं पृथासूनुः स्नेहेन परितस्तरे ।

अविज्ञातेऽपि बन्धौ हि बलात्प्रह्लादते मनः ॥ ८ ॥

अभित इति ॥ पृथासूनुर्जुनस्तमिन्द्रमभितस्तं प्रति स्नेहेन परितस्तरे । तद्गोच-  
रेण प्रेम्णा पर्यावृत्तः । स्तृणातेः कर्मणि लिट् । 'ऋतश्च संयोगादेर्गुणः' इति गुणः ।  
नन्वज्ञातसंबन्धविशेषस्य तस्येन्द्रे कथं स्नेहोदय इत्यत आह—अविज्ञात इति ।  
बन्धौ सुहृद्यविज्ञातेऽपि बन्धुरयमित्यज्ञातेऽपि बलाद्बान्धवसत्तावशादेव मनः  
प्रह्लादते हि । स्निह्यतीत्यर्थः ॥

आतिथेयीमथासाद्य सुतादपचितिं हरिः ।

विश्रम्य विष्टरे नाम व्याजहारेति भारतीम् ॥ ९ ॥

आतिथेयीमिति ॥ अथ हरिरिन्द्रः सुतादर्जुनादातिथेयीमतिथिषु साध्वीम् ।  
'पथ्यतिथिवसतिस्वपतेर्ढञ्' । अपचितिं पूजामासाद्य प्राप्य । 'पूजा नमस्याप-  
चितिः' इत्यमरः । विष्टर आसने । 'ऋदोरप्' इति स्तृणातेरप्रत्ययः । 'वृक्षासन-  
योर्विष्टरः' इति षत्वम् । विश्रम्य नाम विश्रम्य किल । श्रममपनीयेत्यर्थः । इति  
वक्ष्यमाणप्रकारं भारतीं व्याजहारोक्तवान् । 'व्याहार उक्तिर्लपितम्' इत्यमरः ॥

अथ तावन्मुनिवदेनं मुमुक्षुं कृत्वाह—

त्वया साधु समारम्भि नवे वयसि यत्तपः ।

ह्रियते विषयैः प्रायो वर्षीयानपि मादृशः ॥ १० ॥

त्वयेति ॥ त्वया साधु समारम्भि सम्यगुपक्रान्तम् । रमेः कर्मणि लुङ् । कुतः ।  
यद्यस्मान्नवे वयसि यौवने । तपः । चर्यत इति शेषः । तथा हि अहमिव दृश्यते-  
ऽसौ मादृशो वर्षीयानतिवृद्धोऽपि । 'प्रियस्थिर—' इत्यादिना वृद्धशब्दस्य वर्षा-  
देशः । प्रायो विषयैर्ह्रियत आकृष्यते । किमु भवादृशो यवीयानिति भावः ॥

अथैनमनारम्भे तव स्वाकारलाभोऽपि विफलः स्यादित्याशयेनाह—

श्रेयसीं तव संप्राप्ता गुणसंपदमाकृतिः ।

सुलभा रम्यता लोके दुर्लभं हि गुणार्जनम् ॥ ११ ॥

श्रेयसीमिति ॥ तवाकृतिमूर्तिः । रम्येति शेषः । श्रेयसीं श्रेष्ठां गुणसंपदं तपः-  
समारम्भरूपां संप्राप्ता । अतो न निष्फलेति भावः । न च स्वाकारा गुणाद्याश्च  
क्रियन्तो न सन्तीति वाच्यमित्याह—लोक इति । लोके रम्यता रम्याकारता

सुलभा हि । गुणार्जनं गुणसंपादनं दुर्लभम् । त्वयि तूभयं संपद्यत इति हेम्नः  
परमामोद इति भावः ॥

यदुक्तम् 'त्वया साधु समारम्भ' इति तदेवं साधुत्वं संसारनिःसारताख्याप-  
नाय युग्मेनोपपादयति—

शरदम्बुधरच्छायागतवर्यो यौवनश्रियः ।

आपातरम्या विषयाः पर्यन्तपरितापिनः ॥ १२ ॥

शरदिति ॥ यौवनश्रियस्तावच्छरदम्बुधरच्छाया इव गत्वर्थश्चञ्चलाः । 'गत्वरश्च'  
इति करबन्तो निपातः । 'टिङ्गाणञ्-' इत्यादिना ङीप् । विषयाः शब्दादयस्त्वा-  
पातरम्यास्तत्कालरमणीयाः । 'तदात्वे पात आपातः' इति वैजयन्ती । पर्यन्ते-  
ऽवसाने परितापयन्ति दुःखं कुर्वन्तीति तथोक्ताः ॥

अन्तकः पर्यवस्थाता जन्मिनः संततापदः ।

इति त्याज्ये भवे भव्यो मुक्तावुत्तिष्ठते जनः ॥ १३ ॥

अन्तक इति ॥ किं च । संतता अनवच्छिन्ना आपदः क्लेशा यस्य तस्य जन्मिनः  
प्राणिनः । 'प्राणी तु चेतनो जन्मी' इत्यमरः । व्रीह्यादित्वादिनिः । अन्तको मृत्युः  
पर्यवस्थाता प्रतिरोद्धा । प्रथमं तावज्जन्मिनो जन्मदुःखमेव दुस्तरम्, ततो जातस्य  
जीवनमपि सततं दुःखसंभिन्नतया विषयुक्ताप्रायम्, तदपि मृत्युप्रसामिति  
मोऽयम् 'काकमांसं शुनोच्छिष्टं [दुर्गन्धं किमिसंकुलम् । म्लेच्छपक्वं सुरासिकं]  
स्वल्पं तदपि दुर्लभम् ॥' इति न्यायादिति भावः । इत्युक्तहेतोस्त्याज्ये भवे  
संसारे । भवतीति भव्यो योग्यो जनः । भवादृश इति शेषः । 'भव्यं सुखे शुभे  
चापि भेद्यवद्योग्यभाविनोः' इति विश्वः । 'भव्यगेय-' इत्यादिना कर्तरि निपातः ।  
मुक्तौ मोक्ष उत्तिष्ठत उद्युक्तो भवति । 'उदोऽनूर्ध्वकर्मणि' इत्यात्मनेपदम् ॥

संप्रति प्रशंसापूर्वकं स्वाभिसन्धिं दर्शयति—

चित्तवानसि कल्याणी यत्त्वां मतिरुपस्थिता ।

विरुद्धः केवलं वेषः संदेहयति मे मनः ॥ १४ ॥

चित्तवानिति ॥ चित्तवान्प्रशस्तचित्तोऽसि । प्रशंसायां मतुप् । कुतः । यतस्त्वां  
कल्याणी साध्वी । 'बह्वादिभ्यश्च' इति ङीप् । मतिरुपस्थिता संगता । किं तु  
केवलमेकं यथा तथा विरुद्धो वेषो मे मनः संदेहयति संशययुक्तं करोति । यद्वा  
वेषः केवलम् । वेष एवेत्यर्थः । 'केवलः कृत्स्न एके च केवलं चावधारिते' इत्यु-  
भयत्रापि शाश्वतः ॥

वेषविरोधमेवाह—

युयुत्सुनेव कवचं किमामुक्तमिदं त्वया ।

तपस्विनो हि वसते केवलाजिनवल्कले ॥ १५ ॥

युयुत्सुनेति ॥ युयुत्सुनेव योद्धुमिच्छुनेव त्वया । युधेः सन्नन्तादुप्रत्ययः । किमिदं



कवचं चर्मामुक्तमर्पितम् । तत्र को विरोध इत्यत्राह—हि यस्मात्तपस्विनः केवले  
एके । कवचाद्यसहचरिते इति यावत् । ते च ते अजिनवल्कले च । 'निर्णीते केव-  
लमिति त्रिलिङ्गं त्वेककृत्स्नयोः' इत्यमरः । वसत आच्छादयन्ति । अतस्तपस्विनस्ते  
कवचधारणं विरुद्धमित्यर्थः ॥

प्रपित्सोः किं च ते मुक्तिं निःस्पृहस्य कलेवरे ।

महेषुधी धनुर्भीमं भूतानामनभिद्रुहः ॥ १६ ॥

प्रपित्सोरिति ॥ किं च । मुक्तिं प्रपित्सोः प्राप्तुमिच्छोः । 'सनि मीमा—' इत्या-  
दिनेसादेशः । 'अत्र लोपोऽभ्यासस्य' इत्यभ्यासलोपः । अतो मुमुक्षुत्वादेव कले-  
वरे शरीरे गतस्पृहस्य निःस्पृहस्य । अतो नात्मरक्षार्थं धनुर्धारणं युक्तमित्यर्थः ।  
नापि परहिंसार्थमित्याह—भूतानां जन्तूनाम् । 'क्षमादौ जन्तौ च भूतानि' इति  
वैजयन्ती । 'कुधद्रुहोरुपसृष्टयोः कर्म' इति कर्मसंज्ञायाम् 'कर्तृकर्मणोः कृति—' इति  
कर्तरि षष्ठी । अनभिद्रुहोऽहिंसकस्य । 'सत्सूद्विष—' इत्यादिना क्तिप् । ते तव महे-  
षुधी महानिपङ्गौ भीमं त्रासजनकं धनुश्च । न समर्थयते शममित्युत्तरेणान्वयः ।  
समर्थयत इति वचनविपरिणामः कार्यः ॥

भयंकरः प्राणभृतां मृत्योर्भुज इवापरः ।

असिस्तव तपःस्थस्य न समर्थयते शमम् ॥ १७ ॥

भयंकर इति ॥ तथा मृत्योरपरो भुज इव प्राणभृतां प्राणिनां भयं करोतीति  
भयंकरः । 'मेघर्तिभयेषु कृजः' इति खच्प्रत्ययः । 'अरुर्द्विष—' इत्यादिना मुमा-  
गमः । असिः खड्गः । तपसि तिष्ठतीति तपःस्थः । तपश्चरन्नित्यर्थः । 'सुपि स्थः' इति  
कप्रत्ययः । तस्य तव शमं शान्तिं न समर्थयते न संभावयति । किं शान्तस्य  
शस्त्रेणेति भावः ॥

नन्वशान्तस्य किं तपसेत्याशङ्क्य जयार्थमित्याह—

जयमत्रभवान्नूनमरातिष्वभिलाषुकः ।

क्रोधलक्ष्म क्षमावन्तः कायुधं क तपोधनाः ॥ १८ ॥

जयमिति ॥ अत्रभवान् । पूज्य इत्यर्थः । 'इतराभ्योऽपि दृश्यन्ते' इति प्रथ-  
मार्थे प्राग्दिशीयस्त्रलप्रत्ययः । सुप्सुपेति समासः । 'त्रिषु तत्रभवान्पूज्यस्तथैवा-  
त्रभवानपि' इति यादवः । अरातिषु शत्रुषु विषये जयमभिलाषुको जयमिच्छुः ।  
'लपपत—' इत्यादिनोकम्प्रत्ययः । 'न लोक—' इत्यादिना षष्ठीप्रतिषेधः । नूनमिति  
निश्चये । 'नूनं तर्कोऽपि निश्चये' इत्यमरः । क्रोधस्य लक्ष्म कोपस्य लिङ्गमायुधं क ।  
क्षमावन्तः शान्तास्तपोधनाः क । क्रोधशान्त्योर्विरोधात्तत्कार्ययोः शस्त्रतपसो-  
रप्येकत्रासंगतेश्च शस्त्रिणस्ते तपो जयार्थं न तु मोक्षार्थमिति निश्चय इत्यर्थः ॥

तपसो जयार्थत्वे दोषमाह—

यः करोति वधोदर्का निःश्रेयसकरीः क्रियाः ।

ग्लानिदोषच्छिदः स्वच्छाः स मूढः पङ्कयत्यपः ॥ १९ ॥

य इति ॥ यः पुमाब्धिश्चितं श्रेयो निःश्रेयसं मुक्तिः । ‘अचतुर-’ इत्यादिना समासान्तो निपातः । ‘मुक्तिः कैवल्यनिर्वाणश्रेयोनिःश्रेयसामृतम्’ इत्यमरः । निःश्रेयसं कुर्वन्तीति निःश्रेयसकरीः । निःश्रेयसहेतूनित्यर्थः । ‘कृजो हेतुताच्छी-  
ल्यानुलोम्येषु’ इति हेत्वर्थे टप्रत्ययः । टित्वान्डीप् । क्रियास्तपोदानादिकर्माणि  
वधोदकां हिंसाफलकाः करोति । ‘उदकः फलमुत्तरम्’ इत्यमरः । अत एव मूढः  
स पुमान्गलानिरेव दोषस्तं छिन्दन्तीति ग्लानिदोषच्छिदः पिपासाहारिणीः । क्रिप् ।  
स्वच्छा निर्मला अपः पङ्कयति पङ्कवतीः करोति । ‘णाविष्टवद्भावे विन्मतोर्लुक्’  
इति मनुषो लुक् । महाफलसाधनस्य तपसस्तुच्छफलैर्विनिर्योगः स्वच्छाम्बुनः  
पङ्कसंकरवत्प्रेक्षावद्भिर्गर्हित इत्यर्थः । अत्र ‘यत्तपसो वधोदकीकरणं तन्निर्मलस्य  
पयसः पङ्कसंकरीकरणम्’ इति वाक्यार्थे वाक्यार्थान्तरमारोप्य प्रतिबिम्बकरणा-  
क्षेपादसंभवद्वस्तुसंबन्धाद्वाक्यार्थवृत्तिनिदर्शनालंकारः ॥

नन्वर्थकामयोरपि मोक्षवत्पुरुषार्थत्वात्तपसस्तदर्थत्वे को दोषस्तत्राह—

मूलं दोषस्य हिंसादेरर्थकामौ स मा पुषः ।

तौ हि तत्त्वावबोधस्य दुरुच्छेदावुपप्लवौ ॥ २० ॥

मूलमिति ॥ हिंसादेरिति तद्गुणविज्ञानो बहुव्रीहिः । आदिशब्दादनृतस्त्रेया-  
दीनां संग्रहः । दोषस्यावगुणस्य मूलं कारणभूतौ । ‘स्त्रीकामा धनकामाश्च किं  
न कुर्वन्ति पातकम्’ इति भावः । अर्थकामौ मा स पुषो नोपचिनुष्व । ‘स्मोत्तरे  
लङ् च’ इति लङ् । ‘पुषादि-’ इत्यादिना च्लेरङादेशः । हि यस्मात्तावर्थकामौ  
तत्त्वावबोधस्य तत्त्वज्ञानस्य । मोक्षसाधनस्येति शेषः । दुरुच्छेदौ दुर्वाणवुपप्लवौ  
हिंसादिप्रवर्तकत्वादन्तकौ । अतः पुरुषार्थपरिपन्थिनावेतौ न पुरुषार्थावित्यर्थः ॥

मुक्तिप्रतिबन्धकत्वादपुरुषार्थावर्थकामावित्युक्तम् । तत्रार्थस्य दुःखैकनिदान-  
त्वादप्यपुरुषार्थत्वमिति पञ्चभिः प्रपञ्चयति—

अभिद्रोहेण भूतानामर्जयन्गत्वरीः श्रियः ।

उदन्वानिव सिन्धूनामापदामेति पात्रताम् ॥ २१ ॥

अभिद्रोहेणेत्यादि ॥ भूतानामभिद्रोहेण हिंसया गत्वरीरस्थिराः श्रियः संप-  
द्रोऽर्जयञ्जनः । उदकमस्तीत्युदन्वानुदधिः । ‘उदन्वानुदधौ च’ इति निपातना-  
त्माधुः । सिन्धूनां नदीनामिवापदां विपदां पात्रतां मूलत्वमेति ॥

आपत्पात्रतामेव व्यनक्ति—

या गम्याः सत्सहायानां यासु खेदो भयं यतः ।

तासां किं यन्न दुःखाय विपदामिव संपदाम् ॥ २२ ॥

या इति ॥ याः संपदः सत्सहायानां विद्यमानसाधनानामेव पुंसां गम्याः  
साध्याः । विपदोऽपि सत्सहायानामेव गम्याः । निस्त्रीर्या इत्यर्थः । ‘कृत्यानां  
कर्तरि वा’ इति षष्ठी । यासु सतीषु खेदो रक्षणादिक्लेशः । विपत्सु स्वत एवेति  
विशेषः । यतो याभ्यः संपद्भ्यो भयम् । अनेकानर्थमूलत्वादिति भावः । विपद्भ्यस्तु

स्वरूपत एवेति भावः । किं बहुना । विपदामिव तासां संपदां संबन्धि न किम् । अस्तीति शेषः । यद्दुःखाय न भवति । सर्वं दुःखावहमेवेति भावः । यदाहुः—‘अर्थानामर्जने दुःखमार्जितानां च रक्षणे । नाशे दुःखं व्यये दुःखं धिगर्थं दुःखभाजनम् ॥’ इति । अतो हेया इति भावः । अत्र यन्न दुःखायेत्युत्तरवाक्यस्य यच्छब्दसामर्थ्यात्तासां किमिति पूर्ववाक्ये तच्छब्दोपादानं नापेक्षते । तदेतत्काव्यप्रकाशे स्पष्टम् ॥

**दुरासदानरीनुग्रान्धृतेर्विश्वासजन्मनः ।**

**भोगान्भोगानिवाहेयानध्यास्यापन्न दुर्लभा ॥ २३ ॥**

दुरासदानिति ॥ किं च । दुरासदान्दुःप्रापान् । विश्वासजन्म यस्यास्तस्याः । जन्मोत्तरपदत्वाद्वाधिकरणो बहुवीहिः । धृतेः संतोषस्योग्रानरीन् । धनिकस्य सर्वत्रानाश्वाससंभवाद्विस्वम्भसुखभञ्जकानित्यर्थः । भुज्यन्त इति भोगान्धनान्याहेयानदहिषु भवान् । ‘इतिकुक्षिकलशिवस्त्यस्त्यहेर्दञ्ज’ । भोगान्फलानिव । ‘भोगः सुखे धने चाहेः शरीरफलणयोरपि’ इत्युभयत्रापि विश्वः । अध्यास्याधिष्ठायापद्विपन्न दुर्लभा । आशीविषमुखमिव नेच्छन्तमेव भोगिनं पुमांसं बलादापदवस्कन्दतीत्यर्थः ॥

इतोऽपि श्रियो हेया इत्याह—

**नान्तरज्ञाः श्रियो जातु प्रियैरासां न भूयते ।**

**आसक्तास्तास्वमी मूढा वामशीला हि जन्तवः ॥ २४ ॥**

नेति ॥ श्रियः संपदो जातु कदाचिदनन्तरज्ञा नीचानीचविशेषाभिज्ञा न भवन्ति । अत एवासां श्रियां प्रियैर्न भूयते । न ताः कुत्राप्यनुरज्यन्तीत्यर्थः । नन्वयं श्रीदोषो न पुरुषदोष इति चेत्तत्राह—मूढा अमी जनास्तास्वननुरक्तास्वपि श्रीप्वासक्ताः । स्त्रीष्विव श्रीप्वननुरक्तास्वनुरागः पुंसामेवायं दोष इत्यर्थः । किमर्थं तर्हि तास्वेव सर्वेषामासक्तिरित्यर्थान्तरं न्यस्यति—वामेति । जन्तवो वामशीला वक्रस्वभावा हि । स्वभावस्य दुर्वारत्वादिति भावः ॥

यदुक्तम् ‘नान्तरज्ञाः श्रियः’ इति, तदेव भङ्ग्यन्तरेणाह—

**कोऽपवादः स्तुतिपदे यदशीलेषु चञ्चलाः ।**

**साधुवृत्तानपि क्षुद्रा विक्षिपन्त्येव संपदः ॥ २५ ॥**

क इति ॥ संपदोऽशीलेषु दुःशीलेषु विषये न तद्विरुद्धमुच्यते यच्चञ्चला इति । अतः स्तुतिपदे स्तुतिविषये तत्र कोपवादः का निन्दा । किंतु क्षुद्राः संपदः साधुवृत्तानपि विक्षिपन्त्येव जहत्येव । तदेव तासां निन्दापदमित्यर्थः । तस्मादर्थो न पुरुषार्थ इति संदर्भार्थः ॥

ननु नार्थमहमर्थये, किंतु वीरधर्ममनुपालयन्वैरनिर्योतनमिच्छामीत्याशङ्क्य तदपि परपीडात्मकत्वादयुक्तमिति श्लोकचतुष्टयेनाचष्टे—

**कृतवानन्यदेहेषु कर्ता च विधुरं मनः ।**

**अप्रियैरिव संयोगो विप्रयोगः प्रियैः सह ॥ २६ ॥**

कृतवानिति ॥ तत्रात्मदृष्टान्तेनैव परपीडातो निवर्तितव्यमित्याशयेनाह—  
अप्रियैरनिष्टवस्तुभिः संयोग इव प्रियैरिष्टवस्तुभिः सह विप्रयोगो विरहोऽन्यदेहेषु  
स्वस्यैव देहान्तरेषु । अतीतानागतेष्विति शेषः । मनो विधुरं दुःखितं कृतवान्  
कर्ता करिष्यति च । भविष्ये लुट् । यद्वर्तमाने चानुभूयत इति शेषः । इष्टनाशो  
दुःखहेतुरिति सर्वत्रापि त्रैकालिकसिद्धमिति श्लोकार्थः ॥

संप्रतीष्टसमागमस्य सुखहेतुत्वमाह—

शून्यमाकीर्णतामेति तुल्यं व्यसनमुत्सवैः ।

विप्रलम्भोऽपि लाभाय सति प्रियसमागमे ॥ २७ ॥

शून्यमिति ॥ प्रियसमागम इष्टजनसंयोगे सति शून्यं रिक्तमप्याकीर्णतां संपूर्ण-  
तामेति । समृद्धमिव प्रतीयत इत्यर्थः । व्यसनं विपदप्युत्सवैस्तुल्यम् । 'व्यसनं  
विपदि भ्रंशे' इत्यमरः । विप्रलम्भो वञ्चना । प्रतारणमिति यावत् । सोऽपि  
लाभाय । किं बहुना, प्रियसंगतस्य सर्वावस्थास्वपि सुखमेवेत्यर्थः ॥

पुनः प्रकारान्तरेण प्रियवियोगस्य दुःखहेतुत्वमाह—

तदा रम्याण्यरम्याणि प्रियाः शल्यं तदासवः ।

तदैकाकी सबन्धुः सन्निष्टेन रहितो यदा ॥ २८ ॥

तदेति ॥ तदा रम्याण्यप्यरम्याण्यमनोहराणि भवन्ति । किं बहुना, प्रिया  
असवः प्राणा अपि शल्यम् । शल्यवदसह्या भवन्तीत्यर्थः । किं च । तदा  
सबन्धुः सन्नप्येकाक्यसहाय एव । 'एकादाकिनिश्चासहाये' इत्याकिनिचप्रत्ययः ।  
यदेष्टेन रहितः ॥

युक्तः प्रमाद्यसि हितादपेतः परितप्यसे ।

यदि नेष्टात्मनः पीडा मा सञ्जि भवता जने ॥ २९ ॥

युक्त इति ॥ किं च । युक्तः हितेनेति शेषः । हितेनेष्टेन युक्तः सन् । प्रमाद्यसि  
प्रकर्षेण माद्यसि हृष्यसि । हितादपेतः परितप्यसे परितप्तो भवसि । तपेदैवादि-  
कात्कर्तारं लट् । सत्यमेवं ततः किमत आह—यदीति । पीडा आत्मनः स्वस्य च  
नेष्टा यदि तर्हि भवता जने परस्मिन्नपि मा सञ्जि न सञ्ज्यताम् । सञ्जतेर्ण्यन्ता-  
त्कर्मणि लुङ् । आत्मदृष्टान्तेन परपीडातो निवर्तितव्यमित्यर्थः । पीडायाः परा-  
त्मनोः समत्वात् ॥

अथ देहास्थैर्यश्रद्धया च परपीडा न कायंत्याह—

जन्मिनोऽस्य स्थितिं विद्रांल्लक्ष्मीमिव चलाचलाम् ।

भवान्मा स वधीन्याय्यं न्यायाधारा हि साधवः ॥ ३० ॥

जन्मिन इति ॥ कस्य जन्मिन उत्पत्तिधर्मिकस्य शरीरिणः । ब्रीह्यादित्वादिनिः ।  
स्थितिं लक्ष्मीमिव चलाचलां चञ्चलां जन्मिधर्मत्वादेव चलाम् । अनित्यामित्यर्थः ।  
चलतेः पचाद्यच् । 'चरिचलिपतिवदीनां वा द्वित्वमभ्याकाभ्यासस्येति वक्तव्यम्'

इति द्विर्भावः । अभ्यासस्यागागमश्च । विद्वान् । जानन्नित्यर्थः । 'विदेः शतुर्वसुः' इति वैकल्पिको वसुरादेशः । भवान् । न्यायादनपेतं न्याय्यम् । 'धर्मपथ्यर्थन्यायादनपेते' इति यत्प्रत्ययः । मा स्म वधीत् । मा नाशयेत्यर्थः । 'स्मोत्तरे लङ् च' इति लुङ् । 'लुङि च' इति हनो वधादेशः । 'शेषे प्रथमः' इति प्रथमपुरुषः । हि यस्मात्साधवो न्यायाधारा न्यायावलम्बाः । बहुव्रीहिस्तत्पुरुषो वा । न्यायत्यागे साधुत्वमेव न स्यादिति भावः । 'न्यायाचाराः' इति पाठे न्यायमाचरन्तीति तथोक्ताः । कर्मण्यण् ॥

तर्हि किं मे कर्तव्यं तत्राह—

विजहीहि रणोत्साहं मा तपः साधु नीनशः ।

उच्छेदं जन्मनः कर्तुमेधि शान्तस्तपोधन ॥ ३१ ॥

विजहीहीति ॥ हे तपोधन, रणोत्साहं रणोद्योगम् । लोकोत्तरेषु कार्येषु स्थेयान्प्रयत्न उत्साहस्तं विजहीहि त्यज । 'आ च हौ' इतीकारः । साधु समीचीनम् । निःश्रेयस्करत्वादिति भावः । तपो मा नीनशो न नाशय । नश्यतेर्ण्यन्तान्माङ्-योगादाशिषि लुङ् । अडागमनिषेधश्च । किंतु जन्मन उच्छेदं कर्तुम् । मोक्षं साधयितुमित्यर्थः । शान्त एधि । विजिगीषानिवृत्तो भवेत्यर्थः । 'हुस्त्वभ्यो हेर्धिः' इति धिः । 'ध्वसोरेद्धावभ्यासलोपश्च' इत्येकार इति ॥

अथ सर्वथा मे विजयकण्डूतिर्न निवर्तत इत्याशङ्क्य तर्ह्यन्तःशत्रुविजयेन विधी-यतां तदपनोद इत्याह—

जीयन्तां दुर्जया देहे रिपवश्चक्षुरादयः ।

जितेषु ननु लोकोऽयं तेषु कृत्स्नस्त्वया जितः ॥ ३२ ॥

जीयन्तामिति ॥ दुर्जया अजय्याश्चक्षुरादयो देहे वर्तमाना रिपवो जीयन्ताम् । यस्मात्तेष्वन्तःशत्रुषु जितेषु सासु त्वयायं कृत्स्नो लोको जितो ननु । किमुतान्ये शत्रवस्तदन्तर्गता इत्यर्थः । जितेन्द्रियस्येन्द्रियार्थनिःस्पृहस्य वैरानुदयाद्विजय-व्यपदेशः ॥

अजितेन्द्रियस्यानिष्टमाचष्टे—

परवानर्थसंसिद्धौ नीचवृत्तिरपत्रपः ।

अविधेयेन्द्रियः पुंसां गौरिवैति विधेयताम् ॥ ३३ ॥

परवानिति ॥ अर्थसंसिद्धाभ्यवहारादिस्वार्थसाधने परवान्पराधीनः । 'परतन्त्रः पराधीनः परवान्' इत्यमरः । नीचवृत्तिः कर्पणवहनादिनिकृष्टकर्मापत्रपो निर्लेजोऽविधेयेन्द्रियोऽजितेन्द्रियः पुमान्गौर्बलीवर्द इव पुंसां विधेयतां यथोक्तकारि-ताम् । प्रेप्यतामिति यावत् । 'विधेयो विनयग्राही वचने स्थित आश्रवः' इत्यमरः । एति प्राप्नोति । उपमालंकारोऽयम्—'प्रकृताप्रकृतयोरर्थसाधर्म्याच्छेषे तु शब्द-मात्रसाधर्म्यम्' इति ॥

१ 'नीचवृत्तिः' इति पाठः.

न केवलं हिंसादिदोषमूलत्वाद्विषयाणां हेयत्वम्, किंत्वपारमार्थिकत्वादपी-  
त्याह—

**श्वस्त्वया सुखसंवित्तिः स्मरणीयाधुनातनी ।**

**इति स्वप्नोपमान्मत्वा कामान्मा गास्तदङ्गताम् ॥ ३४ ॥**

श्व इति ॥ अधुना भवा अधुनातनीदानीतनी । ‘सायंचिरं—’ इत्यादिना व्यग्र-  
त्ययः । सुखसंवित्तिः सुखानुभवः श्वः परेऽहनि त्वया स्मरणीया । न त्वनुभव-  
नीया । इति हेतोः । काम्यन्त इति कामा विषयास्तान्स्वप्नोपमान्स्वप्नतुल्यान्म-  
त्वाऽतात्त्विकान्निश्चित्य तदङ्गतां तच्छेषत्वं कामपरतन्त्रतां मा गा न गच्छ ।  
‘इणो गा लुङि’ इति गादेशः ॥

इतोऽपि हेयाः कामा इत्याह—

**श्रद्धेया विप्रलब्धारः प्रिया विप्रियकारिणः ।**

**सुदुस्त्यजास्त्यजन्तोऽपि कामाः कष्टा हि शत्रवः ॥ ३५ ॥**

श्रद्धेया इति ॥ श्रद्धातुमर्हाः श्रद्धेया विश्वसनीयास्तथा विप्रलब्धारः प्रतारकाः ।  
विश्वासघातका इत्यर्थः । तथा प्रीणयन्तीति प्रियाः प्रीतिजनकाः । ‘ह्रगुपध—’ इत्या-  
दिना कप्रत्ययः । तथापि विप्रियकारिणो दुःखजननशीलाः । किं च । त्यजन्तोऽपि  
पुरुषं विहाय गच्छन्तोऽपि सुदुस्त्यजाः स्वयं तेन त्यक्तुमशक्याः कामा विषयाः  
कष्टाः कुत्सिताः शत्रवो हि । प्रसिद्धशत्रुवैधर्म्यादिति भावः । अत्र श्रद्धेयत्वादीनां  
विप्रलम्भकत्वादीनां चैकत्र विरोधो विषयस्वाभाव्येन समाधीयत इति विरोधा-  
भासोऽलंकारः । तेन च कामानां प्रसिद्धशत्रुवैधर्म्यं व्यतिरेकेण व्यज्यत इत्यलं-  
कारेणालंकारध्वनिः ॥

तर्हि किं कर्तव्यमित्याशङ्क्योपसंहरन्नाह—

**विविक्तेऽस्मिन्नगे भूयः प्लाविते जह्नुकन्यया ।**

**प्रत्यासीदति मुक्तिस्त्वां पुरा मा भूरुदायुधः ॥ ३६ ॥**

विविक्त इति ॥ विविक्ते विजने । ‘विविक्तविजनच्छन्ननिःशलाकास्तथा रहः’  
इत्यमरः । जह्नुकन्यया गङ्गया भूयो भूयिष्ठं पुनःपुनर्वा । ‘भूयः पुनःपुनः ख्यातं  
भूताथं पुनरव्ययम्’ इति विश्वः । प्लाविते सिके । ‘प्लाविते’ इति पाठे पवित्रीकृत  
इत्यर्थः । अस्मिन्नग इन्द्रकीले त्वां मुक्तिः पुरा निकटे प्रत्यासीदति । संनिष्ठा  
भविष्यतीत्यर्थः । ‘पुरा पुराणे निकटप्रबन्धातीतभाविषु’ इति विश्वः । उदायुधो  
गृहीतशस्त्रो मा भूः । शस्त्रं विमुञ्चेत्यर्थः ॥

**व्याहृत्य मरुतां पत्याविति वाचमवस्थिते ।**

**वचः प्रश्रयगम्भीरमथोवाच कपिध्वजः ॥ ३७ ॥**

व्याहृत्येति ॥ मरुतां पत्यां देवेन्द्र इति वाचं व्याहृत्योक्त्वावस्थिते सति तूर्णी-  
स्थिते सति । अथ कपिध्वजोऽर्जुनः प्रश्रयगम्भीरं विनयमधुरम् । ‘विनयप्रश्रयो  
समौ’ इति यादवः । वच उवाचोक्तवान् ॥

किमुवाचेत्यपेक्षायामादौ चतुर्भिरिन्द्रवाक्यमुपश्लोक्यन्नाह—

प्रसादरम्यमोजस्वि गरीयो लाघवान्वितम् ।

साकाङ्क्षमनुपस्कारं विष्वग्गति निराकुलम् ॥ ३८ ॥

प्रसादेति ॥ प्रसादोऽत्र प्रसिद्धार्थपदत्वं तेन रम्यम् । 'प्रसिद्धार्थपदत्वं यत्स प्रसादो निगद्यते' इति लक्षणात् । ओजस्वि समासभूयिष्ठम् । 'ओजः समासभूयस्त्वम्' इति शासनात् । गरीयोऽर्थभूयस्त्वपरिगतम् । न तु शब्दाडम्बरमात्रमित्यर्थः । लाघवान्वितं विस्तरदोषरहितम् । साकाङ्क्षमाकाङ्क्षावत्पदकदम्बात्मकम् । न तु दशदाडिमादिवाक्यवदनाकाङ्क्षितमित्यर्थः । अनुपस्कारमध्याहारदोषरहितम् । विष्वग्गति कृत्स्नार्थप्रतिपादकम् । न तु सावशेषार्थमत एव निराकुलमसंकीर्णार्थम् ॥

न्यायनिर्णीतसारत्वान्निरपेक्षमिवागमे ।

अप्रकम्प्यतयान्येषामाग्रायवचनोपमम् ॥ ३९ ॥

न्यायेति ॥ पुनर्न्यायेन युक्त्या निर्णीतसारत्वान्निश्चितार्थत्वाद्धेतोरागमे शास्त्रे विषये निरपेक्षं स्वतन्त्रमिव । युक्तिदार्ढ्यादेवं प्रतीयते । वस्तुतस्तु शास्त्रसिद्धार्थमिवेतीवशब्दार्थः । किं च । अन्येषां प्रतिवादिनामप्रकम्प्यतयानुमानादिभिरबाध्यत्वादप्रत्याख्येतयाग्रायवचनोपमम् । वेदवाक्यतुल्यमित्यर्थः ॥

अलङ्घ्यत्वाजनैरन्यैः क्षुभितोदन्वदूर्जितम् ।

औदार्यादर्थसंपत्तेः शान्तं चित्तमृषेरिव ॥ ४० ॥

अलङ्घ्यत्वादिति ॥ अन्यैर्जनैरलङ्घ्यत्वादनुलङ्घनीयत्वात्क्षुभितोदन्वदूर्जितमुद्धेलाम्भोगिगम्भीरम् । औदार्यादुक्तिविशेषत्वात् । श्लाघ्यविशेषणत्वाद्वा । तदुक्तं दण्डिना—'उत्कर्षवान्गुणः कश्चिदुक्ते यस्मिन्प्रतीयते । तदुदाराह्वयं तेन सनाथा काव्यपद्धतिः । श्लाघ्यैर्विशेषणैर्युक्तमुदारं कैश्चिदिष्यते ॥' इति । 'अग्राम्यार्थत्वात्' इति केचित् । अन्यत्र त्यागित्वादित्यर्थः । अर्थसंपत्तेः प्रयोजनसंपत्तेः । अन्यत्राणिमादिसमृद्धेः । ऋषेर्मुनेश्चित्तमिव शान्तं सौम्यम् ॥

इदमीदृग्गुणोपेतं लब्धावसरसाधनम् ।

व्याकुर्यात्कः प्रियं वाक्यं यो वक्ता नेदगाशयः ॥ ४१ ॥

इदमिति ॥ इदमीदृग्गुणोपेतं यथोक्तगुणयुक्तम् । इदमुपपदादृशेः क्लिप् । 'इदं-किमोरीशकी' इतीशादेशः । लब्धे प्राप्तेऽवसरसाधने कालोपायौ येन तत्प्रियं प्रीतिकरं वाक्यं को वक्ता व्याकुर्याद्वाहरेत् । यो वक्ता सोऽनीदगाशय ईदृग्विवक्षावान्न भवति । अत्रुद्धिरित्यर्थः । तस्यार्थस्य वक्तुमशक्यत्वादिति भावः ॥

एवमिन्द्रवाक्यमुपश्लोक्य नाहमस्योपदेशस्याधिकारीति परिहरति—

न ज्ञातं तात यत्तस्य पौर्वापर्यममुष्य ते ।

शासितुं येन मां धर्मं मुनिभिस्तुल्यमिच्छसि ॥ ४२ ॥

नेति ॥ हे तात, अमुष्य यत्तस्य तपोरूपस्यास्य मदीयोद्योगस्य पूर्वं चापरं च पूर्वापरे । न एव पौर्वापर्यं कारणं फलं च । चातुर्वर्ण्यादित्वास्वार्थेऽप्यङ्गप्रत्ययः । ते

तव न ज्ञातम् । त्वया न ज्ञायत इत्यर्थः । 'मतिबुद्धिः' इत्यादिना वर्तमाने क्तः । तद्योगादेव षष्ठी । कुतः । येन कारणेन मां मुनिभिस्तुल्यं सदृशं धर्मं मोक्षधर्मं शासितुमुपदेष्टुमिच्छसि । शासिरयं दुहादित्वाद्विकर्मको ज्ञेयः ॥

अथ पौर्वापर्यमज्ञात्वाप्युपदेशे दोषमाह—

**अविज्ञातप्रबन्धस्य वचो वाचस्पतेरपि ।**

**व्रजत्यफलतामेव नयद्बुह इवेहितम् ॥ ४३ ॥**

अविज्ञातेति ॥ अविज्ञातः प्रबन्धः पूर्वापरसंगतिर्येन तस्य वाचस्पतेर्बृहस्पतेरपि । कस्कादित्वात्सः । अथवा 'षष्ठ्याः पतिपुत्रपृष्टपारपदपयस्पोषेषु' इति सकारः । एतस्मादेव ज्ञापकादलुगिति केचित् । वच उपदेशो नयद्बुहो नीतिविरुद्धकारिणः पुरुषस्येहितमुद्योग इवाफलतां निष्फलत्वं व्रजत्येव गच्छत्येव ॥

ननु सदुपदेशस्य कुतो वैफल्यमित्याशङ्क्य सोऽप्यस्थाने प्रयुक्तश्चेदूषणक्षेत्रे शालिबीजवद्विफल एवेत्याशयेनाह—

**श्रेयसोऽप्यस्य ते तात वचसो नास्मि भाजनम् ।**

**नभसः स्फुटतारस्य रात्रेरिव विपर्ययः ॥ ४४ ॥**

श्रेयस इति ॥ हे तात । 'पुत्रे पितरि पूज्ये च तातशब्दं प्रचक्षते' इति । श्रेयसोऽपि हितार्थयोगात्प्रशस्ततरस्याप्यस्य ते तव वचसो हितोपदेशरूपस्य रात्रेर्विपर्ययो दिवसः स्फुटतारस्य व्यक्ततारस्य नभस इव भाजनं पात्रं नास्मि । अनधिकारित्वादिति भावः । अत्राहो नभोमात्रसंबन्धसंभवेऽपि तारासंबन्धासंभवात्तद्विशिष्टनभःसंबन्धविरोधाद्युक्तं तारकितस्य नभसो न पात्रमहरिति ॥

कुतस्ते मोक्षोपदेशानधिकारित्वम्, किं च ते तपसः पौर्वापर्यमित्यपेक्षायां तत्सर्वं स्वजात्यादिकथनपूर्वकं निरूपयति—

**क्षत्रियस्तनयः पाण्डोरहं पार्थो धनंजयः ।**

**स्थितः प्रास्तस्य दायादैर्भ्रातुर्ज्येष्ठस्य शासने ॥ ४५ ॥**

क्षत्रिय इति ॥ अहं क्षत्रियः क्षत्रियकुले जातः । तत्रापि महाकुले प्रसूतः, वीरसंतानश्चेत्याह— पाण्डोस्तनय इति । तत्रापि कौन्तेयोऽस्मि, न माद्रेय इत्याह— पार्थ इति । पृथा कुन्ती । तत्सुतः पार्थः । 'तस्यापत्यम्' इत्यण् । अर्जुनोऽहं महावीरश्चेत्याह— धनंजय इति । उत्तरकुरुन्विवजित्य धनाहरणाद्धनंजयोऽस्मीत्यर्थः । 'खच्चिमुमागमः' इत्युक्तं प्राक् । धनंजय इत्युक्ते शरीरस्थो वायुः सर्पविशेषो वा स्यात्तदर्थं पार्थः, गन्धर्वोऽपि कश्चित्पृथासुतोऽस्ति तदर्थं पाण्डोः सुतः, नैमिपारण्ये पाण्डुर्विप्रस्तपस्वी पृथा नाम काचिद्वाह्मणी तत्पुत्रोऽपि स्यात्तदर्थं क्षत्रिय इति । अथैवं चेत्किमर्थं तर्हि तपस्यसि, मोक्षार्थं वा किं न तपस्यसि, तत्राह— स्थित इति । दायं पैतृकं धनमाददत इति दायादा ज्ञातयः । 'दायादो ज्ञातिपुत्रयोः' इति, 'विभक्तपितृद्वयं च दायमाहुर्मेनीषिणः' इति च विश्वः । 'स्वामीश्वरादि'सूत्रेण सोपसर्गादपि दायादेति कप्रत्ययान्तो निपातनात्साधुः । तैः प्रास्तस्य राज्याभिरस्तस्य । वैरिनिर्यातनार्थिन इत्यर्थः । ज्येष्ठस्य भ्रातुर्युधिष्ठिरस्य । बृद्धशब्दादिष्टन्प्रत्ययः । बृद्धस्य च ज्यादेशः । शासने निदेशे स्थितः । तदाज्ञया तपस्यामीत्यर्थः । अन्यथा मानहानिः



सौआत्रभङ्गः पूज्यपूजाव्यतिक्रमदोषश्च स्फुरतीति भावः । अत एव हिंसैकरसस्य रागद्वेषकषायितचेतसः कुतो मे मोक्षाधिकार इति तात्पर्यम् । सार्थविशेषणत्वात्परिकरालंकारः ॥

यदुक्तम् 'विरुद्धः केवलं वेषः' इति तत्रोत्तरमाह—

कृष्णद्वैपायनादेशाद्रिभर्मि व्रतमीदृशम् ।

भृशमाराधने यत्तः स्वाराध्यस्य मरुत्वतः ॥ ४६ ॥

कृष्णेति ॥ द्वीपोऽयनं जन्मभूमिर्यस्य स द्वीपायनः । स एव द्वैपायनो व्यासः । प्रज्ञादित्वात्स्वार्थेऽणप्रत्ययः । स एव कृष्णवर्णत्वात्कृष्णद्वैपायनश्च । तस्यादेशादुपदेशादीदृशम् । विरुद्धवेषमित्यर्थः । व्रतं तपोनियमं बिभर्मि धारयामि । न तु स्वेच्छयेति भावः । अथोपास्यां देवतामाह—भृशमिति । स्वाराध्यस्य सुखमारध्यस्य । प्रादिसमासः । 'स्वाराध्यस्य' इति पाठ उपसृष्टात्खलप्रत्ययः । मरुत्वत इन्द्रस्य । भृशं सम्यगाराधने यत्तः । प्रयत्नवानित्यर्थः । तस्य क्षत्रियदैवतत्वादिति भावः ॥

ननु भवादृशभ्रातृसहायस्य महावीरस्य युधिष्ठिरस्य कथमरिपरिभवप्राप्तिरित्यत आह—

दुरक्षान्दीव्यता राज्ञा राज्यमात्मा वयं वधूः ।

नीतानि पणतां नूनमीदृशी भवितव्यता ॥ ४७ ॥

दुरक्षानिति ॥ दुरक्षान् । कपटपाशकैरित्यर्थः । 'दिवः कर्म च' इति करणे कर्मसंज्ञा । दीव्यता क्रीडता । 'आहूतो न निवर्तेत द्यूतादपि रणादपि' इति शास्त्रात् । न तु व्यसनितयेति भावः । राज्ञा युधिष्ठिरेण राज्यं राष्ट्रमात्मा स्वयं वयं चत्वारोऽनुजा वधूर्जाया द्रौपदी च पणतां ग्लहत्वम् । 'पणोऽक्षेपु ग्लहोऽक्षास्तु देवनाः पाशकाश्च ते' इत्यमरः । नीतानि । सर्वं द्यूते राज्ञा हारितमित्यर्थः । नीतानीति नपुंसकैकशेषः । नयतेर्द्विकर्मकत्वात्प्रधाने कर्मणि क्तः । ननु सर्वज्ञस्य राज्ञः कथमियमविमृश्यकारिता तत्राह—भवितव्यतानर्थानामवश्यंभावितेदृशी नूनं निश्चितम् । नात्र संशय इत्यर्थः । बुद्धिरपि भवितव्यतानुसारिण्येव । न स्वतन्त्रेत्यर्थः ॥

ननु तथापि तवैव तेष्वासङ्गो न तेषां त्वयि तत्राह—

तेनानुजसहायेन द्रौपद्या च मया विना ।

भृशमायामियामासु यामिनीष्वभितप्यते ॥ ४८ ॥

तेनेति ॥ अनुजाः सहाया यस्य तेन । अनुजयुक्तेनेत्यर्थः । तुल्ययोगः सहायार्थः । तेन युधिष्ठिरेण द्रौपद्या च मया विना । मद्विरहादित्यर्थः । आयामिनो दीर्घा यामाः प्रहरा यासां तास्तासु । दुःखितस्य तथाभावादिति भावः । यामिनीष्वभितप्यते । भावे लट् । तेषु मद्वत्तेषां मय्यप्यासङ्गाच्च वैराग्यावकाश इत्यर्थः ॥

अथ वैरनिर्यातनस्यावश्यंभावद्योतनाय चतुर्भिः परनिकारान्वर्णयति—

हतोत्तरीयां प्रसभं सभायामागतह्रियः ।

मर्मच्छिदा नो वचसा निरतक्षन्नरातयः ॥ ४९ ॥

हृतेत्यादि ॥ अरातयः शत्रवः सभायां प्रसभं बलात्कारेण हृतोत्तरीयामत  
एवागतह्रियः संप्राप्तलज्जाञ्चोऽस्मान्मर्मच्छिदा मर्मच्छेदिना वचसा निरतक्षत्रशा-  
तयन् । वस्त्राद्यपहारवाक्पाह्याभ्यां तथा ध्यथयामासुरित्यर्थः । तक्षणशब्दसा-  
मर्थ्याद्वचसो वास्यौपम्यं गम्यत इति वस्तुनालंकारध्वनिः ॥

अथातिदुःसहनिकारान्तरमाह—

उपाधत्त सपत्नेषु कृष्णाया गुरुसंनिधौ ।

भावमानयने सत्याः सत्यंकारमिवान्तकः ॥ ५० ॥

उपाधत्तेति ॥ अन्तको मृत्युर्गुरुसंनिधौ भीष्मद्रोणादिसमक्षमेव सत्याः पति-  
व्रतायाः कृष्णाया द्रौपद्या आनयने केशाम्बरादिकर्षणे भावं चित्ताभिप्रायमितः  
परमनेन पाण्डवाभिभवेनैतान्स्वनगरं नेष्यामीत्येवंभूतं सत्यंकारमिव । क्रियते-  
ऽनेनेति कारः । करणे घञ् । सत्यस्य कारः सत्यंकारः सत्यापनम् । चिकीर्षितस्य  
कार्यस्यावश्यं क्रियास्थापनार्थं परहस्ते यद्दीयते स सत्यंकारः । क्रियादौ सत्यदा-  
ढ्याय प्राग्दीयमानो मूल्यैकदेशश्च । ‘क्रीबे सत्यापनं सत्यंकारः सत्याकृतिः स्त्रियाम्’  
इत्यमरः । ‘कारे सत्यागदस्य’ इति मुमागमः । तमिव सपत्नेषूपपाधत्त निहितवान् ।  
तेषां विनाशकाले विपरीतबुद्धिमुत्पादितवानित्यर्थः ॥

केनेयमाकृष्टा सभ्यैर्वा किं कृतं तत्राह—

तामैक्षन्त क्षणं सभ्या दुःशासनं पुरःसराम् ।

अभिसायाकर्ममावृत्तां छायामिव महातरोः ॥ ५१ ॥

तामिति ॥ दुःशासनः पुरःसरो यस्यास्तां तथोक्ताम् । दुःशासनेन सभां प्रत्या-  
कृष्यमाणामित्यर्थः । ‘अनुपसर्जनात्’ इति न डीप् । तां कृष्णाम् । सभायां साधवः  
सभ्याः । ‘सभाया यः’ इति यप्रत्ययः । अभिसायाकर्मं दिनान्तसूर्याभिमुखम् ।  
स्थितस्येति शेषः । ‘सायो नाशदिनान्तयोः’ इति विश्वः । ‘लक्षणेनाभिप्रती  
आभिमुख्ये’ इत्यव्ययीभावः । महातरोः संबन्धिनीमावृत्तां छायामिव तां कृष्णां  
क्षणमैक्षन्त । न चिरं जुगुप्सितत्वात् । नापि किञ्चिद्वाप्रियन्त माध्यस्थ्यभङ्गभ-  
यात् । ते त्वर्कवदेव साक्षित्वमात्रमास्थिता इत्यर्थः । अत्राकृष्यमाणायाः कृष्णाया  
आकृष्टारं प्रति पराङ्मुखत्वादावृत्तच्छायौपम्यम् । तथापि तां न मुञ्चतीति दुःशा-  
सनस्य तरुसाम्यम् ॥

अथास्यास्तादात्मिकमायथार्थ्यं वर्णयति—

अयथार्थक्रियारम्भैः पतिभिः किं तवेक्षितैः ।

अरुध्येतामितीवास्या नयने बाष्पवारिणा ॥ ५२ ॥

अयथार्थेति ॥ अयथार्था मिथ्याभूताः क्रियारम्भाः पतिशब्दप्रवृत्तिनिमित्तभूत-  
कर्मोद्योगा येषां तैः । तामरक्षद्भिरित्यर्थः । तव संबन्धिभिः । पान्ति रक्षन्तीति  
पतयो भर्तारः । ‘पातेर्दतिः’ इत्यौणादिको डतिप्रत्ययः । तैरीक्षितैरवेक्षितैः किम् ।  
न किञ्चित्फलमस्तीत्यर्थः । इतीवेत्थं विचार्येवेत्युत्प्रेक्षा । बाष्पवारिणास्याः कृष्णाया  
नयने अरुध्येतामावृते । रुधेः कर्मणि लङ् । अशरणा रुरोदेत्यर्थः ॥

ननु भवद्भिः किमर्थमसमर्थैरिवोपेक्षितं तत्राह—

सोढवान्नो दशामन्त्यां ज्यायानेव गुणप्रियः ।

सुलभो हि द्विषां भङ्गो दुर्लभा सत्स्ववाच्यता ॥ ५३ ॥

सोढवानिति ॥ गुणाः प्रिया यस्य स गुणप्रियः प्रियगुणः । 'वा प्रियस्य' इति परनिपातः । ज्यायानग्रजो युधिष्ठिर एव । वृद्धशब्दादीयसुनि 'ज्यादादीयसः' इत्याकारादेशः । नोऽस्माकमन्ते भवामन्त्यां निकृष्टां दशामवस्थां सोढवान्न तु वयम् । किंतु तद्वरुद्धा इति भावः । ननु शत्रूपेक्षा महानर्थकारिणीत्याशङ्क्याह—सुलभ इति । द्विषां विद्विषां भङ्गः सुलभः । कालान्तरेऽपीति शेषः । सत्सु सज्जनेष्ववाच्यता निन्द्यता दुर्लभा न तु शत्रूपेक्षा । हि प्रसिद्धौ । शत्रूपेक्षातो लोकापवाद एव बलवान् । तस्योत्पन्नस्य पुनरप्रतिविधेयत्वात्स च समयोल्लङ्घने स्यादेवेति भावः ॥

ननु शत्रुवधे राज्ञां को नामापवादः प्रत्युत कीर्तिरेवेत्याशङ्क्य, सत्यं स एव समयोल्लङ्घनकलङ्कितकीर्त्या महानिन्दानिदानमित्याशयेनाह—

स्थित्यतिक्रान्तिभीरूणि स्वच्छान्याकुलितान्यपि ।

तोयानि तोयराशीनां मनांसि च मनस्विनाम् ॥ ५४ ॥

स्थितिर्ति ॥ तोयराशीनां समुद्राणां तोयानि मनस्विनां मनांसि च स्थित्यतिक्रान्तेर्मर्यादोल्लङ्घनाद्धेतोभीरूण्यत एवाकुलितानि संक्षोभितान्यपि स्वच्छान्यकलुषाणि । न त्वरन्त इत्यर्थः । मनस्व्ययं युधिष्ठिर इति भावः । अत्र तोयानां सामान्यतो मनस्विनां चापकृतानाभेव गुणतौल्यादौपम्यस्य गम्यतया तुल्ययोगितालंकारः । गुणश्चात्र भीरुत्वं स्वच्छता च ॥

नन्वजातशत्रोः स्वजनवैरे किं कारणमित्याशङ्क्यास्तसौहार्दमेवेत्याह—

धार्तराष्ट्रैः सह प्रीतिर्वैरमस्मास्वसूयत ।

असन्मैत्री हि दोषाय कूलच्छायेव सेविता ॥ ५५ ॥

धार्तराष्ट्रैरिति ॥ धार्तराष्ट्रैर्धृतराष्ट्रपुत्रैः सह प्रीतिः सौहार्दमेवास्मासु विषये वैरमसूयत सूतवती । सूयतेर्देवादिकात्कर्तरि लङ् । ननु सौहार्दं वैरजनकं चेद्विप्रतिषिद्धं तत्राह—असदिति । हि यस्मादसन्मैत्री दुर्जनेन संगतिः कूलस्यासन्नपातस्य नदीतटस्य छायेव सेविता श्रिता सती दोषायानर्थाय भवति । न खलु दुर्जनः सुजनवन्मिन्नद्रोहपातकं पश्यतीति भावः । उपमाप्राणितोऽयमर्थान्तरन्यासालंकारः ॥

नन्वादावेव तेषां वृत्तमविज्ञाय कथं मैत्री कृतेत्याशङ्क्य, किं कुर्मः, दुर्जनवृत्तं दुर्विज्ञेयमित्याह—

अपवादादभीतस्य समस्य गुणदोषयोः ।

असद्वृत्तेरहोवृत्तं दुर्विभावं विधेरिव ॥ ५६ ॥

अपवादादिति ॥ अपवादाज्जनाक्रोशादभीतस्य । अजुगुप्समानस्येत्यर्थः । गुणदोषयोः समस्य तुल्यबुद्धेः । निग्रहानुग्रहौ गुणदोषयोरननुसूधत इत्यर्थः । विधावप्ये-

तद्विशेषणं योज्यम् । असद्वृत्तेर्दुराचारस्य धूर्तस्याहोवृत्तमीहितं विधेर्देवस्य वृत्त-  
मिव दुर्विभावं विभावयितुमशक्यम् । किंतु कार्यैकसमधिगम्यमित्यर्थः । भव-  
तेर्ण्यन्तात्कृच्छार्थं खलप्रत्ययः ॥

नन्वेवं मानी कथं परिभूतो जीवसि तत्राह—

ध्वंसेत हृदयं सद्यः परिभूतस्य मे परैः ।

यद्यमर्षः प्रतीकारं भुजालम्बं न लम्भयेत् ॥ ५७ ॥

ध्वंसेतेति ॥ परैः शत्रुभिः परिभूतस्य मे हृदयं सद्यो ध्वंसेत । अश्येदित्यर्थः ।  
अमर्षः कर्ता प्रतीकारं प्रतिक्रियारूपं भुजालम्बं हस्तावलम्बनं न लम्भयेन्न ग्राहये-  
द्यदि । हृदयेनेति शेषः । सत्यं जीवामि प्रतिविधितस्या । न तु निर्लज्जतयेति भावः ॥

ननु तवैव कोऽयमभिमानस्तत्राह—

अवधूयारिभिर्नीता हरिणैस्तुल्यवृत्तिताम् ।

अन्योन्यस्यापि जिहीमः किं पुनः सहवासिनाम् ॥ ५८ ॥

अवधूयेति ॥ अरिभिरवधूय परिभूय हरिणैर्मृगैस्तुल्यवृत्तितां तुल्यजीवनत्वम् ।  
चन्याहारतामित्यर्थः । नीताः प्रापिता वयम् । पञ्चापीति शेषः । अन्योन्यस्यापि  
जिहीमो लज्जामहे । सहवासिनां सहचारिणां किं पुनः । प्रागेव जिहीम इति  
किमु वक्तव्यमित्यर्थः । क्रियायोगे संबन्धसामान्ये षष्ठी । अत्र वयं पञ्चापि तुल्या-  
भिमाना एव । इदं तु मदेकसाध्यं कर्मेति मुनिशासनान्मयानुधीयत इति भावः ॥

ननु तर्हि दुःखैकनिदानमन्तःशत्रुर्मान एव त्यज्यतामित्याशङ्क्य तत्त्यागे  
दोषमाह—

शक्तिवैकल्यनम्रस्य निःसारत्वाल्लधीयसः ।

जन्मिनो मानहीनस्य तृणस्य च समा गतिः ॥ ५९ ॥

शक्तीति ॥ शक्तिवैकल्येनोत्साहादिशक्तिवैधुर्येणावष्टम्भसामर्थ्यविरहेण च  
नम्रस्य प्रह्वीभूतस्य विधेयभूतस्य च निःसारत्वाद्बलत्वात् । स्थिरांशरहितत्वाच्च ।  
'सारो बले स्थिरांशे च' इत्यमरः । लधीयसो गौरवहीनस्य नीरसस्य च ।  
मानहीनस्य जन्मिनो जन्तोः । व्रीह्यादित्वादिनिः । तृणस्य च गतिरवस्था समेति  
मानहीनस्य तृणादपि निकृष्टत्वान्न त्याज्यो मान इति भावः । श्लेषालंकारोऽयं  
तदनुप्राणितेयमुपमेत्यनेकार्थदीपिकेति व्यज्यते ॥

मानत्यागे दोषमुक्त्वा तत्सद्भावे षडभिर्गुणमाह—

अलङ्घ्यं तत्तदुद्गीक्ष्यं यद्यदुच्चैर्महीभृताम् ।

प्रियतां ज्यायसीं मा गान्महतां केन तुङ्गता ॥ ६० ॥

अलङ्घ्यमिति ॥ महीभृतां पर्वतानां संबन्धि यद्यच्छृङ्गादिकमुच्चैरुन्नतं तत्तद-  
लङ्घ्यमुद्गीक्ष्योत्प्रेक्ष्य । तर्कयित्वेति यावत् । महतां महात्मनां तुङ्गता मानौन्नत्यं  
ज्यायसीं प्रियतां प्रियत्वं केन हेतुना मागात् । न केनापि प्रियत्वं गच्छत्येवेत्यर्थः ।

आशिषि माहि लुह । अतोऽपवादः । दैवादनिच्छतोऽपीच्छामुत्पादयत्येवौषधव-  
दित्यर्थः । आशासनार्थमाशीःप्रयोगः । उद्दीक्ष्येत्यसमानकर्तृकत्वनिर्देशः कचित्प्रयो-  
गदर्शनात्सोढव्यः । केचित् 'उद्दीक्ष्यम्' इति पठन्ति । तत्र यद्यदुच्चैस्तत्तदलङ्घ्य-  
मुद्दीक्ष्यमवलोकनीयं न चोलङ्घनीयमिति । अतो महतामित्यादि योजयन्ति ॥

तावदाश्रीयते लक्ष्म्या तवदस्य स्थिरं यशः ।

पुरुषस्तावदेवासौ यावन्मानान्न हीयते ॥ ६१ ॥

तावदिति ॥ किं च । तवदेवासौ लक्ष्म्याश्रीयते । तवदस्य पुंसो यशः  
स्थिरम् । तवदेवासौ पुरुषः । पुरुषत्वेन गण्यत इत्यर्थः । यावन्मानादभिमा-  
नान्न हीयते न भ्रश्यति । मानहीनस्य न किञ्चिच्छुभमस्तीत्यर्थः ॥

स पुमानर्थवज्जन्मा यस्य नाम्नि पुरःस्थिते ।

नान्यामङ्गुलिमभ्येति संख्यायामुद्यताङ्गुलिः ॥ ६२ ॥

स इति ॥ स पुमानर्थवज्जन्मा सार्थकजन्मा यस्य पुंसो नाम्नि पुरोऽग्रे स्थिते  
सति संख्यायां पुरुषगणनाप्रस्ताव उद्यता गुणमधिकृत्योन्नमिताङ्गुलिरन्यां द्विती-  
यामङ्गुलिम् । उद्यतामिति शेषः । नाभ्येति न प्राप्नोति । अद्वितीयत्वादस्येत्यर्थः ।  
एतन्मानरहितस्य न संभवतीति भावः ॥

दुरासदवनज्यायान्गम्यस्तुङ्गोऽपि भूधरः ।

न जहाति महौजस्कं मानप्रांशुमलङ्घ्यता ॥ ६३ ॥

दुरासदेति ॥ दुरासदैर्बनैर्ज्यायान्प्रवृद्धस्तथापि तुङ्गोऽपि भूधरो गम्यो गन्तुं  
शक्य एव । प्रसिद्धं चैतदिति भावः । महौजस्कं प्रतापसंपन्नं मानप्रांशुं मानो-  
न्नतम् । पुरुषमिति शेषः । अलङ्घ्यता न जहाति । कदाचिन्मानी लङ्घयितुं न  
शक्यत इत्यर्थः । गिरेरपि गरीयान्मानाधिक इति भावः । अत्रोपमानाद्भूधरादु-  
पमेयस्य मानिनो धर्मान्तरसाम्येऽप्यलङ्घ्यत्वेनाधिक्यकथनाद्व्यतिरेकालंकारः ॥

गुरुन्कुर्वन्ति ते वंश्यानन्वर्था तैर्वसुंधरा ।

येषां यशांसि शुभ्राणि ह्रेपयन्तीन्दुमण्डलम् ॥ ६४ ॥

गुरुनिति ॥ ते नरा वंश्यानन्वये भवान्गुरुन्कुर्वन्ति प्रथयन्ति । स्वनाम्ना  
व्यपदेशयन्ति रघुदिलीपादिवदित्यर्थः । तैर्नरैः । वसूनि धनानि धरतीति वसुंधरा ।  
'संज्ञायां भृत्तृजि-' इत्यादिना स्वप्नप्रत्यये 'स्वचि हस्वः' इति हस्वानुमागमश्च ।  
अन्वर्थानुगतार्था । तेषां वसुभूतानां धारणादिति भावः । येषां शुभ्राणि यशां-  
सीन्दुमण्डलं ह्रेपयन्ति लज्जयन्ति । यशसो निष्कलङ्कत्वादिति भावः । ईदृशं हि  
यशो मानमहत एव संभवतीति तात्पर्यार्थः । ह्रीधातोर्ण्यन्ताल्लङ् । 'अर्तिह्री-'  
इत्यादिना पुगागमः । अत्र ह्रेपणस्य सादृश्यपर्यवसानादुपमालंकारः ॥

उदाहरणमाशीःषु प्रथमे ते मनस्विनाम् ।

शुष्केऽशनिरिवामर्षो यैररातिषु पात्यते ॥ ६५ ॥

उदाहरणमिति ॥ यैरमर्षः क्रोधः शुष्के नीरसेऽशनिरिवारातिषु विषये पात्यते प्रक्षिप्यते मनस्विनां मानिनां प्रथमेऽग्रेसरास्त आशीःषु पुरुषैरेवं भवितव्यमेवं-  
रूपासूदाहरणं निदर्शनम् । भवन्तीति शेषः । रामादिवदुपमानं भवन्तीत्यर्थः ।  
अतो न त्याज्यो मान इति संदर्भार्थः ॥

यदुक्तम् 'अभिद्रोहेण भूतानाम्' इत्यादि, तत्र युग्मेनोत्तरमाह—

न सुखं प्रार्थये नार्थमुदन्वद्दीचिचञ्चलम् ।

नानित्यताशनेस्त्रस्यन्विविक्तं ब्रह्मणः पदम् ॥ ६६ ॥

नेत्यादि ॥ उदन्वद्दीचिरिव चञ्चलं समुद्रतरङ्गवदस्थिरं सुखं कामं न प्रार्थये  
नेच्छामि । तथा चञ्चलमर्थं च न प्रार्थये । किं चानित्यता विनाशिता सैवाश-  
निस्तस्मान्नस्यन्विभ्यन् । 'वा आश-' इत्यादिना इयन्प्रत्ययः । विविक्तं निर्बाधं  
ब्रह्मणो वेधस आत्मनः पद्यत इति पदं स्थानमैक्यलक्षणं मुक्तिं च न प्रार्थये ।  
एतेन यदुक्तम् 'उच्छेदं जन्मनः कर्तुम्' इत्यादि, तत्समाहितम् ॥

प्रमार्ष्टुमयशःपङ्कमिच्छेयं छद्मना कृतम् ।

वैधव्यतापितारातिवनितालोचनाम्बुभिः ॥ ६७ ॥

प्रमार्ष्टुमिति ॥ किंतु छद्मना कपटेन कृतम् । शत्रुभिरिति शेषः । अयश इव  
पङ्कमिति रूपकालंकारः । वैधव्येन तापितानां दुःखीकृतानामरातिवनितानां  
लोचनाम्बुभिः प्रमार्ष्टुं क्षालयितुमिच्छेयमभिलषेयम् । इषिधातोर्लिङि रूपम् ।  
वैरनिर्यातनातिरिक्तं न किञ्चिदिच्छामीत्यर्थः ॥

एवं तर्हि 'यः करोति वधोदकाः' इत्याद्युक्तदोषः स्यादित्याशङ्कामङ्गीकृत्य  
ग्लानिर्न दोषायेति न्यायमाश्रित्य युग्मेनोत्तरमाह—

अपहस्येऽथवा सद्भिः प्रमादो वास्तु मे धियः ।

अस्थानविहितायासः कामं जिहेतु मा भवान् ॥ ६८ ॥

अपहस्य इत्यादि ॥ अथवा सद्भिः पण्डितैरपहस्ये । अपहसिष्य इत्यर्थः ।  
'वर्तमानसामीप्ये वर्तमानवद्वा' इति हसतेरण्यन्तात्कर्मणि लट् । ण्यन्तस्तु  
आन्तपाठः । मे धियः प्रमादोऽनवधानत्वं वास्तु । भवानप्यस्थानेऽयोग्यविषये  
विहित आयासो हितोपदेशप्रयासो येन स तथोक्तः । विफलप्रयत्नः सन्नित्यर्थः ।  
कामं मा जिहेतु लज्जताम् ॥

वंशलक्ष्मीमनुद्धृत्य समुच्छेदेन विद्विषाम् ।

निर्वाणमपि मन्येऽहमन्तरायं जयश्रियः ॥ ६९ ॥

वंशेति ॥ अहं तु विद्विषां शत्रूणां समुच्छेदेन विनाशेन करणेन वंशलक्ष्मी-  
मनुद्धृत्यापुनरावर्त्य निर्वाणं मोक्षमपि जयश्रियोऽन्तरायं विघ्नं मन्ये । न तु  
पुरुषार्थमित्यर्थः । किमुतान्योत्सवादिकमिति भावः ॥

१ 'न चानित्यताशनेः' इति पाठः. २ 'इच्छामि' इति पाठः. ३ 'गतम्' इति पाठः.  
४ 'अवहस्ये' इति पाठः.

नन्वयं ते दुराग्रह इत्यत आह—

अजन्मा पुरुषस्तावद्रतासुस्तृणमेव वा ।

यावन्नेषुभिरादत्ते विलुप्तमरिभिर्यशः ॥ ७० ॥

अजन्मेति ॥ पुरुषो यावदरिभिर्विलुप्तं संहतं यश इषुभिर्नादत्ते । अरिवधेन न प्रत्याहरतीत्यर्थः । तावदजन्मा । अजातप्राय इत्यर्थः । नन्वजातोऽपि जनान्तरमुपयुज्यत एवेत्यरुच्या पक्षान्तरमाह—गतासुर्मृतः । मृततुल्य इत्यर्थः । मृतोऽपि प्रागुपयुक्तवानित्यरुच्याह—तृणमेवेति । तृणतुल्य इत्यर्थः । अकिञ्चित्करस्य त्रैकाल्यानुपयोगाज्जीवन्मृत इत्यर्थः । अतो नाहमाग्रहाद्ब्रवीमि । किं तु वीरधर्ममनुपालयामीति भावः ॥

सर्वथा वैरनिर्यातनं कर्तव्यमित्युक्तम् । तदकरणे पुरुषगुणानां हानिदोषमाह—

अनिर्जयेन द्विषतां यस्यामर्षः प्रशाम्यति ।

पुरुषोक्तिः कथं तस्मिन्ब्रूहि त्वं हि' तपोधन ॥ ७१ ॥

अनिर्जयेनेति ॥ यस्यामर्षः क्रोधो द्विषतां शत्रूणामनिर्जयेन निर्जयं विनैव प्रशाम्यति । उपलक्षणे तृतीया । तस्मिन्पुरुष इत्युक्तिः पुरुषशब्दः कथम् । न कथञ्चिदित्यर्थः । प्रवर्तते इति शेषः । प्रवृत्तिनिमित्तस्य पुरुषकारस्याभावादिति भावः । हे तपोधन, त्वं हि त्वमेव ब्रूहि कथय । न च ते किञ्चिद्विदितमस्तीति भावः । 'हि हेताववधारणे' इत्यमरः ॥

ननु पुरुषत्वजात्यैव पुरुषोक्तिप्रवृत्तेः किं पुरुषकारेण, तत्राह—कृतमित्यादिद्वयेन ॥

कृतं पुरुषशब्देन जातिमात्रावलम्बिना ।

योऽङ्गीकृतगुणैः श्लाघ्यः सविस्मयमुदाहृतः ॥ ७२ ॥

कृतमिति ॥ जातिमात्रावलम्बिना जातिमात्राभिधायिना पुरुषशब्देन कृतमलम् । न तेन किञ्चित्साध्यत इत्यर्थः । अत्र गम्यमानसाधनक्रियापेक्षया करणत्वात्तृतीयेत्युक्तं प्राक् । कृतमिति निषेधार्थकमव्ययं चादिषु पठ्यते । सत्यं जातिमात्रेऽपि पुरुषशब्दः प्रवर्तते । परंतु नासौ पुंसामाशस्यः पश्चादिसाधारण्यादिति तात्पर्यार्थः । तर्हि कीदृक्श्लाघ्य इत्याशङ्क्याह—य इत्यादिनार्थद्वयेन । अङ्गीकृतगुणैर्गुणपक्षपातिभिर्यः पुमान् श्लाघ्यः स्तुत्यः सन्सविस्मयं ससंभ्रममुदाहृतः कथितः । पुंसेदृशेन भवितव्यमिति निदर्शितः ॥

ग्रसमानमिवौजांसि सदसा गौरवेरितम् ।

नाम यस्याभिनन्दन्ति द्विषोऽपि स पुमान्पुमान् ॥ ७३ ॥

ग्रसमानमिति ॥ किं च । सदसा सभया गौरवेणेरितं कथाप्रसङ्गेषु गौरवपूर्वकमुच्चारितं सत् । ओजांसि शृण्वतां तेजांसि ग्रसमानं गिलदिव स्थितं यस्य पुंसो नाम द्विषोऽप्यभिनन्दन्त्यनुमोदन्ते । किमुत सुहृद् इति भावः । स पुमान्पुमान् । पुरुषत्वेन गण्यत इत्यर्थः । प्रथमः पुंशब्दो जातिवचनो द्वितीयो गुणवचनः । स

एव श्लाघ्यः । अत्र पुमान्पुमानिति तात्पर्यमात्रमेदभिन्नशब्दार्थपौनरुक्त्यलक्षणो  
लाटानुप्रासोऽलंकारः । तथा च सूत्रम्—‘तात्पर्यमेदयुक्तो लाटानुप्रासः’ इति ॥

ननु सत्सु भीमादिषु तवैवायं कोऽभिनिवेश इत्यत्राह—

यथाप्रतिज्ञं द्विषतां युधि प्रतिचिकीर्षया ।

ममैवाध्येति नृपतिस्तृप्यन्निव जलाञ्जलेः ॥ ७४ ॥

यथेति ॥ नृपतिर्युधिष्ठिरो यथाप्रतिज्ञं युधि द्विषतां प्रतिचिकीर्षया द्विषतः  
प्रतिकर्तुमिच्छया । प्रतिज्ञानुसारेणैव जिघांसयेत्यर्थः । तृप्यन्पिपासुर्जलाञ्जलेरिव  
ममैवाध्येतीच्छति कार्यसिद्धेर्मदायत्तत्वान्मामेव स्मरति । अतोऽयं ममाभिनिवेश  
इत्यर्थः । ‘अवीगर्थ—’ इत्यादिना कर्मणि षष्ठी ॥

ननु युधिष्ठिरः स्वार्थं साधयति, त्वया च स्वार्थमात्रमनुसंधीयतामित्यत आह—

स वंशस्यावदातस्य शशाङ्कस्येव लाञ्छनम् ।

कृच्छ्रेषु व्यर्थया यत्र भूयते भर्तुराज्ञया ॥ ७५ ॥

स इति ॥ स नरोऽवदातस्य स्वच्छस्य वंशस्य शशाङ्कस्येव लाञ्छनं कलङ्कः ।  
यत्र यस्मिन्पुरुषे कृच्छ्रेषु व्यसनेषु भर्तुः स्वामिन आज्ञया व्यर्थया भूयते । भावे  
लट् । आपदि स्वार्थसाधकः कुलघातकः तत्कथं स्वार्थनिष्ठकार्यता युक्तेत्यर्थः ॥

यदुक्तम् ‘विजहीहि रणोत्साहम्’ इत्यादि तत्रोत्तरमाह—

कथं वादीयतामर्वाञ्छुनिता धर्मरोधिनी ।

आश्रमानुक्रमः पूर्वैः स्मर्यते न व्यतिक्रमः ॥ ७६ ॥

कथमिति ॥ धर्मविरोधिन्यर्वाङ्गार्हस्थाप्रागेव मुनिता वानप्रस्थत्वं चतुर्था-  
श्रमता वा । वर्णप्रक्रमेण तस्य विधानात् ‘त्रयाणां वर्णानां वेदमधीत्य चत्वार  
आश्रमाः’ इति सूत्रकारवचनाच्च क्षत्रियस्यापि कैश्चिद्विष्टत्वात् । तदेतत्सम्यग्विवे-  
क्षितमस्मासी रघुवंशसंजीविन्याम्—‘स किलाश्रममन्त्यमाश्रितः’ इत्यत्र । कथं  
वा आदीयतां मया कथं वाङ्गीक्रियताम् । संप्रभे लोट् । तथाहि । पूर्वैर्मन्वा-  
दिभिराश्रमानुक्रमः स्मर्यते । न तु व्यतिक्रमः । ‘ब्रह्मचारी भूत्वा गृही  
भवेत् गृही भूत्वा वनी भवेत् वनी भूत्वा प्रव्रजेत्’ इति श्रुत्यनुसारादित्यर्थः ।  
एतदपि ‘चत्वार आश्रमाः’ इत्येतत्पक्षमाश्रित्योक्तम् । ‘यदि चेद्वैराग्यं तदा ब्रह्म-  
चर्यादेव प्रव्रजेद्गृहाद्वा वनाद्वा’ इति व्युत्क्रमपक्षस्यापि श्रवणात् सामान्येन  
विशेषसमर्थनरूपोऽर्थान्तरन्यासः ॥

ननु भवान्गृहस्थ एव तत्कथमर्वाञ्छुनित्वविरोध इत्याशङ्क्य, सत्यं गृहस्थो-  
ऽस्मि, तथापि कृतनिखिलगृहस्थकर्तव्यस्यैव वानप्रस्थाधिकारो न गृहस्थमात्रस्य ।  
न चाहमद्यापि कृतकृत्य इत्युत्तरमाह—

आसक्ता धूरियं रूढा जननी दूरगा च मे ।

तिरस्करोति स्वातन्त्र्यं ज्यायांश्चाचारवान्नृपः ॥ ७७ ॥



आसक्तेति ॥ आसक्ता लग्ना । अवश्यं कर्तव्येत्यर्थः । रूढा प्रसिद्धा । महती-  
त्यर्थः । इयं पूर्वोक्ता धूर्वैरनिर्यातनभारः । दूरगा दूरवर्तिनी जननी च मातापि ।  
तथा नृपोऽप्याचारवान् । तपोऽधिक इत्यर्थः । तत्रापि ज्यायाञ्ज्येष्टो नृपो युधि-  
ष्ठिरश्च मे मम स्वातङ्ग्यं स्वाच्छन्द्यं तिरस्करोति दूरीकरोति । आश्रमान्तरं प्रति-  
बध्नातीत्यर्थः । तिरस्करोतीति प्रत्येकमभिसंबध्यते । अन्यथा बहुवचनप्रसङ्गात् ॥

उक्तमर्थमुपसंहरति—

स्वधर्ममनुरुन्धन्ते नातिक्रममरातिभिः ।

पलायन्ते कृतध्वंसा नाहवान्मानशालिनः ॥ ७८ ॥

स्वधर्ममिति ॥ मानशालिनः स्वधर्मं क्षात्रधर्ममनुरुन्धन्तेऽनुवर्तन्ते । अतिक्रमं  
स्वधर्मातिक्रमं नानुरुन्धन्ते । ततः किमत आह—अरातिभिरिति । अरातिभिः  
कृतध्वंसा कृतापकाराः सन्त आहवान्न पलायन्ते । अयमेव स्वधर्मानुरोध  
इत्यर्थः । ‘उपसर्गस्यायतौ’ इति रेफस्य लत्वम् । अत्र मनुः—‘न निवर्तेत सङ्गा-  
मात्क्षात्रधर्ममनुस्मरन्’ इति । अत्रोत्तरवाक्यार्थं प्रति पूर्ववाक्यार्थस्य हेतुत्वाद्वा-  
क्यार्थहेतुकं काव्यलिङ्गमलंकारः ॥

किंबहुना ममायं निश्चयः श्रूयतामित्याह—

विच्छिन्नाभ्रविलायं वा विलीये नगमूर्धनि ।

आराध्य वा सहस्राक्षमयशःशल्यमुद्धरे ॥ ७९ ॥

विच्छिन्नेति ॥ विच्छिन्नं वाताहतं यदभ्रं तदिव विलीयेति विच्छिन्नाभ्रविलायं  
यथा तथा । ‘उपमाने कर्मणि च’ इति कर्तर्युपपदे णमुल् । नगमूर्धन्यस्मिन्नि-  
रिच्छङ्गे विलीये विशीर्ये वा । कपादिषु यथाविध्यनुप्रयोगः । यद्वा सहस्राक्ष-  
मिन्द्रमाराध्यायश एव शल्यं तदुद्धर उद्धरिष्यामि । न तु गत्यन्तरशङ्केत्यर्थः ।  
वाशब्दो विकल्पे ॥

इत्युक्तवन्तं परिरभ्य दोभ्यां तनूजमाविष्कृतदिव्यमूर्तिः ।

अधोपघातं मघवा विभूत्यै भवोद्भवाराधनमादिदेश ॥ ८० ॥

इतीति ॥ मघवेन्द्र इत्युक्तवन्तं तनूजं पुत्रमर्जुनम् । आविष्कृता प्रकटिता  
दिव्यमूर्तिर्निजरूपं येन स तथोक्तः सन् । दोभ्यां बाहुभ्यां परिरभ्य विभूत्यै  
श्रेयसे । उपहन्यतेऽनेनेत्युपघातम् । करणे घञ्प्रत्ययः । अघानां दुःखानामुपघा-  
तमधोपघातम् । भवः संसारस्तस्योद्भवः कारणमिति भवोद्भवः शिवस्तस्याराधन-  
मुपासनमादिदेश । शिवमुद्दिश्य तपश्चरेत्याज्ञापयामासेत्यर्थः ॥

प्रीते पिनाकिनि मया सह लोकपालै-

लोकत्रयेऽपि विहिताप्रतिवार्यवीर्यः ।

लक्ष्मीं समुत्सुकयितासि भृशं परेषा-

मुच्चार्य वाचमिति तेन तिरोबभूवे ॥ ८१ ॥

इति भारविकृतौ महाकाव्ये किरातार्जुनीय एकादशः सर्गः ।

प्रीत इति ॥ पिनाकिनि शिवे प्रीते सति लोकपालैः सह मया लोकत्रयेऽपि हितं दत्तमप्रतिवार्यमनिवार्यं वीर्यं यस्य स तथोक्तः सन् । परेषां शत्रूणां लक्ष्मीं भृशं समुत्सुकयितासि समुत्सुकां त्वय्यनुरक्तां कर्तासि । पुनराहरिष्यसीत्यर्थः । वीरभोग्याः संपद इति भावः । उत्सुकशब्दात् 'तत्करोति' इति ण्यन्तात्कर्तरि लुट् । इति वाचमुच्चार्य तेनेन्द्रेण तिरोबभूवेऽन्तर्दधे । भावे लिट् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायामेकादशः सर्गः समाप्तः ॥

द्वादशः सर्गः ।

अथ वासवस्य वचनेन रुचिरवदनस्त्रिलोचनम् ।

क्लान्तिरहितमभिराधयितुं विधिवत्तपांसि विदधे धनंजयः ॥१॥

अथेति ॥ अथेन्द्रतिरोधानानन्तरं रुचिरवदन इन्द्रसाक्षात्कारसंतोषात्प्रसन्न-  
मुखो धनंजयोऽर्जुनो वासवस्य वचनेनोपदेशेन त्रिलोचनं शिवं क्लान्तिरहितं यथा  
तथाभिराधयितुं प्रसादयितुं तपांसि विधिवद्विध्यैर्म । यथाशास्त्रमित्यर्थः । 'तद-  
हम्' इति वतिप्रत्ययः । विदधे चक्रे । अस्मिन्सर्गे उद्गतावृत्तम्—'सजमादिमे  
सलघुकौ च नसजगुरुकैरथोद्गता । अङ्घ्रिगतभनजला गयुताः सजसा जगौ चरण-  
मेकतः पटेत् ॥' इति लक्षणात् ॥

अभिरश्मिमालि विमलस्य धृतजयधृतेरनाशुषः ।

तस्य भुवि बहुतिथास्तिथयः प्रतिजग्मुरेकचरणं निपीदतः ॥२॥

अभिरश्मीति ॥ अभिरश्मिमाल्यभिसूर्य सूर्याभिमुखं भुव्येकचरणं निपीदत  
एकचरणेन तिष्ठतो विमलस्य बाह्यान्तरशुद्धिमतः । धृता जयधृतिर्जयेच्छा येन  
तस्यानाशुषोऽनश्नतः । 'उपेयिवाननाश्वाननूचानश्च' इति निपातः । तस्यार्जुनस्य  
बहूनां पूरणा बहुतिथाः । बहुसंख्याका इत्यर्थः । 'तस्य पूरणे डट्' । 'बहुपूगणसं-  
ज्ञस्य तिथुक्' इति तिथुगागमः । तिथयो दिनानि प्रतिजग्मुः । अथ तिथिशब्दः  
पुंलिङ्गः । 'तदाद्यास्तिथयो द्वयोः' इत्यभिधानात् । अन्यथा बहुतिथा इत्यत्र  
टित्वान्डीप्स्यात् ॥

वपुरिन्द्रियोपतपनेषु सततमसुखेषु पाण्डवः ।

व्याप नगपतिरिव स्थिरतां महतां हि धैर्यमविभाव्यवैभवम् ॥३॥

वपुरिति ॥ पाण्डवोऽर्जुनः सततं वपुष इन्द्रियाणां चोपतपनेषु संतापकरेषु ।  
करणे ल्युट् । असुखेष्वनशनादिदुःखेष्वपि नगपतिर्गिरीन्द्र इव स्थिरतां दार्ढ्यं  
व्याप प्राप । तथाहि । महतां धैर्यमविभाव्यं दुर्बोधं वैभवं सामर्थ्यं यस्य तत्त-  
थोक्तम् । धीराणामकिंचित्करं दुःखमिति भावः ॥

न पपात संनिहितपक्तिसुरभिषु फलेषु मानसम् ।

तस्य शुचिनि शिशिरे च पयस्यमृतायते हि सुतपः सुकर्मणाम् ४

नेति ॥ तस्यार्जुनस्य मानसं मनः संनिहितानि समीपस्थानि यानि पक्तिसुर-  
भीणि पाकसुगन्धीनि तेषु फलेषु । तथा शुचिनि स्वच्छे शिशिरे शीतले पयसि  
च न पपात । न किञ्चिदाचकाङ्क्षेति भावः । प्राणधारणं तु तस्य तप एवेत्याह—  
तथाहि । सुकर्मणां सुकृतिनां शोभनं तपः सुतप एवामृतायतेऽमृतवदाचरति ।  
किं तपस्तृप्तानां तर्पणान्तरैरिति भावः । 'लोहितादिडाडभ्यः क्यप्' । 'वा क्यप्ः'  
इत्यात्मनेपदम् । लोहितादिराकृतिगणः ॥

न विसिस्मिये न विषसाद मुहुरलसतां न चाददे ।

सत्त्वमुरुधृति रजस्तमसी न हतः स्म तस्य हतशक्तिपेलवे ॥५॥

नेति ॥ सोऽर्जुनो न विसिस्मिये । अहो महत्तपस्तप्तमिति न विस्मयं जगाम ।  
'तपः क्षरति विस्मायत्' इति स्मृतेरिति भावः । न विषसाद फलविलम्बाद्गतो-  
त्साहो न बभूव । 'विषादश्चेतसो भङ्गः' इति लक्षणात् । 'सदिरप्रतेः' इति षत्वम् ।  
मुहुरलसतां तपसि मन्दोद्यमत्वं च नागमत् । किं च हतशक्तिनी हतसारे अत  
एव पेलवे भङ्गुरे ते हतशक्तिपेलवे रजस्तमसी गुणानुरुधृति महासारं तस्यार्जुनस्य  
सत्त्वं सत्त्वगुणं न हतः स्म न हतवती । हन्तेः 'लट् स्मे' इति भूतार्थे लट् ॥

तपसा कृशं वपुरुवाह स विजितजगत्रयोदयम् ।

त्रासजननमपि तत्त्वविदां किमिवास्ति यन्न सुकरं मनस्विभिः ६

तपसेति ॥ सोऽर्जुनस्तपसा कृशं तथापि विजितो जगत्रयस्य भुवनत्रयस्योदय  
उत्कर्षो येन तत्तथोक्तम् । किं च तत्त्वविदामपि लोकाहितार्थतत्त्वं जानतामपि  
त्रासजननं भयंकरं वपुरुवाह वहति स्म । न चैतच्चित्रमित्याह—किमिति ।  
यन्मनस्विभिर्न सुकरं तत्किमिवास्ति । न किमपीत्यर्थः । इवशब्दो वाक्यालंकारे ।  
'मनस्विनाम्' इति पाठे शेषे षष्ठी स्यादेव । कृद्योगलक्षणायाः 'न लोक-'  
इत्यादिना निषेधात् ॥

ज्वलतोऽनलादनुनिशीथमधिकरुचिरम्भसां निधेः ।

धैर्यगुणमवजयन्विजयी ददृशे समुन्नततरः स शैलतः ॥ ७ ॥

ज्वलत इति ॥ विजयी सोऽर्जुनोऽनुनिशीथमर्धरात्रे । विभक्त्यर्थेऽव्ययीभावः ।  
'अर्धरात्रनिशीथौ द्वौ' इत्यमरः । ज्वलतो दीप्यमानादनलादग्नेरधिकरुचिदीप्य-  
मानस्तथाग्भसां निधेर्धैर्यं गाम्भीर्यं तदेव गुणस्तमवजयन् । किं च । शैलतः  
शैलादपि समुन्नततरो ददृशे दृष्टः । अत्र रुच्यादिभिरनलाद्याधिक्यासंबन्धे संब-  
न्धाभिधानादतिशयोक्तिरलंकारः ॥

जपतः सदा जपमुपांशु वदनमभितो विसारिभिः

तस्य दशनकिरणैः शुशुभे परिवेष भीषणमिवार्कमण्डलम् ॥८॥

जपत इति ॥ सदोपांशु रहः । गूढमित्यर्थः । 'रहश्चोपांशु चालिङ्गे' इत्यमरः । 'करणवदनशब्दमनुप्रयोग उपांशु' इति कौमारलक्षणम् । जप्यत इति जपस्तं जपम् । मन्त्रमित्यर्थः । जपतः पठतस्तत्प्राप्तुं नस्य वदनं कर्तुं अभितो विसारिभिः प्रसरणशीलैर्दर्शनकिरणैर्हेतुभिः परिवेषभीषणमर्ममण्डलमिव शुशुभे । 'परिवेषस्तु परिधिरुपसूर्यकमण्डले' इत्यमरः ॥

कवचं स बिभ्रदुपवीतपदनिहितसज्यकार्मुकः ।

शैलपतिरिव महेन्द्रधनुःपरिवीतभीमगहनो विदिद्युते ॥ ९ ॥

कवचमिति ॥ कवचं वर्म बिभ्रदुपवीतपदे यज्ञोपवीतस्थाने निहितमारोपितं सज्यं कार्मुकं येन स तथोक्तः । सोऽर्जुनो महेन्द्रधनुषा परिवीतं परिवेष्टितं भीमं गहनं वनं यस्य स शैलपतिरिव हिमवानिव विदिद्युते शुशुभे ॥

प्रविवेश गामिव कृशस्य नियमसवनाय गच्छतः ।

तस्य पदविनमितो हिमवान्गुरुतां नयन्ति हि गुणा न संहतिः १०

प्रविवेशेति ॥ नियमसवनाय नियमस्नानाय कृशस्य तपःकशितस्य तथा । 'सवनं त्वध्वरे स्नाने सोमनिर्दलनेऽपि च' इति विश्वः । गच्छतस्तत्प्राप्तुं नस्य पदैः पादन्या-सैर्विनमितो हिमवान्गां भुवं प्रविवेशेत्युत्प्रेक्षा । ननु कृशस्य कथमियद्गौरवम्, तत्राह—गुणाः सारादयो गुरुतां नयन्ति प्रापयन्ति हि । संहतिः संघातः । मूर्तिरिति यावत् । न नयन्ति । अन्तःसाराद्धि गौरवं भवति, न तु बाह्यारथौह्यात् । तत्र च हेमपिण्डतूलपिण्डावेव निदर्शनमिति भावः ॥

परिकीर्णमुद्यतभुजस्य भुवनविवरे दुरासदम् ।

ज्योतिरुपरि शिरसो विततं जगृहे निजान्मुनिदिवौकसां पथः ११

परिकीर्णमिति ॥ उद्यतभुजस्योर्ध्वबाहोस्तस्य शिरस उपरि । 'षष्ठ्यतसर्थप्रत्ययेन' इति षष्ठी । विततं विस्तृतं भुवनयोर्विवरे द्यावापृथिव्योरन्तराले परिकीर्णं व्याप्तं दुरासदं दुर्धर्षं ज्योतिस्तेजो मुनीनां दिवौकसां च निजान्नियतान्पथो मार्गाञ्जगृहे जग्राह । प्रतिबबन्धेत्यर्थः ॥

रजनीषु राजतनयस्य बहुलसमयेऽपि धामभिः ।

भिन्नतिसिरनिकरं न जहे शशिरश्मिसंगमयुजा नभःश्रिया १२

रजनीष्विति ॥ बहुलसमये कृष्णपक्षेऽपि रजनीषु रात्रिषु राजतनयस्यार्जुनस्य धामभिस्तेजोभिर्भिन्नतिसिरनिकरो यस्य तन्मभः शशिरश्मीनां संगमेन हेतुना युजा संगतया श्रिया । तच्छ्रीतुल्यया श्रियेत्यर्थः । अत एव निदर्शनालंकारः । न जहे न त्यक्तम् । जहातेः कर्मणि लिट् । ज्योत्स्नातुल्यं ज्योतिर्जातमित्यर्थः ॥

महता मयूखनिचयेन शमितरुचि जिष्णुजन्मना ।

हीतमिव नभसि वीतमले न विराजते स वपुर्शुमालिनः ॥ १३ ॥

महतेति ॥ जिष्णोरर्जुनाज्जन्म यस्य तेन । जन्मोत्तरपदत्वाद्यधिकरणो बहु-  
व्रीहिः । महता मयूखनिचयेन बहुकिरणसमूहेन शमितरुचि हतप्रभमंशुमालिनो  
चपुरर्कविम्बं हीतं जितत्वाल्लजितमिवेत्युत्प्रेक्षा । वीतमले विमले । मेघनीहारा-  
द्यावरणरहितेऽपीत्यर्थः । नभसि न विराजते स्म ॥

तमुदीरितारुणजटांशुमधिगुणशरासनं जनाः ।

रुद्रमनुदितललाटदृशं ददृशुर्मिमन्थिषुमिवासुरीः पुरीः ॥१४॥

तमिति ॥ उदीरिता उद्धता अरुणा जटानामंशवो यस्य तमधिगुणमधिज्यं  
शरासनं यस्य तमर्जुनं जनाः सिद्धगणा आसुरीरसुरसंबन्धिनीः पुरीर्मिमन्थिषुं  
मथितुमिच्छुम् । मथेः सञ्चन्तादुप्रत्ययः । तथानुदितानुत्पन्ना ललाटे दृश्यस्य तं  
साक्षाद्विपुरविजयोद्यतमभालाक्षं रुद्रमिव ददृशुः । अत्राभालाक्षस्य रुद्रस्यासंभवा-  
त्स्वतःसिद्धोपमानासिद्धेर्नैयमुपमा । किंतुप्रेक्षा । सा चाभालाक्षमित्युपमानादुप-  
मेयस्य न्यूनत्वकथनार्थेऽन्वयव्यतिरेकेणोज्जीवितेत्यनयोरङ्गाङ्गिभावेन संकरः ।  
उपमा तु व्यज्यत इत्यलंकारेणालंकारध्वनिः ॥

मरुतां पतिः स्विदहिमांशुरुत पृथुशिखः शिखी तपः ।

तप्तमसुकरमुपक्रमते न जनोऽयमित्यवयये स तापसैः ॥१५॥

मरुतामिति ॥ मरुतां पतिः स्विदेवेन्द्रो वा । अहिमांशुरुत सूर्यो वा । पृथु-  
शिखो महाज्वालः शिखी पावको वा । असुकरं दुष्करं तपस्तप्तुमुपक्रमते । अयं  
जनः पुरुषः कश्चित्प्राकृतो नेति सोऽर्जुनस्तापसंस्तपस्विभिः । 'अण् च' इति मत्व-  
र्थीयोऽणप्रत्ययः । अवययेऽवगतः । यातेरवपूर्वात्कर्मणि लिट् । अत्रेन्द्रत्वादिकमा-  
रोप्य जनत्वापवादात्साम्यमारोप्यापह्नवालंकारः । सामान्यलक्षणं तु—'निषिद्ध-  
विषये साम्यारोपो ह्यपह्नवः' इति ॥

न ददाह भूरुहवनानि हरितनयधाम दूरगम् ।

न स्म नयति परिशोपमपः सुसहं बभूव न च सिद्धतापसैः ॥१६॥

न ददाहेति ॥ दूरगम् । व्यापकमित्यर्थः । हरितनयस्येन्द्रसुतस्यार्जुनस्य धाम  
तेजो भूरुहवनानि वृक्षखण्डान्न ददाह । अग्निवदिति भावः । तथापो जलानि  
परिशोषं न नयति स्म । अर्कवदिति भावः । तथापीति शेषः । सिद्धाश्च तापसाश्च  
तैः सुसहं न बभूव । अतोऽस्यालौकिकं तेज इति भावः । अत एव दुःसहत्वदा-  
हाद्यजनकत्वयोर्विरोधाद्विरोधाभासोऽलंकारः—'आभासत्वे विरोधस्य विरोधा-  
लंकृतिर्मता' इति लक्षणात् ॥

विनयं गुणा इव विवेकमपनयभिदं नया इव ।

न्यायमवधय इवाशरणाः शरणं ययुः शिवमथो महर्षयः ॥१७॥

विनयमिति ॥ अथोऽनन्तरमशरणा महर्षयो मुनयो विनयं शिक्षां गुणा औदा-  
र्यादय इव । अशिक्षितस्य तदभावादिति भावः । अपनयभिदं दुर्नातिवारकं

विवेकं सदसज्ज्ञानं नया नीतय इव । अविवेकिनो नीत्यभावादिति भावः । नीतिः बाहुण्यप्रयोगः । नीयतेऽनेनेति न्यायो नियामकं प्रमाणं तम् । अवधयः समया इव । अप्रामाणिकस्य समयोलङ्घनादिति भावः । शिवं शरणं रक्षितारम् । 'शरणं गृहरक्षित्रोः' इत्यमरः । ययुर्जग्मुः । शरणत्वेन प्रापुरित्यर्थः । अशरणाः शरणमिति चोपमास्वपि यथायोग्यं योज्यम् । उपमालंकारः ॥

परिवीतमंशुभिरुदस्तदिनकरमयूखमण्डलैः ।

शंभुमुपहतदृशः सहसा न च ते निचायितुमभिप्रसेहिरे ॥१८॥

परिवीतमिति ॥ उदस्तं निरस्तं छादितं दिनकरमयूखमण्डलं यैस्तैः । सूर्यतेजोविजयिभिरित्यर्थः । अंशुभिस्तेजोभिः परिवीतं व्याप्तं शंभुं शिवमुपहतदृशः प्रतिहतदृष्टयस्ते महर्षयः सहसा झटिति निचायितुं निशामयितुम् । द्रष्टुमित्यर्थः । 'चायू पूजानिशामनयोः' इति धातोः 'शकष्टप-' इत्यादिना तुमुन् । नाभिप्रसेहिरे न शेकुः ॥

अथ भूतभव्यभवदीशमभिमुखयितुं कृतस्तवाः ।

तत्र महसि ददृशुः पुरुषं कमनीयविग्रहमयुग्मलोचनम् ॥१९॥

अथेति ॥ अथ द्रुपघातानन्तरं भूतभव्यभवतां भूतभविष्यद्वर्तमानानामीशं देवमभिमुखयितुमभिमुखीकर्तुं कृतस्तवाः कृतस्तोत्राः सन्तः । न त्वन्यथेति भावः । 'स्तवः स्तोत्रं स्तुतिर्नुतिः' इत्यमरः । तत्र पूर्वोक्ते महसि तेजसि कमनीयविग्रहं रम्यमूर्तिमयुग्मानि त्रीणि लोचनानि यस्य तं पुरुषं ददृशुः ॥

अथ पञ्चभिः पुरुषं विशिनष्टि—ककुद इत्यादिना ॥

ककुदे वृषस्य कृतबाहुमकृशपरिणाहशालिनि ।

स्पर्शसुखमनुभवन्तमुमाकुचयुग्ममण्डल इवार्द्रचन्दने ॥ २० ॥

कीदृशं पुरुषम् । अकृशेन महता परिणाहेन विशालतया शालत इति तथोक्ते । 'परिणाहो विशालता' इत्यमरः । वृषस्य वृषभस्य ककुदेंऽसकूटे । आश्रयीकृत इति शेषः । आर्द्रचन्दन उमायाः कुचयुग्ममण्डल इव कृतबाहुं न्यस्तहस्तमत एव स्पर्शसुखमनुभवन्तम् । ककुदस्य तथाविधस्पर्शसुखकरत्वादिति भावः । उपमालंकारः ॥

स्थितमुन्नते तुहिनशैलशिरसि भुवनातिवर्तिना ।

साद्रिजलधिजलवाहपथं सदिगश्रुवानमिव विश्वमोजसा ॥२१॥

स्थितमिति ॥ उन्नते तुहिनशैलशिरसि हिमवतः शिखरे स्थितम् । कचिस्कोणे स्थितमित्यर्थः । तथापि भुवनातिवर्तिना सर्वलोकातिशायिनोजसा तेजसा । अद्रिभिः पर्वतैर्जलधिभिः समुद्रैर्जलवाहपथेनाकाशेन च सह वर्तत इति तथोक्तम् । दिग्भिः सह वर्तत इति सदिक् । उभयत्रापि 'तेन सहेति तुल्ययोगे' इति बहुव्रीहिः । विश्वमश्रुवानं व्यामुवन्तमिव स्थितमित्युत्प्रेक्षा । 'अशूक् व्यासौ' इति धातोः शानच् ॥

१ 'निचायितुम्'; 'निरीक्षितुम्' इति पाठौ.

अनुजानुमध्यमवसक्तविततवपुषा महाहिना ।

लोकमखिलमिव भूमिभृता रवितेजसामवधिनाधिर्वेष्टितम् २२

अनुजान्विति ॥ जानुनार्मध्येऽनुजानुमध्यम् । विभक्त्यर्थेऽव्ययीभावः । अवसक्तं लभं विततमायतं च वपुर्यस्य तेन महाहिना । अवसक्तिकाबन्धभूतेनेत्यर्थः । अधिवेष्टितमत एव रवितेजसामवधिना पर्यन्तभूतेन भूमिभृता लोकालोकाचलेनाभिवेष्टितमखिलं लोकमिव स्थितमित्युपमा । 'असूर्यपश्यापरभागो लोकालोकाचलः' इत्यागमः ॥

परिणाहिना तुहिनराशिविशदमुपवीतसूत्रताम् ।

नीतमुरगमनुरञ्जयता शितिना गलेन विलसन्मरीचिना ॥२३॥

परिणाहिनेति ॥ पुनश्च । तुहिनराशिवद्विशदं शुभ्रमुपवीतसूत्रतां यज्ञोपवीतत्वं नीतं प्रापितमुरगं शेषाहिमनुरञ्जयता स्वगुणोपरक्तं कुर्वता । श्यामीकुर्वतेत्यर्थः । परिणाहिना विशालेन विलसन्मरीचिना प्रसृतकिरणेन शितिना नीलेन गलेन कण्ठेनोपलक्षितम् । 'कण्ठो गलोऽथ ग्रीवायाम्' इत्यमरः । अत्रोरगस्य स्वधवलमित्यागेनान्यजन्यनीलिमग्रहणात्तद्गुणालंकारः—'तद्गुणः स्वगुणत्यागादन्योऽकृष्टगुणग्रहः' इति लक्षणात् ॥

प्लुतमालतीसितकपालकुमुदमवैरुद्धमूर्धजम् ।

शेषमिव सुरसरिर्त्पयसां शिरसा विसारि शशिधाम बिभ्रतम् २४\*

बुतेति ॥ पुनश्च । मालती जातीकुसुमम् । 'सुमना मालती जातीः' इति, 'पुष्पे जातीप्रभृतयः खलिङ्गा ग्रीहयः फले' इति चामरः । तद्वत्सितं यत्कपालमेव कुमुदं तद्भुतमाहुतं येन तत्तथोक्तम् । अवैरुद्धमूर्धजं व्यासशिरोरुहम् । अत एव सुरसरिर्त्पयसां शेषमिव निर्यातावशिष्टं गाङ्गमम्भ इव । स्थितमित्यर्थः । उत्प्रेक्षालंकारः । विसारि विसृत्वरं शशिधाम चन्द्रतेजः शिरसा बिभ्रतम् । पुरुषं ददशुरिति पूर्वेण संबन्धः ॥

१ 'अभिवेष्टितं' इति पाठः. २ 'मुप' इति पाठः. ३ 'पयसः' इति पाठः. ४ 'विकाशि' इति पाठः.

\* २४—२५ श्लोकयोर्मध्ये क्वचित्क्षेपकोऽयं दृश्यते—

बहुभिश्च बाहुभिरहीनभुजगवल्यैर्विराजितम् ।

चन्दनतरुभिरिवालघुभिः प्रबलायतैर्मलयमेदिनीभृतम् ॥

बहुभिरिति ॥ अहीनां सर्पाणां मध्ये य इनाः श्रेष्ठा भुजगास्त एव वलयानि येषां तैः । सर्पाभरणैरित्यर्थः । बहुभिरनेकैर्बाहुभिः । सहस्रभुजत्वात्तस्येति भावः । विराजितं शोभितं चन्दनतरुभिरनेकैर्मलयमेदिनीभृतमिव स्थितम् । चन्दनतरवोऽप्यहीना महान्तो भुजगास्तेषां वलयो वेष्टनं येषां तैरिति । अलघुभिर्महद्भिः प्रबलाश्च त आयताश्च तैरुभयविशेषणम् । प्रबलदीर्घैरित्यर्थः । अथवा । अमलायतैरमला निर्मला आयताश्च ते तैः । उपमालंकारः ॥

( १ 'अतनुभिः' इति पाठः. २ 'अमलायतैः'; 'प्रबलायतैः' इति पाठौ ).

मुनयस्ततोऽभिमुखमेत्य नयनविनिमेषनोदिताः ।

पाण्डुतनयतपसा जनितं जगतामशर्म भृशमाचक्षिरे ॥ २५ ॥

मुनय इति ॥ ततो दर्शनानन्तरं मुनयोऽभिमुखमेत्य । शिवस्येति शेषः । नयनविनिमेषेण नेत्रसंज्ञया नोदिताः प्रेरिताः सन्तः पाण्डुतनयस्यार्जुनस्य तपसा जनितं तत्पूर्वोक्तं जगतामशर्मासुखम् । दुःखमित्यर्थः । ‘शर्मशातसुखानि च’ इत्यमरः । भृशं सम्यगाचक्षिरे कथितवन्तः ॥

तरसैव कोऽपि भुवनैकपुरुष पुरुषस्तपस्यति ।

ज्योतिरमलवपुषोऽपि रवेरभिभूय वृत्र इव भीमविग्रहः ॥ २६ ॥

तरसेति ॥ हे भुवनैकपुरुष, वृत्रो वृत्रासुर इव भीमविग्रहः कोऽपि । अविज्ञात इत्यर्थः । पुरुषस्तरसा बलात्कारेणैव । ‘तरसी बलरंहसी’ इति विश्वः । अमलवपुष उज्ज्वलमूर्ते रवेरपि ज्योतिरभिभूय तपस्यति तपश्चरति । ‘कर्मणो रोमन्थतपोभ्यां वर्तिचरोः’ इति वयङ् ॥

स धनुर्महेषुधि विभर्ति कवचमसिमुत्तमं जटाः ।

वल्कमर्जिनमिति चित्रमिदं मुनिताविरोधि न च नास्य राजते २७

स इति ॥ किं च । स पुरुषो महान्ताविषुधी यस्य तन्महेषुधि धनुः कवचं वर्मोत्तममसिं खड्गं जटा वल्कं चौरमर्जिनं चर्म च विभर्ति इत्येवंरूपमिदं विरुद्ध-वेषधारणं मुनिताविरोधि मुनिस्वप्रतिबन्धकं तथाप्यस्य न राजत इति न । किं तु राजत इवेत्यर्थः । चित्रमाश्चर्यम् । ‘संभाष्यनिषेधनिवर्तने द्वौ प्रतिषेधौ’ इति वामनः ॥

चलनेऽवनिश्चलति तस्य करणनियमे सदिद्भुखम् ।

स्तम्भमनुभवति शान्तमरुद्रहतारकागणयुतं नभस्तलम् ॥ २८ ॥

चलन इति ॥ किंच । तस्य पुंसश्चलनेऽवनिः पृथिवी चलति । तथा करणनीयमे समाधिष्विन्द्रियसंयमे सति । ‘करणं साधकतमं क्षेत्रगात्रेन्द्रियेष्वपि’ इत्यमरः । सदिद्भुखं दिक्सहितं शान्तैः स्तिमितैर्मरुतां वायूनां ग्रहाणां सूर्यादीनां तारकाणां गणैर्युतं नभस्तलं व्योम स्तम्भं निश्चलतामनुभवतीत्यर्थः । अतो विश्वातिशायिनी तस्य शक्तिरूपलक्ष्यत इति भावः ॥

न चैतदुपेक्ष्यमित्याशयेनाह—

स तदोजसा विजितसारममरदितिजोपसंहितम् ।

विश्वमिदमपिदधाति पुरा किमिवास्ति यन्न तपसामदुष्करम् २९

स इति ॥ स पुमानोजसा विजितसारं निरस्तसत्त्वम् । अमरदितिजोपसंहितं सुरासुरसहितं तदिदं विश्वं पुराऽपिदधाति । अपिधास्यतीत्यर्थः । ङीष्मेव हरिष्यतीति भावः । ‘निकटागामिके पुरा’ इत्यमरः । ‘यावत्पुराणिपातयोर्लट्’ इति

१. ‘अतिचित्रम्’ इति पाठः. २. ‘यन्न न त तेन दुष्करम्’; ‘तेन खलु यन्न दुष्करम्’; ‘यन्न सुकरं खलु तेन’ इति पाठाः.



भविष्यदर्थे लट् । तथाहि । यत्कर्म तपसामदुष्करं तत्किमिवास्ति । न किञ्चित्तेन दुष्करमस्तीत्यर्थः । सामान्येन विशेषसमर्थनरूपोऽर्थान्तरन्यासः ॥

न चैतदन्यफलकं तप इत्याह—

**विजिगीषते यदि जगन्ति युगपदथ संजिहीर्षति ।**

**प्राप्तुमभवमभिवाञ्छति वा वयमस्य नो विषहितुं क्षमा रुचः ३०**

विजिगीषते इति ॥ स पुरुषो जगन्ति भुवनानि युगपद्विजिगीषते यदि विजे-  
तुमिच्छति वा । ‘पूर्ववत्सनः’ इत्यात्मनेपदम् । अथ युगपत्संजिहीर्षति संहर्तुमि-  
च्छति वा । अभवमपवर्गं प्राप्तुमभिवाञ्छति वा न विज्ञो वयमिति शेषः । किं  
तु वयमप्यस्य रुचस्तेजांसि विषहितुं सोढुम् । ‘तीव्रसहलुभरुपरिषः’ इति विक-  
ल्पादिङागमः । नो क्षमा न शक्ताः । केचित् ‘रुचः कामितानि विषहितुमवधार-  
यितुम्’ इति व्याचक्षते, तत्र सहेरवधारणार्थत्वं विचार्यम् ॥

**किमुपेक्षसे कथय नाथ न तव विदितं न किञ्चन ।**

**त्रातुमलमभयदार्हसि नस्त्वयि मा स्म शासति भवत्पराभवः ३१**

किमिति ॥ हे नाथ, किं किमर्थमुपेक्षसे कथय । त्वमिति शेषः । तव न विदि-  
तम् । त्वयाज्ञायमानमित्यर्थः । ‘क्तस्य च वर्तमाने’ इति षष्ठी । न किञ्चन किमपि  
न । हे अभयद, नोऽस्मानलं त्रातुमर्हसि । त्वयि शासति सति पराभवो मा स्म  
भवन्माभूत् । ‘स्रोत्तरे लङ् च’ इति लङ् ॥

**इति गां विधाय विरतेषु मुनिषु वचनं समाददे ।**

**भिन्नजलधिजलनादगुरु ध्वनयन्दिशां विवरमन्धकान्तकः ३२**

इतीति ॥ इतीत्यं गां वाचं विधाय । अभिधायेत्यर्थः । सामान्यस्य विशेषपर्य-  
वसानात् । मुनिषु विरतेषु तूष्णींभूतेषु सत्सु । अन्धकान्तकः शिवो भिन्नस्योद्वे-  
लस्य जलधेर्जलस्य नादमिव गुरु गम्भीरं यथा तथा दिशां विवरमन्तरालं ध्वन-  
यन्वचनं समाददे स्वीचकार । उवाचेत्यर्थः ॥

**बदरीतपोवननिवासनिरतमवगात मान्यथा ।**

**धातुरुदयनिधने जगतां नरमंशमादिपुरुषस्य गां गतम् ॥३३॥**

बदरीति ॥ बदरीतपोवने बदरिकाश्रमे निवासनिरतं नित्यनिवासिनं गां गतं  
भुवमवतीर्णं जगतामुदयनिधने सृष्टिसंहारौ धातुः । तयोः कर्तुरित्यर्थः । ‘तृन्’  
इति दधातेस्तृन्प्रत्ययः । अत एव ‘न लोक—’ इत्यादिना कर्मणि षष्ठीप्रतिषेधः ।  
आदिपुरुषस्य विष्णोरंशमंशभूतं नरम् । नरसंज्ञकमित्यर्थः । यो नारायणसखे-  
ति भावः । अन्यथोक्तवैपरीत्येनैवं भावगात । मनुष्यमात्रं मा जानीतेत्यर्थः ।  
‘इणो गा लुङि’ इति गादेशः ॥

अथ तस्य तपसो निमित्तमाह—

**द्विषतः परासिसिषुरेष सकलभुवनाभितापिनः ।**

**क्रान्तकुलिशकरवीर्यबलान्मदुपासनं विहितवान्महत्तपः ॥३४॥**

द्विषत इति ॥ एष नरः सकलभुवनान्यभितापयन्त्यभीक्ष्णमिति तथोक्तान् ।  
‘बहुलमाभीक्ष्ण्ये’ इति णिनिः । क्रान्ते आक्रान्ते कुलिशकरस्येन्द्रस्य वीर्यबले  
शक्तिसैन्ये यैस्तान्द्विषतः शत्रून्परासिसिषुः परासितुमिच्छुः । अस्यतेः सन्नन्तादु-  
प्रत्ययः । मदुपासनं मदाराधनम् । करणे ल्युट् । महत्तपो विहितवान् ॥

अथास्य मानुषावतारे कारणमाह—

अयमच्युतश्च वचनेन सरसिरुहजन्मनः प्रजाः ।

पातुमसुरनिधनेन विभू भुवमभ्युपेत्य मनुजेषु तिष्ठतः ॥३५॥

अयमिति ॥ विभू प्रभू अयं नरोऽच्युतः कृष्णश्च सरसिरुहजन्मनो ब्रह्मणो  
वचनेन प्रार्थनयासुराणां निधनेन मारणेन करणेन प्रजाः पातुं रक्षितुं भुवमभ्यु-  
पेत्य मनुजेषु तिष्ठतः । वस्तुतस्तु साक्षात्सरनारायणावेतौ कृष्णार्जुनावित्यर्थः ॥

अथास्य सत्त्वसंपदं प्रकाशयितुमाह—

सुरकृत्यमेतदवगम्य निपुणमिति मूकदानवः ।

हन्तुमभिपतति पाण्डुसुतं त्वरया तदत्र सह गम्यतां मया ३६

सुरेति ॥ मूकदानवो मूकाख्यः कश्चिदसुर एतत्पाण्डवकृत्यं सुरकृत्यमिति निपु-  
णमवगम्य साधु निश्चित्य पाण्डुसुतमर्जुनं हन्तुमभिपतति । तत्तस्मात्कारणादत्रा-  
र्जुनाश्रमे विषये । आश्रमं प्रतीत्यर्थः । मया सह त्वरया गम्यताम् । द्रष्टुमिति शेषः ॥

विवरेऽपि नैनमनिगूढमभिभवितुमेष पारयन् ।

पापनिरतिरविशङ्कितया विजयं व्यवस्यति वराहमायया ॥३७॥

विवर इति ॥ पापे निरतिरतिप्रोतिर्यस्य स एष दानवो विवरे रन्ध्रेऽपि । एका-  
न्तेऽपीत्यर्थः । एनं पाण्डवमनिगूढं प्रकाशं स्पष्टं यथा तथाभिभवितुं न पारयन्न  
शक्नुवन् । विभाषायाम् ‘नञ्’ इति नञ्समासः । अविशङ्कितया स्वरूपगूढनाञ्जिःश-  
ङ्कितया वराहमायया वराहभूमिकया विजयं व्यवस्यति विजयं प्रत्युद्युक्त इत्यर्थः ॥

ततः किं भावीत्यत आह—

निहते विडम्बितकिरातनृपतिवपुषा रिपौ मया ।

मुक्तनिशितविशिखः प्रसभं मृगयाविवादमयमाचरिष्यति ३८

निहत इति ॥ विडम्बितमनुकृतं किरातनृपतिवपुर्येन तेन । तद्रूपधारिणे-  
त्यर्थः । मया रिपौ वराहे निहते मया हते विषये मुक्तनिशितविशिखः सन् ।  
अयं पाण्डवः प्रसभं प्रसह्य मृगयाविवादं मृगप्रहारकलहमाचरिष्यति करिष्यति ।  
मत्प्रहृतमेव मृगं प्रहृत्य स्वयमहमेव प्रहर्तेति कलहिष्यत इत्यर्थः ॥

ततोऽपि किं भावीत्याह—

तमसा निपीडितकृशस्य विरहितसहायसंपदः ।

सत्त्वविहितमतुलं भुजयोर्बलमस्य पश्यत मृधेऽधिकुप्यतः ॥३९॥

तपसेति ॥ तपसा नितरां पीडितोऽत एव कृशस्तस्य निपीडितकृशस्य । ‘पूर्व-  
काल-’ इत्यादिना समासः । तथा विरहिता सहायसंपद्यस्य तस्यैकाकिनो मृधे  
रणे । ‘मृधमास्कन्दनं संख्यम्’ इत्यमरः । अधिकुप्यतोऽधिकं कुप्यतोऽधिकं पाण्ड-  
वस्य सत्त्वविहितं स्वभावकृतम् । स्वाभाविकमित्यर्थः । ‘सत्त्वोऽस्त्री जन्तुषु क्लीबे  
व्यवसाये पराक्रमे । आत्मभावे पिशाचादौ द्रव्ये सत्तास्वभावयोः । प्राणे बले-  
ऽन्तःकरणे’ इति वैजयन्ती । अतुलं निरुपमं भुजयोर्बाहोर्बलं शक्तिं पश्यत । ‘बलं  
शक्तिर्बलं सैन्यम्’ इति शाश्वतः ॥

अथ त्रिभिरस्य किरातभावं वर्णयति—

इति तानुदारमनुनीय विषमहरिचन्दनालिना ।

धर्मजनितपुलकेन लसद्गजमौक्तिकावलिगुणेन वक्षसा ॥ ४० ॥

इतीत्यादि ॥ शिव इतीत्यं तान्मुनीनुदारं युक्तियुक्तं यथा तथानुनीय शिक्ष-  
यित्वा । उक्त्वेति यावत् । ‘रुचिरः किरातपृतनापतिः संववृते’ इत्युत्तरेणान्वयः ।  
किरातसेनापतिवेषधारी बभूवेत्यर्थः । कथंभूतः । विषमा विकृतविन्यासा हरिच-  
न्दनस्याल्यो रेखा यस्मिंस्तेन । धर्मेण स्वेदेन जनिताः पुलका रोमाञ्चा यस्मिंस्तेन ।  
‘पुलकः पुनः । रोमाञ्चकण्टको रोमविकारो रोमहर्षणम्’ इति हेमचन्द्रः । ‘धर्मः  
स्यादातपे ग्रीष्मे उष्णस्वेदाग्भसोरपि’ इति विश्वः । लसन्तः शोभमाना गजमौ-  
क्तिकानां करिकुम्भोद्भवमौक्तिकानामावलय एव गुणाः सूत्राणि यस्मिंस्तेन वक्षसा  
वक्षःस्थलेनोपलक्षितः । करिणां मुक्तायोनित्वे प्रमाणमाहागस्यः—‘जीमूतकरिम-  
त्स्याहिवंशशङ्खवराहजाः । शुक्तयुद्धवाश्च विज्ञेया अष्टौ मौक्तिकयोनयः ॥’ इति ॥

वदनेन पुष्पितलतान्तनियमितविलम्बिमौलिना ।

विभ्रदरुणनयनेन रुचं शिखिपिच्छलाञ्छितकपोलभित्तिना ४१

वदनेनेति ॥ पुष्पितैलतान्तैर्विकसितरुताग्रनियमिताः संयता विलम्बिनश्च ते  
मौलयः संयतकेशा यस्य तेन । ‘चूडा किरीटं केशाश्च संयता मौलयश्चयः’ इत्य-  
मरः । शिखिपिच्छलाञ्छिते बहिर्बर्हाङ्किते कपोलभित्ति यस्य तेनारुणनयनेनारक्त-  
नेत्रेण वदनेन रुचं शोभां विभ्रत् ॥

बृहदुद्बृहजलदनादि धनुरुपहितैकमार्गणम् ।

मेघनिचय इव संववृते रुचिरः किरातपृतनापतिः शिवः ॥ ४२ ॥

बृहदिति ॥ पुनश्च । जलद इव नदतीति जलदनादि । ‘कर्तयुपमाने’ इति  
णितिः । उपहितैकमार्गणं संहितैकबाणं धनुरुद्बृहन् । अत एव मेघनिचय इव  
स्थित इत्युपमा । अत्र विशेषके स्वभावोक्तिरलंकारः । ‘स्वभावोक्तिरसौ चारु  
यथावद्वस्तुवर्णनम्’ इति लक्षणात् ॥

अनुकूलमस्य च विचिन्त्य गणपतिभिरात्तविग्रहैः ।

शूलपरशुशरचापभृतैर्महती वनेचरचमूर्विनिर्ममे ॥ ४३ ॥

अनुकूलमिति ॥ अस्य शिवस्यानुकूलं विचिन्त्य प्रियमिति निश्चित्यात्तविग्रहैर्गु-  
हीतकिरातदेहैः । तथा शूलान् परशवः कुठाराः क्षाराश्चापानि च तानि भृतानि  
यैस्तैः । 'प्रहरणार्थेभ्यः परे निष्ठासप्तम्यौ' इति निष्ठायाः परनिपातः । गणपतिभिः  
प्रमथमुख्यैर्महती वनेचरचमूः सेना विनिर्ममे निर्मिता । माङ्गः कर्मणि लिट् ॥

विरचय्य काननविभागमनुगिरमथेश्वराज्ञया ।

भीमनिनदपिहितोरुभुवः परितोऽपदिश्य मृगयां प्रतस्थिरे ४४

विरचयेति ॥ अथेश्वराज्ञयानुगिरं गिरौ । विभक्त्यर्थेऽव्ययीभावः । 'गिरेश्च  
सेनकस्य' इति समासान्तः । काननविभागं वनविभागं विरचय्य । अस्यायमिति  
देशविभागं कृत्वेत्यर्थः । भीमैर्निनदैः कलकलैः पिहिता उरवो भुवो यैस्ते तथोक्ताः  
सन्तः । मृगयामपदिश्य व्याजीकृत्य परितः प्रतस्थिरे प्रस्थिताः ॥

क्षुभिताभिनिःसृतविभिन्नशकुनिमृगयूथनिःस्वनैः ।

पूर्णपृथुवनगुहाविवरः सहसा भयादिव ररास भूधरः ॥ ४५ ॥

क्षुभितेति ॥ क्षुभितास्त्रस्ता अभिनिःसृताः स्वस्थानान्निर्गता विभिन्ना मुक्त-  
संघाश्च ये शकुनयः पक्षिणो मृगाश्च तेषां यूथानि तेषां निःस्वनैः पूर्णानि  
पृथूनि वनानि गुहाविवराणि च यस्य स भूधरः सहसा भयादिवेत्युत्प्रेक्षा ।  
ररास चुकोश ॥

न विरोधिनी रुपमियाय पथि मृगविहङ्गसंहतिः ।

घ्नन्ति सहजमपि भूरिभियः सममागताः सपदि वैरमापदः ४६

नेति ॥ पथि पलायनमार्गे विरोधिनी जातिवैरिणी मृगाणां सिंहव्याघ्रादीनां  
विहंगानां काकोलूकानां च संहतिः संघो रूपं परस्परक्रोधं नेयाय न प्राप । किंतु  
सहैव चचारेत्यर्थः । तथा हि । भूरि प्रभूता भीर्यासु ताः समं साधारण्येनागता  
आपदो विपत्तयः सहजं स्वाभाविकमपि वैरं सपदि घ्नन्ति । नहि संघातव्यसनेषु  
प्रजायते वैरानुबन्ध इति भावः ॥

चमरीगणैर्गणबलस्य बलवति भयेऽप्युपस्थिते ।

वंशविततिषु विषक्तपृथुप्रियबालबालधिभिराददे धृतिः ॥ ४७ ॥

चमरीति ॥ वंशविततिषु वेणुगुल्मेषु विषक्ता लम्बाः पृथवो भृशं प्रियबालाः  
प्रियरोमाणो बालधयः पुच्छानि येषां तैः । 'पुच्छोऽस्त्री लम्बलाङ्गुले बालहस्तश्च  
बालधिः' इत्यमरः । चमरीगणैर्मृगविशेषैर्गणबलस्य शिवबलस्य संबन्धनि । तद्धे-  
तुक इत्यर्थः । संबन्धमात्रविवक्षायां षष्ठी । अन्यथा 'भीत्रार्थानां भयहेतुः' इति  
पञ्चमी स्यात् । बलवति प्रबले भय उपस्थिते प्राप्तेऽपि धृतिर्धैर्यमाददे स्वीकृता ।  
बालच्छेदभयात्प्राणहानिमप्यवगणय्य स्थितमित्यर्थः ॥

हरसैनिकाः प्रतिभयेऽपि गजमदसुगन्धिकेसरैः ।

स्वस्थमभिददृशिरे सहसा प्रतिबोधजृम्भितमुखैर्मृगाधिपैः ॥ ४८ ॥

हरेति ॥ प्रतिभये भयहेतौ । 'भयंकरं प्रतिभयम्' इत्यमरः । प्राप्तेऽपीति शेषः । गजमदैः सुगन्धयः सुरभयः केसराः सटा येषां तैः । हतानेकगजैरित्यर्थः । सहसा सेनाकलकलश्रवणानन्तरमेव प्रतिबोधेन निद्रापगमेन जृम्भितानि व्यात्तानि मुखानि येषां तैर्मृगाधिपैः सिंहैः स्वस्थं निःशङ्कमेव यथा तथा हरसैनिका अभिददृशिर ईक्षिताः । न तु किञ्चित्क्षुभितमित्यर्थः । युक्तं चैतद्राजनामधारिणां केसरिणामिति भावः ॥

विभरांबभूवुरपवृत्तजठरशफरीकुलाकुलाः ।

पङ्कविषमिततटाः सरितः करिरुग्णचन्दनरसारुणं पयः ॥४९॥

विभरामिति ॥ अपवृत्तजठरैस्तत्कालक्षोभालुठितोदरैः शफरीकुलैराकुला व्यासाः पङ्कविषमितानि दुर्गमीकृतानि तटानि कूलानि यासां ताः सरितः करिभिः । पलायमानैरिति शेषः । रुग्णानां मार्गरोधितया भग्नानाम् । 'ओदितश्च' इति निष्ठानत्वम् । चन्दनानां रसैररुणं करिरुग्णचन्दनरसारुणं पयो विभरांबभूवुः । भृधातोः 'भीहीभृहुवां श्लुवच्च' इत्याम्प्रत्ययः श्लुवद्भावश्च । 'कृञ्चानुप्रयुज्यते लिटि' इति भुवोऽनुप्रयोगः ॥

महिषक्षतागुरुतमालनलदसुरभिः सदागतिः ।

व्यस्तशुकनिभशिलाकुसुमः प्रणुदन्ववौ वनसदां परिश्रमम् ५०

महिषेति ॥ महिषंलंछयः क्षतानि विदलितानि तैरगुरुभिस्तमालैर्नलदैरुशीरैश्च सुरभिः सुगन्धिः । व्यस्तानि विक्षिप्तानि शुकनिभानि शुकसवर्णानि शिलाकुसुमानि शिलेयाख्या ओषधिविशेषा येन सः । अतः शीतल इति भावः । 'कालानुसार्यवृद्धाश्मपुष्पशीतशिवानि तु । शैलेयम्' इत्यमरः । शुकनिभेति स्वरूपकथनम् । सदागतिर्वायुर्वनसदां वनेचराणां परिश्रमं प्रणुदन् । अतो मन्द इति भावः । 'मातरिश्वा सदागतिः' इत्यमरः । ववौ वाति स्म ॥

मथिताम्भसो रयविकीर्णमृदितकदलीगवेधुकाः ।

क्लान्तजलरुहलताः सरसीर्विदधे निदाघ इव सत्त्वसंप्लवः ॥५१॥

मथिताम्भस इति ॥ सत्त्वसंप्लवः प्राणिसंक्षोभो निदाघो ग्रीष्म इव सरसीः सरांसि । 'कासारः सरसी सरः' इत्यमरः । मथिताम्भसः संक्षोभितोदका रयेण पलायनवेगेन विकीर्णं व्याकीर्णं यथा तथा मृदिता निष्पीडिताः कदल्यो गवेधुकास्तृणधान्यविशेषाश्च यासां तास्तथोक्ताः । 'तृणधान्यानि नीवाराः स्त्री गवेधुर्गवेधुका' इत्यमरः । मृदित इति 'कृति च' इति गुणप्रतिषेधः । क्लान्ता जलरुहलताः पद्मिन्यो यासु ता एवंभूता विदधे चकार ॥

इति चालयन्नचलसानुवनगहनजानुमापतिः ।

प्राप मुदितहरिणीदशनक्षतवीरुधं वसतिमैन्द्रसूनवीम् ॥५२॥

इतीति ॥ इतीत्यमुमापतिरचलसानुषु वनेषूपभोग्यवृक्षेषु गहनेषु दावेषु च जातास्तथोक्तवान् । सत्त्वानिति शेषः । चालयन् । मुदितानां हरिणीनां दशनैः क्षता

वीरुधो लता यस्यां तामिन्द्रसूनोरिमामैन्द्रसूनवीम् । वसत्यत्रेति वसतिमाश्र-  
मम् । 'बहिवस्यतिभ्यश्च' इत्यौणादिको वसतेरतिप्रत्ययः । प्राप ॥

स तमाससाद घननीलमभिमुखमुपस्थितं मुनेः ।

पोत्रनिकषणविभिन्नभुवं दनुजं दधानमथ सौकरं वपुः ॥ ५३ ॥

स इति ॥ अथानन्तरं स शिवो घननीलं मेघमेचकं मुनेरर्जुनस्याभिमुखमु-  
पस्थितमागतं पोत्रस्य मुखाग्रस्य निकषणेनोलेखनेन विभिन्ना विदारिता भूयेन  
तम् । 'मुखाग्रे क्रोडहलयोः पोत्रम्' इत्यमरः । 'हलसूकरयोः पुवः' इति ह्रस्व-  
प्रत्ययः । सूकरस्येदं सौकरं वाराहं वपुर्दधानं दनुजं दानवमाससाद प्राप ॥

कच्छान्ते सुरसरितो निधाय सेनामन्वीतः स कतिपयैः किरातवर्यैः ।

प्रच्छन्नस्तरुगहनैः सगुल्मजालैर्लक्ष्मीवाननुपदमस्य संप्रतस्थे ॥ ५४ ॥

इति भारविहता महाकाव्ये किरातार्जुनीये द्वादशः सर्गः ।

कच्छान्त इति ॥ लक्ष्मीवान् । 'मादुपधायाश्च मतोवांस्यवादिभ्यः' इति  
मनुषो मकारस्य वकारादेशः । स शिवः । सुरसरितो मन्दाकिन्याः कच्छान्ते-  
ऽनुपप्रान्ते । 'जलप्रायमनूपं स्यात्पुंसि कच्छस्तथाविधः' इत्यमरः । सेनां निधाय ।  
स्थापयित्वेत्यर्थः । कतिपयैः किरातवर्यैरन्वीतोऽनुगतः सन् । 'ई गतौ' इति  
धातोरनुपूर्वात्कर्मणि क्तः । सगुल्मजालैर्लक्ष्मीवाननुपदमस्य संप्रतस्थे-  
दितः । 'वा दान्तशान्त-' इत्यादिना निपातः । तस्य वराहस्य पदमन्वनुपदम् ।  
पदानुसारेणेत्यर्थः । संप्रतस्थे प्रस्थितः । 'समवप्रविभ्यः स्थः' इत्यात्मनेपदम् ।  
प्रहर्षिणीवृत्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां द्वादशः सर्गः समाप्तः ॥

त्रयोदशः सर्गः ।

—००:००—

वपुषा परमेण भूधराणामथ संभाव्यपराक्रमं विभेदे ।

मृगमाशु विलोक्यांचकार स्थिरदंष्ट्रोग्रमुखं महेन्द्रसूनुः ॥ १ ॥

वपुषेति ॥ अथेश्वरप्रस्थानानन्तरं महेन्द्रसूनुरर्जुनः परमेण महता वपुषा  
हेतुना भूधराणां विभेदे विदारणे संभाव्यपराक्रमं क्षमोऽयमिति प्रतर्क्यपौरुषं  
स्थिराभ्यां दृढाभ्यां दंष्ट्राभ्यामुग्रं मुखं यस्य तं मृगम् । वराहमित्यर्थः । आशु  
तदागमनानन्तरम् । अविलम्बेनेत्यर्थः । विलोक्यांचकार ददर्श । अस्मिन्सर्गे  
प्राक्पञ्चत्रिंशच्छ्लोकादौपच्छन्दसिकं वृत्तम् ॥

स्फुटबद्धसटोन्नतिः स दूरादभिधावन्नवधीरितान्यकृत्यः ।

जयमिच्छति तस्य जातशङ्के मनसीमं मुहुरादैदे वितर्कम् ॥ २ ॥

१ 'अतिसौकरम्' इति पाठः. २ 'विलोक्यांबभूव' इति पाठः. ३ 'आदधे' इति पाठः.

स्फुटेति ॥ स्फुटं स्पष्टं बद्धा विरचिता सदानां केसराणामुन्नतिरुद्धतिर्यस्य सः । क्रोधाद्धर्षितलोमेत्यर्थः । 'सटा जटाकेसरयोः' इति विश्वः । दूरादभिधावन्संमुखमापतन् । तथावधीरितान्यकृत्यस्त्यक्तान्यकर्मा स वराहो जयमिच्छति जयार्थिन्यत एव जातशङ्के । स्वयं जिघांसोर्द्विषामेकलक्ष्यत्वादिति भावः । तस्य मुनेर्मनसि मुहुरिमं वितर्कं वक्ष्यमाणमूहम् । 'अध्याहारस्तर्क ऊहः' इत्यमरः । आदद उत्पादितवान् ॥

अथैकादशभिर्वितर्कमेव निरूपयति—

घनपोत्रविदीर्णशालमूलो निबिडस्कन्धनिकाषरुग्णवप्रः ।

अयमेकचरोऽभिवर्तते मां समरायेव समाजुहूपमाणः ॥ ३ ॥

घनपोत्रेति ॥ घनेन कठिनेन पोत्रेण मुखाग्रेण विदीर्णानि विदलितानि शालमूलानि वृक्षमूलानि येन सः । निबिडस्य स्कन्धस्य निकाषेण निकपणेन रुग्णवप्रो भग्नसानुः । अतो महासत्त्वसंपन्न इति भावः । एकश्चासौ चरश्चेत्येकचर एकाकी । यूथादपेत इत्यर्थः । अतोऽयं वराहः समराय समरं कर्तुम् । 'क्रियाथोपपदस्य च कर्मणि स्थानिनः' इति चतुर्थी । समाजुहूपमाण इव समाह्वातुमिच्छन्निव । इवशब्दः संभावनायाम् । समाह्वयतेः सन्नन्ताच्छानचप्रत्ययः । 'स्पर्धायामाङः' । 'पूर्ववत्सनः' इत्यात्मनेपदम् । 'अभ्यस्तस्य च' इति संप्रसारणम् । मामभिवर्तते मामभिधावति । उपसर्गवशात्सकर्मकत्वम् । अतः सर्वथा नायमुपेक्ष्य इति भावः ॥

इह वीतभयास्तपोनुभावाज्जहति व्यालमृगाः परेषु वृत्तिम् ।

मयि तां सुतरामयं विधत्ते विकृतिः किं नु भवेदियं नु माया ॥४॥

इहेति ॥ इहाश्रमे तपोनुभावाद्धीतभयाः । लक्षणया विगतवैरा इत्यर्थः । अत एव व्यालमृगाः क्रूरव्याघ्रादयः । 'व्यालो भुजङ्गमे क्रूरे श्वापदे दुष्टदन्तिनि' इति विश्वः । परेषु प्राण्यन्तरेषु वृत्तिं जीविकां जइति । हिंसया न जीवन्तीत्यर्थः । अयं वराहो मयि मद्विषये तां वृत्तिं सुतरां विधत्ते करोति । मां हन्तुमिच्छतीत्यर्थः । तदियं विकृतिस्तपःसामर्थ्यभङ्गरूपा भवेत्किं नु । यद्वा । माया कस्यचिद्वैत्यस्य वराहभूमिका भवेत्तु । किंनुशब्दौ वितर्के ॥

अथवैष कृतज्ञयेव पूर्वं भृशमासेवितया रुषा न मुक्तः ।

अवधूय विरोधिनीः किमारान्मृगजातीरभियाति मां जवेन ॥ ५ ॥

अथवेति ॥ अथवेति पक्षान्तरे । एष मृगः पूर्वं जन्मान्तरे भृशमत्यर्थमासेवितयातिपरिचितया रुषा क्रुधा । मद्रोचरयेति शेषः । कृतज्ञयेव पूर्वकृतं वैरानुबन्धं संप्रति जानात्येवेत्युत्प्रेक्षा । न मुक्तो न त्यक्तः । अद्यापीति शेषः । नूनमयं प्राग्भवोयवैरानुबन्धी कश्चित् । संप्रति वैरबीजासंभवादिति भावः । कुतः । यद्यत आरात्समीपतः । 'आरादूरसमीपयोः' इत्यमरः । विरोधिनीर्मृगजातीरवधूय त्यक्त्वा जवेन मामभियात्यभिधावति । अन्यथा नाभियायादिति भावः ॥

न केवलमभियानमेव । किं च मनोवृत्तिरप्यत्र प्रमाणमित्याह—

न मृगः खलु कोऽप्ययं जिघांसुः स्वलति ह्यत्र तथा भृशं मनो मे ।  
विमलं कलुषीभवच्च चेतः कथयत्येव हितैषिणं रिपुं वा ॥ ६ ॥

न मृग इति ॥ अयं मृगो न खलु, किंतु कोऽपि कश्चिदन्य एव जिघांसुर्हन्तु-  
मिच्छुः । हन्तेः सन्नन्तादुप्रत्ययः । ‘अभ्यासाच्च’ इति कुत्वम् । ‘अज्ञानगमां  
सनि’ इति दीर्घः । कुतः । हि यस्मात् । अत्रास्मिन्मृगविषये मे मनस्तथा भृशं  
स्वलति क्षुभ्यति । यथायं जिघांसुरयमिति बुद्धिरुपपद्यत इत्यर्थः । तथा हि ।  
विमलं प्रसन्नं तथा कलुषीभवत्क्षुभ्यच्च चेत एव हितैषिणं रिपुं वा मित्रममित्रं  
च कथयति । यत्र मनः प्रसीदति तदेव मित्रम् । यत्र क्षुभ्यति सोऽमित्र इति  
निश्चितमित्यर्थः । अतोऽयं वध्य इति भावः ॥

ननु मुनेः किमनया दुःशङ्कया, तत्राह—

मुनिरस्मि निरागसः कुतो मे भयमित्येष न भूतयेऽभिमानः ।  
परवृद्धिषु बद्धमत्सराणां किमिव ह्यस्ति दुरात्मनामलङ्घ्यम् ॥ ७ ॥

मुनिरिति ॥ मुनिरस्मि । अतो निरागसो निरपराधस्य मे कुतो भयमित्येषोऽ-  
भिमानोऽहंकारः । अनपकारिणं मां कोऽपि किं करिष्यतीति बुद्धिर्भूतये श्रेयसे  
न भवति । तथा हि । परवृद्धिषु विषये बद्धमत्सराणां दुरात्मनामलङ्घ्यं किमि-  
वास्ति, न किञ्चिदकार्यमस्तीत्यर्थः । इवशब्दो वाक्यालंकारे ॥

अस्तु । जिघांसुरपि तुच्छः किं करिष्यतीत्यत्राह—

दनुजः स्विदयं क्षपाचरो वा वनजे नेति बलं वतास्ति सत्त्वे ।  
अभिभूय तथा हि मेघनीलः सकलं कम्पयतीव शैलराजम् ॥ ८ ॥

दनुज इति ॥ अयं दनुजः स्विदानवो वा क्षपाचरो राक्षसो वा । न तु मृग  
एवेत्यर्थः । कुतः । वनजे सत्त्वे वन्यप्राणिनीतीदृशं बलं नास्ति । बलेत्याश्चर्ये ।  
बलमेव समर्थयते । तथा हि । मेघनीलोऽयं वराहः सकलं शैलराजमभिभूया-  
क्रम्य कम्पयतीव । पदविष्टम्भभरात्तथा प्रतीयत इत्यर्थः । अत्र कम्पयतीवेत्युरग्रे-  
क्षागर्भोऽयं शैलकम्पनरूपकार्येण तत्कारणबलातिरेकसमर्थनात्कार्येण कारणसम-  
र्थनरूपोऽर्थान्तरन्यासः ॥

किं च । योऽयं शैले मृगयाकलकलरवं श्रूयते सोऽप्येतन्मायापरिकल्पित  
एवेत्याह—

अयमेव मृगव्यसत्रकामः प्रहरिष्यन्मयि मायया शमस्ये ।  
पृथुभिर्ध्वजिनीरवैरकार्षीच्चकितोज्ज्वलन्तमृगाणि काननानि ॥ ९ ॥

अयमिति ॥ अयमेव शमस्ये शान्तिनिविष्टे इति रन्ध्रोक्तिः । मयि । अधिकर-  
णविवक्षायां सप्तमी । मायया प्रहरिष्यन् । प्रहर्तुमिच्छन्नित्यर्थः । ‘लट् शेवे च’  
इति चकारात्क्रियार्थायां क्रियायां लट् । ‘लट् सद्वा’ इति शत्रादेशः । मृगव्यं  
मृगया तस्य सत्रं वनम् । तदर्थं वनमित्यर्थः । तत्कामयत इति मृगव्यसत्रकामः



मृगयाभूमिपरिग्रहार्थं सन्नित्यर्थः । 'कर्मण्यण्' 'आच्छेदनं मृगव्यं स्यादाखेटो मृगया स्त्रियाम्' इति, 'सत्रमाच्छादने यज्ञे सदादाने वनेऽपि च' इति चामरः । पृथुभिर्बृहद्भिर्ध्वजिनीरवैः सेनाकलकलैः । स्वमायया कल्पितैरेवेत्यर्थः । काननानि चकितोद्भ्रान्तास्त्रस्तपलायिता मृगा येषु तान्यकार्षीच्चकार । अयमेव रन्ध्रान्वेषी मत्प्रहारार्थं स्वयमेव मृगयुर्भूत्वा वनावरोधाय सेनाघोषं कल्पयामास । स मृगरूपेणागच्छतीत्यर्थः ॥

वितर्कान्तरमाह—

बहुशः कृतसत्कृतेर्विधातुं प्रियमिच्छन्नथवा सुयोधनस्य ।

क्षुभितं वनगोचराभियोगाद्गणमाशिश्रियदाकुलं तिरश्चाम् ॥१०॥

बहुश इति ॥ अथवा बहुशः कृता सत्कृतिः सत्कारो येन तस्य दुर्योधनस्य प्रियं मद्रुधरूपं प्रतिप्रियं विधातुं कर्तुमिच्छन् । यः कश्चिदिति शेषः । वनं गोचरः स्थानं येषां तेषां वनगोचराणामभियोगादवरोधात् । 'अभियोगोऽवरोधः स्यात्' इति हलायुधः । क्षुभितमुद्विग्नमाकुलं चलं तिरश्चां मृगादिपशूनां गणमाशिश्रियद्वाराहरूपेण प्राविक्षत् । 'णिश्चिद्रुसुभ्यः कर्तरि चङ्', 'चङि' इति द्विर्भावः ॥

वितर्कान्तरमाह—

अवलीढसनाभिरंश्वसेनः प्रसभं खाण्डवजातवेदसा वा ।

प्रतिकर्तुमुपागतः समन्युः कृतमन्युर्यदि वा वृकोदरेण ॥११॥

अवलीढेति ॥ खाण्डवजातवेदसा खाण्डववनाग्निना प्रसभमवलीढसनाभिर्दग्धबन्धुः । 'सपिण्डास्तु सनाभयः । सगोत्रबान्धवज्ञातिबन्धुस्वस्वजनाः समाः' इत्यमरः । अत एव समन्युर्बन्धुवैरः । तस्यार्जुनस्यापकारयितृत्वादिति भावः । अश्वसेनस्तक्षकपुत्रः कश्चिन्महासर्पः प्रतिकर्तुं वैरनिर्यातनार्थमुपागतो वा वराहमाययेति शेषः । पक्षान्तरमाह—यदि वा वृकोदरेण भीमसेनेन कृतमन्युर्जनितक्रोधो वा । कश्चिदिति शेषः । पुरा किल पाण्डवः खाण्डवदाहे पावकभयात्पलायमानांस्तक्षकपुत्रानश्वसेनस्य बन्धून्बाणैरवरुध्य दाहयामासेति भारतकथा ॥

अथ द्वाभ्यामनन्तरकरणीयमध्यवस्यति—बलेत्यादिना ॥

बलशालितया यथा तथा वा धियमुच्छेदपरामयं दधानः ।

नियमेन मया निबर्हणीयः परमं लाभमरातिभङ्गमाहुः ॥१२॥

किं बहुना । यथा तथा वास्तु । अयं मायिकः पारमार्थिको वास्त्वित्यर्थः । सर्वथापि बलशालितया । बलवत्सतयेत्यर्थः । उच्छेदपरां धियं दधानः । मां जिघांसुरित्यर्थः । अतोऽयं मृगो नियमेनावश्यं मया निबर्हणीयो वध्यः । 'प्रमापणं निबर्हणम्' इत्यमरः । तथा हि । अरातिभङ्गं शत्रुक्षयं परमं लाभमाहुः ॥

ननु तपोविरोधिनी हिंसेत्याशङ्क्याह—

कुरु तात तपांस्यमार्गदायी विजयायेत्यलमन्वशान्मुनिर्माम् ।

बलिनश्च वधादृतेऽस्य शक्यं व्रतसंरक्षणमन्यथा न कर्तुम् ॥१३॥

कुर्विति ॥ हे तात वत्स, मार्गदायी न भवतीत्यमार्गदायी । रन्ध्रान्वेषिणां प्रवेशमयच्छन्नित्यर्थः । कुतः । जयार्थित्वादित्याह—विजयाय तपांसि कुर्विति मुनिर्व्यासो मामलं भृशमन्वशादनुशिष्टवान् । अनुशासेल्लङ् । ननु मुनिर्वा कथमधर्ममन्वशात्तत्राह—बलिन इति । अस्य मृगस्य बलिनः प्रबलस्य वधादते वधं विना । ‘अन्यारादितरर्ते—’ इत्यादिना पञ्चमी । अन्यथोपायान्तरेण व्रतसंरक्षणं तपोरक्षणं कर्तुं न शक्यम् । हिंसापि दुष्टनिग्रहात्मिका नाधर्म इत्यर्थः ॥

इति तेन विचिन्त्य चापनाम प्रथमं पौरुषचिह्नमाललम्बे ।

उपलब्धगुणः परस्य भेदे सचिवः शुद्ध इवाददे च बाणः ॥१४॥

इतीति ॥ तेनाजुनेनेतीत्यं विचिन्त्य वितर्क्य चापनाम चापाख्यं प्रथमं पौरुषचिह्नम् । तस्य मुखयायुधत्वादिति भावः । आललम्बे गृहीतम् । कर्मणि लिट् । अथ परस्य शत्रोर्भेदे विदारण उपजापे चोपलब्धगुणो ज्ञातशक्तिः । बाणस्तु प्राप्तमौर्वीकश्चेति शेषः । शुद्धो ऋजुर्दिग्धत्वादोषरहितो वा । ‘न कर्णभेदैर्नो दिग्धर्नान्निज्वलिततेजसैः’ इति निषेधात् । अन्यत्रोपदादिशुद्धः । बाणश्च सचिव इवाददे जगृहे । अत्र बाणसचिवयोः शब्दमात्रसाधर्म्याच्छेषालंकारः प्रकृताप्रकृतविषय इति सर्वस्वकारः । उपमैवेति केचित् ॥

अनुभाववता गुरु स्थिरत्वादविसंवादि धनुर्धनंजयेन ।

स्वबलव्यसनेऽपि पीड्यमानं गुणवन्मित्रमिवानतिं प्रपेदे ॥ १५ ॥

अनुभावेति ॥ गुरु महत्पूज्यं च स्थिरत्वात्सारवत्त्वादविसंवाद्यभङ्गुरम् । अन्यत्र प्रतिष्ठितत्वादसत्यरहितम् । गुणवत्सज्यम् । अन्यत्रौदार्यादिगुणवत् । धनुर्मित्रमिवानुभाववता निश्चयबुद्धिमता । ‘अनुभावः प्रभावे च सतां च मतिनिश्चये’ इत्यमरः । धनंजयेन स्वबलव्यसनेऽपि तपसा क्षीणत्वेऽपि । अन्यत्र स्वं धनं तदेव बलं तस्य व्यसने नाशेऽपि । पीड्यमानमाकृष्यमाणमवरुध्यमानं च सन्मित्रमिवानतिं नम्रतामानुकूल्यं च प्रपेदे । अलंकारस्तु पूर्ववत् ॥

प्रविकर्षेण निनादभिन्नरन्ध्रः पदविष्टम्भनिपीडितस्तदानीम् ।

अधिरोहति गाण्डिवं महेषौ सकलः संशयमारुरोह शैलः ॥ १६ ॥

प्रविकर्षेति ॥ तदानीं तस्मिन्काले महेषौ बाणे गाण्डिवमर्जुनधनुरधिरोहति सति । ‘कपिध्वजस्य गाण्डीवगाण्डिवौ पुंनपुंसकौ’ इत्यमरः । ‘गाण्ड्यजगात्संज्ञायाम्’ इति वप्रत्ययः । प्रविकर्षेण ज्यास्फालनेन यो निनादस्तेन भिन्नरन्ध्रो विदलितगद्गरः तथा पदविष्टम्भेन पादाक्रमणेन निपीडितो नुन्नः सकलः सर्वः शैलः संशयं जीवितसंदेहमारुरोह । प्रापेत्यर्थः । अत्र शैलस्य संशयासंबन्धेऽपि संबन्धकथनादतिशयोक्तिरलंकारः ॥

ददृशेऽर्थं सविस्मयं शिवेन स्थिरपूर्णयितचापमण्डलस्थः ।

रचितस्तिसृणां पुरां विधातुं वधमात्मेव भयानकः परेषाम् ॥१७॥

दृढश इति ॥ अथ बाणसंधानानन्तरं शिवेन स्थिरं निश्चलं पूर्णं च यथा तथायत आकृष्टे चापमण्डले तिष्ठतीति तथोक्तः । चापमण्डलमन्तर्धाय स्थित इत्यर्थः । तिसृणाम् । 'न तिसृचतसृ' इति दीर्घप्रतिषेधः । पुराम् । त्रिपुरासुर-स्येत्यर्थः । वधं संहारं विधातुं कर्तुं रचितः कल्पितः । स्थानविशेषे स्थापित इति यावत् । आत्मा स्वयमिव परेषां भयानको भयंकरः सोऽर्जुनः सविस्मयं दृढशे दृष्टः । उपमालंकारः ॥

अथ पिनाकिवृत्तान्तमाह—

विचकर्ष च संहितेषुरुच्चैश्चरणास्कन्दननामिताचलेन्द्रः ।

धनुरायतभोगवासुकिज्यावदनग्रन्थिविमुक्तवह्नि शंभुः ॥ १८ ॥

विचकर्षेति ॥ अथ शंभुश्च संहितेषुः सन् । उच्चैर्भृशं चरणास्कन्दनेन पदविष्ट-म्भेन नामितोऽधो नीतोऽचलेन्द्रो येन स तथोक्तः । आयतभोग आकृष्टकायो वासुकिरेव ज्या तस्य वदनमेव ग्रन्थिस्तेन विमुक्त उत्सृष्टो वह्निर्यस्य तद्वनुर्विच-कर्षेति स्वभावोक्तिः ॥

स भवस्य भवक्षयैकहेतोः सितसप्तेश्व विधास्यतोः सहार्थम् ।

रिपुराप पराभवाय मध्यं प्रकृतिप्रत्यययोरिवानुबन्धः ॥ १९ ॥

स इति ॥ सह संभूयार्थमरिवधरूपप्रयोजनं विधास्यतोः करिष्यतोः । अन्यत्र सहार्थमभिधेयमभिधास्यतोरित्यर्थः । 'प्रकृतिप्रत्ययौ सहार्थं ब्रूतः' इति वचनात् । भवक्षयैकहेतोः संसारोच्छेदनिदानस्य भवस्य शिवस्य सितसप्तेरर्जुनस्य च मध्यं रिपुर्बराहः । यस्मात्प्रत्ययो विधीयते सा प्रकृतिर्धात्वादिः । प्रत्ययः सनादिः । तयोर्मध्यमनुबन्ध इत्संज्ञको वर्णः । यथा भूतं भूतिरित्यादौ ककारः । स इव पराभवाय नाशाय लोपार्थमेवाप । न तु स्थित्यर्थमित्यर्थः ॥

अथ दीपितवारिवाहवर्त्मा रववित्रासितवारणादवार्यः ।

निपपात जवादिषुः पिनाकान्महतोऽभ्रादिव वैद्युतः कृशानुः ॥ २० ॥

अथेति ॥ अथ रिपोर्मध्यप्रवेशानन्तरं दीपितं वारिवाहवर्त्माकाशं येन सः । अवार्यो दुर्वार इषुः शरो रववित्रासितवारणास्त्रघोषभीषितगजास्पिनाकाच्छि-धनुषः । 'पिनाकोऽजगवं धनुः' इत्यमरः । महतोऽभ्रान्मेघाद्विद्युतोऽयं वैद्युतः कृशानुरशनिरिव जवाद्देगान्निपपातादधाव ॥

व्रजतोऽस्य बृहत्पतत्रजन्मा कृतताक्षर्योपनिपातवेगशङ्कः ।

प्रतिनादमहान्महोरगाणां हृदयश्रोत्रभिदुत्पपात नादः ॥ २१ ॥

व्रजत इति ॥ व्रजतो धावतोऽस्य बाणस्य बृहद्भ्यः पतन्नेभ्यः पक्षेभ्यो जन्म यस्य स तथोक्तः । कृता ताक्षर्योपनिपातवेगशङ्का गरुडागमनवेगभ्रमो येन सः । अत एव महोरगाणां सर्पाणां हृदयानि श्रोत्राणि च भिनत्तीति हृदयश्रोत्रभित् । 'समु-द्राभ्राद्' इति सूत्रे पूर्वनिपातव्यभिचाराच्छ्रोत्रशब्दस्य पूर्वनिपातव्यभिचारः । प्रतिनादैः प्रतिध्वनिभिर्महान्संमूर्च्छितो नाद उत्पपातोत्थितः । अत्र नादस्योरग-

हृदयभेदकत्वासंबन्धेऽपि संबन्धाभिधानादतिशयोक्तिः । सा च साक्ष्यवेगभ्रमो-  
त्थापितेति तयोरङ्गाङ्गिभावेन संकरः ॥

नयनादिव शूलिनः प्रवृत्तैर्मनसोऽप्याशुतरं यतः पिशङ्गैः ।

विदधे विलसत्तडिल्लताभैः किरणैर्व्योमनि मार्गणस्य मार्गः ॥२२॥

नयनादिति ॥ शूलिनो नयनात्प्रवृत्तैर्निर्गतैरिव स्थितैरित्युत्प्रेक्षा । नेत्राग्निशि-  
खाकल्पैरित्यर्थः । पिशङ्गैः पिङ्गलैर्विलसत्तडिल्लताभैर्विद्युदामतुल्यैरित्युपमा । मन-  
सश्चित्तादप्याशुतरं शीघ्रतरम् । आशुशब्दादनव्ययात्तरप् । अतः 'किमेत्तिष्ठव्यय-'  
इत्यादिनाम्प्रत्ययो न । 'क्रीवे शीघ्राद्यसत्त्वे स्याद्विध्वेषां सत्त्वगामि यत्' इत्यमरः ।  
यतो गच्छतः । इणः शतृप्रत्ययः । मार्गणस्य शरस्य । 'कदम्बमार्गणशराः' इत्य-  
मरः । किरणैर्व्योमन्याकाशे मार्गं उल्कारेखाकारः पन्था विदधे विरचित इति  
स्वभावोक्तिरलंकारः ॥

अपयन्धनुषः शिवान्तिकस्थैर्विवरेसद्भिरभिख्यया जिहानः ।

युगपद्दृशे विशन्वराहं तदुपोढैश्च नभश्चरैः पृषत्कः ॥ २३ ॥

अपयन्निति ॥ पृषत्को बाणः । 'पृषत्कबाणविशिखाः' इत्यमरः । धनुषः पिना-  
कादपयन्नियन् । निर्गच्छन्नित्यर्थः । इणः शतृप्रत्ययः । शिवान्तिकस्थैर्नभश्चरैरभि-  
ख्यया शोभया जिहानः । शोभनं गच्छन्नित्यर्थः । 'ओहाङ् गतौ' इति धातोः शा-  
नच् । 'अभिख्यया नामशोभयोः' इत्यमरः । विवरे सीदन्तीति विवरेसदस्यैर्विवरेस-  
द्भिरन्तरालवर्तिभिर्नभश्चरैः । 'सःसूद्विष-' इत्यादिना क्तिप् । 'तत्पुरुषे कृति बहुलम्'  
इत्यलुक् । अथ वराहं विशन्प्रविशंस्तदुपोढैस्तं वराहमुपोढैः प्रत्यासक्तैः । वहेः कर्त-  
रि क्तः । नभश्चरैर्युगपद्दृशे दृष्ट इति बाणवेगोक्तिः । अत्र क्रमेण निष्क्रमणादिक्रि-  
याविशिष्टस्य बाणस्य शिवान्तिकादिभिन्नदेशस्थनभश्चरकर्तृकदर्शनयौगपद्यासंबन्धे-  
ऽपि तत्संबन्धोक्तिमूलातिशयोक्त्या लोकोत्तरवेगप्रतीतेरलंकारेण वस्तुध्वनिः ॥

स तमालनिभे रिपौ सुराणां घननीहार इवाविषक्तवेगः ।

भयविप्लुतमीक्षितो नभःस्थैर्जगतीं ग्राह इवापगां जगाहे ॥ २४ ॥

स इति ॥ स बाणस्तमालनिभे तमालप्रभे । नीलाभ इति यावत् । सुराणां  
रिपौ वराहे घननीहारे सान्द्रतुहिन इवाविषक्तवेगोऽप्रतिबद्धवेगः सन् । तथा  
नभःस्थैः खेचरैर्भयेन विप्लुतं विह्वलं यथा तथेक्षितः सन् । अपां संबन्धि वेग  
आपः, अपां समूहो वापम् । आपेन गच्छतीत्यापगा नदी ताम् । गृह्णातीति ग्राहो  
जलग्राहः । जलचर इति यावत् । 'जलचरे' इति वक्तव्यात् 'विभाषा ग्रहः' इति  
णप्रत्ययः । स इव । जगतीं भूमिम् । 'जगती विष्टपे मद्यां वास्तुच्छन्दोविशेषयोः'  
इति वैजयन्ती । जगाहे विवेश । अन्तर्हित इत्यर्थः ॥

अथार्जुनबाणप्रयोगमाह—

सपदि प्रियरूपपर्वरेखः सितलोहाग्रनखैः खमाससाद ।

कुपितान्तकतर्जनाङ्गुलिश्रीर्व्यथयन्प्राणभृतः कपिध्वजेषुः ॥ २५ ॥

सपदीति ॥ सपदि शिवबाणप्रयोगसमय एव प्रिया रूपमाकृतिः पर्वाणि ग्रन्थयो रेखा रचनाश्च यस्य सः । अङ्गुलिपक्षे पर्बरेखाः प्रसिद्धाः । लोहाग्रमयः-फलं तन्नखमिवेत्युपमितसमासः । सितं लोहाग्रनखं यस्य सः । कुपितस्यान्तकस्य मृत्योर्या तर्जनस्याङ्गुलिस्तर्जनाङ्गुलिस्तस्याः श्रीरिव श्रीयस्य सः कपिध्वजेपुरजुन-बाणः प्राणभृतो व्यथयन्मीषयमाणः खमाकाशमाससाद प्राप । उपमालंकारः ॥

परमास्त्रपरिग्रहोरुतेजः स्फुरदुल्काकृति विक्षिपन्वनेषु ।

स जवेन पतन्परःशतानां पततां व्रात इवारवं वितेने ॥ २६ ॥

परमेति ॥ परमास्त्रपरिग्रहेण दिव्यास्त्राधिष्ठानेनोरु महदत एव स्फुरदुल्का-कृति । उल्कावद्दीर्घायमाणमित्यर्थः । तेजो वनेषु विक्षिपन्विकिरन्सन् । जवेन पतन्धावन्स बाणः । शतात्परे परःशतास्तेषाम् । शताधिकसंख्याकानामित्यर्थः । 'परःशताद्यास्ते येषां परा संख्या शतादिकात्' इत्यमरः । 'पञ्चमी-' इति योग-विभागात्समासः । 'राजदन्तादिषु परम्' इत्युपसर्जनस्य शतशब्दस्य परनिपातः । पारस्करादित्वात्सुडागमः । पततां पतत्रिणाम् । 'पतत्पत्ररथाण्डजाः' इत्यमरः । व्रातः समूह इवारवं वितेने विस्तारयामास ॥

अविभावितनिष्क्रमप्रयाणः शमितायाम इवातिरंहसा सः ।

सह पूर्वतरं नु चित्तवृत्तेरपतित्वा नु चकार लक्ष्यभेदम् ॥ २७ ॥

अविभावितेति ॥ अतिरंहसातिवेगेनाविभावितेऽलक्षिते निष्क्रमो गाण्डीवा-ज्जिःसरणं प्रयाणमन्तरागमनं च यस्य सः । तथा शमितायामः संक्षिप्तदैर्घ्य इव स्थित इत्युपात्तवेगगुणनिमित्ता दैर्घ्यगुणाभावोत्प्रेक्षा । स शरः । सह नु सह वा । चित्तवृत्त्येति शेषः । चित्तवृत्तेः पूर्वतरं नु प्रागेव वा । उभयत्रापि लक्ष्ये पति-त्वेति शेषः । अथवाऽपतित्वा नु । लक्ष्य इति शेषः । लक्ष्यभेदं चकार । अत्रोपा-त्तवेगगुणनिमित्ताद्वाणस्य चित्तवृत्त्या सहपातपूर्वपतनाभावोत्प्रेक्षास्तिस्र उत्तरोत्त-रोत्कर्षेण वेगातिशयव्यञ्जिका इत्यलंकारेण वस्तुध्वनिः ॥

स वृषध्वजसायकावभिन्नं जयहेतुः प्रतिकायमेषणीयम् ।

लघु साधयितुं शरः प्रसेहे विधिनेवार्थमुदीरितं प्रयत्नः ॥ २८ ॥

स इति ॥ जयहेतुः स शरो वृषध्वजसायकावभिन्नं शिवशरविद्धमेषणीयम् । वेद्नुमिति शेषः । इषेरिच्छार्थादनीयर्प्रत्ययः । प्रतिकायम् । प्रतिपक्षमिति या-वत् । विधिना विधिवाक्येनोदीरितं फलसाधनतया प्रतिपादितमर्थं यागादिकं प्रयत्नः पुरुषव्यापार इव । लघ्वक्लेशेन यथा तथा साधयितुम् । स्वार्थेणिजन्तात्तु-मुन् । प्रसेहे शशाक । उपमालंकारः ॥

अविवेकवृथाश्रमाविवार्थं क्षयलोभाविव संश्रितानुरागम् ।

विजिगीषुमिवानयप्रमादाववसादं विशिखौ विनिन्यतुस्तम् ॥ २९ ॥

अविवेकेति ॥ अविवेकोऽन्तरानभिज्ञत्वं वृथाश्रमो निष्फलप्रयासस्तावर्थं धन-मिव । अस्थानविनियोगहेतुकत्वादनयोर्धनहानिकरत्वमिति भावः । क्षयोऽनु-पचयो लोभोऽदातृत्वं तौ संश्रितानामनुजीविनामनुरागमिव । अकिञ्चित्करे

स्वामिन्यनुरागस्थानवस्थानादिति भावः । अनयो दुर्नीतिः प्रमादोऽनवधानता  
तौ विजिगीषुमिव । रन्ध्रभूयिष्ठस्य जयासिद्धेरिति भावः । विशिखौ शिवार्जुन-  
बाणौ तं वराहमवसादं करणशैथिल्यं विनिन्यतुर्नीतवन्तौ । नयतिर्द्विकर्मकः ।  
मालोपमेयम् ॥

अथ दीर्घतमं तमः प्रवेक्ष्यन्सहसा रुग्णरयः स संभ्रमेण ।

निपतन्तमिवोष्णरश्मिमुर्व्यां वलयीभूततरुं धरां च मेने ॥ ३० ॥

अथेति ॥ अथ स वराहो दीर्घतमं तमो दीर्घनिद्रां प्रवेक्ष्यन् । मरिष्यन्नित्यर्थः ।  
सहसा झटिति रुग्णरयो भग्नवेगः संभ्रमेण भ्रान्त्या । 'संभ्रमो भ्रान्तिहावयोः' इति  
विश्वः । उष्णरश्मिमुर्व्यां भूमौ निपतन्तमिव मेने । धरां च वलयीभूता मण्डली-  
भूतास्तरवो यस्यास्तां तथा मेने । तथा बभ्रामेत्यर्थः । स्वभावोक्तिरलंकारः ॥

स गतः क्षितिमुष्णंशोणितार्द्रः खुरदंष्ट्राग्रनिपातदारिताश्मा ।

असुभिः क्षणमीक्षितेन्द्रसूनुर्विहितामर्षगुरुध्वनिर्निरासे ॥ ३१ ॥

स इति ॥ क्षितिं गतः क्षितां पतित उष्णेन प्रत्यग्रत्वाच्छोणितेनाद्रः झुतः  
खुराणां दंष्ट्रयोश्चाग्राणां निपातेनाघातेन दारिताश्मा पाटितपाषाणः । किञ्च ।  
क्षणमीक्षितेन्द्रसूनुः । स्वार्थविघातरोषादिति भावः । अत एव विहितः कृतोऽम-  
र्षगुरुः क्रोधोद्धतो ध्वनिः क्रन्दितं येन स तथोक्तः स वराहोऽसुभिः प्राणैर्निरासे  
निरस्तः । त्यक्त इत्यर्थः । अस्यतेः कर्मणि लिट् । इयं च स्वभावोक्तिः ॥

स्फुटपौरुषमापपात पार्थस्तमथ प्राज्यशरः शरं जिघृक्षुः ।

न तथा कृतवेदिनां करिष्यन्प्रियतामेति यथा कृतावदानः ॥ ३२ ॥

स्फुटेति ॥ अथ वराहपातानन्तरं पार्थोऽर्जुनः प्राज्यशरः प्रभूतशरः । सन्नपी-  
त्यर्थः । 'प्रभूतं प्रचुरं प्राज्यम्' इत्यमरः । स्फुटपौरुषं व्यक्तविक्रमं वराहभेदिनं शरं  
जिघृक्षुर्ग्रहीतुमिच्छुः । ग्रहेः सन्नन्तादुप्रत्ययः । आपपाताधावति स्म । कृतज्ञतया  
शरग्रहणं न तु लोभादित्यर्थः । नन्वन्येऽप्युपकर्तार एव, किमित्यत्रैवादरस्तस्यं-  
त्वत आह—कृतवेदिनां कृतज्ञानां कृतावदानः कृतकर्मा । 'अवदानं कर्म वृत्तम्'  
इत्यमरः । यथा प्रियतामेति तथा करिष्यन्नुपकरिष्यन्न प्रियतामेति । 'कृतकरि-  
ष्यमाणयोः कृतं बलीयः' इति न्यायादिति भावः ॥

अथ युग्मेनाह—

उपकार इवासति प्रयुक्तः स्थितिमप्राप्य मृगे गतः प्रणाशम् ।

कृतशक्तिरवाञ्छुखो गुरुत्वाज्जनितव्रीड इवात्मपौरुषेण ॥ ३३ ॥

उपकार इति ॥ असति नीचे प्रयुक्त उपकार इव मृगे स्थितिमप्राप्य प्रणाश-  
मदर्शनं गत इत्युपमा । यथा कृतशक्तिः कृतपौरुषो गुरुत्वाल्लोहभाराद्गौरवत्वाच्चा-  
वाञ्छुखो नम्रमुखः । अत एवात्मपौरुषेण जनितव्रीड इव स्थित इत्युपेक्षा ॥

१ 'दीर्घतरं तमः प्रतीक्षन्' इति पाठः. २ 'शोणितार्द्रां' इति पाठः. ३ 'अधोमुखः'  
इति पाठः.

स समुद्धरता विचिन्त्य तेन स्वरुचं कीर्तिमिवोत्तमां दधानः ।

अनुयुक्त इव स्ववार्तमुच्चैः परिरिमे नु भृशं विलोचनाभ्याम् ॥३४॥

स इति ॥ उत्तमां स्वरुचं स्वकान्ति कीर्तिमिव दधान इत्युपप्रेक्षा । किंच । विचिन्त्य सर्वथा ग्राह्योऽयमिति विमृश्य समुद्धरता तेनार्जुनेनोच्चैः स्ववार्तं स्वपाटवम् । 'वार्तं पाटवमारोग्यं भव्यं स्वास्थ्यमनामयम्' इति यादवः । अनुयुक्तः पृष्ठ इव स्थित इत्युपप्रेक्षा । आदरात्तथा प्रतीयत इत्यर्थः । 'प्रश्नोऽनुयोगः पृच्छा च' इत्यमरः । स बाणो विलोचनाभ्यां नयनाभ्यां कृत्वा भृशं परिरिमे न्वालिङ्गितः किमित्युपप्रेक्षा । तेनात्यादरेण दृष्ट इत्यर्थः ॥

तत्र कार्मुकभृतं महाभुजः पश्यति स्म सहसा वनेचरम् ।

संनिकाशयितुमग्रतः स्थितं शासनं कुसुमचापविद्विषः ॥ ३५ ॥

तत्रेति ॥ तत्र प्रदेशे महाभुजोऽर्जुनः कुसुमचापविद्विषः स्मरारेः शासनं वक्ष्यमाणमादेशं संनिकाशयितुं प्रकाशयितुम् । निवेदयितुमिति यावत् । अग्रतः स्थितं कार्मुकभृतं वनेचरं सहसा झटिति पश्यति स्म । इतः प्रभृति रथोद्धतावृत्तम्— 'रो नराविह रथोद्धता लगौ' इति लक्षणात् ॥

स प्रयुज्य तनये महीपतेरात्मजातिसदृशीं किलानतिम् ।

सान्त्वपूर्वमभिनीतिहेतुकं वक्तुमित्थमुपचक्रमे वचः ॥ ३६ ॥

स इति ॥ स वनेचरो महीपतेस्तनये राजपुत्रेऽर्जुन आत्मजातिसदृशीं किरातजात्यनुरूपां किल । किलेति जातेरलीकतां दर्शयति । यतः । परमार्थतः प्रमथ एव सः । आनतिं प्रणतिं प्रयुज्य सान्त्वपूर्वं सामपूर्वकम् । 'साम सान्त्वमुभे समे' इत्यमरः । अभिनीतिहेतुकं प्रिययुक्तिहेतुकं वचः । इत्थं वक्ष्यमाणप्रकारेण वक्तुमुपचक्रम उपक्रान्तवान् ॥

तत्र तावच्चतुर्भिः सान्त्वमाह—

शान्तता विनययोगि मानसं भूरि धाम विमलं तपः श्रुतम् ।

प्राह ते नु सदृशी दिवौकसामन्ववायमवदातमाकृतिः ॥ ३७ ॥

शान्ततेति ॥ शान्तता बहिरनौद्धत्यं ते तव विनययोग्यनौद्धत्ययुक्तं मानसं कर्म प्राह नु ब्रूते खलु । तथा भूरि बहु धाम तेजो यस्मिंस्तपः कर्तुं विमलं संप्रदायशुद्धं श्रुतं प्राह । किं च । द्यौर्दिवं वौको येषां तेषां दिवौकसां देवानाम् । पृषोदरादित्वात्साधुः । 'दिवं स्वर्गेऽन्तरिक्षे च' इति विश्वः । सदृशी तुल्याकृतिर्मूर्तिरवदातं शुद्धमन्ववायं वंशं प्राह । 'वंशोऽन्ववायः संतानः' इत्यमरः । शान्त्यादिभिर्लिङ्गैर्विनयादयोऽनुमीयन्ते । अन्यथा तदसंभवादिति भावः ॥

दीपितस्त्वमनुभावसंपदा गौरवेण लघयन्महीभृतः ।

राजसे मुनिरपीह कारयन्नाधिपत्यमिव शातमन्यवम् ॥ ३८ ॥

१ 'उन्नताम्' इति पाठः. २ 'कुसुमकेतु', 'मकरकेतु' इति पाठौ. ३ 'धारयन्' इति पाठः.

दीपित इति ॥ मुनिरपि । ऐश्वर्यरहितोऽपीत्यर्थः । अनुभावसंपदा प्रभावाति-  
शयेन दीपितः प्रकाशितः । 'अनुभावः प्रभावे च' इत्यमरः । गौरवेण महत्तया  
महीभृतो राज्ञो लघयँल्लघूकुर्वन् । त्वमिहाद्रौ । शतमन्योरिदं शातमन्यवमैन्द्रम् ।  
'तस्येदम्' इत्यणप्रत्ययः । 'शतमन्युर्दिवस्पतिः' इत्यमरः । अधिपतेः कर्माधिपत्यं  
त्रैलोक्यरक्षाधिकारम् । ब्राह्मणादित्वात्प्रत्ययप्रत्ययः । कारयन्निव इन्द्रेणेति शेषः ।  
राजसे तस्याप्युपजीव्य इति प्रतीयसे । स्वमहिम्नेत्यर्थः ॥

तापसोऽपि विभुतामुपेयिवानास्पदं त्वमसि सर्वसंपदाम् ।

दृश्यते हि<sup>१</sup> भवतो विना जनैरन्वितस्य सचिवैरिव द्युतिः ॥ ३९ ॥

तापस इति ॥ विभुतां प्रभावमुपेयिवानुपगतः । अतएव तापसोऽपि त्वं  
सर्वसंपदामास्पदं स्थानमसि । 'आस्पदं प्रतिष्ठायाम्' इति निपातः । विभुतामेव  
समर्थयते—तथाहि भवतस्तव जनैर्विनापि । एकाकिनोऽपीत्यर्थः । सचिवैरन्वि-  
तस्येवामात्यादियुक्तस्येव द्युतिस्तेजो दृश्यते । अतः सर्वसंपदामास्पदत्वं युक्त-  
मित्यर्थः ॥

विस्मयः क इव वा जयश्रिया नैव मुक्तिरपि ते दवीयसी ।

ईप्सितस्य न भवेदुपाश्रयः कस्य निर्जितरजस्तमोगुणः ॥ ४० ॥

विस्मय इति ॥ किं च । जयश्रिया हेतुना । प्राप्तयापीति शेषः । 'क इव वा  
विस्मयः किमाश्चर्यम् । न कश्चिदित्यर्थः । 'विस्मयोऽद्भुतमाश्चर्यं चित्रम्' इत्यमरः ।  
अतो मुक्तिरपि ते तव दवीयसी दूरतरा दुर्लभा न भवत्येव । 'स्थूलदूर-'  
इत्यादिना यणादिपरलोपः पूर्वगुणश्च । तथाहि निर्जितौ रजस्तमसी एव गुणौ येन  
स कस्येप्सितस्य वाञ्छितस्योपाश्रय आस्पदं न भवेदित्यर्थः ॥

आगमनप्रयोजनमुपालम्भमुखेनाह—

हेपयन्नहिमतेजसं त्विषा स त्वमित्थमुपपन्नपौरुषः ।

हर्तुमर्हसि वराहभेदिनं नैनमसदधिपस्य सायकम् ॥ ४१ ॥

हेपयन्निति ॥ त्विषा तेजसाऽहिमतेजसमुष्णतेजसं हेपयँल्लज्जयन्नुपपन्नपौरुषः  
संभावितपराक्रमः स प्रसिद्धस्त्वं वराहभेदिनम् । कृतोपकारमित्यर्थः । एनं त्वत्कर-  
गतमसदधिपस्य सायकं शरमित्थं साहसेन हर्तुं नार्हसि ॥

अनर्हत्वमेवाह—

स्मर्यते तनुभृतां सनातनं न्याय्यमाचरितमुत्तमैर्नृभिः ।

ध्वंसते यदि भवादृशस्ततः कः प्रयातु वद तेन वर्त्मना ॥ ४२ ॥

स्मर्यते इति ॥ उत्तमैर्नृभिः सत्पुरुषैर्मन्वादिभिस्तनुभृतां शरीरिणां सनातनं  
नित्यं न्याय्यं न्यायादनपेतमाचरितमाचारः स्मर्यते । कर्तव्यतयेति शेषः । न  
त्वनाचार इत्यर्थः । अथाप्यनाचरणे दोषमाह—ध्वंसते इति । भवानिव दृश्यते  
भवादृशस्ततः सदाचाराद्ध्वंसते अदृश्यते यदि तदा तेन वर्त्मना न्याय्यमार्गेण कः



प्रयातु गच्छतु वद कथय । न कोऽपीत्यर्थः । तथा च सन्मार्गे एव खिलः  
स्वादिति भावः ॥

**आकुमारमुपदेष्टुमिच्छवः संनिवृत्तिमपथान्महापदः ।**

**योगशक्तिजितजन्ममृत्यवः शीलयन्ति यतयः सुशीलताम् ॥ ४३ ॥**

आकुमारमिति ॥ किं च । योगशक्त्यात्मज्ञानमहिम्ना जितौ जन्ममृत्यू यैस्ते  
यतयो योगिनः । आकुमारेभ्य आकुमारम् । कुमारादारभ्येत्यर्थः । 'आङ् मर्या-  
दाभिविध्योः' इत्यव्ययीभावः । महत्य आपदो यस्मिंस्तस्मान्महापदः । महानर्थ-  
हेतोरित्यर्थः । अपथादमार्गात् । 'पथो विभाषा' इति निषेधविकल्पात्समासान्तः ।  
'अपथं नपुंसकम्' । संनिवृत्तिमपगममुपदेष्टुमिच्छवः सन्तः सुशीलतां सद्गुत्त-  
ताम् । 'शीलं स्वभावे सद्गुते' इत्यमरः । शीलयन्त्यभ्यस्यन्ति । अतो न त्याज्यं  
शीलमित्यर्थः ॥

न केवलं सौशील्यादनर्थनिवृत्तिः, किं त्वर्थप्राप्तिरपीत्याह—

**तिष्ठतां तपसि पुण्यमासजन्संपदोऽनुगुणयन्सुखैषिणाम् ।**

**योगिनां परिणमन्विमुक्तये केन नास्तु विनयः सतां प्रियः ॥ ४४ ॥**

तिष्ठतामिति ॥ तपसि तिष्ठतां तपोनिष्ठानाम् । धर्मार्थिनामित्यर्थः । पुण्यं  
धर्ममासजन्संपादयन् । 'स्याद्धर्मेमस्त्रियां पुण्यश्रेयसी सुकृतं वृषः' इत्यमरः ।  
सुखैषिणां सुखार्थिनां संपदः सुखसाधनभूतानर्थाननुगुणयन्ननुकूलयन् । अर्थ-  
कामयोरपि हेतुभूत इत्यर्थः । तथा योगिनां विमुक्तयेऽपवर्गाय परिणमन्संपद्य-  
मानो विनयः सौशील्यं केन हेतुना सतां प्रियो नास्तु । संभावनायां लोट् ।  
सर्वथा विनय एव चतुर्वर्गसाधनमित्यर्थः । अतस्त्वया नास्मत्स्वामिशरचौर्ध्वं कार्य-  
मिति तात्पर्यम् ॥

अथवा किं भवादृशेष्वन्यसंभावनया यतो भ्रान्तिरपि संभाव्यत इति मृदु-  
क्तिमवलम्ब्याह—

**नूनमत्रभवतः शराकृतिं सर्वथायमनुयाति सायकः ।**

**सोऽयमित्यनुपपन्नसंशयः कारितस्त्वमपथे पदं यया ॥ ४५ ॥**

नूनमिति ॥ अयमस्मदीयः सायकोऽत्रभवतः । पूज्यस्येत्यर्थः । 'पूज्यस्तत्रभ-  
वानत्रभवान्' इति सज्जनः । 'इतराभ्योऽपि दृश्यन्ते' इति सार्वविभक्तिकस्तसि-  
त्प्रत्ययः । सुप्सुपेति समासः । शराकृतिं सर्वथा रूपेण रेखादिना सर्वप्रकारेणा-  
नुयात्यनुसरति । अत्यन्तमनुकरोतीत्यर्थः । नूनमिति वितर्कः । ययाकृत्या कन्या  
त्वमनुपपन्नसंशयोऽत्यन्तसादृश्यादनुपपन्नस्वान्यदीयत्वसंदेहः सन् । सोऽयमिति  
यः स्वकीयः स एवायमिति । भ्रान्त्युत्पत्त्यैवेति शेषः । अपथेऽमार्गे शरापहरणरूपे  
पदं कारितः । निधापित इत्यर्थः । 'हृकोरन्यतरस्याम्' इत्यणि कर्तुः कर्मेता ।  
'ण्यन्ते कर्तुश्च कर्मणः' इति तत्रैवाभिहिते कर्मणि क्तः ॥

१ 'मुनयः' इति पाठः.

पुनरपि स्तेयमेव द्रढयन्दोषान्तरमापादयति—

अन्यदीयविशिखे न केवलं निःस्पृहस्य भवितव्यमाहते ।

निघ्नतः परनिबर्हितं मृगं व्रीडितव्यमपि ते सचेतसः ॥ ४६ ॥

अन्यदीयेति ॥ सह चेतसा वर्तत इति सचेतास्तस्य मनस्विनस्तेऽन्यदीयविशिखे विषये यदाहृतमाहरणम् । भावे क्तः । तस्मिन् । अन्यदीयविशिखस्याहरण इत्यर्थः । निःस्पृहस्य केवलं निःस्पृहेणैव न भवितव्यम् । किं तु परनिबर्हितं परेण प्रहृतं मृगं निघ्नतः प्रहरतस्ते । निघ्नता त्वयेत्यर्थः । 'कृत्यानां कर्तरि वा' इति षष्ठी । व्रीडितव्यं लज्जितव्यमपि । भावे तव्यप्रत्ययः । संप्रति तु त्वया परविद्धं मृगं विद्धापि न व्रीडयते प्रत्युत स्तेयमेव क्रियत इत्यहो महत्साहसमित्यर्थः । मृगमित्यत्र शेषत्वाविवक्षणात् 'जासिनिप्रहणनाटकाथपिषां हिंसायाम्' इति षष्ठी न भवति शेषाधिकारात् । निप्रहरणेत्यत्र निप्रयोः संघातव्यस्तुविपर्यस्तानां ग्रहणात् ॥

अथास्मिन्कृतघ्नताभियोगाय स्वीयोपकारकत्वं वर्णयितुं विकत्थनदोषं तावद्युग्मेन परिहरन्नाह—

संततं निशमयन्त उत्सुका यैः प्रयान्ति मुदमस्य सूरयः ।

कीर्तितानि हसितेऽपि तानि यं व्रीडयन्ति चरितानि मानिनम् ॥ ४७ ॥

संततमित्यादि ॥ सूरयो विद्वांसोऽस्यास्तस्त्वामिनः संबन्धिभिर्यैश्चरितैः करणभूतैः संततं सततमुत्सुकाः सोत्कण्ठाः सन्तो निशमयन्तश्चरितानि शृण्वन्तो मुदं प्रयान्ति । अत्र चरितानां मुत्प्राप्तौ शाब्दं करणत्वम् । अर्थाश्लिशमनकर्मत्वमिति विवेकः । तानि चरितानि हसितेऽपि परिहासेऽपि कीर्तितानि परैश्चरितानि सन्ति यं मानिनं व्रीडयन्ति । मानित्वाद्ग्रीडा न तु चरितदोषात् । तेषामलंकाररूपत्वादिति भावः ॥

अन्यदोषमिव स स्वकं गुणं ख्यापयेत्कथमधृष्टताजडः ।

उच्यते स खलु कार्यवत्तया धिग्विभिन्नबुधसेतुमर्थिताम् ॥ ४८ ॥

अन्येति ॥ अधृष्टतया विकत्थनेन शालीनतया जडः स्तब्धः । अविकत्थन इत्यर्थः । सोऽस्तस्त्वाम्यन्यदोषं परावरगुणमिव स्वयं स्वकीयं गुणं कथं ख्यापयेत्प्रकटयेत् । 'आत्मप्रशंसां परगर्हामिव वर्जयेत्' इति स्मरणादिति भावः । तथापि कार्यवत्तया । कार्यार्थितयेत्यर्थः । सः स्वगुण उच्यते खलु । कार्यार्थिनः कुतो गर्व इति भावः । निर्विण्ण इवाह—धिगिति । विभिन्नबुधसेतुमतिक्रान्तसुजनमर्यादा-मर्थितां याचनां धिक् । निन्दामीत्यर्थः । यदयमपीत्थं विकत्थयितुं प्रवृत्त इति भावः । 'षिद्धिर्भस्सेननिन्दयोः' इत्यमरः । 'अभिसर्वतसोः कार्या धिगुपर्यादिषु त्रिषु । द्वितीयाग्रेडितान्तेषु ततोऽन्यत्रापि दृश्यते' इति द्वितीया ॥

संप्रति स्वकृतोपकारं दर्शयति—

दुर्वचं तदथ मा स्म भून्मृगस्त्वय्यसौ यदकरिष्यदोजसा ।

नैनमाशु यदि बाहिनीपतिः प्रत्यपत्स्यत शितेन पत्रिणा ॥ ४९ ॥

दुर्वचमिति ॥ वाहिनीपतिः सेनापतिरस्मत्स्वामी शितेन पत्रिणा शरेणैनं मृगमाशु न प्रत्यपत्स्यत यदि नाभियुञ्जीत चेदसौ मृग ओजसा बलेन त्वयि विषये यदकरिष्यद्यदनिष्टं कुर्यात्तदुर्वचं दुर्वाच्यममङ्गलतया वक्तुं न शक्यते । तद-  
निष्टमथानन्तरमपि मा स्म भूदिति सौहार्दकथनम् । तदुपेक्षणे स मृगस्त्वां हन्या-  
दिति भावः । 'लिङ्गिमित्ते लृङ् क्रियातिपत्तो' इति करोतेः पद्यतेश्च लङ् ॥

ननु मयैव इतो न तु सेनापतिना । तत्राह—

को न्विमं हरितुरङ्गमायुधस्थेयसीं दधतमङ्गसंहतिम् ।

वेगवत्तरमृते चमूपतेर्हन्तुमर्हति शरेण दंष्ट्रिणम् ॥ ५० ॥

क इति ॥ हरितुरङ्गमायुधमिन्द्रायुधं तद्वत्स्थेयसीं स्थिरतराम् । वज्रकठिना-  
मित्यर्थः । स्थिरशब्दादीयमुन् । 'प्रियस्थिर—' इत्यादिना स्थादेशः । अङ्गसंहति-  
मवयवसंघातं दधतं धारयन्तं वेगवत्तरं दुर्वारवेगमिमं दंष्ट्रिणं वराहं चमूपतेः  
किरातवाहिनीपतेर्कृते चमूपतिं विना । 'अन्यारात्—' इत्यादिना पञ्चमी । को  
नु को वा शरेण । एकेनेति भावः । हन्तुमर्हति । न कोऽपीत्यर्थः ॥

अस्तु स एव मृगस्य हन्ता । ततः किमित्यत आह—

मित्रमिष्टमुपकारि संशये मेदिनीपतिरयं तथा च ते ।

तं विरोध्यं भवता निरासि मा सज्जनैकवसतिः कृतज्ञता ॥ ५१ ॥

मित्रमिति ॥ तथा च । तस्यैव मृगहन्तृत्वे सतीत्यर्थः । अयं मेदिनीपतिः  
किरातभूपतिस्ते तव संशये प्राणसंकट उपकार्युपकारकारकमिष्टं मित्रम् । ततोऽपि  
किं तत्राह—कमिति । तं मित्रभूतं विरोध्य सज्जनैकवसतिर्भवाद्दशमुजनमात्राधारा  
कृतज्ञतोपकारवेदित्वं मा निरासि न निराक्रियतां भवता । अन्यथा जगति कृत-  
ज्ञतास्तमियात्, कृतज्ञता च ते भवेदित्यर्थः । अस्यतेः कर्मण्याशिषि माडि लुङ् ॥

ननु सर्वस्यार्थमूलत्वात्स एवास्तु, किं मित्रेणेत्याशङ्क्य मित्रस्य सर्वाधिक्यं  
युग्मेनाह—

लभ्यमेकसुकृतेन दुर्लभा रक्षितारमसुरक्ष्यभूतयः ।

स्वन्तमन्तविरसा जिगीषतां मित्रलाभमनु लाभसंपदः ॥ ५२ ॥

लभ्यमिति ॥ जिगीषतां जेतुमिच्छताम् । जयतेः सन्नन्ताच्छतृप्रत्ययः । दुर्लभाः  
कृच्छ्रेणापि लब्धुमशक्यास्तथाप्यसुरक्ष्यभूतयो रक्षितुमशक्यमहिमानः । तथापि  
नित्यं रक्षणादिक्लेशावहाश्चेति भावः । अन्तविरसाः । गत्वर्थः इत्यर्थः । लभ्यन्त  
इति लाभा अर्थास्तेषां संपदः । एकसुकृतेनैकोपकारेण लभ्यं सुलभं न तु दुर्लभं  
रक्षितारं न तु रक्ष्यं स्वन्तं शुभावसानं न त्वन्तविरसं मित्रलाभमनु मित्रलाभा-  
द्धीनाः । निरुष्टा इत्यर्थः । 'हीने' इत्यनोः कर्मप्रवचनीयसंज्ञा । तद्योगे द्वितीया ।  
अत्रोपमेयस्य मित्रलाभस्य लाभान्तरं प्रत्याधिक्याभिधानादतिरेकालंकारः ॥

चञ्चलं वसु नितान्तमुन्नता मेदिनीमपि हरन्त्यरातयः ।

भूधरस्थिरमुपेयमागतं मावमंस्त सुहृदं महीपतिम् ॥ ५३ ॥

चञ्चलमिति ॥ किं च । वसु धनं नितान्तं मेदिनीमप्युन्नताः प्रबला भरातयो हरन्ति । मित्रं तु न तथेत्याह—भूधर इति । भूधरवस्थिरमुपेयमन्विष्य गन्तव्यमप्यागतं स्वतः प्राप्तमपि महीपतिम् । सर्वधुरीणमित्यर्थः । सुहृदं मित्रं मावमंस्त मावज्ञासीत् । भवानिति शेषः । अन्यश्लोकगतो वा भवच्छब्दो विभक्तिविपरिणामेनात्र द्रष्टव्यः । अन्यथा मध्यमपुरुषः स्यात् । मन्यतेः कर्तरि माङि लुङ् । अलंकारस्तु व्यतिरेक एव । भूधरस्थिरमित्युपमासंगतिसंकरः ॥

ननु मुमुक्षोः किं मित्रसंग्रहेणेत्यत्राह—

जेतुमेव भवता तपस्यते नायुधानि दधते मुमुक्षवः ।

प्राप्स्यते च सकलं महीभृता संगतेन तपसः फलं त्वया ॥ ५४ ॥

जेतुमिति ॥ भवता जेतुं जयार्थमेव तपस्यते तपश्चर्यते । ‘कर्मणो रोमन्थ-’ इत्यादिना चरणे क्यङ् । ततो भावे लट् । कुतः । मुमुक्षवो मोक्षार्थेन आयुधानि न दधते न धारयन्ति । अतो मित्रसंग्रहः कार्य इति भावः । तथापि किं भवस्त्वामिसख्येन, तत्राह—प्राप्स्यत इति । महीभृता सह संगतेन त्वया सकलं तपसः फलं प्राप्स्यते । अतस्ते सखाऽस्वस्वामी युक्त इत्यर्थः ॥

नन्वकिंचनः कुत्रोपयुज्यते, तत्राह—

वाजिभूमिरिभराजकाननं सन्ति रत्ननिचयाश्च भूरिशः ।

काञ्चनेन किमिवास्य पत्रिणा केवलं न सहते विलङ्घनम् ॥ ५५ ॥

वाजीति ॥ तस्य भूपतेर्वाजिभूमिरश्वाकर इभराजानां काननं गजोत्पत्तिस्थानं भूरिशो रत्ननिचयाश्च । सन्तीति शेषः । नन्वीदृगाढ्यः किमेकस्मै काञ्चनपत्रकाण्डाय कलहायते, तत्राह—अस्य काञ्चनेन सौवर्णेन पत्रिणा शरेण किमिव । न किञ्चित्प्रयोजनमस्तीत्यर्थः । परंतु केवलं विलङ्घनं व्यतिक्रमं न सहते । नायं शरलुब्धः । किंत्विक्षेपासहिष्णुरित्यर्थः । अत्र प्रथमार्धे समृद्धिमद्वस्तुवर्णनादुदात्तालंकारः ॥

नन्वीदृगलुब्धः किमुपकर्ता, तत्राह—

सावलेपमुपलिप्सिते परैरभ्युपैति विकृतिं रजस्यपि ।

अर्थितस्तु न महान्समीहते जीवितं किमु धनं धनायितुम् ॥ ५६ ॥

सावलेपमिति ॥ महानयं रजस्यपि धूलावपि परैः सावलेपं सगर्भमुपलिप्सित उपलब्धुमिष्टे जिघृक्षिते सति विकृतिमभ्युपैति । प्रकुप्यतीत्यर्थः । अर्थितो याचितस्तु जीवितं धनायितुं धनीकर्तुम् । क्यजन्तात्तुमुन् । न समीहते नोत्सहते । जीवितमप्यात्मनो नेच्छति । किंत्वर्थितः प्रयच्छतीत्यर्थः । तर्हि धनं किम् । धनमात्मन एषितुं धनायितुमिति विग्रहः । अत्र इच्छामात्रमर्थः । अन्यथा धनमित्य-

१ ‘उद्धता’ इति पाठः. २ ‘अपहरन्ति’ इति पाठः. ३ ‘चमूपतिम्’ इति पाठः.  
४ ‘प्राप्यते’ इति पाठः. ५ ‘चमूभृता’ इति पाठः. ६ ‘प्राथितः’ इति पाठः.  
कि० १८

नेन पौनरुक्त्यं स्यात् । 'सुप आत्मनः क्यच्' । 'अशनायोदन्यधनायाबुभुक्षापि-  
पासागर्धेषु' इति निपातनादाकारः ॥

उक्तमर्थं निगमयति—

तत्तदीयविशिखातिसर्जनादस्तु वां गुरु यदृच्छयागतम् ।

राघवप्लवगराजयोरिव प्रेम युक्तमितरेतराश्रयम् ॥ ५७ ॥

तदिति ॥ तत्तस्मात्तदीयविशिखस्यातिसर्जनात्प्रत्यर्पणाद्वां युवयोः । 'षष्ठीच-  
तुर्थीद्वितीयास्थयोर्वांनावौ' इति वामादेशः । राघवप्लवगराजयो रामसुग्रीवयो-  
रिव यदृच्छया दैवादागतं गुरु महद्युक्तमनुरूपमितरेतराश्रयमन्योन्यविषयं प्रेम  
सख्यमस्तु ॥

ननु शरलोभान्मिथ्याभियुज्यसे इत्याह—

नाभियोक्तुमनृतं त्वमिष्यसे यस्तपस्विविशिखेषु चादरः ।

सन्ति भूभृति शरा हि नः परे ये पराक्रमवसूनि वज्रिणः ॥ ५८ ॥

नेति ॥ त्वमनृतं मिथ्याभियोक्तुमभ्याख्यातुम् । ब्रूजोऽर्थग्रहणाद्विकर्मकता ।  
'मिथ्याभियोगोऽभ्याख्यानम्' इत्यमरः । अस्माभिरिति शेषः । नेष्यसे नेष्टोऽसि ।  
कुतः । तपस्वी मुनिः शोच्यश्च । 'मुनिशोच्यौ तपस्विनौ' इति शाश्वतः । तस्य  
विशिखेषु क आदरः कास्था । न काचिदित्यर्थः । हि यस्मान्नोऽस्माकं भूभृति शैले  
परेऽन्येऽपि शराः सन्ति ये शरा वज्रिणः शक्रस्य पराक्रमवसूनि पराक्रमधनाति ।  
शौर्यसर्वस्वभूता इत्यर्थः । वज्रिग्रहणाद्वज्रादप्यतिरिच्यन्त इति सूच्यते । अत्र  
शरेषु पराक्रमसाधनेषु पराक्रमरूपेण वस्तु व्यज्यते ॥

अथ ते शरापेक्षा चेत्तर्हि तथोच्यतामित्याह—

मार्गणैरथ तव प्रयोजनं नाथसे किमु पतिं न भूभृतः ।

त्वद्विधं सुहृदमेत्य सोऽर्थिनं किं न यच्छति विजित्य मेदिनीम् ५९

मार्गणैरिति ॥ अथोत तव मार्गणैः शरैः प्रयोजनं कृत्यं तर्हि भूभृतो गिरेः  
पतिं प्रभुं किमु न नाथसे किमिति न याचसे । 'नाथं नाष्ट याज्जोपतापैश्वर्याशीःषु'  
इति भातोल्लेहः । न च याज्जामङ्गशङ्का कार्येत्याह—त्वदिति । सोऽस्मत्स्वामी तवेव  
विधा प्रकारो यस्य तं त्वद्विधं त्वादृशम् । महानुभावमित्यर्थः । तथापि सुहृदं  
मित्रभूतमर्थिनमेत्य लब्ध्वा मेदिनीं विजित्य न यच्छति किं न ददाति किम् । किं  
तु दास्यत्येव । किं पुनः शरानिति भावः ॥

यदुक्तम् 'त्वद्विधम्' इत्यादि तत्रोपपत्तिमाह—

तेन स्वरूपकारिताधनः कर्तुमिच्छति न याचितं वृथा ।

सीदतामनुभवन्निवार्थिनां वेद यत्प्रणयभङ्गवेदनाम् ॥ ६० ॥

तेनेति ॥ तेन कारणेन सूरिर्विद्वानत एवोपकारिताधन उपकारकत्वमात्रधनः  
स किरातभूपतिर्याचितं याज्जाम वृथा भ्यर्थं कर्तुं नेच्छति । कुतः । यद्येन कारणेन  
सीदतां क्लिश्यतामर्थिनां प्रणयभङ्गवेदनां याज्जामङ्गदुःखं स्वयमनुभवन्निव वेद  
वेत्ति । अतो न वैफल्यशङ्का कार्येत्यर्थः ॥

ननु स्वयंग्राहिणः किं यावदादन्यं तत्राह—

शक्तिरर्थपतिषु स्वयंग्रहं प्रेम कारयति वा निरत्ययम् ।

कारणद्वयमिदं निरस्यतः प्रार्थनाधिकबले विपत्फला ॥ ६१ ॥

शक्तिरिति ॥ अर्थपतिषु विषये शक्तिः सामर्थ्यं स्वयंग्रहं स्वाम्यनुज्ञां विना प्रहणं कारयति । यदा निरत्ययमपराधेऽप्यविकारि निर्बाधं प्रेम कर्तुं स्वयंग्रहं कारयति । प्रबलः प्रियो वा परस्य धनं स्वयं गृह्णातीत्यर्थः । अन्यथा दोषमाह—इदं पूर्वोक्तं कारणद्वयं निरस्यतस्यजतः । पुंस इति शेषः । अधिकबले प्रबले विषये प्रार्थना तद्धनजिघृक्षा विपत्फलाऽनर्थफलका । अशक्तस्याप्रियस्य सतः प्रबलधनग्रहणाशा फणिशिरोमणिग्रहणसाहसवदनर्थाय कल्पत इत्यर्थः ॥

ननु शस्त्रार्थसंपत्त्या शक्तत्वाभिमानः, तत्राह—

अस्त्रवेदमधिगम्य तत्त्वतः कस्य चेह भुजवीर्यशालिनः ।

जामदग्न्यमपहाय गीयते तापसेषु चरितार्थमायुधम् ॥ ६२ ॥

अस्त्रवेदमिति ॥ इह जगति तापसेषु तपस्विनां मध्ये । 'यतश्च निर्धारणम्' इति सप्तमी । जमदग्नेरपत्यं पुमाञ्जामदग्न्यः । 'गर्गादिभ्यो यञ्' । तमपहाय । परशुरामं विनेत्यर्थः । अस्त्रवेदं तत्त्वतोऽधिगम्य । भुजवीर्येण शालत इति भुजवीर्यशालिनः । उभयसंपन्नस्येत्यर्थः । शालनक्रियापेक्षया समानकर्तृकत्वात्स्वानिर्देशः । कस्य वायुधं चरितः प्राप्तोऽर्थो येन तच्चरितार्थं सार्थकं गीयते । न कस्यापीत्यर्थः । अतस्तवापि तापसत्वादकिंचित्करस्य तेन सह सख्यमेव मुख्यमिति भावः ॥

ननु युष्मन्मृगवधशरहरणाभ्यां द्रोहिणो मम तेन कथं सख्यं स्यादित्याशङ्क्य सत्यं तथापि तावन्मृगवधापराधः क्षमिष्यत इत्याह—

अभ्यघानि मुनिचापलात्त्वया यन्मृगः क्षितिपतेः परिग्रहः ।

अक्षमिष्ट तदयं प्रमाद्यतां संवृणोति खलु दोषमज्ञता ॥ ६३ ॥

अभ्यघानीति ॥ त्वया मुनिचापलात् । ब्राह्मणचापल्यादित्यर्थः । क्षितिपतेर-  
स्वत्स्वामिनः । परिगृह्यत इति परिग्रहः । तेन स्वीकृत इत्यर्थः । 'परिग्रहः परि-  
जने पत्न्यां स्वीकारमूलयोः' इति विश्वः । यन्मृगोऽभ्यघान्यभिहत इति । हन्तेः  
कर्मणि लुङ् । तद्धननमयमस्त्राग्न्यक्षमिष्ट सोढवानेव । तथा हि । प्रमाद्य-  
ताम् । अविमृश्यकारिणामित्यर्थः । दोषमपराधमज्ञताऽज्ञानिता संवृणोत्याच्छाद-  
यति । नाज्ञस्यापराधो गण्यत इत्यर्थः ॥

अथ सुहृन्नावेन हितमुपदिशति—

जन्मवेषतपसां विरोधिनीं मा कृथाः पुनरमूमपक्रियाम् ।

आपदेत्युभयलोकदूषणी वर्तमानमपथे हि दुर्मतिम् ॥ ६४ ॥

जन्मेति ॥ जन्म सत्कुले प्रसूतिः, वेषो जटावल्कलादिः, तपो नियमः, तेषां  
विरोधिनीं विरुद्धाममूमेवंविधामपक्रियामपकारम् । पुनः । इतःपरमित्यर्थः । मा

कृथाः मा कुरु । करोतेः कर्तरि माङि लुङ् । 'वयोवृद्धार्थवाग्बेषश्रुताभिनयकर्म-  
णाम् । आचरेत्सदृशीं वृत्तिमजिह्वामशठां तथा ॥' इति स्मरणात् । उक्तवैपरीत्ये  
दोषमाह—आपदेति । यस्मात् । अपथे वर्तमानं दुर्मतिम् । पुरुषमिति शेषः ।  
उभौ लोकौ दूषयति इन्तीत्युभयलोकदूषणी । 'तद्धितार्थ—' इत्यादिनोत्तरपदस-  
मासः । आपदेति प्राप्नोति । समासविषय उभयशब्दस्थाने उभयशब्दप्रयोग एव  
साधुः । यदाह कैयटः—'उभादुदात्तो नित्यमिति नित्यग्रहणस्येदं प्रयोजनं वृत्ति-  
विषय उभयशब्दस्य प्रयोगो मा भूदुभयशब्दस्यैव रूपं यथा स्यादित्युभयत्रेत्यादि  
भवति' इति ॥

यदुक्तम् 'अभ्यघानि' इति तदेव स्फुटयति—

यष्टुमिच्छसि पितृन् सांप्रतं संवृतोऽर्चिचयिषुर्दिवौकसः ।

दातुमेव पदवीमपि क्षमः किं मृगेऽङ्ग विशिखं न्यवीविशः ॥ ६५ ॥

यष्टुमिति ॥ सांप्रतं संप्रति । 'संप्रतीदानीमधुना सांप्रतं तथा' इत्यमरः ।  
पितृन्कथ्यवाडादीन्यष्टुमर्चयितुं नेच्छसि । यतः संवृत एकान्ते स्थितः । तथा  
दिवौकसो देवानर्चिचयिषुरप्यर्चयितुमिच्छुरपि नासि । अतो न पितृर्धेयं हिंसा,  
नापि देवतार्था । तदाराधने तद्विहितत्वादिति भावः । अथ 'सर्वत आत्मानं  
गोपायीत' इति श्रुतेरात्मरक्षार्थमिति चेन्नेत्याह—दातुमिति । हे अङ्ग, पदवीं  
मार्गं दातुमेव । न तु हन्तुम् । मुनित्वादिति भावः । क्षमोऽपि योग्यः सन्नपि ।  
किं किमर्थं मृगे विशिखं न्यवीविशो निवेशितवान् । विशतेर्ण्यन्ताल्लङ् । अभि-  
धावतो मृगादपसरणेनैवात्मरक्षणे कर्तव्ये यदवधीस्तच्चापलमेव । 'न हिंस्यात्सर्वा  
भूतानि' इति श्रुतिनिषेधादिति भावः ॥

किं बहुना, परमार्थः श्रूयतामित्याह—

सज्जनोऽसि विजहीहि चापलं सर्वदा क इव वा सहिष्यते ।

वारिधीनिव युगान्तवायवः क्षोभयन्त्यनिभृता गुरुनपि ॥ ६६ ॥

सज्जन इति ॥ सज्जनोऽसि । अत एव चापलं चपलस्य कर्म विजहीहि त्यज ।  
जहातेर्लोट् । 'आ च हौ' इतीकारः । सर्वदा क इव वा को वा सहिष्यते । इव-  
शब्दो वाक्यालंकारे । वाशब्दोऽवधारणे । असहने कारणमाह—वारिधीनिति ।  
अनिभृताश्चपलाः पुनः पुनरकार्यकारिणो गुरुन्धैर्ययुक्तानपि । अन्यत्र विशाला-  
नपि । युगान्तवायवः प्रलयपचना वारिधीनिव समुद्रानिव क्षोभयन्ति । उपमा-  
नुप्राणितोऽयमर्थान्तरन्यासः ॥

नन्वयं किरातः क्षुभितः किं करिष्यति, तत्राह—

अस्त्रवेदविदयं महीपतिः पर्वतीय इति मावजीगणः ।

गोपितुं भुवमिमां मरुत्वता शैलवासमनुनीय लम्बितः ॥ ६७ ॥

अस्त्रेति ॥ अयं महीपतिरस्त्रवेदवित् । निग्रहानुग्रहसमर्थ इति भावः । अतः

१ 'संप्रति' इति पाठः. २ 'न त्वमर्चि' इति पाठः. ३ 'यः' इति पाठः. ४ 'गुरु-  
निव' इति पाठः.

पर्वते भवः पर्वतीयः । ‘पर्वताच्च’ इति छप्रत्ययः । इति हेतोर्मावजीगणः । वनेचरबुद्ध्या मावज्ञासीरित्यर्थः । गणयतेर्माङि लुङ् । ‘ई च गणः’ इतीकारः । नन्वीदृशश्चेत्किमर्थमिह वने वसति तत्राह—गोपितुमिति । मरुत्वतेन्द्रेणेमां भुवं गोपितुं रक्षितुम् । ‘आयादय आर्धधातुके वा’ इति विकल्पात् ‘गुपूधूप—’ इत्यादिनायप्रत्ययः । अनुनीय प्रार्थ्य शैलवासं लम्बितः प्रापितः । ‘ण्यन्ते कर्तुश्च कर्मणः’ इति वचनादणि कर्तुः कर्मणि क्तः । ‘गतिबुद्धि—’ इत्यादिनाणि कर्तुः कर्मत्वम् ॥

उपसंहरति—

तत्तितिक्षितमिदं मया मुनेरित्यवोचत वचश्चमूपतिः ।

बाणमत्रभवते निजं दिशन्नाप्नुहि त्वमपि सर्वसंपदः ॥ ६८ ॥

तदिति ॥ तत्तत्सान्मुनिचापलान्मुनेः संबन्धीदं मृगवधरूपमागो मया तितिक्षितं सोढमिति वचश्चमूपतिरवोचत । शरद्रोहस्य प्रत्यर्पणमेव प्रतीकार इत्याह—अत्रभवते पूज्याय स्वामिने । अत्रभवान्व्याख्यातः । निजं बाणं तदीयमेव शरं दिशन्प्रत्यर्पयस्त्वमपि सर्वसंपद आप्नुहि । सख्येनेति भावः ॥

ननु मह्यमेतत्सख्यमेव न रोचते, किं पुनस्तन्मूलाः संपदस्तत्राह—

आत्मनीनमुपतिष्ठते गुणाः संभवन्ति विरमन्ति चापदः ।

इत्यनेकफलभाजि मा स्मभूदर्थिता कथमिवार्यसंगमे ॥ ६९ ॥

आत्मनीनमिति ॥ आत्मने हितमात्मनीनम् । ‘आत्मन्विश्वजनभोगोत्तरपदात्स्वः’ । उपतिष्ठते संगच्छते । ‘उपाद्देवपूजासंगतिकरणमित्रकरणपथिषु’ इति वक्तव्यादात्मनेपदम् । गुणा विनयादयः संभवन्त्यापदश्च विरमन्ति । ‘व्याकूप-रिभ्यो रमः’ इति परस्मैपदम् । इत्यनेकफलभाजि नानाफलोत्पादक आर्यसंगमे साधुसंगतावर्थितापेक्षा कथमिव मा स्म भूत् । सर्वदा भवत्येव ॥

न चायं दूरे वर्तत इत्याह—

दृश्यतामयमनोकहान्तरे तिग्महेतिपृतनाभिरन्वितः ।

साहिवीचिरिव सिन्धुरुद्धतो भूपतिः समयसेतुवारितः ॥ ७० ॥

दृश्यतामिति ॥ तिग्महेतिभिस्तीक्ष्णायुधाभिः । ‘हेतिर्ज्वालास्त्रसूर्यांशुषु’ इति हेमचन्द्रः । पृतनाभिर्बाहिनीभिः । ‘बाहिनी पृतना चमूः’ इत्यमरः । अन्वितो भूपतिः । साहयः ससर्पा वीचयो यस्य स सिन्धुः समुद्र इवोद्धतः । किंतु समयो मर्यादा सेतुरिव स समयसेतुस्तेन वारितः सन् । हस्तेन निर्दिशन्नाह—अयमनोकहान्तरे द्रुमान्तर्धाने । वर्तत इति शेषः । दृश्यताम् । ‘अनोकहः कुटः शालः पलाशी द्रुद्रुमागमाः’ इत्यमरः ॥



अथास्य विज्ञानमेवाह—

सज्यं धनुर्वहति योऽहिपतिस्थवीयः

स्थेयाञ्जयन्हरितुरंगमकेतुलक्ष्मीम् ।

अस्यानुकूलय मतिं मतिमन्त्रनेन

सख्या सुखं समभियास्यसि चिन्तितानि ॥ ७१ ॥

इति भारविकृतौ महाकाव्ये किरातार्जुनीये त्रयोदशः सर्गः ।

सज्यमिति ॥ स्थेयान्स्थिरतरः । 'प्रियस्थिर-' इत्यादिना स्थादेशः । यश्चमूपति-  
ह्रितुरंगमकेतोरिन्द्रध्वजस्य लक्ष्मीं शोभां जयन् । अहिपतिः शेष इव स्थवीयः  
स्थूलतरम् । 'स्थूलदूर-' इत्यादिना पूर्वगुणयणादिपरलोपौ । सह ज्यया सज्यं ध-  
नुर्वहति । हे मतिमन्, अस्य चमूपतेर्मतिमनुकूलयानुकूलं कुरु । सख्यं कुर्वित्यर्थः ।  
मतिमत्तायाः फलमेतदिति भावः । कुतः । सख्यानेन चमूपतिना हेतुना सुख-  
मकेशेन चिन्तितानि मनोरथान्समभियास्यसि प्राप्स्यसि । वसन्ततिलकावृत्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां त्रयोदशः सर्गः समाप्तः ॥

चतुर्दशः सर्गः ।

ततः किरातस्य वचोभिरुद्धतैः पराहतः शैल इवार्णवाम्बुभिः ।

जहौ न धैर्यं कुपितोऽपि पाण्डवः सुदुर्ग्रहान्तःकरणा हि साधवः ॥ १ ॥

तत इति ॥ ततः किरातवाक्यानन्तरमुद्धतैः प्रगल्भैः किरातस्य वचोभिः ।  
अर्णवाम्बुभिः शैल इव पराहतोऽभिहतोऽत एव कुपितोऽपि पाण्डवो धैर्यं निर्वि-  
कारचित्तत्वं न जहौ न तत्याज । उत्पन्नमपि कोपं स्तम्भयामासेत्यर्थः । तथा-  
हि । साधवः सज्जनाः सुदुर्ग्रहं सुष्ठु दुरासदमप्रकम्प्यन्तःकरणं येषां ते सुदु-  
र्ग्रहान्तःकरणा हि । अर्थान्तरन्यासः ॥

सलेशमुल्लिङ्गितशात्रवेङ्गितः कृती गिरां विस्तरतत्त्वसंग्रहे ।

अयं प्रमाणीकृतकालसाधनः प्रशान्तसंरम्भ इवाददे वचः ॥ २ ॥

सलेशमिति ॥ सह लेशैः सलेशं सकलं यथा तथोल्लिङ्गितमुद्धतल्लिङ्गं कृतम् ।  
ल्लिङ्गस्तद्वाक्यभङ्गिभिरेव सम्यगवगतमित्यर्थः । शत्रुरेव शात्रवः । स्वार्थेऽणप्रत्ययः ।  
तस्येङ्गितमभिप्रायस्तदुल्लिङ्गितं येन सः । गिरां वाचां संबन्धिति विस्तरे तत्त्वसं-  
ग्रहेऽर्थसंक्षेपे । वैभाषिको द्वन्द्वैकवद्भावः । कृती कुशलः प्रमाणीकृतं प्रधानीकृतं  
काल एव साधनं येन सः । अवसरोचितं विवक्षुरित्यर्थः । अयं पाण्डवः प्रशान्त-  
संरम्भः संक्षोभरहित इव वच आददे । उवाचेत्यर्थः ॥

१ 'समं' इति पाठः. २ 'समुपयास्यसि' इति पाठः. ३ 'रुषितोऽपि' इति पाठः.  
४ 'सूरय' इति पाठः. ५ 'अशेष' इति पाठः. ६ 'इदम्' इति पाठः.

सान्त्वपूर्वकमेवाह—

विविक्तवर्णाभरणा सुखश्रुतिः प्रसादयन्ती हृदयान्यपि द्विषाम् ।  
प्रवर्तते नाकृतपुण्यकर्मणां प्रसन्नगम्भीरपदा सरस्वती ॥ ३ ॥

विविक्तेति ॥ विविक्ताः संयोगादिनाश्लिष्टाः स्फुटोच्चारिता वर्णा भक्षराण्येवाभरणानि यस्याः सा । अन्यत्र तु विविक्तानि शुद्धानि वर्णो रूपमाभरणानि च यस्याः सा । 'वर्णो द्विजादौ शुक्लादौ स्तुतौ वर्णं तु चाक्षरे' इत्युभयत्राप्यमरः । सुखा श्रुतिः श्रवणं यस्याः सा सुखश्रुतिः । श्राव्येत्यर्थः । अन्यत्र श्रूयत इति श्रुतिर्वाक् । सा सुखा यस्याः सा । मञ्जुभाषिणीत्यर्थः । द्विषामपि हृदयानि प्रसादयन्ती । किं पुनः सुहृदामिति भावः । प्रसन्नानि वाचकानि गम्भीराण्यर्थगुरूणि च पदानि सुसिद्धान्तरूपाणि यस्याः सा । अन्यत्र तु प्रसन्ना विमला गम्भीरपदाकसचरणा सरस्वती वाक् । स्त्रीरत्नं च । तथा चोक्तम्—'सरस्वती सरिद्रेदे गोवाग्देवतयोरपि । स्त्रीरत्ने च' इति । न कृतं पुण्यकर्म यैस्तेषां न प्रवर्तते न प्रसरति । किं तु सुकृतिनामेवेत्यर्थः । भवद्वाणी चैवंविधेति धन्यो भवानिति भावः । अत्र काचिन्नायिका वाग्देवता च प्रतीयते । तत्रादौ समासोक्तिरलंकारः । विशेषणमात्रसाम्येनाप्रस्तुतप्रतीतेः । अत एव न श्लेषः ॥

भवन्ति ते सभ्यतमा विपश्चितां मनोगतं वाचि निवेशयन्ति ये ।  
नयन्ति तेष्वप्युपपन्ननैपुणा गभीरमर्थं कतिचित्प्रकाशताम् ॥ ४ ॥

भवन्तीति ॥ ते पुरुषा विपश्चितां विदुषाम् । 'विद्वान्विपश्चिद्वोषज्ञः' इत्यमरः । मध्ये सभ्यतमाः सभायां साधुतमा निपुणतमाः । 'साधुः समर्थो निपुणश्च' इति काशिकायाम् । भवन्ति । ये मनोगतं मनसा गृहीतमर्थं वाचि निवेशयन्ति । वाचोद्विरन्तीत्यर्थः । तेषु वक्तृष्वप्युपपन्ननैपुणाः संभावितकौशलाः कतिचिदेव गभीरं निगूढमर्थं प्रकाशतां स्फुटतां नयन्ति । लोके तावज्ज्ञातार एव दुर्लभाः । तत्रापि वक्तारः । तत्रापि निगूढार्थप्रकाशकाः । त्वयि सर्वमस्तीति स्तुतिः । वनेचरवाक्यरहस्यं ज्ञातमिति स्वयमपि तादृश एवेति हृदयम् ॥

स्तुवन्ति गुर्वीमभिधेयसंपदं विशुद्धिमुक्तेरपरे विपश्चितः ।

इति स्थितायां प्रतिपूरुषं रुचौ सुदुर्लभाः सर्वमनोरमा गिरः ॥५॥

स्तुवन्तीति ॥ किं च केचिद्गुर्वी महतीमभिधेयसंपदमर्थसंपत्तिं स्तुवन्ति । अपरे विपश्चित उक्तेः शब्दस्य विशुद्धिं सामर्थ्यं स्तुवन्ति । इति प्रतिपूरुषं रुचौ प्रीतौ स्थितायां व्यवस्थितायां सर्वमनोरमाः सर्वेषां शब्दार्थरुचीनां पुंसां मनोरमा गिरः सुदुर्लभाः । त्वद्विरस्तु सर्वमनोरमा उक्तसर्वगुणसंपत्त्येति भावः ॥

समस्य संपादयता गुणैरिमां त्वया समारोपितभार भारतीम् ।

प्रगल्भमात्मा धुरि धुर्य वाग्मिनां वनेचरेणापि सताधिरोपितः ॥६॥

समस्येति ॥ धुरं वहतीति धुर्यस्तसंबोधने हे धुर्य हे कार्यसिर्वाहक । 'धुरो यड्ङ्कौ' इति यत्प्रत्ययः । अत एव समारोपितभार हे स्वामिना निहितसंध्यादिका-

रंभार । तदाह मनुः—‘दूते संबिबिपर्ययौ’ इति । इमां ‘शान्तताविनययोगी’ त्या-  
दिकां भारतीं वाचं गुणैर्विविक्तवर्णैस्वादिभिः समस्य संयोज्य प्रगल्भं निर्भीकं यथा  
तथा संपादयता रचयता । व्याहरतेत्यर्थः । त्वया वनेचरेणापीत्यर्थः । सतामपि  
अपिशब्दो विरोधद्योतनार्थम् । आत्मा स्वयं वाग्मिनां वाचोयुक्तिरदूनाम् ।  
‘वाचोयुक्तिपदुर्वाग्मी’ इत्यमरः । ‘वाचो गिमनिः’ इति मत्वर्थीयो गिमनिप्रत्ययः ।  
धुर्यग्रेऽधिरोपितः । स्थापित इत्यर्थः । ‘रुहः पोऽन्यतरस्याम्’ इति पकारः ।  
अत्र मनुः—‘वपुष्मान्वीतभीर्वाग्मी दूतो राज्ञः प्रशस्यते’ इति ॥

वाग्मितामेवाह—

प्रयुज्य सामाचरितं विलोभनं भयं विभेदाय धियः प्रदर्शितम् ।  
तथाभियुक्तं च शिलीमुखार्थिना यथेतरन्यायमिवावभासते ॥७॥

प्रयुज्येति ॥ ‘शान्तताविनययोगी’त्यादिना साम सान्त्वम् । ‘सामसान्त्वमुभे  
समे’ इत्यमरः । प्रयुज्य नियुज्य विलोभनं प्रलोभनं ‘मित्रमिष्टम्’ इत्यादिनाचरितं  
संपादितम् । तथा धियो बुद्धेर्विभेदाय व्यामोहनार्थम् ‘शक्तिरर्थपतिषु’ इत्या-  
दिना भयं प्रदर्शितम् । किं च । शिलीमुखार्थिना । न तु न्यायार्थिनेति भावः ।  
त्वयेति शेषः । ‘नाभियोक्तम्’ इत्यादिना तथाभियुक्तं कथितं यथेतरन्याया-  
दन्यत् । अन्यायमित्यर्थः । न्यायं न्यायादनपेतमिवावभासत इत्युपमा । अनेन  
वाग्मिनामग्रेसरोऽसीति भावः ॥

ततः किमत आह—

विरोधि सिद्धेरिति कर्तुमुद्यतः स वारितः किं भवता न भूपतिः ।  
हिते नियोज्यः खलु भूतिमिच्छता सहार्थनाशेन नृपोऽनुजीविना ८

विरोधीति ॥ किंतु सिद्धेः फलस्य विरोधि विघातकमितीदमस्मादास्कन्दनरूपं  
कर्म कर्तुमुद्यतः स भूपतिर्महीपतिर्भवता । धुर्येणेति भावः । किं न वारितो न  
निवर्तितः । निवारणे हेतुमाह—भूतिमिच्छतेहामुत्र च श्रेयार्थिना सहचरितावर्थ-  
नाशौ स्वार्थानर्थौ यस्य तेन सहार्थनाशेन । समानसुखदुःखेनेत्यर्थः । अनुजीविना  
भृत्येन नृपः स्वामी हिते नियोज्यो नियम्यः खलु । अन्यथा स्वामिद्रोहपातकी  
श्रेयसो अष्टः स्यादिति भावः ॥

तर्हि नो बाणः क्व गतः, किमत्र वा न्याय्यम्, तत्राह—

ध्रुवं प्रणाशः प्रहितस्य पत्रिणः शिलोच्चये तस्य विमार्गणं नयः ।  
न युक्तमत्रार्यजनातिलङ्घनं दिशत्यपायं हि सतामतिक्रमः ॥९॥

ध्रुवमिति ॥ प्रहितस्य प्रयुक्तस्य पत्रिणः शरस्य प्रणाशोऽदर्शनं ध्रुवं निश्चितम् ।  
प्रहितश्चेदिति भावः । तस्य नष्टस्य पत्रिणः शिलोच्चये शैले । ‘अद्रिगोत्रगिरिप्रावा-  
चलशैलशिलोच्चयाः’ इत्यमरः । विमार्गणमन्वेषणं नयो न्यायः । ‘अन्वेषणं विच-  
यनं मार्गणं मृगणा मृगाः’ इत्यमरः । अत्र विषये आर्यजनातिलङ्घनं सज्जनव्यति-  
क्रमो न युक्तम् । हि यस्मात्कारणास्ततामतिक्रमोऽपायमनर्थं दिशति इद्वति ॥

१ ‘प्रयुक्तम्’ इति पाठः. २ ‘विमर्शनम्’ इति पाठः.

यदुक्तम् 'हर्तुमर्हसि' इति तत्रोत्तरमाह—

अतीतसंख्या विहिता ममाग्निना शिलीमुखाः खाण्डवमत्तुमिच्छता  
अनादृतस्यामरसायकेष्वपि स्थिता कथं शैलजनाशुगे धृतिः ॥१०॥

अतीतेति ॥ खाण्डवमिन्द्रवनमत्तुं भक्षयितुमिच्छताग्निना ममातीतसंख्या  
असंख्याः शिलीमुखाः शरा विहिता दत्ताः । खाण्डवदाहेऽक्षयतूणीरदानमुक्तं  
भारते । अतोऽमरसायकेष्वप्यनादृतस्यादररहितस्य । भावे क्तः । ततो नभा  
बहुव्रीहिः । मम कथं शैलजनाशुगे किरातबाणे धृतिरास्था स्थिता । न कथंचि-  
दित्यर्थः । अतो नापहारशङ्का कार्येत्यर्थः ॥

यदुक्तम् 'स्मर्यते तनुभृताम्' इत्यादिना सदाचारः प्रमाणमिति तत्रोत्तरमाह—

यदि प्रमाणीकृतमार्यचेष्टितं किमित्यदोषेण तिरस्कृता वयम् ।  
अयातपूर्वा परिवादगोचरं सतां हि वाणी गुणमेव भाषते ॥११॥

यदीति ॥ आर्यचेष्टितं सच्चरितं प्रमाणीकृतं यदि । साधुत्वेनाङ्गीकृतं यदीत्यर्थः ।  
तद्वदोषेण दोषाभावेऽपि । 'कचित्प्रसज्यप्रतिषेधेऽपि नञ्समासः' इति भाष्य-  
कारः । उपलक्षणे तृतीया । वयं किमिति तिरस्कृताः । न युक्तमित्यर्थः । हि  
यस्मात्परिवादगोचरं परनिन्दास्पदमयातपूर्वा सतां वाणी गुणमेव भाषते न  
दोषम् । अतस्ते मृषादोषभाषिणी न सदाचारप्रामाण्यबुद्धिरिति भावः । पूर्वं न  
यातेत्ययातपूर्वा । सुप्सुपेति समासः । परत्वात्सर्वनाम्नो निष्ठायाः पूर्वनिपातः ।  
'स्त्रियाः पुंवत्-' इत्यादिना पुंवद्भावः पूर्वलिङ्गता च । अर्थान्तरन्यासः ॥

नन्वप्रत्यक्षा परबुद्धिः कथं दुष्टेति निश्चीयते, तत्राह—

गुणापवादेन तदन्यरोपणाद्भृशार्थिरूढस्य समञ्जसं जनम् ।  
द्विधेव कृत्वा हृदयं निगूहतः स्फुरन्नसाधोर्विवृणोति वागसिः १२

गुणेति ॥ गुणापवादेन विद्यमानगुणापह्नवेन तदन्यरोपणात्तस्माद्गुणादन्यस्य  
दोषस्याविद्यमानस्यैवारोपणाच्च समञ्जसं जनं सुजनं भृशार्थिरूढस्यातिमात्रमा-  
क्रम्य स्थितस्य । अभिक्षिप्तस्येत्यर्थः । कर्तरि क्तः । निगूहतो हृदयं संवृण्वतो-  
ऽप्यसाधोरनार्थस्य हृदयं कर्म स्फुरन्विलसन्वागेवासिर्द्विधा कृत्वा भित्त्वेव विवृ-  
णोति । अतिदुष्ट्या वाचैवैतत्पूर्विकाया बुद्धेरपि दौष्ट्यमनुमीयत इति भावः ।  
वागसिरित्यत्र रूपकं द्विधाकरणरूपकसाधकम् ॥

यदुक्तम् 'अभ्यघानि' इति, तत्रोत्तरमाह—

वनाश्रयाः कस्य मृगाः परिग्रहाः शृणाति यस्तान्प्रसमेन तस्य ते ।  
प्रहीयतामत्र नृपेण मानिता न मानिता चास्ति भवन्ति च श्रियः ॥

वनेति ॥ वनाश्रया अत एव मृगाः कस्य परिग्रहाः । न कस्यापीत्यर्थः । किंतु  
यस्तान्मृगान्प्रसमेन बलात्कारेण शृणाति हिनस्ति । 'शृ हिंसायाम्' इति धातो-

१ 'आयुधे' इति पाठः. २ 'अदोषेऽपि' इति पाठः. ३ 'रोपणः' इति पाठः.  
४ 'विरूढस्य' इति पाठः.

लट् । ते मृगास्तस्य हन्तुः परिग्रहाः परिगृह्याः हन्ता चाहमेवेति भावः । ननु ममायमित्यभिमानान्नृपस्य स्वत्वमित्याशङ्क्याह—अत्रेति । अत्र मृगे नृपेण मानिता ममेत्यभिमानः प्रदीयतां त्यज्यताम् । कुत इत्याशङ्क्याभिमानमात्रेण स्वत्वाभावादित्याह—नेति । मानिता चास्ति । श्रियः स्वानि च भवन्तीति न । किंतु न भवन्त्येव । सत्यामभिमानीतायामित्यर्थः । अभिमानमात्रेण स्वत्वेऽस्यासङ्गादिति भावः ॥

‘यष्टुमिच्छसि पितृन्’ इत्यादिना यन्निष्कारणमवधीरित्युपालम्भि, तत्रोत्तरमाह—

न वर्त्म कस्यैचिदपि प्रदीयतामिति व्रतं मे विहितं महर्षिणा ।

जिघांसुरसान्निहतो मया मृगो व्रताभिरक्षा हि सतामलंक्रिया १४

नेति ॥ कस्यैचिदपि वर्त्म न प्रदीयतामित्येवं व्रतं महर्षिणा व्यासेन मे मर्हं विहितम् । उपदिष्टमित्यर्थः । अस्मात्कारणाजिघांसुर्हन्तुमिच्छुरापतन्नभिधावन्नयं मृगो मया निहतः । हि यस्माद्ब्रताभिरक्षा सतामलंक्रिया । न तु दोषः । अत आत्मारक्षणार्थमस्य वधो न निष्कारणमित्यर्थः ॥

‘दुर्वचं तत्’ इत्यादिना यत्संजातं बन्धुत्वमुक्तं तत्राचष्टे—

मृगान्विनिघ्नन्मृगयुः स्वहेतुना कृतोपकारः कथमिच्छतां तपः ।

कृपेति चेदस्तु मृगः क्षतः क्षणादनेन पूर्वं न मयेति का गतिः १५

मृगानिति ॥ स्वमात्मैव हेतुस्तेन स्वहेतुना । स्वार्थमित्यर्थः । ‘सर्वेनाम्रस्तृतीया च’ इति तृतीया । मृगान्विनिघ्नन्प्रहरन् । मृगान्यातीति मुगयुर्व्याधः । ‘मृगयुर्व्याधश्च’ इत्यौणादिको युप्रत्ययान्तो निपातः । ‘व्याधो मृगवधाजीवो मृगयुर्लुब्धकोऽपि सः’ इत्यमरः । तप इच्छतां तपस्विनां कथं कृतोपकारः । न कथंचिदित्यर्थः । अथ कृपेति चेत् । व्याधस्यापीति शेषः । अस्तु । किं शुष्ककलहेनेति भावः । परंतु यदुक्तं ‘निघ्नतः परनिबर्हितम्’ इत्यादिना तस्य प्रथमप्रहर्तृत्वं तदयुक्तमित्याह—मृगः क्षणाक्षतः । आवाभ्यां युगपदेव विद्ध इत्यर्थः । एवं सत्यनेन नृपेणैव पूर्वं हतो मया तु नेत्यत्र का गतिः किं प्रमाणम् । पौर्वापर्यस्य दुर्लक्ष्यत्वादिति भावः । तथा च यदुक्तम् ‘वीडितव्यम्’ इत्युपालम्भस्तस्यैव किं न स्यादिति भावः ॥

पूर्वं ‘कृपेति चेदस्तु’ इत्युक्तम् । संप्रति तदप्यसहमान आह—

अनायुधे सत्त्वजिघांसिते मुनौ कृपेति वृत्तिर्महतामकृत्रिमा ।

शरासनं बिभ्रति सज्यसायकं कृतानुकम्पः स कथं प्रतीयते ॥१६॥

अनायुध इति ॥ अनायुधे निरायुधे सत्त्वेन केनचित्प्राणिना जिघांसिते हन्तुमिष्टे । हन्तेः सञ्जन्तात्कर्मणि क्तः । मुनौ विषये कृपेति वृत्तिर्व्यवहारो महतां महात्मनामकृत्रिमाऽकपटा । सह ज्यया सज्यः सायको यस्मिंस्तच्छरासनं धनुर्विभ्रति दधति मयि स नृपः कथं कृतानुकम्पो मया प्रतीयते ज्ञायते । इणः कर्मणि लट् । अक्षमे कृपा विहिता न तु क्षम इत्यर्थः ॥

अथ कृपामभ्युपगम्याह—

अथो शरस्तेन मदर्थमुज्झितः फलं च तस्य प्रतिकायसाधनम् ।

अविक्षते तत्र मयात्मसात्कृते कृतार्थता नन्वधिका चमूपतेः ॥ १७॥

अथो इति ॥ अथो प्रश्ने । 'मङ्गलानन्तरारम्भप्रभक्कात्कर्ष्येवथो अथ' इत्यमरः । तेन नृपेण मदर्थं यथा तथा । अर्थेन सह नित्यसमासः । शर उज्झितस्त्यक्तस्योज्झितस्य फलं च प्रतिकायस्य प्रतिपक्षस्य साधनं वधः । 'साधनं निर्वृत्तौ मेदे सैन्ये सिद्धौ वधे गतौ' इति विश्वः । अविक्षतेऽखण्डिते तत्र तस्मिन्सफले मयात्मसात्कृते स्वाधीनीकृते सति । 'तदधीनवचने' इति सातिप्रत्ययः । चमूपतेरधिका कृतार्थता साफल्यं ननु खलु । स्वायुधस्य परभ्राणस्त्रुवधपात्रप्रतिपादनायैकहेतुया सिद्धेरित्यर्थः । तथाप्ययं शरलोभ इति कृपालुताया मूलान्यपि निरुन्ततीति भावः ॥

'मार्गणैरथ तव प्रयोजनम्' इत्यादिना यदुक्तं तन्निराचष्टे—

यदात्थ कामं भवता स याच्यतामिति क्षमं नैतदनल्पचेतसाम् ।

कथं प्रसह्याहरणैषिणां प्रियाः परावनत्या मलिनीकृताः श्रियः १८

यदिति ॥ स नृपः कामं भवता याच्यतामिति यदात्थ । मामिति शेषः । एतदनल्पचेतसां मनस्विनां न क्षमं न युक्तम् । कुतः । प्रसह्य बलादाहरणैषिणामाहर्तुमिच्छन्ताम् । 'क्षत्रियस्य विचितम्' इति स्मरणादिति भावः । परावनत्या यात्रा-दैन्येन मलिनीकृताः श्रियः कथं प्रियाः । न कथंचिदित्यर्थः ॥

अथ परेङ्गितमुदाहृत्य भयं दर्शयति—

अभूतमासज्य विरुद्धमीहितं बलादलभ्यं तव लिप्सते नृपः ।

विजानतोऽपि ह्यनयस्य रौद्रतां भवत्यपाये परिमोहिनी मतिः १९

अभूतमिति ॥ तव नृपोऽभूतमनृतमासज्य । मिथ्याभियुज्येत्यर्थः । 'युक्ते हमादावृते भूतम्' इत्यमरः । अलभ्यं लब्धुमशक्यं विरुद्धं विपरीतफलकमीहितं मनोरथं बलाल्लिप्सते लब्धुमिच्छति । न चैतच्चित्रमित्याह—हि यस्मादनयस्य दुर्नयस्य रौद्रतां भयंकरत्वं विजानतोऽपि पुरुषस्य मतिर्बुद्धिरपाये विनाशकाले परिमोहिनी भवति । परिमुह्यतीति परिमोहिनी । संवृत्तादिसूत्रेण ताच्छीत्वे विनुष्प्रत्ययः । प्रायेण विनाशकाले विपरीतबुद्धिर्भवतीति भावः ॥

अथ सर्वथा लभ्यते शरस्तरि किमनेन, सुष्ठु विश्रब्धं याच्यतां शरोऽन्यदेत्याह—

असिः शरा वर्म धनुश्च नोच्चैर्विविच्य किं प्रार्थितमीश्वरेण ते ।

अथास्ति शक्तिः कृतमेव याज्ञया न दूषितः शक्तिमतां स्वयंग्रहः २०

असिरिति ॥ असिः खड्गः शरा वर्म कवचमुच्चकैरुच्छ्रितं धनुश्च धनुर्वा ते तवे-श्वरेण स्वामिना विविच्यैकैकशो विभज्य किं न प्रार्थितं न याचितम् । येन प्रयोजनं तदास्यामीति भावः । नपुंसकैकशेषः । अथास्य वीराभिमानिनो नृपस्य शक्तिरस्ति । चेदिति शेषः । याज्ञया कृतमेवाकमेव । साध्याभावाच्च याचितव्यमेवे-

१ 'अनन्यचेतसाम्' इति पाठः. २ 'ईदृशम्' इति पाठः. ३ 'विवृत्य' इति पाठः.

त्यर्थः । गम्यमानक्रियापेक्षया करणत्वात्तृतीयैयुक्तं प्राक् । कृतमिति निषेधार्थ-  
मव्ययम् । यतः शक्तिमतां स्वयंप्रहो बलाद्ग्रहणं न दूषितः किंतु भूषणमेव वीरा-  
णामिति भावः ॥

‘राघवप्लवगराजयोरिव’ इत्यादिनोपदिष्टं सख्यं प्रत्याचष्टे—

सखा स युक्तः कथितः कथं त्वया यदृच्छयासूयति यस्तपस्यते ।  
गुणार्जनोच्छ्रायविरुद्धबुद्धयः प्रकृत्यमित्रा हि सतामसाधवः ॥२१॥

सखेति ॥ स नृपः कथं त्वया युक्तो योग्यः सखा कथितः । न कथंचित्कथनीय  
इत्यर्थः । कुतः । यो नृपस्तपस्यते तपश्चरते । अनपराधिन इत्यर्थः । ‘कुधद्गुह-’  
इत्यादिना संप्रदानत्वाच्चतुर्थी । यदृच्छया स्वैरवृत्त्या । ‘यदृच्छा स्वैरिता’ इत्यमरः ।  
असूयत्यसूयां करोति । ‘असूया तु दोषारोपो गुणेष्वपि’ इत्यमरः । प्रत्युत शत्रु-  
रेवायमित्याह—हि यस्माद्गुणानामर्जने य उच्छ्राय उत्कर्षस्तस्य विरुद्धा विमुखा  
बुद्धिर्येषां ते तथाऽसाधवो दुष्टाः सतां सजनानां प्रकृत्यमित्राः प्रकृत्या शत्रवः ।  
‘द्विद्विपक्षाहितामित्रदस्युशात्रवशत्रवः’ इत्यमरः ॥

हीनजातिवृत्तित्वासख्यानर्हः स इत्याह—

वयं क वर्णाश्रमरक्षणोचिताः क जातिहीना मृगजीवितच्छिदः ।  
सहायैकृष्टैर्महतां न संगतं भवन्ति गोमायुसखा न दन्तिनः ॥२२॥

वयमिति ॥ वर्णाश्रमरक्षणोचिता विशुद्धवृत्तयो वयं राजानः क । जातिहीना  
मृगजीवितच्छिदो हिंसाजीविनो व्याधाः क । फलितमाह—अपकृष्टैरुक्तरीत्या  
जात्या वृत्त्या च निकृष्टैः सह महतां ताभ्यामेवोत्कृष्टानां संगतं सख्यं न । वटत  
इति शेषः । तथाहि । दन्तिनो गजा गोमायूनां शृगालानां सखायो गोमायुसखा  
न भवन्ति । ‘स्त्रियां शिवा भूरिमायगोमायुमृगधूर्तकाः । शृगालवञ्चक्रकोष्ट्रुकेह-  
फेरवज्जम्बुकाः ॥’ इत्यमरः । अत्र विशेषेण सामान्यसमर्थनरूपोऽर्थान्तरन्यासः ॥

नीचसख्यं कथमधिक्षिप्यत इति चेत्तत्राह—

परोऽवजानाति यदज्ञताजडस्तदुन्नतानां न विहन्ति धीरताम् ।  
समानवीर्यान्वयपौरुषेषु यः करोत्यतिक्रान्तिमसौ तिरस्क्रिया ॥२३॥

पर इति ॥ अज्ञताजडो मोहान्धः परोऽवजानाति यत्तदवज्ञानमुन्नतानां महतां  
धीरतां निर्विकारचित्त्वं न विहन्ति । न विकारं जनयतीत्यर्थः । क्रोद्धेव सिंहस्येति  
भावः । किंतु समानानि तुल्यानि वीर्यान्वयपौरुषाणि शक्तिकुलविक्रमा येषां तेषु  
मध्ये । निर्धारणे सप्तमी । यः कश्चिदित्यर्थः । अतिक्रान्तिमतिक्रमं करोति  
चेदसौ सदृशजनातिक्रमस्तिरस्क्रिया तिरस्कारः । यथा सिंहे सिंहस्येति भावः ॥

तर्हि नीचे कीदृशी वृत्तिरित्याशङ्क्य सोपपत्तिकमाह—

यदा विगृह्णाति हतं तदा यशः करोति मैत्रीमथ दूषिता गुणाः ।  
स्थितिं समीक्ष्योभयथा परीक्षकः करोत्यवज्ञोपहतं पृथग्जनम् ॥२४॥

१ ‘सखितः’ इति पाठः. २ ‘पालनोचिताः’ इति पाठः. ३ ‘अवकृष्टैः’ इति पाठः.  
४ ‘प्रदीत’ इति पाठः. ५ ‘इति प्रतन्योभयथा’ इति पाठः.

यदेति ॥ यदा विगृह्णाति विरुणद्धि । पृथग्जनेनेति शेषः । तदा यद्यो हतं नाशितं भवेत् । अथ मैत्रीं करोति तदा गुणा दूषिताः । भवेयुरिति शेषः । इत्युभयथा स्थितिं समीक्ष्य प्रतर्क्य विमृश्य परीक्षको विवेचकः पृथग्जनं नीच-जनमवज्ञयानादरेणोपहतं तिरस्कृतं करोति । उपेक्षत इत्यर्थः ॥

उपसंहरन्नाह—

मया मृगान्हन्तुरनेन हेतुना विरुद्धमाक्षेपवचस्तिक्षितम् ।

शरार्थमेप्येत्यथ लप्स्यते गतिं शिरोमणिं दृष्टिविषाजिघृक्षतः २५

मयेति ॥ अनेन हेतुना संधिविग्रहानर्हत्वेन कारणेन मया मृगान्हन्तुर्व्याधस्य संबन्धि । हन्तेस्तुन्प्रत्ययः । अत एव 'न लोक—' इत्यादिना षष्ठीप्रतिषेधः । विरुद्धमतिपरुषमाक्षेपवचस्तिरस्कारवचनं तितिक्षितं सोढम् । ननु सख्यानङ्गी-कारे बलाच्छरं ग्रहीष्यतीत्याशङ्क्याह—शरेति । अथ शरार्थमेप्यति दृष्टौ विषं यस्य तस्माद्दृष्टिविषास्सर्पविशेषाच्छिरोमणिं जिघृक्षतो ग्रहीतुमिच्छतो गतिं दशां लप्स्यते प्राप्स्यति ॥

इतीरिताकूतमनीलवाजिनं जयाय दूतः प्रतितर्ज्य तेजसा ।

ययौ समीपं ध्वजिनीमुपेयुषः प्रसन्नरूपस्य विरूपचक्षुषः ॥ २६ ॥

इतीति ॥ इतीत्यमीरिताकूतमुक्ताभिप्रायमनीलवाजिनं श्वेताश्वमर्जुनं दूतो जयाय तेजसा प्रतापेन प्रतितर्ज्य । अस्मानजित्वा क्व गमिष्यसीति भीषयित्वे-त्यर्थः । ध्वजिनीमुपेयुषः सेनासंगतस्य प्रसन्नरूपस्य । अर्जुनं प्रतीति शेषः । विरूपचक्षुषरूपम्बकस्य समीपं ययौ ॥

ततोऽपवादेन पताकिनीपतेश्चाल निर्हादवती महाचमूः ।

युगान्तवाताभिहतेव कुर्वती निनादमम्भोनिधिवीचिसंहतिः ॥ २७ ॥

तत इति ॥ ततः पताकिनीपतेः सेनापतेरपवादेनादेशेन । 'अपवादोऽप्यथा-देशः' इति सज्जनः । निर्हादवती शब्दवती महाचमूः सेना युगान्तवातैरभि-हता आन्दोलिता अत एव निनादं कुर्वत्यम्भोनिधिवीचिसंहतिरर्णवोर्मिसमूह इव चचाल ॥

रणाय जैत्रैः प्रदिशन्निव त्वरां तरङ्गितालम्बितकेतुसंततिः ।

पुरो बलानां सघनाम्बुशीकरः शनैः प्रतस्थे सुरभिः समीरणः २८

रणयेति ॥ जेतैव जैत्रो जयनशीलः । अनुकूल इत्यर्थः । जयतेस्तृन्तात्प्र-ज्ञादित्वात्स्वार्थेऽणप्रत्ययः । तरङ्गितं संजाततरङ्गं यथा तथालम्बिता अवस्थिताः केतुसंततयो येन सः सह घनैः सान्द्रैरम्बुशीकरैः सघनाम्बुशीकरः सुरभिः सुगन्धः समीरणो वायू रणाय त्वरां प्रदिशन्निव त्वरयन्निव बलानां सैन्यानां पुरोऽग्रे शनैः प्रतस्थे प्रस्थितः । ववावित्यर्थः ॥

१ 'एष्यन्नय' इति पाठः. २ 'प्रतिभर्त्य' इति पाठः. ३ 'जैतुः' इति पाठः. ४ 'चिह्न-संहतिः' इति पाठः.



जयारवक्ष्वेडितनादमूर्च्छितः शरासनज्यातलवारणध्वनिः ।

असंभवनभूधरराजकुक्षिषु प्रकम्पयन्गामवतस्तरे दिशः ॥ २९ ॥

जयेति ॥ जयारवैर्बन्दिनां जयजयेतिशब्दैः क्ष्वेडितनादैः सिंहनादैश्च मूर्च्छितो वर्धितः शरासनज्यानां धनुर्गुणानां तलवारणानां ज्याघातवारणानां च ध्वनिभूधरराजकुक्षिषु गिरिगुहास्वसंभवन्नमान् । अवकाशमलभमान इत्यर्थः । अत एव गां भुवं प्रकम्पयन् । एतेन बलानां बाहुल्यमुक्तम् । दिशोऽवतस्तरे व्यानशे । 'ऋतश्च संयोगादेर्गुणः' । अत्र मूर्च्छापदार्थस्य विशेषणगत्यासंभवनहेतुत्वात्काव्यलिङ्गरूपम्, गिरिकुक्षिरूपापेक्षया ध्वनेराधेयस्याधिकयोक्तेरधिकालंकारश्च । तेभ्यश्चैयमसंभवन्निति व्यञ्जकं विनोत्थाप्यमानोपात्तमूर्च्छागुणनिमित्ता प्रतीयमाना क्रियोत्प्रेक्षा । तैरङ्गाङ्गिभावेन संकीर्यत इति संकरः ॥

निशातरौद्रेषु विकासतां गतैः प्रदीपयद्भिः ककुभामिवान्तरम् ।

वनेसदां हेतिषु भिन्नविग्रहैर्विपुस्फुरे रश्मिमतो मरीचिभिः ॥ ३० ॥

निशातेति ॥ निशातास्तीक्ष्णा अत एव रौद्रा भीषणाश्च ये तेषु निशातरौद्रेषु । विशेष्यविशेषणयोरन्यतरविशेष्यत्वविवक्षायामिष्टत्वाद्विशेषणसमासः । वने सीदन्तीति वनेसदां वनेचराणाम् । 'सत्सूद्विष-' इत्यादिना क्विप् । 'तत्पुरुषे कृति बहुलम्' इत्यलुक् । हेतिष्वायुधेषु । 'हेतिः शस्त्रेऽपि पुंस्त्रियोः' इति केशवः । भिन्नविग्रहैः संक्रान्तमूर्तिभिरत एव विकासतां विस्त्वरतां गतैरत एव ककुभां दिशामन्तरमवकाशं प्रदीपयद्भिः प्रज्वालयद्भिरिव स्थितैरित्युत्प्रेक्षा । रश्मिमतः सूर्यस्य । 'मादुपधायाश्च मतोर्वोऽयवादिभ्यः' इति मतुपो मकारस्य न वकारः । मरीचिभिः करैः । 'भानुः करो मरीचिः स्त्रीपुंसयोः' इत्यमरः । विपुस्फुरे बभासे । स्फुरतेर्भावे लिट् ॥

उदूढवक्षःस्थगितैकदिश्रुखो विकृष्टविस्फारितचापमण्डलः ।

वितत्य पक्षद्वयमायतं बभौ विभुर्गुणानामुपरीव मध्यगः ॥ ३१ ॥

उदूढेति ॥ उदूढेनोन्नतेन वक्षसा स्थगितमाच्छादितमेकमेकतरं दिश्रुखं येन सः । विकृष्टमाकृष्टमत एव विस्फारितं निर्घोषितं चापमण्डलं येन स विभुः शिवः । आयतं विस्तृतं पक्षद्वयं पार्श्वद्वयं वितत्य स्वमहिम्ना व्याप्य । 'पक्षः साध्यगुरुपार्श्वसहायबलभित्तिषु' इति वैजयन्ती । गुणानां मध्यगो मध्यस्थोऽप्युपरि स्थित इव बभौ । सर्वोन्नतत्वात्तथा लक्षित इत्यर्थः ॥

सुगेष्टु दुर्गेषु च तुल्यविक्रमैर्जवादहंपूर्विकया यियासुभिः ।

गणैरविच्छेदनिरुद्धमावभौ वनं निरुच्छासमिवाकुलाकुलम् ॥ ३२ ॥

सुगेष्टिविति ॥ सुखेन दुःखेन च गच्छन्त्येष्टिविति सुगेषु सुगमेषु दुर्गेषु दुर्गमेषु च । समविषमदेशेष्टिवित्यर्थः । सुदुरोरधिकरणार्थं डो वक्तव्यः । अत एव टिलोपः । तुल्यविक्रमैर्लाघवात्समसंचारैर्जवादहंपूर्विकयाहमहमिकया । 'अहंपूर्वमहंपूर्व-

१ 'विकासिताम्' इति पाठः. २ 'संग्रहैः' इति पाठः. ३ 'रश्मिवतः' इति पाठः.  
४ 'समेपु' इति पाठः.

मित्यहंपूर्विका स्त्रियाम्' इत्यमरः । यियासुभिर्यातुमिच्छुभिः । यातेः सञ्चन्तादु-  
प्रत्ययः । गणैः प्रमथैः । मनोज्ञादित्वादुप्रत्ययः । पृषोदरादित्वादृच्चाभावः ।  
अविच्छेदेन निरुद्धमत एवाकुलाकुलमाकुलप्रकारम् । 'प्रकारे' गुणवचनस्य'  
इति द्विर्भावः । वनं निरुद्धासं निरुद्धप्राणमिवावभावित्युत्प्रेक्षा ॥

तिरोहितश्चभ्रनिकुञ्जरोधसः समश्रुवानाः सहसातिरिक्ताताम् ।

किरातसैन्यैरपिधाय रेचिता भुवः क्षणं निम्नतयेव भेजिरे ॥३३॥

तिरोहितेति ॥ किरातसैन्यैस्तिरोहितानि छन्नानि श्वभ्रनिकुञ्जरोधांसि गर्तकु-  
ञ्जतटानि यासां ताः । अत एव भुवः प्रदेशाः सहसातिरिक्तातामुत्तानतां समश्रु-  
वाना आमुवत्यः । तथा अपिधायच्छाद्य रेचिता रिक्तीकृता मुक्ताः क्षणं निम्नतया  
गाम्भीर्येण भेजिर इव प्राप्ता इवेत्युत्प्रेक्षा । सैन्यैर्या भुवो व्यासास्ता उत्तानाः  
प्रतीयन्ते । तैर्मुक्तास्ता एव निम्नाः प्रतीयन्त इत्यर्थः ॥

पृथूरुपर्यस्तबृहल्लताततिर्जवानिलाघूर्णितशालचन्दना ।

गणाधिपानां परितः प्रसारिणी वनान्यवाश्चीव चकार संहतिः ३४

पृथिवति ॥ पृथुभिर्विशालैरुरुभिः सक्थिभिः पर्यस्ताः क्षिप्ता बृहत्स्यो लतात-  
तयो यया सा जवानिलेन वेगमारुतेनाघूर्णिता भ्रामिताः शालाः सर्जतरवश्चन्द-  
नाश्च यया सा । 'प्राकारवृक्षयोः शालः शालः सर्जतरुः स्मृतः' इति शाश्वतः ।  
परितः सर्वत्र प्रसारिणी प्रसरणशीला गणाधिपानां संहतिः समूहो वनान्यवाञ्चि  
न्युञ्जानीव चकारेत्युत्प्रेक्षा । अवाञ्चत्यधोमुखीभवति । अवपूर्वादञ्चतेः क्तिप् ।  
'स्यादवाञ्च्यधोमुखः' इत्यमरः ॥

अथाष्टभिः श्लोकैरर्जुनं विशेषयन्गणानां तदभियोगमाह—तत इत्यादिना ॥

ततः सदपं प्रतनुं तपस्यया मदस्रुतिक्षाममिवैकवारणम् ।

परिज्वलन्तं निधनाय भूभृतां दहन्तमाशा इव जातवेदसम् ॥३५॥

तत इति ॥ ततः सदपं सगर्वं सान्तःसारं तपस्यया तपश्चर्यया । तपस्यतेः क्यज-  
न्तास्त्रियामप्रत्यये टाप् । प्रतनुं कृशमत एव मदस्रुत्या मदक्षरणेन क्षामं कृशम् ।  
'क्षायो मः' इति निष्ठातकारस्य मकारः । एकवारणमेकाकिनं गजमिव स्थितमित्यु-  
पमा । पुनः । भूभृतां राज्ञां निधनाय नाशाय परिज्वलन्तं तेजस्विनमत एवाशा  
दिशो दहन्तं जातवेदसमग्निमिव स्थितमित्युपमालंकारः । 'कृपीटयोनिर्ज्वलनो  
जातवेदास्तनूनपात्' इत्यमरः ॥

अनादरोपात्तधृतैकसायकं जयेऽनुकूले सुहृदीव सस्पृहम् ।

शनैरपूर्णप्रतिकारपेलवे निवेशयन्तं नयने बलोदधौ ॥ ३६ ॥

अनादरेति ॥ पुनश्च । अनादरेणावगणनयोपात्तो निषङ्गादुद्धृतो धृतश्चैकः  
सायको येन तं, तथानुकूले सुहृदीव जये सस्पृहम् । जयमिच्छन्तमित्यर्थः । पुनश्च ।  
अपूर्णो न्यूनः प्रतिकारो बाणाहरणप्रत्यर्पणरूपो यस्य सः । अत एव पेलवो लघु-  
स्तस्मिन्नपूर्णप्रतिकारपेलवे बलोदधौ सेनासमुद्रे शनैरसंभ्रमेण नयने दृष्टी निवेश-

बन्तमिति वीरस्वभावोक्तिः । बलमुदधिरिवेत्युपमितसमासः । 'पेषवासवाहन-  
धिषु च' इत्युदकस्योदादेशः ॥

निषण्णमापत्प्रतिकारकारणे शरासने धैर्यं इवानपायिनि ।

अलङ्घनीयं प्रकृतावपि स्थितं निवातनिष्कम्पमिवापगापतिम् ३७

निषण्णमिति ॥ पुनश्च । आपदां प्रतिकारस्य कारणे साधनेऽनपायिनि स्थिरे  
एवंभूते शरासने धैर्यं इव निषण्णं स्थितं प्रकृतौ स्वभावे स्थितमपि । निर्विकार-  
मपीत्यर्थः । अत एवालङ्घनीयमनतिक्रमणीयमत एव निवातनिष्कम्पं वाताभावा-  
न्निश्चलम् । 'निवातावाश्रयावातौ' इत्यमरः । आपगापतिं समुद्रमिव स्थितम् ॥

उपेयुषीं विभ्रतमन्तकद्युतिं वधाददूरे पतितस्य दंष्ट्रिणः ।

पुरः समावेशितसत्पशुं द्विजैः पतिं पशूनामिव हूतमध्वरे ॥ ३८ ॥

उपेयुषीमिति ॥ पुनश्च । अदूरे समीपे पतितस्य दंष्ट्रिणो वराहस्य । व्रीह्यादि-  
त्वादिनिप्रत्ययः । वधाद्धेतोरुपेयुषीं प्राप्तामन्तकस्येव यमस्येव द्युतिस्तां विभ्रतं  
धारयन्तम् । तथा च द्विजैर्ब्राह्मणैरध्वरे यज्ञे । 'यज्ञः सर्वोऽध्वरो यागः' इत्य-  
मरः । हूतमाहूतं पुरोऽग्रे समावेशितः स्थापितः सत्पशुर्यज्ञियपशुर्यस्य तं पशूनां  
पतिं रुद्रमिव स्थितम् ॥

निजेन नीतं विजितान्यगौरवं गभीरतां धैर्यगुणेन भूयसा ।

वनोदयेनेव घनोरुवीरुधा समन्धकारीकृतमुत्तमाचलम् ॥ ३९ ॥

निजेनेति ॥ पुनश्च । निजेन नैसर्गिकेण भूयसा बहुलेन धैर्यमेव गुणस्तेन वि-  
जितमन्येषां गौरवं गाम्भीर्यं यस्मिन्कर्मणि तथा गभीरतां दुरवगाहस्वं नीतम् ।  
अत एव घनाः सान्द्रा उरवश्च महत्यो वीरुधो लताश्च यस्मिन्तेन घनोरुवीरुधा  
वनोदयेनारण्यप्रादुर्भावेन समन्धकारीकृतं दुरवगाहीकृतमुत्तमाचलमिव स्थि-  
तम् । समन्ततोऽन्धकारो यस्य स इति विग्रहः ॥

महर्षभस्कन्धमनूनकंधरं बृहच्छिलावप्रधनेन वक्षसा ।

समुज्जिहीर्षुं जगतीं महाभरां महावराहं महतोऽर्णवादिव ॥ ४० ॥

महर्षभेति ॥ महर्षभस्य महावृषभस्य स्कन्ध इव स्कन्धावंसौ यस्य तम् ।  
उपमानपूर्वपदत्वादुत्तरस्कन्धलोपः । 'ऋषभो वृषभो वृषः' इत्यमरः । 'स्कन्धो  
भुजशिरोऽसोऽस्त्री' इत्यमरः । अनूनकंधरं स्थूलग्रीवम् । 'अथ ग्रीवायां शिरोधिः  
कंधरेत्यपि' इत्यमरः । बृहच्छिलावप्रं महाशिलातटं तद्बद्धनेन कठिनेन वक्षसोप-  
लक्षितम् । महाभरां दुष्टैरतिभारवतीं जगतीं महीं समुज्जिहीर्षुं दुष्टराजकार्णवा-  
त्समुद्बर्तुमिच्छुम् । अत एव महतोऽर्णवाज्जगतीं समुज्जिहीर्षुमुक्तविशेषणविशिष्टं  
च महावराहमिव स्थितम् । अर्थसाधर्म्यादियमुपमा न श्लेषः शब्दमात्रसाधर्म्येण  
तस्य विधानादिति रहस्यम् ॥

हरिन्मणिश्याममुदग्रविग्रहं प्रकाशमानं परिभूय देहिनः ।

मनुष्यभावे पुरुषं पुरातनं स्थितं जलादर्श इवांशुमालिनम् ॥ ४१ ॥

हरिदिति ॥ पुनश्च । हरिन्मणिश्यामं मरकतमणिश्यामलमुदग्रविग्रहमुदारभूर्तिं  
देहिनः सत्त्वान्परिभूय तिरस्कृत्य प्रकाशमानम् । जलमेवादशो मुकुरस्तस्मिन्-  
शुमालिनं सूर्यमिव । मनुष्यभावे मनुष्यरूपे स्थितं पुरातनं पुरुषम् । यो बद-  
रीतपोवननिवासी नारायणसहचरो नरो नाम स एवायमित्यर्थः ॥

गुरुक्रियारम्भफलैरलंकृतं गतिं प्रतापस्य जगत्प्रमाथिनः ।

गणाः समासेदुरनीलवाजिनं तपात्यये तोयघना घना इव ॥४२॥

गुर्विति ॥ गुरुभिः क्रियारम्भाणां फलैरलंकृतम् । सफलकर्मारम्भमित्यर्थः ।  
जगत्प्रमाथिनो जगद्विजयिनः प्रतापस्य तेजसो गतिं स्थानम् । अतोऽस्य बहूना-  
मेकलक्ष्यत्वं च युज्यत इति संदर्भाभिप्रायः । पूर्वोक्तविशेषणविशिष्टमनीलवा-  
जिनं श्वेताश्वमर्जुनं गणाः, प्रमथास्तपात्यये तोयघनास्तोयभरिताः । वार्षिका  
इत्यर्थः । घना मेघा इव । महाचलमिति शेषः । समासेदुः । अवापुरित्यर्थः ॥

यथास्वमाशंसितविक्रमाः पुरा मुनिप्रभावक्षततेजसः परे ।

ययुः क्षणादप्रतिपत्तिमूढतां महानुभावः प्रतिहन्ति पौरुषम् ॥४३॥

यथास्वमिति ॥ पुरा पूर्वं स्वं स्वमनतिक्रम्य यथास्वमहमेवैनं जेप्यामीत्याशं-  
सिताः काङ्क्षिताः कथिता वा विक्रमा यैस्तैः परे शत्रवो मुनिप्रभावात्क्षततेजसो  
हतप्रभावाः सन्तः क्षणादप्रतिपत्तिमूढतामज्ञानमोहान्धतां ययुः । तथा हि ।  
महानुभावोऽतिप्रतापः पौरुषं पुरुषस्य चेष्टितं प्रतिहन्ति नाशयति ॥

ततः प्रजहे सममेव तत्र तैरपेक्षितान्योन्यबलोपपत्तिभिः ।

महोदयानामपि सङ्घवृत्तितां सहायसाध्याः प्रदिशन्ति सिद्धयः ४४

तत इति ॥ तत एकैकस्याशक्तावपेक्षिता वाञ्छितान्योन्यबलोपपत्तिरन्योन्य-  
शक्यवष्टम्भो यैस्तैः प्रमथैस्तत्रार्जुने । क्रियाधारत्वात्सप्तमी । समं युगपदेव प्रजहे  
प्रहतम् । भावे लिट् । तथा हि । सहायसाध्याः सिद्धयः कार्यसिद्धयो महोदयानां  
महानुभावानामपि । सङ्घेन वृत्तिर्व्यापारो येषां तेषां भावस्तत्ता तां सङ्घवृत्तितां  
संभूयकारितां प्रदिशन्ति । अतो गणानामपि संभूयकारित्वं न दोष इति भावः ॥

किरातसैन्यादुरुचापनोदिताः समं समुत्पेतुरुपात्तरंहसः ।

महावनादुन्मनसः खगा इव प्रवृत्तपत्रध्वनयः शिलीमुखाः ॥४५॥

किरातेति ॥ उरुभिर्बृहद्भिश्चापैर्नोदिताः प्रक्षिप्ता उपात्तरंहसः प्राप्तवेगाः प्रवृ-  
त्तपत्रध्वनयः संजातपक्षस्वनाः शिलीमुखा बाणाः । महावनादुन्मनसः कापि  
गन्तुमुत्सुकास्तथोक्तविशेषणविशिष्टाश्च खगाः पक्षिण इव । किरातसैन्यात्समं  
समन्ततः समुत्पेतुः ॥

१ 'महाचलम्' इति पाठः. २ 'प्रभावात्' इति पाठः. ३ 'दीनताम्' इति पाठः.  
४ 'प्रविहन्ति' इति पाठः. ५ 'महोदयेभ्योऽपि हि' इति पाठः.

गभीररन्ध्रेषु भृशं महीभृतः प्रतिस्वनैरुन्नमितेन सानुषु ।

धनुर्निनादेन जवादुपेयुषा विभिद्यमाना इव दध्वनुर्दिशः ॥ ४६ ॥

गभीरेति ॥ गभीररन्ध्रेषु गम्भीरगह्वरेषु महीभृतः सानुषु ये प्रतिस्वनास्तेभृ-  
शमुन्नमितेनोत्थापितेन दीर्घाकृतेन जवादुपेयुषा प्राप्तवता धनुषां निनादेन दिशो  
विभिद्यमाना विदीर्यमाणा इव दध्वनुर्ध्वनिं चक्रुः ॥

विधूनयन्ती गहनानि भूरुहां तिरोहितोपान्तनभोदिगन्तरा ।

महीयसी वृष्टिरिवानिलेरिता रवं वितेने गणमार्गणावलिः ॥ ४७ ॥

विधूनयन्तीति ॥ भूरुहां गहनानि वनानि । 'अटस्थरण्यं विपिनं गहनं काननं  
वनम्' इत्यमरः । विधूनयन्ती कम्पयन्ती तिरोहितानि च्छादितान्युपान्तानि  
प्रान्तानि नभोऽन्तरिक्षं दिगन्तराणि च यथा सा गणमार्गणावलिः प्रमथशरसंह-  
तिरनिलेन वायुनेरिता प्रेरिता महीयसी वृष्टिरिव रवं वितेने विस्तारयामास ॥

त्रयीमृतूनामनिलाशिनः सतः प्रयाति पोषं वपुषि ग्रहण्यतः ।

रणाय जिष्णोर्विदुषेव सत्वरं घनत्वमीये शिथिलेन वर्मणा ॥ ४८ ॥

त्रयीमिति ॥ ऋतूनां त्रयीं पणमासान् । कालाध्वनोरत्यन्तसंयोगे द्वितीया ।  
अनिलाशिनो वायुभक्षकस्य । कृशस्येत्यर्थः । सतस्तथापि रणाय रणं कर्तुं ग्रहण्यत  
उत्सहमानस्य । 'क्रियाथोप-' इत्यादिना चतुर्थी । जिष्णोरर्जुनस्य वपुषि पोषमु-  
पचयं प्रयाति गच्छति सति शिथिलेन । प्रथममिति शेषः । वर्मणा कवचेन  
विदुषेवानन्तरकरणीयं जानतेवेत्युल्लेखा । सत्वरं शीघ्रं घनत्वं दृढत्वमीये  
प्राप्तम् । अन्यथानुपयोगादिति भावः । इणः कर्मणि लिट् ॥

पतत्सु शस्त्रेषु वितत्य रोदसी समन्ततस्तस्य धनुर्दुधूषतः ।

सरोषमुल्केव पपात भीषणा बलेषु दृष्टिर्विनिपातशंसिनी ॥ ४९ ॥

पतत्स्विति ॥ शस्त्रेषु रोदसी द्यावापृथिव्यौ । 'द्यावापृथिव्यौ रोदस्यौ' इत्य-  
मरः । समन्ततो वितत्य व्याप्य पतत्सु सत्सु धनुर्दुधूषतः कम्पितुमिच्छतः ।  
आस्फालयत इत्यर्थः । धूजः सन्नन्ताच्छतृप्रत्ययः । 'स्वरतिसूतिसूयति धूजदितो  
वा' इति विकल्पादिङभावः । तस्यार्जुनस्य संबन्धिनी । भीषयत इति भीषणा ।  
नन्द्यादित्वाह्वयुः । विनिपातशंसिनी विनाशसूचिका दृष्टिरुक्तविशेषणोल्केव बलेषु  
सरोषं यथा तथा पपात ॥

दिशः समूहन्निव विक्षिपन्निव प्रभां रवेरौकुलयन्निवानिलम् ।

मुनिश्चचाल क्षयकालदारुणः क्षितिं सशैलां चलयन्निवेषुभिः ॥ ५० ॥

दिश इति ॥ क्षयकालः कल्पान्तकाल इव । 'संवर्तः प्रलयः कल्पः क्षयः कल्पान्त  
इत्यपि' इत्यमरः । दारुणो रौद्रो मुनिरर्जुन इषुभिर्बाणैर्दिशः समूहन्निवैकत्र समा-

१ 'उन्नमितेषु' इति पाठः. २ 'विभज्यमाना' इति पाठः. ३ 'शङ्किनी' इति पाठः.  
४ 'व्याकुलयन्' इति पाठः.

हरन्निव । अन्यथा तासां पारदर्शनं न स्यादिति भावः । रवेः प्रभां विक्षिपन्नि-  
वाधः प्रक्षिपन्निव । अन्यथा सा कथं न दृश्यत इति भावः । तथानिलं वायुमा-  
कुलयन्निषुभिरन्तराल आघूर्णयन्निव । तस्य तथा गतिविघातादिति भावः ।  
सशैलां क्षितिं चलयन्निव कम्पयन्निव । तथा संक्षोभादिति भावः । चचाल  
गतिमकरोत् । सर्वत्रेवशब्द उत्प्रेक्षायाम् ॥

विमुक्तमाशंसितशत्रुनिर्जयैरनेकमेकावसरं वनेचरैः ।

सं निर्जघानायुधमन्तरा शरैः क्रियाफलं काल इवातिपातितः ५१

विमुक्तमिति ॥ आशंसितः काङ्क्षितः शत्रुनिर्जयो यैस्तैः । अहमहमिकया शत्रुं  
विजिगीषद्भिरित्यर्थः । वनेचरैरेकावसरं समकालम् । अत्यन्तसंयोगे द्वितीया ।  
विमुक्तं प्रयुक्तमनेकं बहु आयुधम् । जातावेकवचनम् । सोऽर्जुनः क्रियाफलम-  
तिपातितोऽतिक्रान्तः काल इव । अतिक्रान्तकालस्य कर्मणो निष्फलत्वादिति  
भावः । अन्तरा मध्ये शरैर्निर्जघान ॥

गतैः परेषामविभावनीयतां निवारयद्भिर्विपदं विदूरगैः ।

भृशं बभूवोपचितो बृहत्फलैः शरैरुपायैरिव पाण्डुनन्दनः ॥५२॥

गतैरिति ॥ पाण्डुनन्दनोऽर्जुनः परेषामविभावनीयतां लघुप्रयोगादन्यत्र गूढ-  
प्रयोगाच्चादृश्यतामप्रकाश्यतां च गतैर्विपदमनर्थं निवारयद्भिर्विदूरगैर्दूरलक्ष्यगैः  
परमण्डलप्रविष्टैश्च बृहत्फलैरायताग्रैर्महालाभैश्च । 'फलं बाणाप्रलाभयोः' इति  
शाश्वतः । शरैरुपायैः सामादिभिरिव भृशमुपचितः प्रवृद्धो बभूव । अत्र शब्द-  
मात्रसाधर्म्यात्प्रकृताप्रकृतश्लेषः । उपमेति केचित् ॥

दिवः पृथिव्याः ककुभां नु मण्डलात्पतन्ति बिम्बादुत तिग्मतेजसः ।

सकृद्विकृष्टादथ कार्मुकान्मुनेः शराः शरीरादिति तेऽभिमेनिरे ५३

दिव इति ॥ शरा दिवोऽन्तरिक्षात्पृथिव्या भूगोलाद्वा ककुभां मण्डलान्नु दिशां  
मण्डलाद्भूत तिग्मतेजसोऽर्कस्य बिम्बान्मण्डलाद्वाथवा सकृद्विकृष्टात्कार्मुकाद्वा  
मुनेः शरीराद्वा पतन्तीति ते गणा अभिमेनिरे ज्ञातवन्तः । अन्यथा कथममी  
विश्वमन्तर्धाय शराः संभाव्यन्त इति भावः । अत्र सर्वतः शरसंपातदर्शनात्सं-  
भावनया पृथिव्यादीनामन्यतमस्यापादानत्वोत्प्रेक्षा । सा च प्रतीयमाना व्यञ्ज-  
कप्रयोगात् । नुशब्दादयस्तु संशये ॥

गणाधिपानामविधाय निर्गतैः परासुतां मर्मविदारणैरपि ।

जवादतीये हिमवानधोमुखैः कृतापराधैरिव तस्य पत्रिभिः ॥५४॥

गणेति ॥ मर्मविदारणैरपि । मर्मस्थानान्येव विदारयद्भिरपीत्यर्थः । गणाधि-  
पानां परासुतां मरणमविधायाकृत्वा निर्गतैः । तेषाममर्त्यत्वादिति भावः । तस्य  
मुनेः पत्रिभिः शरैः कृतापराधैरिव स्वामिकार्याकरणात्सपराधैरिवेत्युत्प्रेक्षा ।  
अधोमुखैः सद्भिर्जवादिमवानतीयेऽतिचक्रमे । तत्र प्रविष्टमित्यर्थः । लज्जितस्य  
कचिच्छिलयनमुचितमिति भावः ॥

द्विषां क्षतीर्याः प्रथमे शिलीमुखा विभिद्य देहावरणानि चक्रिरे ।  
न तासु पते विशिखैः पुनर्मुनेररुंतुदत्वं महतां ह्यगोचरः ॥ ५५ ॥

द्विषामिति ॥ प्रथमे । प्रथममुक्ता इत्यर्थः । शिलीमुखा मुनिशरा द्विषां देहाव-  
रणानि वर्माणि विभिद्य याः क्षतीः प्रहारांश्चक्रिरे तासु क्षतिषु पुनः पश्चात्प्रयुक्ते-  
मुनेर्विशिखैर्न पते न पतितम् । पिष्टपेषणदोषापातादिति भावः । तथाहि ।  
अरुंतुदत्वं पीडितपीडनं सतामगोचरोऽविषयं हि । सन्तः पीडितपीडां न कुर्वन्ती-  
त्यर्थः । 'न हन्याद्व्यसनप्राप्तं नार्तं नातिपरिक्षतम्' इति निषेधस्मरणादिति भावः ।  
अरुव्रणं तुदतीति अरुंतुदः । 'व्रणोऽस्त्रियामीर्ममरुः' इत्यमरः । 'विध्वरूपोस्तुदः'  
इति खड्गप्रत्ययः । 'अरुद्विषदजन्तस्य मुम्' इति मुमागमः ॥

समुज्झिता यावदराति निर्यती सहैव चापान्मुनिबाणसंहतिः ।

प्रभा हिमांशोरिव पङ्कजावलिं निनाय संकोचमुमापतेश्चमूम् ॥ ५६ ॥

समुज्झितेति ॥ यावन्तोऽरातयो यावदराति । 'यावदवधारणे' इत्यव्ययी-  
भावः । यावदराति यथा तथा समुज्झितारातिसमसंख्या मुक्ता मुनिचापात्सह  
संभूयैव निर्यती निष्कामन्ती । तादृक्तस्य कौशलमिति भावः । इणः शतरि ङीप् ।  
मुनिबाणसंहतिरुमापतेश्चमूं हिमांशोः प्रभा पङ्कजावलिमिव संकोचं निनाय  
प्रापयामास । दुहादिपाठादयतिर्द्विकर्मकः ॥

अजिह्वमोजिष्ठममोघमक्लमं क्रियासु बह्वीषु पृथङ्गियोजितम् ।

प्रसेहिरे सादयितुं न सादिताः शरौघमुत्साहमिवास्य विद्विषः ५७

अजिह्वमिति ॥ अजिह्वं स्वरूपतो गत्या वाक्कम् । अन्यत्र तु जिह्वस्थानप्रवृत्तो  
न भवतीत्यजिह्वस्तम् । ओजिष्ठमोजिष्ठिनं सारवत्तमं तेजिष्ठं च । उभयत्राप्योज-  
स्विशब्दाद्विज्जन्तादिष्ठन् । 'विन्मतोर्लुक्' इति लुक् । टिलोपश्च । अमोघमव-  
न्ध्यमक्लमं निरन्तरव्यापारेऽप्यश्रान्तं बह्वीषु क्रियासु च्छेदनभेदनपातनादिकर्मसु  
पृथग्भेदेन नियोजितम् । कर्मानुगुण्येन विनियुक्तमित्यर्थः । अस्य मुनेः शरौघ-  
मुत्साहमौत्सुक्यमिव । वीररसस्य स्थायिभूतं प्रयत्नविशेषमिवेत्यर्थः । सादिताः  
कर्षिता विद्विषः शत्रवः सादयितुं प्रतिकर्तुं न प्रसेहिरे न शेकुः । तस्योत्साहवदेव  
शरवर्षं दुर्धर्षमभूदिति भावः ॥

शिवध्वजिन्यः प्रतियोधमग्रतः स्फुरन्तमुग्रेषुमयूखमालिनम् ।

तमेकदेशस्थमनेकदेशगा निदध्युरकं युगपत्प्रजा इव ॥ ५८ ॥

शिवेति ॥ अनेकदेशगा नानादेशस्थाः शिवध्वजिन्यो हरसेनाः । उग्रेष्वो  
मयूखा इवेत्युपमितसमासः । अन्यत्र तूग्रेष्व इव मयूखा इति मयूरव्यंस-  
कादित्वात्समासः । तेषां मालास्यास्तीति तमुग्रेषुमयूखमालिनम् । व्रीह्या-  
दित्वादिनिः । एकदेशस्थमेकत्रैव स्थितं तं मुनिमकं प्रजा इव युगपत्प्रतियोधं  
योधस्य योधस्य । 'अव्ययं विभक्ति-' इत्यादिना प्रत्यये वीप्सायामव्ययीभावः ।  
अग्रतः स्फुरन्तं निदध्युर्ददृशुः । यथैकोऽर्क एकत्रैव स्थितोऽपि नानादेशस्थाना-

मपि प्रतिपुरुषं ममैवाग्रे वर्तत इति युगपत्प्रतीयते तद्वद्वाणवर्षी मुनिरपि प्रति-  
योधं तथैव प्रत्यभादित्यर्थः ॥

मुनेः शरौघेण तदुग्ररंहसा बलं प्रकोपादिव विष्वगायता ।

विधूनितं भ्रान्तिमियाय सङ्गिनीं महानिलेनेव निदाघजं रजः ५९

मुनेरिति ॥ प्रकोपादमर्षादिव विष्वक्समन्तादायतागच्छतोग्ररंहसा तीव्रवेगेन  
मुनेः शरौघेणोक्तविशेषणेन । महानिलेन वात्यया निदाघजं ग्रीष्मोत्थं रज इव ।  
विधूनितं व्याहृतं तद्वलं प्रमथानां सैन्यं सङ्गिनीमनुबन्धिनीम् । अविच्छिन्नामिति  
यावत् । भ्रान्तिमनवस्थानमियाय प्राप ॥

अथ त्रिभिर्विशेषकमाह—तप इत्यादिना ॥

तपोबलेनैष विधाय भूयसीस्तनूरदृश्याः स्विद्विष्वन्निरस्यति ।

अमुष्य मायाविहतं विहन्ति नः प्रतीपमागत्य किमु स्वमायुधम् ६०

तप इति ॥ एष मुनिस्तपोबलेन तपःसामर्थ्येन भूयसीर्बद्धीरदृश्यास्तनूरात्मनः  
शरीराणि विधाय सृष्ट्वेष्ट्वन्निरस्यति स्विद्विष्वन्निरस्यति किम् । अथवा मुष्यास्य मुनेर्मायया  
विहतं प्रतिहतं स्वं स्वकीयमिवायुधं प्रतीपं प्रतिकूलमागत्य । प्रत्यावृत्त्येत्यर्थः ।  
नोऽस्माकं निहन्ति किमु । 'जासिनिप्रहण-' इत्यादिसूत्रेण कर्मणि षष्ठी । शेषा-  
विवक्षायां तु द्वितीया ॥

हता गुणैरस्य भयेन वा मुनेस्तिरोहिताः स्विप्रहरन्ति देवताः ।

कथं न्वमी संततमस्य सायका भवन्त्यनेके जलधेरिवोर्मयः ॥६१॥

हता इति ॥ यद्वा अस्य मुनेर्गुणैः शान्त्यादिभिर्हता आकृष्टाः । वशीकृता इति  
यावत् । भयेन दरेण वा भयाद्विभ्यत एवेत्यर्थः । देवतास्तिरोहिताः सत्यः प्रह-  
रन्ति स्वित् । तत्कुतः । अन्यथा अस्य मुनेरमी सायका जलधेरूर्मय इव कथं नु  
संततमनेकेऽसंख्या भवन्ति । एतच्चोक्तान्यतमपक्षासंभवे न संभवतीत्यर्थः ॥

जयेन कच्चिद्विरमेदयं रणाद्भवेदपि स्वस्ति चराचराय वा ।

तताप कीर्णा नृपसूनुमार्गर्णरिति प्रतर्काकुलिता पताकिनी ॥६२॥

जयेनेति ॥ कच्चिदयं रणाजयेन विरमेत् । अस्माज्जित्वा कच्चिदयं युद्धमुपसं-  
हरेदित्यर्थः । अपि चराचराय स्वस्ति भवेत्कच्चित् । अपि स्थावरजङ्गमं जगन्न  
विनश्येदित्यर्थः । अपिशब्दः संभावनायाम् । प्रार्थनायां लिङ् । इति प्रतर्काः  
पूर्वोक्ता ये वितर्कास्तेराकुलिता विह्वला । अत्र सहेतुकं विशेषणमाह—नृपसूनु-  
मार्गर्णरर्जुनबाणैः कीर्णा क्षिप्ता पताकिनी सेना । किरातपतेरिति शेषः । तताप  
तापं प्राप ॥

अमर्षिणा कृत्यमिव क्षमाश्रयं मदोद्धतेनेव हितं प्रियं वचः ।

बलीयसा तद्विधिनेव पौरुषं बलं निरस्तं न रराज जिष्णुना ॥६३॥



अमर्षिणेति ॥ अमर्षिणा क्रोधवता क्षमाश्रयं शान्तिसाध्यं कृत्यमिव । यथा मदोद्धतेन पुंसां हितं प्रियं वचो निरस्तं तिरस्कृतमिव । यथा बलीयसा बलवत्तरेण विधिना दैवेन निरस्तं पौरुषमिव । बलिष्ठदैवप्रतिहतपुरुषव्यापारस्य निष्फलत्वादिति भावः । तथा जिष्णुनार्जुनेन निरस्तं क्षिप्तं बलं किरातसैन्यं न रराज । मालोपमा ॥

प्रतिदिशं प्लवगाधिपलक्ष्मणा विशिखसंहतितापितमूर्तिभिः ।  
रविकरग्लपितैरिव वारिभिः शिवबलैः परिमण्डलतादधे ॥ ६४ ॥

प्रतिदिशमिति ॥ प्लवगानामधिपोऽधीशो लक्ष्म यस्य तेन वानरचिह्नेन । ‘कपिप्लवङ्गप्लवग-’ इति, ‘चिह्नं लक्ष्म च लक्षणम्’ इति चामरः । अर्जुनेन विशिखसंहतितापितमूर्तिभिरिति । विशिखा बाणास्तेषां संहतयः समूहाः । ‘स्त्रियां तु संहतिर्वृन्दम्’ इत्यमरः । ताभिस्तापिताः पीडिता मूर्तयो देहा येषां तैस्तथाभूतैः । शरनिकरकर्तितकलेवरैरित्यर्थः । शिवबलैः प्रमथसैन्यैः कर्तृभिः रविकरेण ग्लपितैः सूर्यकिरणशोषितैर्वारिभिरुदकैरिव प्रतिदिशं दिक्षु परिमण्डलता । परितश्चक्राकारमण्डलतेति यावत् । दधेऽधारि । प्रतिदिशं मण्डलाकारेण स्थितमित्यर्थः । धाजः कर्मणि लिट् । आतपतसं हि नीरं परिभ्रमति तद्वन्मुनिपीडितं सैन्यं बभ्रामेत्यर्थः । द्रुतविलम्बितं छन्दः—‘द्रुतविलम्बितमाह नभौ भरो’ इति लक्षणात् ॥

प्रविततशरजालच्छन्नविश्वान्तराले

विधुवति धनुराविर्मण्डलं पाण्डुमूनौ ।

कथमपि जयलक्ष्मीभीतंभीता विहातुं

विषमनयनसेनापक्षपातं विपेहे ॥ ६५ ॥

इति भारविकृतौ महाकाव्ये किरातार्जुनीये चतुर्दशः सर्गः ॥

प्रविततेति ॥ प्रविततानि विस्तृतानि यानि शरजालानि तैश्छन्नमाच्छादितं विश्वान्तरालं येन तस्मिन्छरसमूहपूरितब्रह्माण्डोदरे पाण्डुसूनावत एवाविर्मण्डलमाविर्भूतमण्डलं धनुः । आविर्भूतमिति वृत्तौ भूतार्थस्यानुप्रवेशाद्भूतशब्दस्याप्रयोगः । विधुवति कम्पयत्यास्फालयति सति भीतभीतेव भीतप्रकारेव जयलक्ष्मीर्विजयश्रीः कथमपि केनचित्प्रकारेण । महता कष्टेन वा । विषमनयनसेनापक्षपातं शिवसैन्यानुरागं विहातुं त्यक्तुं विपेहे । शशाकेत्यर्थः । मालिनीवृत्तम् । लक्षणं तूक्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्य-  
न्याख्यायां घण्टापथसमाख्यायां चतुर्दशः सर्गः समाप्तः ॥

१ ‘स्त्रिवगणैः’ इति पाठः. २ ‘आददे’ इति पाठः. ३ ‘प्रमहसि शर’ इति पाठः.  
४ ‘भीतेव हातुम्’ इति पाठः.

अथ भूतानि वार्वर्गशरेभ्यस्तत्र तत्रसुः ।

भेजे दिशः परित्यक्तमहेष्वासा च सा चमूः ॥ १ ॥

अथेति ॥ अथानन्तरं तत्र रणे भूतानि सर्वप्राणिनः । वृत्रं हतवानिति वृत्र-  
हेन्द्रः । 'ब्रह्मभ्रूणवृत्रेषु किम्' । तस्यापत्यं पुमान्वार्त्रघ्नोऽर्जुनः । 'तस्यापत्यम्'  
इत्यप्रत्ययः । तस्य शरेभ्यस्तत्रसुर्बिभ्युः । 'वा जृभ्रमुत्रसाम्' इति विकल्पा-  
देत्वाभ्यासलोपाभावः । सा चमूश्च । इपवोऽस्यन्त एभिरितीप्वासा धनूंषि ।  
'धनुश्चापोऽस्त्रमिष्वासः' इति हेमचन्द्रः । 'अकर्तरि च कारके संज्ञायाम्' इति  
करणे घञ् । परित्यक्ता महान्त इप्वासा यया सा । परित्यक्तायुधेत्यर्थः । दिशो  
भेजे । पलायांचक्र इत्यर्थः । अत्र भूतत्राससेनापलायनयोः समुच्चयकथनाद्भिन्न-  
विषयः क्रियासमुच्चयोऽलंकारः । 'गुणक्रियायौगपद्यं समुच्चयः' इति सामान्यल-  
क्षणम् । तस्य यमकेन संसृष्टिः ॥

अपश्यद्भिरिवेशानं रणान्निववृते गणैः ।

मुद्यत्येव हि कृच्छ्रेषु संभ्रमज्ज्वलितं मनः ॥ २ ॥

अपश्यद्भिरिति ॥ गणैः प्रमथैरीशानं स्वामिनं शिवम् । पुरोवर्तिनमिति भावः ।  
अपश्यद्भिरिव रणान्निववृते निवृत्तम् । भावे लिट् । तथा हि । कृच्छ्रेष्वापत्सु  
संभ्रमेण साध्वसेन ज्वलितं तप्तम् । 'संभ्रमः साध्वसेऽपि स्यात्' इति विश्वः ।  
मनो मुद्यत्येव । अतः पुरोवर्तिनोऽप्यदर्शनमुपपद्यत इति भावः ॥

खण्डिताशंसया तेषां पराङ्मुखतया तया ।

आविवेश कृपा केतौ कृतोच्चैर्वानरं नरम् ॥ ३ ॥

खण्डितेति ॥ खण्डिता ध्वस्ताशंसा जयाशा यस्यास्तया तेषां गणानां संब-  
न्धिन्या तया । अतिसंनिकृष्टेत्यर्थः । पराङ्मुखतया रणवैमुख्येन । पलायनेने-  
त्यर्थः । केतौ ध्वजे कृत आरोपित उच्चैरुन्नतो वानरो हनूमान्येन तं नरं पुरुषम् ।  
कपिध्वजमित्यर्थः । कृपा करुणाविवेश । तदीयदुर्दशां दृष्ट्वा स कृपाविष्टोऽभूदि-  
त्यर्थः । यमकालंकारः ॥

ननु शत्रुषु कथं करुणा तत्राह—

आस्थामालम्ब्य नीतेषु वशं क्षुद्रेष्वरातिषु ।

व्यक्तिमायाति महतां माहात्म्यमनुकम्पया ॥ ४ ॥

आस्थामिति ॥ आस्थां यत्नमालम्ब्य । 'आस्था त्वालम्बनास्थानयत्नापेक्षासु  
कथ्यते' इति विश्वः । वशं नीतेषु क्षुद्रेषु दुष्टेष्वरातिषु शत्रुषु विषयेऽनुकम्पया  
कृपया महतां वीराणां माहात्म्यं महानुभावत्वं व्यक्तिं स्फुटतामायाति प्राप्नोति ।  
स्वपौरुषनिर्जितेष्वरातिष्वपि करुणा भूषणमेव महतामिति भावः ॥

स सासिः सासुसूः सासो येयायेयाययाययः ।

ललौ लीलां ललोऽलोलः शशीशशिशुशीः शशन् ॥ ५ ॥

स सासिरिति ॥ सहासिना वर्तमानः सासिः सखङ्गः असून्सुवन्ति प्रेरयन्ती-  
त्यसुसुवो बाणाः । 'पू प्रेरणे' इति धातोः 'सत्सूद्विष-' इत्यादिना क्तिप् । असु-  
सूभिः सह वर्तत इति सासुसूः सबाणः । अस्यन्ते क्षिप्यन्ते शरा अनेनेत्यासो  
धनुः । 'अकर्तरि च कारके संज्ञायाम्' इति घञ् । आसेन सह वर्तत इति सासः  
सचापः । सर्वत्र 'तेन सहेति तुल्ययोगे' इति बहुव्रीहिः । येया यातव्या यानसा-  
ध्याः अयेया अयातव्या यानं विनैव साध्याः । 'अचो यत्' इति यत्प्रत्ययः । येया-  
श्चायेयाश्च येयायेयास्तेषां द्वयानामाये स्वर्णगजादिलाभे याति प्राप्नोतीति येया-  
येयाययः । अयः शुभावहदैवं यातीत्यययः । येयायेयाययश्चासावययश्चेति येया-  
येयाययाययः । धाधातोरुभयत्रापि 'आतोऽनुपसर्गे कः' इति कप्रत्ययः । अतो  
ललति विलसतीति ललः । 'लल विलासे' पचाद्यच् । अलोलोऽचपलः शशिन  
ईशः शिवस्तस्य शिशुः स्कन्दस्तं शृणाति हिनस्तीति शशीशशिशुशीः । क्तिप् ।  
शशन्नुतगतिं कुर्वन् । 'शश शुगतौ' इति धातोः शतृप्रत्ययः । सोऽर्जुनो लीलां  
शोभां ललौ प्राप । 'ला आदाने' कर्तरि लिट् । एकाक्षरपादः ॥

त्रासजिह्वं यतश्चैतान्मन्दमेवान्विताय सः ।

नातिपीडयितुं भग्नानिच्छन्ति हि महौजसः ॥ ६ ॥

त्रासेति ॥ सोऽर्जुनश्चासजिह्वं भयक्लिष्टं यथा तथा यतो गच्छतः । पलायमा-  
नानित्यर्थः । यतान्गणान्मन्दमेवान्वितायानुजगाम । तथा हि । महौजसो महा-  
नुभावा भग्नानतिपीडयितुं नेच्छन्ति ॥

अथाग्रे हसता साचिस्थितेन स्थिरकीर्तिना ।

सेनान्या ते जगदिरे किञ्चिदायस्तचेतसा ॥ ७ ॥

अयेति ॥ अथाग्रे । बलानामित्यर्थः । हसता तद्भङ्गदर्शनात्स्वयमानेन साचि-  
स्थितेन तन्निवारणाय तिर्यग्व्यवस्थितेन । 'तिर्यगर्थे साचि तिरः' इत्यमरः ।  
स्थिरकीर्तिना । स्वयमभङ्गत्वादिति भावः । किञ्चिदीपदायस्तं खिन्नं चेतो यस्य तेन  
स्वकीयगणभङ्गादीपत्खिन्नचित्तेन सेनान्या स्कन्देन । 'पार्षतीनन्दनः स्कन्दः  
सेनानीरग्निभूर्गुहः' इत्यमरः । ते गणाः प्रमथादयो जगदिर उक्ताः । ओष्यवर्णा-  
भावाभिरौष्यमेतत् ॥

अथैकविंशतिभिः श्लोकैः स्कन्दवाक्यमेवाह—मा विहासिष्टेत्यादिना ॥

मा विहासिष्ट समरं समरन्तव्यसंयतः ।

क्षतं क्षुण्णासुरगणैरगणैरिव किं यशः ॥ ८ ॥

मेति ॥ रन्तव्यं रमणं क्रीडा । बहुलग्रहणाद्भावे तव्यप्रत्ययः । संयद्युद्धम् । 'स-  
मुदायः स्त्रियः संयत्समित्याजिसमिधुधः' इत्यमरः । समे रन्तव्यसंयती येषां ते  
समरन्तव्यसंयतः तुल्यक्रीडासंगरा इति तेषां संबोधनम् । यूयं समरं सङ्ग्रामं मा  
विहासिष्ट न त्यजत । जहातेर्माङ्गि लुङ् । मध्यमबहुवचनम् । क्षुण्णाः पराजिता

असुरगणा यैस्तैः । भवद्भिरिति शेषः । अगणैरिव गणेभ्योऽन्यैरिव किं किमर्थं यशः क्षतं नाशितम् । नैतद्युक्तं महाशूराणां भवादृशानामित्यर्थः ॥

विवस्वदंशुसंश्लेषद्विगुणीकृततेजसः ।

अमी वो मोघमुद्रूणां हसन्तीव महासयः ॥ ९ ॥

विवस्वदिति ॥ विवस्वदंशुसंश्लेषेण सूर्यकिरणसंपर्केण द्विगुणीकृतान्युत्तेजितानि तेजांसि येषां ते तथोक्ता मोघं व्यर्थमुद्रूणां उद्यताः । ‘गुरी उद्यमने’ इति धातोः कर्मणि क्तः । वो युष्माकममी महासयः खड्गा हसन्तीवेत्युत्प्रेक्षा । किं पलायमानानां खड्गैरिति हासः ॥

वनेऽवने वनसदां मार्गं मार्गमुपेयुषाम् ।

बाणैर्बाणैः समासक्तं शङ्केऽशं केन शाम्यति ॥ १० ॥

वन इति ॥ वनसदां वनेचराणामवने रक्षके वने मार्गं मृगसंबन्धिनं मार्गं पन्थानमुपेयुषाम् । पलायमानानामित्यर्थः । युष्माकमिति शेषः । बाणो ध्वनिरेपामन्तीति तैर्बाणैर्ध्वनियुक्तैः । ‘वण संशब्दने’ इति धातोर्घञ् । ततः ‘अर्शआदिभ्यः—’ इत्यच्प्रत्ययः । यमकत्वाद्भवयोरभेदः । उक्तं च—‘रलयोर्दलयोस्तद्वज्जययोर्भवयोरपि । शसयोर्मनयोश्चान्ते सविसर्गोविसर्गयोः । सविन्दुकाविन्दुकयोः स्याद्भेदेन कल्पनम् ॥’ इति । बाणैः शरैः समासक्तं समासजितमशं दुःखं तत्केन शाम्यतीति शङ्के । केनोपायेन शाम्येदिति विचारयामीत्यर्थः ॥

पातितोत्तुङ्गमाहात्म्यैः संहतायतकीर्तिभिः ।

गुर्वी कामापदं हन्तुं कृतमावृत्तिसाहसम् ॥ ११ ॥

पातितेति ॥ पातितं अंशितमुत्तुङ्गमाहात्म्यमुन्नतभावो यैस्तैः संहता आहता आयता विस्तृताः कीर्तयो यैस्तैः । युष्माभिरिति शेषः । कां गुर्वीमापदं हन्तुम् । न कांचिदपीत्यर्थः । आवृत्तिर्युद्धाभिवृत्तिः सैव साहसं कृतम् । अतः पापादन्यन्न किंचित्फलमस्तीति भावः । तदुक्तं मनुना—‘यस्तु भीतः परावृत्तः सङ्ग्रामे हन्यते परैः । भर्तुर्यदुष्कृतं किंचित्सर्वं प्रतिपद्यते ॥ यच्चास्य सुकृतं किंचिदमुत्रार्थमुपार्जितम् । भर्ता तत्सर्वमादत्ते परावृत्तहतस्य तु ॥’ इति ॥

नासुरोऽयं न वा नागो धैरसंस्थो न राक्षसः ।

ना सुखोऽयं नवाभोगो धैरणिस्थो हि राजसः ॥ १२ ॥

नेति ॥ किं च अयमसुरो दैत्यो न । नागो नागराजो वा पन्नगश्च न । धर इव संस्था यस्य स धरसंस्थः पर्वताकारः । ‘अहार्यधरपर्वताः’ इत्यमरः । ‘संस्था—व्यवस्थाप्रणिधिसमाहयाकारमृत्युषु’ इति वैजयन्ती । राक्षसो न । किंत्वयं सुखयतीति सुखः । सुखसाध्य इत्यर्थः । नवाभोगोऽभिनवप्रयत्नः । महोत्साह इत्यर्थः । ‘आभोगो वरुणच्छत्रे पूर्णतायत्नयोरपि’ इति विश्वः । धरणिस्थो भूतलचारी राजसो रजोगुणप्रधानो ना पुरुषो हि । कश्चिन्मानुष इत्यर्थः । ‘पुरुषाः पूरुषा नरः । मनुष्या मानुषा मर्त्या मनुजा मानवा नराः’ इत्यमरः ।

१ ‘सहासक्तम्’ इति पाठः. २ ‘धरणिस्थः’ इति पाठः. ३ ‘धरासंस्थः’ इति पाठः.  
कि० २०

अतो न पलायनमुचितमिति भावः । गोमूत्रिकाबन्धः—‘वर्णानामेकरूपत्वं यद्येकान्तरमर्धयोः । गोमूत्रिकेति तत्प्राहुर्दुष्करं तद्विदो विदुः ॥’ इति लक्षणात् । षोडशकोष्ठद्वयेऽर्धद्वयं क्रमेण विलिख्यैकान्तरविनिमयेन वाचने श्लोकनिष्पत्तिरित्युद्धारः ॥

मन्दमस्यन्निपुलतां घृणया मुनिरेष वः ।

प्रणुदत्यागतावज्ञं जघनेषु पशूनिव ॥ १३ ॥

मन्दमिति ॥ एष मुनिघृणया कृपयेषु लतां शाखामिव मन्दमस्यन्निक्षपन्वो युष्मान्पशूनिवागतावज्ञं यथा तथा जघनेषु प्रणुदति चोदयति । किमतः परं कष्टमस्तीति भावः ॥

न नोननुन्नो नुन्नोनो नाना नानानना ननु ।

नुन्नोऽनुन्नो ननुन्नोनो नानेना नुन्ननुन्ननुत् ॥ १४ ॥

नेति ॥ पदच्छेदमावत्—न ना ऊननुन्नः नुन्नोनः ना अना नानाननाः ननु । नुन्नः अनुन्नः ननुन्नेनः ना अनेनाः नुन्ननुन्ननुत् ॥ अथ योजना—हे नानानना नानाप्रकाराण्याननानि येषां ते । नानाविधास्या इत्यर्थः । उनेन निकृष्टेन नुन्नो विद्ध ऊननुन्नो यः स ना न पुरुषो न । तथा नुन्न ऊनो येन स नुन्नोनो ना पुरुषोऽना नन्वपुरुषः खलु । ऊनाद्धीतः पलायमानस्तु किं वक्तव्यमिति भावः । किं च । नुन्न इतः स्वामी यस्य स नुन्नेनः । स न भवतीति ननुन्नेनः । नत्रर्थस्य नशब्दस्य सुप्सुपेति समासः । स नुन्नो विद्धोऽप्यनुन्नोऽविद्ध एव । यूयमनुन्न-स्वामिकत्वादनुन्ना एवेति भावः । तथा नुन्ननुन्ननुदतिशयेन नुन्ना नुन्ननुन्नामा-नुदतीति नुन्ननुन्ननुदतिपीडितपीडको ना पुरुषोऽनेना निर्दोषो न भवतीति । किंतु सदोष एवेति । ‘नार्तं नार्तिपरिक्षतम्’ इति निषेधादित्यर्थः । अयं तु नैतादृश इति न पलायितव्यमिति भावः । अयमेकव्यञ्जनः । अन्यस्तत्कारस्तु न दोषावहः । ‘नान्त्यवर्णस्तु भेदकः’ इत्यभ्यनुज्ञानात् ॥

वरं कृतध्वस्तगुणादत्यन्तमगुणः पुमान् ।

प्रकृत्या ह्यमणिः श्रेयान्नालंकारश्च्युतोपलः ॥ १५ ॥

वरमिति ॥ कृताः पूर्वमुत्पादिताः पश्चाद्ध्वस्ता नष्टास्ते कृतध्वस्ताः । ‘पर्वकाल-’ इत्यादिना समासः । कृतध्वस्ता गुणा यस्य तस्मात्पुंसोऽत्यन्तमतिशयेनागुणो निर्गुणः पुमान्वरं मनाविप्रयः । किञ्चिन्प्रिय इत्यर्थः । ‘वरं क्लीबं मनाविप्रये’ इत्यमरः । तथा हि । प्रकृत्या स्वभावेनामणिर्मणिरहितोऽलंकारः श्रेयान् । च्युतोपलो भ्रष्ट-रत्नो न श्रेयान् । ‘उपलः प्रस्तरे रत्ने’ इति विश्वः । पलायितुः समरादसमर एव वरमिति भावः । अत्र समानविषयारोपयोः प्रतिबिम्बकरणादृष्टान्तालंकारः ॥

स्यन्दना नो चतुरगाः सुरेभा वाविपत्तयः ।

स्यन्दना नो च तुरगाः सुरेभा वा विपत्तयः ॥ १६ ॥

स्यन्दना इति ॥ स्यन्दन्ते प्रव्रवन्तीति स्यन्दना जवनाः । स्यन्दना रथा नो सन्ति । नन्धादिवाह्युः । चतुरं गच्छन्तीति चतुरगाः । तुरगाश्वाश्वा नो सन्ति । सुरेभाः शोभनबृंहणाः । सुरेभा वा सुरगजाश्च नो सन्ति । अविपत्तयो विपत्तिर-

हिताः विपत्तयो वा विशिष्टाः पदातयो नो सन्ति । अतो न भेतव्यमिति भावः । अत्र पूर्वोत्तरार्धगतानां विशेषणानां विशेष्याणां चोद्देशोद्देश्यीभूतानां यथासंख्यसंबन्धानुक्रममाद्यथासंख्यालंकारो यमकेन संस्पृष्टः ॥

भवद्भिरधुनारातिपरिहापितपौरुषैः ।

हदैरिवार्कनिष्पीतैः प्राप्तः पङ्को दुरुत्तरः ॥ १७ ॥

भवद्भिरिति ॥ अधुनारातिभिः परिहापितानि त्याजितानि पौरुषाणि यैस्तेर्भवद्भिः । अर्कनिष्पीतैरर्केण संशोषितैर्हदैरिव । दुरुत्तरो दुस्तरः पङ्क इव पङ्को दुष्कीर्ति रूपः प्राप्तः ॥

वेत्रशाककुजे शैलेऽलेशैजेऽकुशशात्रवे ।

यात किं विदिशो जेतुं तुञ्जेशो दिवि किंतया ॥ १८ ॥

वेत्रेति ॥ वेत्राणि वंशाः फलिन्धो वा शाका बर्बराश्च कुजा वृक्षा यस्मिंस्तस्मिन्वेत्रशाककुजे । शत्रुणा दुःप्रवेश्य इत्यर्थः । 'वेत्रं वंशफलिन्धोश्च' इति विश्वः । 'शाकवर्बरवर्धकाः' इत्यमरः । लेशेन स्तोकेनाप्येजते कम्पत इति लेशैजः । स न भवतीत्यलेशैजस्तस्मिन् । अत्यन्ताकम्पन इत्यर्थः । 'एजृ कम्पने' । पचाद्यच् । न कोकते नादत्त इत्यकुको ग्रहणासमर्थाः शत्रवो यस्मिंस्तस्मिन्नकुशशात्रवे । 'कुश आदाने' । पचाद्यच् । शैले पर्वते । केषां भावः किंता कुत्सितता तयोपलक्षिताः सन्तः । 'कुत्साप्रश्रवितकंपु क्षेपे किंशब्द इष्यते' इति शाश्वतः । विदिशो जेतुं यात गच्छत किम् । यातेः संप्रश्ने लोट् । मध्यमपुरुषबहुवचनम् । दिवि स्वर्गेऽपि । तुञ्जेश इति तेषां संबोधनम् । तुञ्जन्त इति तुञ्जा हिंसका दैत्याः । 'तुजि हिंसायाम्' । पचाद्यच् । तेभ्यो दैत्येभ्य ईशत इति तुञ्जेशः । ईशेः क्तिप् । तेभ्योऽपि शक्ता इत्यर्थः । स्वर्गेऽप्यसुरविजयिनां युष्माकमत्र क्षुद्रस्थले क्षुद्रशत्रौ पलायनमनुचितमिति भावः । प्रतिलोमानुलोमपादः ॥

नन्वनाथा वयं पलायामह इति तच्च न युक्तमित्याह—

अयं वः क्लृप्त्यमापन्नान्दृष्टृष्टानरातिना ।

इच्छतीशश्च्युताचारान्दारानिव निगोपितुम् ॥ १९ ॥

अयमिति ॥ अयमीशः स्वामी शिवः क्लृप्त्यं निर्णारूपत्वमापन्नान्प्राप्तांस्तथारातिना दृष्टृष्टान् । पलायमानानित्यर्थः । वो युष्मांश्च्युताचारान्स्वलितवतान्दारान्कलत्राणीव । 'अथ पुंभूम्नि दाराः' इत्यमरः । निगोपितुं गोप्तुम् । ऊदित्वाद्विकल्पः । दारदोषं भर्तेव स्वमहिम्ना युष्मदोषं संवरितुमिच्छति । अतः कुतो युष्माकमनर्थ इत्यर्थः ॥

ननु हो मन्थना राघो घोरा नाथमहो नु न ।

तयदातवदा भीमा माभीदा बत दायत ॥ २० ॥

नन्विति ॥ नन्वित्यामन्त्रणे । हो इत्याह्वाने । 'हो हे व्यस्तौ समस्तौ च हूतिसंबोधनार्थयोः । हो हो चैवंविधौ ज्ञेयौ संबुद्ध्याह्वानयोरपि' इति विश्वः । मन्थन्तीति मन्थनाः । 'मन्थ विलोडने' कर्तेरि ल्युट् । राघन्ति समर्था भवन्तीति राघः

‘राष्ट्र सामर्थ्ये’ । किप् । घोराः कूराः । शत्रूणामिति भावः । नाथं महयन्ति पूजयन्तीति नाथमहः । इशिग्रहणात्कर्मण्युपपदे किप् । तयन्ति रक्षन्तीति तथा रक्षकाः । पचाद्यच् । दायन्तीति दाताः शुद्धाः । ‘दैप् शोधने’ कर्तरि क्तः । वदन्तीति वदा वक्तारः । पचाद्यच् । तेषां द्वन्द्वस्तयदातवदाः । भीमा भयंकरा माभीः । नञर्थमाशब्दस्य सुप्सुपेति समासः । तां ददतीति माभीदा अभय-प्रदाः । एवंविधा यूयमिति शेषः । बतेति खेदे । बवयोरभेदः । न दायत नु न शुद्धाः किम् । नु पृच्छायाम् । किंतु शुद्धा एव । काकुरत्रानुसंधेया । ‘दैप् शोधने’ लोटमध्यमपुरुषबहुवचनम् । प्रतिलोमानुलोमपादः ॥

किं त्यक्तापास्तदेवत्वमानुष्यकपरिग्रहैः ।

ज्वलितान्यगुणैर्गुर्वी स्थिता तेजसि मानिता ॥ २१ ॥

किमिति ॥ अपास्तोऽवधीरितो देवत्वमानुष्यकयोः परिग्रहः स्वीकारो यैस्तैः । अतिदेवमानुषैरित्यर्थः । मनुष्याणां भावो मानुष्यकम् । ‘योपधाद्गुरुपोत्तमाद्गुञ्’ । ज्वलिता उज्ज्वलिताः । प्रकाशिता इति यावत् । अन्यगुणा असदृशगुणा यैस्तैः । ‘अन्यौ विभिन्नासदृशौ’ इति वैजयन्ती । ईदृशैः । भवद्भिरिति शेषः । तेजसि प्रतापे स्थिता प्रतापैकशरणा मानिता शूरत्वाभिमानिता किमिति त्यक्ता । किमिति निर्लज्जैः पलायत इति भावः ॥

निशितासिरतोऽभीको न्येजतेऽमरणा रुचा ।

सारतो न विरोधी नः स्वाभासो भरवानुत ॥ २२ ॥

निशितेति ॥ हे अमरणा मरणरहिताः, निशितासिरतोऽतितीक्ष्णखड्गरतोऽभीको निर्भीको रुचा तेजसोपलक्षितः सुद्धाभासत इति स्वाभासो रमणीयः पचाद्यच् । उतात्यर्थमतिशयेन भरवान् । रणभरसहिष्णुरित्यर्थः । ‘उतात्यर्थविकल्पयोः’ इति विश्वः । ईदृशो नोऽस्माकं विरोधी शत्रुः सारतो बलतो न्येजते न कम्पते । न प्रचलतीत्यर्थः । ‘एजृ कम्पने’ । लट् । अतो भवद्भिरपि स्थातव्यमेव । न चलि-तव्यमिति भावः ॥

नन्वयं न चलतीति कथं ज्ञायते । तत्राह—

तनुवारभसो भास्वानधीरोऽविनतोरसा ।

चारुणा रमते जन्ये कोऽभीतो रसिताशिनि ॥ २३ ॥

तन्विति ॥ तनुमावृणोत्याच्छादयतीति तनुवारं वर्म । कर्मण्यण् । तेन बभस्ति भासत इति तनुवारभसः । ‘भस दीप्तौ’ । पचाद्यच् । भास्वांस्तेजस्वी चारुणा भास्वताऽविनतेनोन्नतेनोरसा वक्षःस्थलेनोपलक्षितः । एवंविधोऽप्यधीरो धैर्यरहितो रसितेन शब्दितेनैवाभाति प्रसतीति रसिताशी तस्मिन् । रवेणैव विश्व-प्राणहारिणीत्यर्थः । आभीक्ष्ये णिनिः । जन्ये युद्धे । ‘युद्धमायोधनं जन्यम्’ इत्य-मरः । अभीतो निर्भीकः सन्को रमते कः कीडति । यदि रमते तर्ह्ययमेवेति भावः । निर्भयसंचारादेवास्व निश्चलत्वं निश्चीयत इत्यर्थः । पूर्वश्लोकस्यायं प्रतिलोमः ॥

अथ पञ्चभिः कुलकमाह—विभिन्नैत्यादिभिः ॥

विभिन्नपातिताश्वीयनिरुद्धरथवर्त्मनि ।

हताद्विर्पनगण्यतुरुधिराम्बुनदाकुले ॥ २४ ॥

आहवं विशिनष्टि—विभिन्नानि विदारितान्यत एव पातितान्यश्वीयान्यश्व-  
समूहाश्च ते तथा । ‘पूर्वकाल—’ इति समासः । तैरश्वसमूहैर्निरुद्धानि रथानां  
वर्तमानि यस्मिन्त्योक्ते । ‘वृन्दे त्वश्वीयमाश्ववत्’ इत्यमरः । ‘केशाश्वाभ्यां यञ्छा-  
वन्यतरस्याम्’ इति छप्रत्ययः । हतास्ताडिता द्विपा गजा एव नगाः शैलाः ।  
‘शैलवृक्षौ नगावगौ’ इत्यमरः । तैः ष्यूतान्युज्झितानि । छीवतेः कर्मणि क्तः ।  
‘छीः शूडनुनासिके च’ इत्यूठादेशः । तानि रुधिराण्येवाम्बूनि तेषां नदैः प्रवा-  
हेराकुले व्यासे ॥

देवाकानिनि कावादे वाहिकास्वस्वकाहि वा ।

काकारेभभरे काका निस्वभव्यव्यभस्वनि ॥ २५ ॥

देवेति ॥ पुनश्च । देवानाकनयत्युद्दीपयत्युत्साहयतीति देवाकानी तस्मिन्देवा-  
कानिनि । ‘कन दीप्तौ’ इति धातोर्ण्यन्ताणिनिः । कावाद ईपद्वादो वाक्कलहः ।  
‘ईषदर्थे’ इति कुशब्दस्य कादेशः । तद्वति कावादे । अर्शआदिभ्योऽच् । वाहिका  
पर्यायेण रणभारोद्ग्रहणम् । वहः पर्याये धात्वर्थनिर्देशे ण्वुल्बक्तव्यः । वाहिकया  
क्रमप्राप्तरणक्रियया सुष्ठु शोभनं यथा तथाऽस्वकान्परानाजिहीतेऽभियुक्ते । योज-  
यतीति यावत् । वाहिकास्वस्वकाहान्तस्मिन् । योद्धधर्मो युद्ध उपचर्यते । ‘ओहाङ्  
गतौ’ इति धातोर्विच्प्रत्ययः । सोमपाशब्दवत्प्रक्रिया । वाशब्दश्चाथे । कं मदो-  
दकमाकिरन्तीति काकारा मदस्वाविणः । किरतेराङ्पूर्वात्कर्मण्यण् । एवंविधा  
इभभरा गजघटा यत्र तस्मिन्काकारेभभरे । काका इव काका गच्छा इति लक्ष-  
णया तेषामामग्नणम् । निस्वा निरुत्साहा भव्याः सोत्साहान्तानुभयान्वययन्ति  
संवृण्वन्तीति निस्वभव्यव्याः ‘व्येञ् संवरणे’ । ‘आतोऽनुपसर्गे कः’ । तैर्बभस्ति  
भासत इति निस्वभव्यव्यभस्वान्तस्मिन् । ‘अन्येभ्योऽपि दृश्यन्ते’ इति कनिप् ।  
सर्वतो भ्रमणात्सर्वतोभद्राख्यश्चित्रबन्धः । यथाह दण्डी—‘तदिदं सर्वतोभद्रं  
भ्रमणं यदि सर्वतः’ इति । उद्धारस्तु—चतुष्कोष्ठे चतुरङ्गबन्धक्रमेणायपङ्क्तिचतुष्टये  
पादचतुष्टयं विलिख्यानन्तरपङ्क्तिचतुष्टयेऽप्यधःक्रमेण पादचतुष्टयलेखने प्रथमासु  
चतसृषु पङ्क्तिषु प्रथमः पादः सर्वतो वाच्यते, द्वितीयादिषु द्वितीय इत्यादि ॥

प्रनृत्तशववित्रस्तुरगाक्षिप्तसारथौ ।

मारुतापूर्णतूणीरविक्रुष्टहतसादिनि ॥ २६ ॥

प्रनृत्तेति ॥ प्रनृत्तशवेभ्यो नृत्यत्कबन्धेभ्यो वित्रस्तैः क्षुभितैस्तुरगैराक्षिप्ता  
अवधूताः सारथयो यत्र तस्मिन् । तथा मारुतेनापूर्णैर्ब्यासैस्तूणीरैर्निषङ्गैर्विक्रुष्टाः  
शब्दायमाना हतास्ताडिताः सादिनस्तौरङ्गिका यत्र तस्मिन् । पाठान्तरे मारु-



तापूर्णतृणैर्विकृष्टा आकर्षिता अत एव हता मारिताः सादिनोऽश्ववारा यत्र तस्मिन् ॥

ससत्त्वरतिदे नित्यं सदरामर्षनाशिनि ।

त्वरधिककसन्नादे रमकत्वमकर्षति ॥ २७ ॥

ससत्त्वेति ॥ ससत्त्वानां सत्त्ववतां रतिदे रागप्रदे नित्यं सदराणां सभयानाममर्षनाशिनि क्रोधहारिणि त्वरयोत्साहेनाधिकं कसन्तो विकसन्तो नादा यत्र तस्मिन् । रमयतीति रमकः । रमधातोर्बुञ् । तस्याकादेशः तद्भावो रमकत्वम् । रणकर्मणा पररञ्जकत्वमकर्षत्यनुदति । वीराणां परस्परमुत्साहं रणकर्मणा स्फोरयतीत्यर्थः । अर्धभ्रमकः ॥

आसुरे लोकवित्रासविधायिनि महाहवे ।

युष्माभिरुन्नतिं नीतं निरस्तमिह पौरुषम् ॥ २८ ॥

आसुर इति ॥ एवंविध आसुरेऽसुरसंबन्धिनि लोकवित्रासविधायिनि लोकभयंकरे महाहवे महायुद्धे युष्माभिरुन्नतिं वृद्धिं नीतं प्रापितं पौरुषं पुरुषकर्म निरस्तं नाशितमिह सङ्ग्रामे ॥

इति शासति सेनान्यां गच्छतस्ताननेकधा ।

निषिध्य हसता किञ्चित्तस्थे तत्रान्धकारिणा ॥ २९ ॥

इतीति ॥ इतीत्यं सेनान्यां स्कन्दे शासत्याज्ञापयत्यनेकधा गच्छतः पलायमानां नान्नाणान्निषिध्य निवार्यान्धकारिणा हरेण किञ्चिद्धसता तस्थे स्थितम् । भावे लिट् । निरौष्ठः ॥

मुनीषुदहनातप्ताँल्लज्जया निविवृत्यतः ।

शिवः प्रह्लादयामास तान्निषेधहिमाम्बुना ॥ ३० ॥

मुनीति ॥ मुनेरिषव एव दहनस्तेनातप्तान्पीडितांस्तथा लज्जया रणभङ्गाच्छालीनत्वेन निविवृत्यतो निवर्तिष्यमाणान् । 'वृद्ध्यः स्यसनोः' इति विकल्पात्परस्मैपदम् । तान्गणांशिवो निषेधो मा भैष्ट मा पलायतेति निवारणवचनं स एव हिमाम्बु शीतोदकं तेन प्रह्लादयामास । रूपकालंकारः ॥

दूनास्तेऽरिबलादूना निरेभा बहु मेनिरे ।

भीताः शितशराभीताः शंकरं तत्र शंकरम् ॥ ३१ ॥

दूना इति ॥ दूनाः शरतप्ताः । 'ल्लादिभ्यः' इति निष्ठानत्वम् । अरिबलाच्छत्रुबलादूना ऊनबलाः । 'पञ्चमी विभक्ते' इति पञ्चमी । निरेभा निःशब्दाः । भीतास्त्रस्ताः । कुतः यतः शितैस्तीक्ष्णैः शरैरभीता अभिव्याप्ताः । इणः कर्मणि क्तः । ते गणास्तत्र रणे शंकरमभयवचनेन सुखकरं शंकरं शिवं बहु यथा तथा मेनिरेऽमन्यन्त । पादाद्यन्तयमकम् ॥

महेषुजलधौ शत्रोर्वर्तमाना दुरुत्तरे ।

प्राप्य पारमिवेशानमाशश्वास पताकिनी ॥ ३२ ॥

महेष्विति ॥ दुरुत्तरे दुस्तरे शत्रोः संबन्धिनि महेषुजलधौ महति बाणसागरे  
वर्तमाना पताकिनी सेनेशानं शिवं पारं परतीरमिव । 'पारावारे परार्वाची'  
इत्यमरः । प्राप्याशश्वास प्राणितिस्य ॥

स बभार रणापेतां चमूं पश्चादवस्थिताम् ।

पुरःसूर्यादपावृत्तां छायामिव महातरुः ॥ ३३ ॥

स इति ॥ स शिवो रणापेतां रणादपावृत्तां पराङ्मुखीभूतामत एव पश्चात्पृ-  
ष्ठभागेऽवस्थितां चमूं पुरोऽग्रे स्थितः सूर्यः पुरःसूर्यः । रणोपमानमेषः । तस्मा-  
दपावृत्तां परावृत्तां छायां महातरुरिव बभार । छायां तरुरिवात्मैकशरणां तां  
चमूं न मुमोचेत्यर्थः ॥

मुञ्चतीशे शराञ्जिष्णौ पिनाकस्वनपूरितः ।

दध्वान ध्वनयन्नाशाः स्फुटन्निव धराधरः ॥ ३४ ॥

मुञ्चतीति ॥ ईशे हरे कर्तारि जिष्णावर्जुने विषये शरान्मुञ्चति सति पिनाकस्य  
शिवकार्मुकस्य स्वनेन ध्वनिना पूरितो धराधर इन्द्रकीलः स्फुटन्निव विदीर्यमाण  
इवेत्युत्प्रेक्षा । आशा दिशो ध्वनयन्नादयुक्ताः कुर्वन्तदध्वान शब्दमकरोत् ।  
'दिशस्तु ककुभः काष्ठा आशाश्च हरितश्च ताः' इत्यमरः ॥

तद्रणा ददृशुर्भीमं चित्रसंस्था इवाचलाः ।

विस्मयेन तयोर्युद्धं चित्रसंस्था इवाचलाः ॥ ३५ ॥

तदिति ॥ भीमं तयोर्हरपाण्डवयोस्तत्प्रसिद्धं युद्धं गणाः प्रमथाश्चित्रसंस्थाश्चि-  
त्राकारा अचलाः शैला इव । तथा चित्र आलेख्ये संस्था स्थितिर्येषां ते चित्र-  
संस्थाश्चित्रलिखिता इवाचला आश्चर्यवशाच्चित्रलाः सन्तो विस्मयेन ददृशुः ॥

परिमोहयमाणेन शिक्षालाघवलीलया ।

जैष्णवी विशिखश्रेणी परिजह्रे पिनाकिना ॥ ३६ ॥

परीति ॥ शिक्षालाघवलीलयाभ्यासपाटवातिशयेन हेतुना परिमोहयमाणेन  
व्यामोहयता । 'अणावकर्मकाच्चित्तवत्कर्तृकात्' इति परस्मैपदे प्राप्ते 'न पादमि-'  
इत्यादिना तत्प्रतिषेधादात्मनेपदं शानच् । 'णोर्विभाषा' इति कृत्यस्य नस्य वा  
णत्वम् । पिनाकिना हरेण जिष्णोरर्जुनस्येयं जैष्णवी विशिखश्रेणी बाणसंघातः  
परिजह्रे निरम्ता ॥

अवद्यन्पत्रिणः शंभोः सायकैरवसायकैः ।

पाण्डवः परिचक्राम शिक्षया रणशिक्षया ॥ ३७ ॥

अवद्यन्निति ॥ पाण्डवोऽर्जुनोऽवसायकैरवसानकरैः । स्यतेर्ण्यन्ताण्युत्प्रत्ययः ।  
सायकैर्बाणैः शंभोः पत्रिणः शरानवद्यन्त्यण्डयन् । व्यतेः शतृप्रत्ययः । 'ओतः श्यन्ति'

इत्योकारलोपः । शिक्षया शक्तुं प्रभवितुमिच्छया । उत्साहेनेत्यर्थः । रणे शिक्षया-  
भ्यासेन च परिचक्राम । उत्साहनैपुण्याभ्यां चचारेत्यर्थः ॥

चारचुश्रुश्चिरारेची चञ्चचीररुचा रुचः ।

चचार रुचिरश्चारु चारैराचारचञ्चुरः ॥ ३८ ॥

चारैरिति ॥ चारैर्गतिविशेषैर्वित्त इति चारचुश्रुः । 'तेन वित्तश्चुश्रुचणपौ'  
इति चुश्रुप्रत्ययः । चिरमारेचयति रिक्तीकरोति शत्रूनि चिरारैची । चञ्चतश्च-  
लतश्चीरस्य वल्कलस्य रुचा प्रभया । रोचत इति रुचः शोभमानः । 'द्वगुपध-'  
इति कः । रुचिरः सुन्दरः । चञ्चूर्यते भृशं चरतीति चञ्चुरः । चरतेर्यङन्तात्प-  
चाद्यच् । 'चरफलोश्च' इति नुमागमः । 'यङोऽचि च' इति यङो लुक् । आचा-  
रस्य युद्धव्यवहारस्य चञ्चुरो भृशमाचरितः स मुनिश्चारु यथा तथा चारैश्चक्रादि-  
बन्धैर्गतिविशेषैश्चचार । 'चारः प्रियालवृक्षे स्याद्रतौ बन्धापसर्पयोः' इति विश्वः ।  
अक्षरः ॥

स्फुरत्पिशङ्गमौर्वीकं धुनानः स बृहद्वनुः ।

धृतोल्कानलयोगेन तुल्यमंशुमता बभौ ॥ ३९ ॥

स्फुरदिति ॥ स मुनिरर्जुनः स्फुरन्ती पिशङ्गी पिशङ्गवर्णा मौर्वी ज्या यस्य  
तत्तथोक्तम् । 'नष्टृत्' इति कप्रत्ययः । बृहद्वनुर्गाण्डीवं धुनानः कम्पयन् ।  
उल्कैवानलस्तेन धृतो योगो येन तेनांशुमताकेण सूर्येण तुल्यं बभौ । उपमा ॥

पार्थबाणाः पशुपतेराववृविशिखावलीम् ।

पयोमुच इवारन्ध्राः सावित्रीमंशुसंहतिम् ॥ ४० ॥

पार्थेति ॥ पार्थबाणा अर्जुनशराः पशुपतेर्विशिखावलीं शरसंघातम् । सवि-  
तुरियं सावित्री तामंशुसंहतिं किरणसमूहमरन्ध्रा निबिडाः पयोमुचो मेघा इव ।  
आववृत्तिरोदधुः ॥

शरवृष्टिं विधूयोर्वीमुदस्तां सव्यसाचिना ।

रुरोध मार्गणैर्मार्गं तपनस्य त्रिलोचनः ॥ ४१ ॥

शरेति ॥ त्रिलोचनः शिवः । सव्येन सचते समवैतीति तेन सव्यसाचिनार्जु-  
नेनोदस्तां क्षिप्तामुर्वी महतीं शरवृष्टिं मार्गणैः शरैर्विधूय निरस्य तपनस्य रवेर्मार्गं  
रुरोधावव्रे ॥

तेन व्यातेनिरे भीमा भीमार्जनफलाननाः ।

न नानुकम्प्य विशिखाः शिखाधरजवाससः ॥ ४२ ॥

तेनेति ॥ तेन शिवेन भीमा भयंकरास्तथा भियो भयस्य मार्जनं निरासस्तदेव  
फलं प्रयोजनं येषां तान्याननान्यग्राणि येषां ते भीमार्जनफलाननाः । तथा शिखा-  
धरा मयूरास्तेषु जातानि शिखाधरजानि बर्हाणि तानि वासांसीव वासांस्ति पक्षा

येषां ते शिखाधरजवाससः । मयूरपक्षिण इत्यर्थः । विशिखा बाणा अनुकम्प्य  
कृपां कृत्वा न ब्यातेनिर इति न । किं त्वनुकम्प्यैवेत्यर्थः । अनुजिघृक्षुत्वादिति  
भावः । संभाव्यनिषेधने द्वौ प्रतिषेधार्थोक्त्युक्तम् । शुक्लालयमकम् ॥

द्युवियद्रामिनी तारसंरावविहतश्रुतिः ।

हैमीषुमाला शुशुभे विद्युतामिव संहतिः ॥ ४३ ॥

द्युवियदिति ॥ द्यां स्वर्गं वियदन्तरिक्षं च मामिनी व्यापिनी द्युवियद्रामिनी ।  
द्वितीयाप्रकरणे श्रितादिषु गम्यादीनामुपसंख्यानारसमासः । तारेणोच्चैस्तरेण  
संरावेण नादेन विहता विद्धाः श्रुतयः कर्णा यया सा तथोक्ता । हैमी हेममयी-  
षुमाला शिवशरावलिर्विद्युतां संहतिरिवोक्तविशेषणा विद्युन्मालेव । शुशुभे ।  
चतुर्थपादवर्णानां त्रिपाद्यां संभवादूढचतुर्थपादमाहुः ॥

विलङ्घ्य पत्रिणां पङ्क्तिं भिन्नः शिवशिलीमुखैः ।

ज्यायो वीर्यमुपाश्रित्य न चकम्पे कपिध्वजः ॥ ४४ ॥

विलङ्घ्येति ॥ शिवशिलीमुखैः पत्रिणां पङ्क्तिं निजशरावलिं विलङ्घ्यातिक्रम्य भिन्नो  
विद्धः कपिध्वजोऽर्जुनो ज्यायः प्रशस्तम् । 'वृद्धप्रशस्ययोज्यायान्' इत्यमरः । वीर्यं  
सत्त्वमुपाश्रित्यावस्थाय न चकम्पे न चचाल । किंतु तान्सहजवतस्थावित्यर्थः ॥

जगतीशरणे युक्तो हरिकान्तः सुधासितः ।

दानवर्षी कृताशंसो नागराज इवावभौ ॥ ४५ ॥

जगतीति ॥ अर्थत्रयवाची श्लोकोऽयम् । तत्रादावगराज इति पदच्छेदमा-  
श्रित्य प्रथमोऽर्थोऽभिधीयते—ईशस्य रणे युक्तः शक्तः । अन्यत्र जगतीशरणे  
भूरक्षणे युक्तः स्थितः । विधिनेति शेषः । हरिः सिंह इव कान्तो मनोहरः ।  
अन्यत्र हरीणां सिंहानां कान्त आवासदानात्प्रियः । सुष्ठु दधाति पालयति प्रजा  
इति सुधाः । क्लिबन्तः । असितः कृष्णवर्णः । ततो विशेषणसमासः । अन्यत्र  
सुधा लेपद्रव्यविशेषस्तद्रत्नसितो धवलः । दानवर्षी बहुप्रदः कृताशंसः कृतजया-  
भिलाषः । अन्यत्र दानवैर्दैत्यैर्ऋषिभिः इना कामेन च कृताशंसा नानाफलाभि-  
लाषो यस्मिन्स ना नरोऽर्जुनः । अगराजो हिमवानिव जगत्यावभावित्येकोऽर्थः ॥  
॥ अथैरावतसाम्यमुच्यते—जगतीं भुवं इयन्ति तनूकुर्वन्तीति ते जगतीशा  
राक्षसास्तेषां रणस्तत्र युक्तो विहितः समर्थः । हरिकान्त इन्द्रप्रियः । उभयत्रापि  
समानमेतत् । सुधासितोऽमृतस्वच्छः । एकत्र शीलतः अन्यत्र वर्णत इति  
विवेकः । दानवर्षी धनप्रदो मदस्त्रावी च । कृताशंस उभयत्र कृतजिगीषः । पार्थो  
नागराज इव ऐरावत इवावभाविति द्वितीयोऽर्थः ॥ ॥ अथ शेषौपम्यमुच्यते—  
जगतीशरणे भूरक्षणे युक्तो नियुक्तः । दैवेनेति शेषः । 'शरणं गृहरक्षित्रोः'  
इत्यमरः । हरिकान्तः कृष्णप्रियः । उभयत्रापि तुल्यम् । सुष्ठु दधातीति सुधा ।  
वसुधेति केचित् । एकदेशग्रहणात्समुदायग्रहणम् । तत्र सितो बद्धः । 'षिञ्  
बन्धने' क्तः । अन्यत्र सुधयामृतेन सितो बद्धः । अमृतप्रिय इत्यर्थः । दानवाश्च

ऋषयश्च ईर्लक्ष्मीश्च (ताभिः) कृताशंसो विहितप्रशंसः । उभयत्रापि तुल्यमेतत् ।  
सोऽर्जुनो नागराजः शेष इवावभाविति तृतीयोऽर्थः ॥

विफलीकृतयत्नस्य क्षतबाणस्य शंभुना ।

गाण्डीवधन्वनः खेभ्यो निश्चक्राम हुताशनः ॥ ४६ ॥

विफलीति ॥ शंभुना क्षतबाणस्यात एव विफलीकृतयत्नस्य निष्फलप्रयत्नस्य  
गाण्डीवं धनुर्न्यस्य तस्य गाण्डीवधन्वनोऽर्जुनस्य । 'वा संज्ञायाम्' इत्यनङादेशः ।  
खेभ्य इन्द्रियरन्ध्रेभ्यः । 'खमिन्द्रिये सुखे स्वर्गे' इति विश्वः । हुताशनोऽग्नि-  
निश्चक्राम निष्क्रान्तः । क्रोधादिति भावः ॥

स पिशङ्गजटावलिः किरन्धुरुतेजः परमेण मन्युना ।

ज्वलितौषधिजातवेदसा हिमशैलेन समं विदिद्युते ॥ ४७ ॥

स इति ॥ पिशङ्गजटावलिः पिशङ्गजटाजूटः परमेणोत्कृष्टेन मन्युना क्रोधे-  
नोरु महत्तेजः किरन्विक्षिपन्सोऽर्जुनो ज्वलिता ओषधयस्तृणज्योतींषि जातवेदा  
दवाग्निश्च यस्मिंस्तेन हिमशैलेन समं तुल्यं हिमाद्रिरिव विदिद्युते हिमाद्रिवच्छु-  
शुभ इति बिम्बप्रतिबिम्बभावोपमा ॥

शतशो विशिखानवद्यते भृशमस्मै रणवेगशालिने ।

प्रथयन्ननिवार्यवीर्यतां प्रजिघायेषुमघातुकं शिवः ॥ ४८ ॥

शतश इति ॥ शिवः शतशो विशिखानवद्यते खण्डयते रणवेगशालिने  
रणसंरम्भशोभिनेऽस्मै पार्थाय भृशमत्यर्थमनिवार्यवीर्यताम् । निजामिति शेषः ।  
तस्मै प्रथयन्दर्शयन् । किं त्वघातुकममारकम् । 'लषपत-' इत्यादिना हन्तेरुक्ञ् ।  
इषुम् । जातावेकवचनम् । प्रजिघाय प्रयुयुजे । 'हि गतौ' इति धातोर्लिट् ।  
'हेरचङि' इति कुत्वम् ॥

शंभोर्धनुर्मण्डलतः प्रवृत्तं तं मण्डलादंशुमिवांशुभर्तुः ।

निवारयिष्यन्विदधे सिताश्वः शिलीमुखच्छायवृतां धरित्रीम् ४९

शंभोरिति ॥ सिताश्वोऽर्जुनः शंभोर्धनुर्मण्डलतो धनुर्वलयात्प्रवृत्तं निष्क्रान्तं  
तमिषुम् । अंशुभर्तुरर्कस्य मण्डलात्प्रवृत्तमंशुमिव । अत्रापीषुवजातावेकवचनम् ।  
निवारयिष्यन्निवारयितुकामः । क्रियार्थक्रियायां लृटि तस्य शत्रादेशः । धरित्रीं  
भुवं शिलीमुखानां छाया शिलीमुखच्छायम् । 'छाया बाहुल्ये' इति नपुंसक-  
त्वम् । तेन वृतां व्यासां विदधे कृतवान् । शरजालच्छायावृतां धरित्रीमकरोदि-  
त्यर्थः । उपमालंकारः ॥

घनं विदार्यार्जुनबाणपूगं ससारबाणोऽयुगलोचनस्य ।

घनं विदार्यार्जुनबाणपूगं ससार बाणोऽयुगलोचनस्य ॥ ५० ॥

घनमिति ॥ अयुगलोचनस्य विषमनेत्रस्येशस्यालोचनस्य । लोच्यतेऽसौ लोचनः ।  
कर्मणि ल्युट् । न लोचनोऽलोचनस्तस्यालोचनस्याचाक्षुषज्ञानविषयस्य संबन्धी  
सारो बलं बाणः शब्दस्ताभ्यां सारवाणाभ्यां स्थिरशब्दाभ्यां सह वर्तत इति

ससारबाणः । बवयोरभेद इत्युक्तम् । न युज्यते कुत्राप्युक्तसङ्गरहितः । किं ।  
बाणः शरः । जातावेकवचनम् । घनं सान्द्रमर्जुनस्य बाणपूगं शरघातं विदार्थं  
विभिष्य घनं निबिडं विदार्यो भूमिकृष्माण्ड्यो लताविशेषा भर्जुनाः ककुभवृक्षा  
बाणा नीलसैरेयकाः पूगाः क्रमुकास्तेषाम् । 'विभाषा वृक्ष-' इत्यादिना द्वन्द्वैक-  
वद्भावः । विदार्यार्जुनबाणपूगं ससार । विवेशेत्यर्थः । 'सु गतौ' । यद्वा तदानी-  
मेव युगलोचनस्यार्जुनस्य बाणः ससारेत्यर्थः ॥

रुजन्महेषून्बहुधाशुपातिनो मुहुः शरौघैरपवारयन्दिशः ।

चलाचलोऽनेक इव क्रियावशान्महर्षिसंघैर्बुधे धनंजयः ॥ ५१ ॥

रुजञ्जित्यादि ॥ बहुधाशुपातिनः शीघ्रमापततो महेषून्मुहुः शरौघै रुजन्म-  
जयन् । तथा दिशश्चापवारयन्नाच्छादयन्क्रियावशात्तत्तद्गतिवशाच्चलाचलोऽतिच-  
ञ्चलो धनंजयोऽर्जुनो महर्षिसंघैरेनेको बहुविध इव बुधे ददशे ॥

विकाशमीयुर्जगतीशमार्गणा विकाशमीयुर्जगतीशमार्गणाः ।

विकाशमीयुर्जगतीशमार्गणा विकाशमीयुर्जगतीशमार्गणाः ॥ ५२ ॥

विकाशमिति ॥ जगतीशस्य पृथिवीपतेरर्जुनस्य मार्गणा बाणा विकाशं विस्तार-  
मीयुः । तथा जगति लोक ईशमार्गणाः शंभुशरा विकाशं विषमगतिमीयुः ।  
भङ्गमीयुरित्यर्थः । तथा जगतीं पृथ्वीं इयन्ति तन्कुर्वन्तीति जगतीशा दानवाः ।  
'आतोऽनुपसर्गे कः' । तान्मारयन्तीति जगतीशमार् । त्रियतेर्ण्यन्तात्किप् ।  
ते च ते गणाः प्रमथाश्च जगतीशमार्गणा विकाशमुल्लासमीयुः । हर्षं प्रापुरि-  
त्यर्थः । अहो देवेऽप्यस्य पराक्रमप्रसर इति विस्मयादिति भावः । तदानीं मार्ग-  
यन्तीति मार्गणा अन्वेषकाः । कर्तरि ल्युट् । जगतीशस्य त्रैलोक्यनाथस्य मार्गणा  
अन्वेषकाः शिवद्रष्टारो देवर्ष्यादयो वीनां पक्षिणां काशो गतिरत्रेति विकाशमा-  
काशमीयुः । दिदक्षयेति भावः ॥

संपश्यतामिति शिवेन वितायमानं

लक्ष्मीवतः क्षितिपतेस्तनयस्य वीर्यम् ।

अङ्गान्यभिन्नमपि तत्त्वविदां मुनीनां

रोमाञ्चमश्रिततरं विभरांवभूवुः ॥ ५३ ॥

इति भारविकृतौ महाकाव्ये किरातार्जुनीये पञ्चदशः सर्गः ॥

संपश्यतामिति ॥ इतीत्थं शिवेन वितायमानं विस्मार्यमाणम् । 'तनोतेर्यकि'  
इति वैकल्पिक आकारादेशः । लक्ष्मीवतो जयश्रीमतः । 'मादुपधायाः-' इत्या-  
दिना मतुपो मस्य वकारः । क्षितिपतेस्तनयस्यार्जुनस्य वीर्यं शौर्यं संपश्यतां तत्त्व-  
विदामपि हरेरंशावतारोऽयमिति विदुषामपि । किमुतान्येषामिति भावः । मुनी-  
नामङ्गानि गात्राण्यभिन्नमविरलमश्रिततरमतिरुचिरं रोमाञ्चं रोमहर्षं विभरांव-  
भूवुर्बभूवुः । 'भीही-' इत्यादिना विकल्पादाग्रत्ययः ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां पञ्चदशः सर्गः समाप्तः ॥

ततः किराताधिपतेरलध्वीमाजिक्रियां वीक्ष्य विवृद्धमन्युः ।

स तर्कयामास विविक्ततर्कश्चिरं विचिन्वन्निति कारणानि ॥१॥

तत इति ॥ ततोऽनन्तरं किराताधिपतेः संबन्धिनीमलध्वीं गुर्वीमाजिक्रियां रणकर्म वीक्ष्य विवृद्धमन्युर्विवृद्धकोपो विविक्तो निष्कलङ्कस्तर्क उहो ज्ञानं वा यस्य सोऽर्जुनः कारणानि रणभराशक्तिकारणानि विचिन्वन्विमृशन्नित्थं वक्ष्यमाणप्रकारेण तर्कयामासाभ्युहितवान् ॥

अथ त्रयोविंशतिश्लोकैर्वितर्कमेवाह—

मदस्रुतिश्यामितगण्डलेखाः कामन्ति विक्रान्तनराधिरूढाः ।

सहिष्णवो नेह युधामभिज्ञा नागा नगोच्छ्रायमिवाक्षिपन्तः २

मदेत्यादि ॥ इहास्मिन्युद्धे मदस्रुतिभिर्मदप्रवाहैः श्यामाः कृताः श्यामिता गण्डलेखाः कपोलभागा येषां ते विक्रान्ताः पराक्रमं कुर्वन्तः । कर्तरि क्तः । 'शूरो वीरश्च विक्रान्तः' इत्यमरः । तैर्नरैरधिरूढाः सहिष्णवो रणभरक्षमा युधां युद्धा-नामभिज्ञाः । शिक्षिता इत्यर्थः । कृद्योगात्कर्मणि षष्ठी । किं च । नगानामुच्छ्रायं पर्वतानामौन्नत्यम् । घञन्तेनोपसर्गस्य समासो नोपसृष्टाद्बन्धप्रत्ययः । 'श्रिणीभु-वोऽनुपसर्गे' इत्यत्रानुपसर्ग इति निषेधात् । आक्षिपन्तः प्रतिषेधयन्त इव स्थिताः । तथोन्नता इत्यर्थः । नागा गजा इह सङ्ग्रामे न कामन्ति न चरन्ति । यथा युद्धान्तरेष्विति शेषः । एवमुत्तरत्रापि सर्वत्र द्रष्टव्यम् । तथापि कथं मे शक्तिहासोऽयमिति सर्वत्र तात्पर्यार्थः ॥

विचित्रया चित्रयतेव भिन्नां रुचं रवेः केतनरत्नभासा ।

महारथौघेन न संनिरुद्धा पयोदमन्द्रध्वनिना धरित्री ॥ ३ ॥

विचित्रेति ॥ विचित्रया नानावर्णया केतनानां रत्नानि तेषां भासा प्रभया भिन्नां संवलितान् रवे रुचं कान्तिं चित्रतया विचित्रवर्णां कुर्वतेव स्थितेनेति केत-नौन्नत्यनिमित्तेयमुत्प्रेक्षा । पयोदमन्द्रध्वनिना मेघगम्भीरघोषेण महतां रथानामो-घेन समूहेन धरित्री न संनिरुद्धा नावृता ॥

समुल्लसत्प्रासमहोर्मिमालं परिस्फुरच्चामरफेनपङ्क्तिः ।

विभिन्नमर्यादमिहातनोति नाश्वीयमाशा जलधेरिवाम्भः ॥४॥

समुल्लसदिति ॥ इह युद्धे प्रासाः कुन्ताः । 'प्रासस्तु कुन्तः' इत्यमरः । ते महोर्मय इव तेषां मालाः समुल्लसन्त्यो यत्र तत्समुल्लसत्प्रासमहोर्मिमालम् । चामराणि फेना इव चामरफेनास्तेषां पङ्क्तयः परिस्फुरन्त्यश्चामरफेनपङ्क्तयो यत्र तत्तथोक्तम् । अश्वीयमश्वसमूहः । 'वृन्दे त्वश्वीयमाश्ववत्' इत्यमरः । जलधेरम्भ इव विभिन्नमर्यादमुच्छृङ्खलं यथा तथाशा दिशो नातनोति नावृणोति ॥

हताहतेत्युद्धतभीमघोषैः समुज्झिता योद्धभिरभ्यमित्रम् ।

न हेतयः प्राप्ततडिच्विषः खे विवस्वदंशुज्वलिताः पतन्ति ॥ ५ ॥

हतेति ॥ हत प्रहरताहत विध्यत । हन्तेलौट । मध्यमपुरुषबहुवचनम् । 'अनुदात्तोपदेशः' इत्यादिनानुनासिकलोपः । आहतेत्यत्र कर्मणः प्रयोगासंभवेऽपि हन्तेः स्वाभाविकसकर्मकत्वस्यानपायात् । अकर्मकत्वस्य चात्र विवक्षितत्वेन कर्मनिवृत्त्यैव तस्मिन्वृत्तेः 'आढो यमहनः' इत्यात्मनेपदम् । इत्येवमुद्धताः प्रगल्भा भीमाश्च घोषा येषां तैर्योद्धभिर्योद्धैरभ्यमित्रममित्रानभि समुज्झिता मुक्ता विवस्वतोऽंशुभिः । प्रतिफलितैरिति भावः । ज्वलिता दीपिता अत एव प्राप्तास्तडितां त्विषं इव त्विषो याभिस्ता हेतयः शस्त्राणि खे न पतन्ति । समुल्लसन्तो न दृश्यन्त इत्यर्थः । 'हेतिः स्यादायुधे' इति विश्वः ॥

अभ्यायतः संततधूमधूत्रं व्यापि प्रभाजालमिवान्तकस्य ।

रजः प्रतूर्णाश्वरथाङ्गनुन्नं तनोति न व्योमनि मातरिश्वा ॥ ६ ॥

अभीति ॥ अभ्यायतो वीरान्हन्तुमभ्यागच्छतः । इणः शतृप्रत्ययः । अन्तकस्य कालस्य संबन्धि संततं सततं धूमवद्भूत्रं व्यापि व्यापकं प्रभाजालमिव स्थितं प्रतूर्णैर्वेगवद्भिरश्वै रथाङ्गै रथचक्रैश्च नुन्नं प्रेरितं रजो मातरिश्वा मरुद्योमन्यन्तरिक्षे न तनोति न विस्तारयति ॥

भूरेणुना रासभधूसरेण तिरोहिते वर्त्मनि लोचनानाम् ।

नास्त्यत्र तेजस्विभिरुत्सुकानामहि प्रदोषः सुरसुन्दरीणाम् ॥ ७ ॥

भूरेणुनेति ॥ अत्राहवे रासभो गर्दभस्तद्भूसरेणेपत्पाण्डुना । 'रासभो गर्दभः खरः' इत्यमरः । 'ईषत्पाण्डुस्तु धूसरः' इति च । भूरेणुना रजसा लोचनानां वर्त्मनि चक्षुर्मार्गे तिरोहिते सति तेजस्विभिस्तेजस्विषु वीरेषूत्सुकानाम् । वीरवरणार्थमागतानामित्यर्थः । 'प्रसितोत्सुकाभ्यां तृतीया च' इति विकल्पान्तृतीया । सुरसुन्दरीणामहि दिवस एव प्रदोषो रात्रिमुखं नास्ति । अन्धकारवत्त्वादृष्टेति-रोधानाद्वात्रिभ्रमः स्यादिति भावः ॥

रथाङ्गसंक्रीडितमश्वहेषा बृहन्ति मत्तद्विपबृंहितानि ।

संघर्षयोगादिव मूर्च्छितानि ह्रादं निगृह्णन्ति न दुन्दुभीनाम् ॥ ८ ॥

रथाङ्गेति ॥ रथाङ्गसंक्रीडितं रथचक्रकूजितमश्वानां च हेषा हेषितानि शब्दितानि । 'अश्वानां हेषा हेषा च निःस्वनः' इत्यमरः । बृहन्ति महान्ति मत्तद्विपानां बृंहितानि । 'बृंहितं करिगार्जितम्' इत्यमरः । संघर्षयोगादिव परस्परस्पर्धासंबन्धादिव मूर्च्छितानि वृद्धिं गतानि सन्ति । 'नपुंसकमनपुंसकः' इत्यादिना नपुंसकैकशेषः । दुन्दुभीनां मेरीणां ह्रादं निर्वोपम् । 'स्वाननिर्वोषनिर्हादः' इत्यमरः । न निगृह्णन्ति न तिरस्कुर्वन्ति ॥



अस्मिन्यशःपौरुषलोलुपानामरातिभिः प्रत्युरसं क्षतानाम् ।

मूर्च्छान्तरायं मुहुरुच्छिनत्ति नासारशीतं करिशीकराम्भः ॥ ९ ॥

अस्मिन्निति ॥ अस्मिन्नरणे यशःपौरुषयोर्लोलुपानां गृध्रनामत एवारातिभिः प्रत्युरसमुरसि । 'प्रतेरुरसः सप्तमीस्थात्' इति समासान्तः । क्षतानां विद्वानां संबन्धिन मूर्च्छैवान्तरायो रणविघ्नस्तमासारशीतं वर्षधाराशीतलम् । 'धारासंपात आसारः' इत्यमरः । करिणां शीकर एवाम्भः कर्तुं मुहुर्नोच्छिनत्ति न नाशयति ॥

असृङ्गदीनामुपचीयमानैर्विदारयद्भिः पदवीं ध्वजिन्याः ।

उच्छ्रायमायान्ति न शोणितौघैः पङ्कैरिवाश्यानघनैस्तटानि ॥ १० ॥

असृगिति ॥ असृङ्गदीनां तटान्युपचीयमानैरुपचयं नीयमानैस्तथा ध्वजिन्याः पदवीं विदारयद्भिर्दुःसंचारां कुर्वद्भिः । 'विदारयद्भिः' इति पाठे विदूरां दूरसंचारां कुर्वद्भिः । आश्याना ईषच्छुष्काः । 'संयोगादेरातो धातोर्यण्वतः' इति श्यायतेर्निष्ठानत्वम् । घनाः सान्द्रास्तैराश्यानघनैः क्षोणितौघैः पङ्कैरिवोच्छ्रायं वृद्धिं नायान्ति न प्राप्तुवन्ति ॥

परिक्षते वक्षसि दन्तिदन्तैः प्रियाङ्गुशीता नभसः पतन्ती ।

नेह प्रमोहं प्रियसाहसानां मन्दारमाला विरलीकरोति ॥ ११ ॥

परीति ॥ इह रणे दन्तिदन्तैर्गजदन्तैः परिक्षते ताडिते वक्षसि नभसः पतन्ती प्रियाया अङ्ग इव शीता शीतला सुखकरी मन्दारमाला । सुरैर्मुक्तेति शेषः । प्रियं साहसं येषां तेषां प्रियसाहसानाम् । यतो गजाभियायिनामिति भावः । प्रमोहं प्रहारमूर्च्छां न विरलीकरोति न मन्दीकरोति । नापनयतीति यावत् ॥

निषादिसंनाहमणिप्रभौघे परीयमाणे करिशीकरेण ।

अर्कत्विषोन्मीलितमभ्युदेति न खण्डमाखण्डलकार्मुकस्य ॥ १२ ॥

निषादीति ॥ करिणां शीकरेण पुष्करतुषारेण परीयमाणे व्याप्यमाने निषादिनो हस्त्यारोहाः । 'हस्त्यारोहा निषादिनः' इत्यमरः । तेषां संनाहाः कवचानि तेषां मणिप्रभौघे रत्नांशुजालेऽर्कस्य त्विषा तेजसोन्मीलितमुत्पादितमाखण्डलकार्मुकस्येन्द्रधनुषः । 'आखण्डलः सहस्राक्षः' इत्यमरः । खण्डं नाभ्युदेति ॥

महीभृता पक्षवतेव भिन्ना विगाह्य मध्यं परवारणेन ।

नावर्तमाना निनदन्ति भीममपां निधेराप इव ध्वजिन्यः ॥ १३ ॥

महीति ॥ पक्षवता सपक्षेण महीभृता मैनाकेनेव परवारणेन शत्रुगजेन मध्यं विगाह्य प्रविश्य भिन्नाः क्षोभिता ध्वजिन्यः सेनाः । 'ध्वजिनी वाहिनी सेना' इत्यमरः । अपां निधेः सागरस्याप इव । आवर्तमाना भ्रमन्त्यः सत्यः । 'स्यादावर्तोऽम्भसां भ्रमः' इत्यमरः । भीमं न निनदन्ति ॥

१ 'निवारयद्भिः'; 'विष्टम्भयद्भिः' इति पाठौ. २ 'निवर्त्यमाना निनदन्ति'; 'आवर्तमाना न नदन्ति' इति पाठौ.

महारथानां प्रतिदन्यनीकमधिस्यदस्यन्दनमुत्थितानाम् ।

आमूललूनैरतिमन्युनेव मातङ्गहस्तैर्व्रियते न पन्थाः ॥ १४ ॥

महारथानामिति ॥ प्रतिदन्यनीकं दन्तिसैन्यं प्रति । 'अनीकं तु रणे सैन्ये' इति विश्वः । अधिस्यदा महारथाः स्यन्दना रथा यत्र तत्तथा । 'रंहस्तरसी तु रथः स्यदः' इत्यमरः । उत्थितानां प्रस्थितानां महारथानां रथिकविशेषाणाम् । 'आत्मानं सारथिं चाश्वान् रक्षन्धुध्येत यो नरः । स महारथसंज्ञः स्यादित्याहुर्नीतिकोविदाः ॥' इति लक्षणात् । पन्था मार्ग आमूलं लूनैश्चित्रैर्मातङ्गहस्तैर्नागकैरतिमन्युनातिक्रोधेनेव न व्रियते न निरुध्यते ॥

धृतोत्पलापीड इव प्रियायाः शिरोरुहाणां शिथिलः कलापः ।

न बर्हभारः पतितस्य शङ्कोर्निषादिवक्षःस्थलमातनोति ॥ १५ ॥

धृतेति ॥ पतितस्य वक्षसि मग्नस्य शङ्कोस्तोमरस्य संबन्धी । 'वा पुंसि शल्यं शङ्कुर्ना सर्वला तोमरोऽस्त्रियाम्' इत्यमरः । बर्हभारस्तन्मूलबद्धो लान्छनपिच्छ-कलापो धृत उत्पलापीडः कुवलयशेखरो यस्मिन्स प्रियायाः संबन्धी शिथिलः क्षस्तः शिरोरुहाणां कलापः केशपाश इव निषादिनो हस्त्यारोहस्य वक्षःस्थलं नातनोति न व्याप्नोति ॥

उज्जत्सु संहार इवास्तसंख्यमहाय तेजस्विषु जीवितानि ।

लोकत्रयास्वादनलोलजिह्वं न व्याददात्याननमत्र मृत्युः ॥ १६ ॥

उज्जत्स्विति ॥ अत्राहवे संहारे कल्पान्त इव तेजस्विषु वीरेष्वस्तसंख्यमसंख्यं यथा तथाहाय झटिति । 'स्नाग्झटित्यञ्जसाहाय' इत्यमरः । जीवितान्युज्जत्सु त्यजत्सु सत्सु मृत्युर्लोकत्रयास्वादाने भक्षणे लोला गुम्भजिह्वा यस्मिन्स्वादानं न व्याददाति न विवृणोति । 'आङो दोऽनास्यविहरणे' इत्यत्रानास्यविहरण इति निषेधात्परस्मैपदम् ॥

सत्यमेवं, तथापि किमेतत्कुत्सितम् । तत्राह—

इयं च दुर्वारमहारथानामाक्षिप्य वीर्यं महतां बलानाम् ।

शक्तिर्ममावस्यति हीनयुद्धे सौरीव ताराधिपधाम्नि दीप्तिः ॥ १७ ॥

इयमिति ॥ इयं मम शक्तिश्च दुर्वाराः पराक्रमिणो महारथा येषु तेषां महतां बलानां वीर्यमाक्षिप्य निरस्य ताराधिपधाम्नि चन्द्रतेजसि । सूर्यस्येयं सौरी । 'सूर्यतिप्यागस्त्यमत्स्यानां य उपधायाः' इति स्त्रियां ङीप् । यकारस्य लोपः । दीप्तिरिव हीनयुद्धे किरातरणेऽवस्यत्यवसीदति एतच्च विरुद्धमत्यद्भुतं चेति भावः । 'षोऽन्तकर्मणि' इति धातोर्लट् ॥

माया स्विदेषा मतिविभ्रमो वा ध्वस्तं नु मे वीर्यमुताहमन्यः ।

गाण्डीवमुक्ता हि यथापुरा मे पराक्रमन्ते न शराः किराते ॥ १८ ॥

१ 'इह' इति पाठः. २ 'कीर्तिम्' इति पाठः. ३ 'दीपः' इति पाठः. ४ 'तथा पुरेव'; 'तथा पुरैव' इति पाठौ.

मयेति ॥ एषा शक्तिहासरूपा माया स्विदेवताक्षोभणं नाम । मतिविभ्रमो बुद्धिविपर्ययो वा । अथवा मे वीर्यं ध्वस्तं नष्टं नु । उताहमन्योऽर्जुनो न वा । कुतः । हि यस्माद्ग्राण्डीवमुक्ता मे शराः यथापुरा यथापूर्वम् । परिपन्थिष्विवेत्यर्थः । किराते न पराक्रमन्तेऽप्रतिबन्धेन न प्रवर्तन्ते । ‘उपपराभ्याम्’ इति वृत्तावात्मनेपदम् । वृत्तिरप्रतिबन्धः ॥

पुंसः पदं मध्यममुत्तमस्य द्विधेव कुर्वन्धनुषः प्रणादैः ।

नूनं तथा नैष यथास्य वेषः प्रच्छन्नमप्यूह्यते हि चेष्टा ॥ १९ ॥

पुंस इति ॥ किंच । उत्तमस्य पुंसः पुरुषोत्तमस्य मध्यमं पदमाकाशं धनुषः प्रणादैः । ‘उपसर्गादसमासेऽपि णोपदेशस्य’ इति णत्वम् । द्विधा कुर्वन्निव विदारयन्निव स्थित एष किरातो नूनं तथा तथाभूतो न । कीदृशस्तत्राह—अस्य पुरुषस्य यथा यथाभूतो वेषः । वर्तते इति शेषः । वेषत एवायं किरातो न स्वरूपत इत्यर्थः । कुतः । हि यस्माच्चेष्टा व्यापारः प्रच्छन्नमपि निगूढमपि स्वरूपमूह्यते तर्कयते । तस्याः स्वभावादव्यभिचारादिति भावः ॥

अथ चतुर्भिश्चेष्टामेवाचष्टे—

धनुः प्रबन्धध्वनितं रूपेव सकृद्विकृष्टा विततेव मौर्वी ।

संधानमुत्कर्षमिव व्युदस्य मुष्टेरसंभेद इवापवर्गे ॥ २० ॥

धनुरिति ॥ धनु रूपेव प्रबन्धेनाविच्छेदेन ध्वनितम् । ध्वनतेः कर्तरि क्तः । मौर्वी च सकृद्विकृष्टा विततेवैकवाराकर्षणादेव विततेव स्थिता । संधानं बाणसंधानमुत्कर्षं तूणादुद्धरणं व्युदस्येव वर्जयित्वा । किमु कृतमिति शेषः । अपवर्गे बाणमोक्षेऽपि मुष्टेरसंभेदोऽसंघटनमिव । मुष्टिबन्धं विनैव बाणमोक्षः कृत इवेति हस्तलाघवोक्तिः ॥

अंसाववष्टब्धनतौ समाधिः शिरोधराया रहितप्रयासः ।

धृता विकारांस्त्यजता मुखेन प्रसादलक्ष्मीः शशलाञ्छनस्य ॥ २१ ॥

अंसाविति ॥ किंच । अंसाववष्टब्धौ । स्थिराववस्थापितौ च तौ नतौ चावष्टब्धनतौ शिरोधरायाः कंधरायाः समाधिः संस्थानविशेषै रहितः प्रयासो यस्य स तथोक्तः । निःप्रयास इत्यर्थः । तथा विकारांस्त्यजता । जितश्रमत्वान्निर्विकारेणेत्यर्थः । मुखेन शशलाञ्छनस्येन्दोः प्रसादलक्ष्मीर्धृता । असंभवत्संबन्धो निदर्शनालंकारः ॥

प्रहीयते कार्यवशागतेषु स्थानेषु विष्टब्धतया न देहः ।

स्थितप्रयातेषु ससौष्ठवश्च लक्ष्येषु पातः सदृशः शराणाम् ॥ २२ ॥

प्रहीयते इति ॥ कार्यवशेन प्रयोजनवशेनागतेषु स्थानेष्वालीढादिस्थानकेषु देहो विष्टब्धतया स्थिरतया कर्त्र्या न प्रहीयते न त्यज्यते । किंतु स्थिर एव

१ ‘रूपैव’ इति पाठः. २ ‘अवष्टम्भ’ इति पाठः. ३ ‘विकारम्’ इति पाठः.

४ ‘स्थिर’ इति पाठः.

तिष्ठतीत्यर्थः । सुष्ठु भावः सौष्टवं लाघवम् । उद्गात्रादित्वादम्प्रत्ययः । तेन सह वर्तमानः ससौष्टवः शराणां पातश्च स्थितान्यचलानि प्रयातानि चलानि तेषु स्थितप्रयातेषु चलाचलेषु लक्ष्येषु विषये सदृश एकरूपः ॥

परस्य भूयान्विवरेऽभियोगः प्रसह्य संरक्षणमात्मरन्ध्रे ।

भीष्मेऽप्यसंभाव्यमिदं गुरौ वा न संभवत्येव वनेचरेषु ॥ २३ ॥

परस्येति ॥ किंच । परस्य विवरे रन्ध्रे । अल्पेऽपीति शेषः । भूयान्भूयिष्ठो-  
ऽभियोगो ज्ञातृत्वम् । परस्य रन्ध्रज्ञातृत्वात्प्रहार उद्योग इत्यर्थः । आत्मनो रन्ध्रे  
विवरे । अनल्पेऽपीति शेषः । प्रसह्य इदिति संरक्षणं गोपनं च । भूयिष्ठमिति  
शेषः । इदं द्वयं भीष्मेऽपि गुरौ वा द्रोणे वाप्यसंभाव्यं दुर्वितर्क्यं वनेचरेषु  
न संभवत्येव । अतो नायं किरातः किंत्वेष तिरोहितवेषः कोऽप्यमानुषः पुरुष  
इति भावः ॥

अप्राकृतस्याहवदुर्मदस्य निवार्यमस्यास्त्रबलेन वीर्यम् ।

अल्पीयसोऽप्यामयतुल्यवृत्तेर्महापकाराय रिपोर्विवृद्धिः ॥ २४ ॥

अप्राकृतस्येति ॥ अप्राकृतस्योक्तरीत्याऽसाधारणस्याहवदुर्मदस्य रणमत्तस्यास्य  
किरातस्य वीर्यं तेजोऽस्त्रबलेन दिव्यास्त्रमहिम्ना निवार्यं निवारणीयम् । अन्य-  
थाऽनिवार्यत्वमस्येति भावः । तथा हि । अल्पीयसोऽप्यत्यल्पस्याप्यामयतुल्यवृत्ते  
रोगसमानक्रियस्य । 'रोगव्याधिगदामयाः' इत्यमरः । रिपोर्विवृद्धिर्महापकाराय,  
किंत्वयं महानुभाव इति भावः ॥

स संप्रधार्यैवमहार्यसारः सारं विनेप्यन्सगणस्य शत्रोः ।

प्रस्वापनास्त्रं द्रुतमाजहार ध्वान्तं घनानद्ध इवार्धरात्रः ॥ २५ ॥

स इति ॥ अहार्यसारोऽनिवार्यवीर्यः सोऽर्जुन एवं संप्रधार्यं निश्चित्य सग-  
णस्य सानुगत्य शत्रोः सारं सत्त्वं विनेप्यन्नपनेप्यन् । प्रस्वाप्यन्ते शास्यन्ते-  
ऽजेनेति प्रस्वापनं तदेवास्त्रम् । घनानद्धो मेघव्यासोऽर्धरात्रो निशीथः । 'अर्ध-  
रात्रनिशीथौ द्वौ' इत्यमरः । 'अर्धं नपुंसकम्' इति समासः । 'अहःसर्वैक-  
देशः' इत्यादिना समासान्तः । 'रात्राद्वाहाः पुंसि' इति पुंलिङ्गता । ध्वान्तमिव  
द्रुतमाजहाराचकर्ष ॥

प्रसक्तदावानलधूमधूम्ना निरुन्धती धाम सहस्ररश्मेः ।

महावनानीव मँहातमिस्रा छाया ततानेशबलानि काली ॥ २६ ॥

प्रसक्तेति ॥ प्रसक्तः संततो यो दावानलधूमस्तद्बद्धूम्ना धूसरा सहस्ररश्मेर्धाम  
तेजो निरुन्धत्यावृण्वती काली कृष्णवर्णा । 'जानपदः' इत्यादिना ङीष् । छाया  
कान्तिः । ईशबलानि महातमिस्रा महती तमःसंततिः । 'तमिस्रा तु तमस्ततिः'  
इति विश्वः । महावनानीव ततान ध्यानशे ॥

१ 'इदम्'; 'इत्थम्' इति पाठौ. २ 'घनारब्ध' इति पाठः. ३ 'निरुन्धती' इति पाठः.  
४ 'निशातमिस्रा' इति पाठः.

आसादिता तत्प्रथमं प्रसह्य प्रगल्भतायाः पदवीं हरन्ती ।

समेव भीमा विदधे गणानां निद्रा निरासं प्रतिभागुणस्य ॥२७॥

आसादितेति ॥ तदेवासादनं प्रथमं तत्प्रथमं यथा तथा प्रसह्यासादिता प्राप्ता प्रगल्भताया व्यवहारघाट्यस्य पदवीं हरन्ती भीमा भयंकरी निद्रा उक्तविशेषणा सभा संसदिव । गणानां प्रतिभा प्रज्ञाशक्तिः सैव गुणस्तस्य निरासं प्रतिभाक्षयं विदधे चक्रे ॥

गुरुस्थिराण्युत्तमवंशजत्वाद्विज्ञातसाराण्यनुशीलनेन ।

केचित्समाश्रित्य गुणान्वितानि सुहृत्कुलानीव धनूंषि तस्थुः ॥२८॥

गुर्विति ॥ केचिदुत्तमवंशजत्वाद्वंशो वेणुः कुलं च । 'वंशो वेणौ कुले च' इति विश्वः । गुरुणि महान्ति स्थिराणि दृढानि च गुरुस्थिराण्यनुशीलनेन परिचयबलेन विज्ञातः सारो बलं येषां तानि गुणैर्मौर्वीभिः शौर्यादिभिश्चान्वितानि धनूंषि सुहृत्कुलानि मित्रकुलानीव समाश्रित्य तस्थुः । धनूंष्यवष्टभ्य निदध्युरित्यर्थः ॥

कृतान्तदुर्वृत्त इवापरेषां पुरः प्रतिद्वन्द्विनि पाण्डवास्त्रे ।

अतर्कितं पाणितलान्निपेतुः क्रियाफलानीव तदायुधानि ॥ २९ ॥

कृतान्तेति ॥ कृतान्तदुर्वृत्ते दैवदुश्चेष्टित इव । 'कृतान्तो यमस्सिद्धान्तदैवाकुशलकर्मसु' इति विश्वः । पाण्डवास्त्रे पुरः प्रतिद्वन्द्विनि प्रतिकूलवर्तिनि सति तदा तस्मिन्कालेऽपरेषामायुधानि क्रियाफलानि कृष्यादिफलानीव अतर्कितमविचारितमेव पाणितलान्निपेतुः ॥

अंसस्थलैः केचिदभिन्नधैर्याः स्कन्धेषु संश्लेषवतां तरुणाम् ।

मदेन मीलन्नयनाः सलीलं नागा इव स्रस्तकरा निषेदुः ॥ ३० ॥

अंसेति ॥ अभिन्नधैर्यास्तदानीमप्यक्षतधैर्याः केचिदंसस्थलैरंसभागैः सह संश्लेषवतां संगच्छतां तरुणां स्कन्धेषु प्रकाण्डेषु मदेन मीलन्ति नयनानि येषां ते नागा गजा इव स्रस्तकराः स्रस्तहस्ताः सन्तः सलीलं निषेदुर्निषण्णाः ॥

तिरोहितेन्दोरथ शंभुमूर्धः प्रणम्यमानं तपसां निवासैः ।

सुमेरुशृङ्गादिव बिम्बमार्कं पिशङ्गमुच्चैरुदियाय तेजः ॥ ३१ ॥

तिरोहितेति ॥ अथ तिरोहितेन्दोः किरातमायया छन्नचन्द्राच्छंभुमूर्धः सकाशात् । सुमेरुशृङ्गादर्कसंबन्धि बिम्बमिव । तपसां निवासैस्तापसैः प्रणम्यमानमभिवन्द्यमानं पिशङ्गं तेज उच्चैरुर्ध्वमुदियाय प्रकटीकभूव । तच्च न चान्द्रमिति भावः ॥

छायां विनिर्धूय तमोमयीं तां तत्त्वस्य संवित्तिरिवापविद्याम् ।

ययौ विकासं द्युतिरिन्दुमौलेरालोकमभ्यादिशती गणेभ्यः ॥३२॥

१ 'गुणान्वितानि' इति पाठः. २ 'वीर्याः' इति पाठः. ३ 'वप्रादिव' इति पाठः. ४ 'अत्यादिशती' इति पाठः.

छायामिति ॥ इन्दुमौलेर्द्युतिः कान्तिः । तत्त्वस्य संवित्तिस्तत्त्वज्ञानमपविद्या-  
मिव तां तमोमयीं छायां निद्रां विनिर्धूय निरस्य गणेभ्य आलोकं वस्तुप्रकाशम-  
भ्यादिशती वितरन्ती विकासं विस्तारं ययौ ॥

त्विषां ततिः पाटलिताम्बुवाहा सा सर्वतः पूर्वसरीव संध्या ।  
निनाय तेषां द्रुतमुल्लसन्ती विनिद्रतां लोचनपङ्कजानि ॥ ३३ ॥

त्विषामिति ॥ सर्वतः पाटलिताः पाटलीकृता अम्बुवाहा यया सा तथोक्ता  
त्विषां तेजसां ततिः । पूर्वा सरतीति पूर्वसरी । ‘पूर्वं कर्तरि’ इति टप्रत्यये  
ङीष् । ‘सर्वनाम्नो वृत्तिमात्रे पुंवद्भावः’ इति पूर्वशब्दस्य पुंवद्भावः । संध्या  
प्रातःसंध्येवोल्लसन्ती प्रसरन्ती तेषां गणानां लोचनपङ्कजानि द्रुतं विनिद्रतां  
विकासं निनाय ॥

पृथग्विधान्यस्त्रविरामबुद्धाः शस्त्राणि भूयः प्रतिपेदिरे ते ।  
मुक्ता वितानेन बलाहकानां ज्योतींषि रम्या इव दिग्विभागाः ३४

पृथगिति ॥ अस्त्रविरामेण प्रस्वापनास्त्रोपरमेण बुद्धा विनिद्रास्ते गणा बला-  
हकानां वितानेन मेघपटलेन मुक्ता अत एव रम्या दिग्विभागा दिगन्ता ज्योतींषि  
नक्षत्राणीव । ‘ज्योतिस्ताराग्निभाज्वालाद्वक्प्रकाशरमात्मसु’ इति वैजयन्ती । पृथ-  
ग्विधानि नानाविधानि शस्त्राणि भूयः प्रतिपेदिरे । जगृहुरित्यर्थः ॥

द्यौरुन्ननामेव दिशः प्रसेदुः स्फुटं विसृजे सवितुर्मयूखैः ।  
क्षयं गतायामिव यामवत्यां पुनः समीयाय दिनं दिनश्रीः ॥ ३५ ॥

द्यौरिति ॥ तदा यामवत्यां रात्रौ क्षयं गतायां विभातायामिव द्यौरन्तरिक्ष-  
मुन्ननामेवोर्ध्वमुत्पपातेवेत्युपप्रेक्षा । दिशः प्रसेदुः । सवितुर्मयूखैः स्फुटं स्पष्टं  
विसृजे विसृतम् । भावे लिट् । दिनश्रीर्धनकान्तिः पुनर्दिनं समीयाय संज-  
गाम । अत्र वैयधिकरण्येन गुणक्रिययोः समुच्चयेन समुच्चयोऽलंकारः । तस्य च  
समुन्नमनोद्रेक्ष्येवशब्दवाच्ययानुप्रवेशलक्षणः संकरः । दिक्प्रसादो गुणः ।  
शेषाः क्रियाः ॥

महास्त्रदुर्गे शिथिलप्रयत्नं दिग्वारणेनेव परेण रुग्णे ।  
भुजङ्गपाशान्भुजवीर्यशाली प्रबन्धनाय प्रजिघाय जिष्णुः ॥ ३६ ॥

महास्त्रेति ॥ भुजवीर्यशाली जिष्णुरर्जुनो महास्त्रं प्रस्वापनास्त्रं तद्दुर्गमिव  
तस्मिन्महास्त्रदुर्गे दिग्वारणेनेव दिग्गजेनेव परेण शत्रुणा शिथिलप्रयत्नमल्पप्र-  
यासं यथा तथा रुग्णे भग्ने सति । ‘रुजो भक्ते’ कर्मणि क्तः । ‘ओदितश्च’ इति  
निष्ठातकारस्य नत्वम् । प्रबन्धनाय प्रकर्षेण बन्धनाय भुजङ्गा एव पाशास्तान्प्र-  
जिघाय प्रहितवान् ॥

१ ‘स्पष्टम्’ इति पाठः. २ ‘भग्ने’ इति पाठः. ३ ‘भुजङ्गमास्त्रम्’ इति पाठः.  
४ ‘निबन्धनाय’ इति पाठः.

जिह्वाशतान्युल्लसयन्त्यजस्रं लसत्तडिल्लोलविषानलानि ।

त्रासान्निरस्तां भुजगेन्द्रसेना नभश्चरैस्तत्पदवीं विवेत्रे ॥ ३७ ॥

जिह्वेति ॥ लसन्तस्तडिल्लोला विद्युच्चञ्चला विषानला विषाम्नयो येषु तानि जिह्वाशतान्यजस्रमुल्लसयन्ती चलयन्ती भुजगेन्द्रसेना त्रासान्नयान्नभश्चरैर्निरस्तां त्यक्तां तेषां नभश्चराणां पदवीं मार्गं विवेत्रे विशेषेण रुरोध ॥

दिङ्गागहस्ताकृतिमुद्रहद्भिर्भोगैः प्रशस्तासितरत्ननीलैः ।

रराज सर्पावलिरुल्लसन्ती तरङ्गमालेव नभोर्णवस्य ॥ ३८ ॥

दिङ्गागेति ॥ दिङ्गागहस्ताकृतिमुद्रहद्भिर्दिङ्गिरिकराकरैस्तथा प्रशस्तानि समीचीनान्यसितरत्नानीन्द्रनीलमणयस्तद्वद्भीलैर्भोगैः कायैरुपलक्षिता सर्पावलिरुल्लसन्ती प्रक्षुब्धयन्ती नभ एवार्णवस्तस्य तरङ्गमालेव रराज । रूपकोत्थापितेयमुत्प्रेक्षा ॥

निःश्वासधूमैः स्थगितांशुजालं फणावतामुत्फणमण्डलानाम् ।

गच्छन्निवास्तं वपुरभ्युवाह विलोचनानां सुखमुष्णरश्मिः ॥ ३९ ॥

निःश्वासेति ॥ उष्णरश्मिरस्तं गच्छन्निबोन्नमितानि फणामण्डलानि येषां तेषां फणावतां सर्पाणां निःश्वासेषु ये धूमास्तैः स्थगितमाच्छादितमंशुजालं यस्य तत्तथोक्तम् । अत एव विलोचनानां सुखं सुखकरं वपुरभ्युवाह ॥

प्रतप्तचामीकरभासुरेण दिशः प्रकाशेन पिशङ्गयन्त्यः ।

निश्चक्रमुः प्राणहरेक्षणानां ज्वाला महोल्का इव लोचनेभ्यः ॥ ४० ॥

प्रतप्तेति ॥ प्राणहराणीक्षणानि येषां तेषां प्राणहरेक्षणानां दृष्टिविषाणां सर्पविशेषाणां लोचनेभ्यो नेत्रेभ्यः । प्रतप्तं यच्चाामीकरं सुवर्णं तद्वद्भासुरेण । 'भञ्जभासमिदो घुरच्च' इति घुरच्चप्रत्ययः । प्रकाशेन तेजसा दिशः पिशङ्गयन्त्यो ज्वाला महोल्का इव निश्चक्रमुर्निर्जग्मुः ॥

आक्षिप्तसंपातमपेतशोभमुद्रहि धूमाकुलदिग्विभागम् ।

वृतं नभो भोगिकुलैरवस्थां परोपरुद्धस्य पुरस्य भेजे ॥ ४१ ॥

आक्षिप्तेति ॥ आक्षिप्तः प्रतिषिद्धः संपातः संचारो यस्मिंस्तत् । सिद्धानां वक्षिणां चेति शेषः । अपेता गता शोभा यस्मात्तदपेतशोभं गतश्रीकम् । उद्धतः प्रदीप्तो वद्धिर्यस्मिंस्तदुद्रहि सर्वत उद्धूतदहनम् । धूमैराकुला व्याप्ता दिग्विभागा यस्य तत् । भोगिकुलैः सर्पकुलैर्वृतमावृतं नभः परोपरुद्धस्य शत्रुवेष्टितस्य पुरस्यावस्थामिवावस्थां दशां भेजे । उक्तरीत्या तस्माधर्म्यं प्राप्तमित्यर्थः । निदर्शनालंकारः ॥

तमाशु चक्षुःश्रवसां समूहं मन्त्रेण ताक्षर्योदयकारणेन ।

नेता नयेनेव परोपजापं निवारयामास पतिः पशूनाम् ॥ ४२ ॥

१ 'असक्तम्' इति पाठः. २ 'विसृष्टे' इति पाठः. ३ 'जाळः' इति पाठः. ४ 'लोचनस्थाः' इति पाठः. ५ 'अक्षेण' इति पाठः.

तमिति ॥ पशूनां पतिः शिवस्त्वं चक्षुःश्रवसां सर्पाणां समूहं ताक्ष्योदयकारणेन  
गरुडाविर्भावहेतुना मन्त्रेण नेता नायको नयेन नीत्या परेषामुपजापं परोपजापं  
परकृतं स्वमण्डलभेदमिव । 'मेदोपजापावुपधा' इत्यमरः । आशु निवारयामास ॥

प्रतिघ्नतीभिः कृतमीलितानि द्युलोकभाजामपि लोचनानि ।

गरुत्मतां<sup>१</sup> संहतिभिर्विहायः क्षणप्रकाशाभिरिवावतेने ॥ ४३ ॥

प्रतीति ॥ द्युलोकभाजामप्यनिमेषाणामपि कृतं मीलनं निमेषो येषां तानि  
लोचनानि दृष्टीः प्रतिघ्नतीभिः प्रतिघ्नतीभिः । हन्तेः शतरि ङीप् । गरुत्मतां  
ताक्ष्याणां संहतिभिः समूहैः क्षणप्रकाशाभिर्विद्युद्भिरिव । तासां सौवर्णत्वादिति  
भावः । विहायोऽन्तरिक्षमवतेने व्यानशे ॥

ततः सुपर्णव्रजपक्षजन्मा नानागतिर्मण्डलयज्वेन ।

जरत्तृणानीव वियन्निनाय वनस्पतीनां गहनानि वायुः ॥ ४४ ॥

तत इति ॥ ततः सुपर्णव्रजानां ताक्ष्यकुलानां पक्षेभ्यो जन्म यस्य स नाना-  
गतिर्विचित्रगतिर्वायुर्वनस्पतीनां वृक्षाणां गहनानि जरत्तृणानि जीर्णतृणानीव  
ज्वेन मण्डलयन्त्रमयन्वियदन्तरिक्षं निनाय ॥

मनःशिलाभङ्गनिमेन पश्चान्निरुध्यमानं निकरेण भासाम् ।

व्यूढैरुरोभिश्च विनुद्यमानं नभः ससर्पेव पुरः खगानाम् ॥ ४५ ॥

मनःशिलेति ॥ मनःशिला धातुविशेषस्तस्या भङ्गश्छेदस्तन्निमेन तत्सदृशेन  
भासां निकरेण कान्तिपुञ्जेन पश्चाद्भागे निरुध्यमानमाव्रियमाणं व्यूढैर्विशालै-  
रुरोभिर्वक्षोभिश्च । 'उरो वत्सं च वक्षश्च' इत्यमरः । विनुद्यमानं प्रेर्यमाणं नभः  
खगानां गरुडानां पुरः ससर्पेव ससारेव । उत्तरोत्तरदेशतिरोधानेन गच्छतां  
खगानामपूर्वोऽपि पुरोभागः सादृश्यात्पूर्ववदुपलभ्यमानतया नभस एव छेदना-  
त्पुरः ससर्पेवेत्युत्प्रेक्षा ॥

दरीमुखैरासवरागताभ्रं विकासि रुक्मच्छदधाम पीत्वा ।

जवानिलाधूर्णितसानुजालो हिमाचलः क्षीव इवाचकम्पे ॥ ४६ ॥

दरीति ॥ जवानिलेनाधूर्णितानि भ्रमितानि सानुजालानि यस्य स हिमाचलः ।  
आसवस्य रागो रक्तता तद्वत्ताम्रम् । गुणयोरिवोपमानोपमेयभावः । विकासि  
विकस्वरं रुक्मच्छदाः सुवर्णपक्षास्ताक्ष्यास्तेषां धाम तेजो दरीभिर्मुखैरिव दरी-  
मुखैः पीत्वा क्षीवो मत्त इवाचकम्प आचचाल । उपमाव्यापितेयमुत्प्रेक्षा ॥

प्रवृत्तनक्तं दिवसंधिदीप्तैर्नभस्तलं गां च पिशङ्गयद्भिः ।

अन्तर्हिताकैः परितः पतद्भिश्छायाः समाचिक्षिपिरे वनानाम् ४७

प्रवृत्तेति ॥ नक्तं च दिवा च नक्तं दिवम् । 'अचतुर-' इत्यादिना सप्तम्यर्थ-

१ 'क्षण' इति पाठः. २ 'संज्ञतिभिः' इति पाठः. ३ 'महाचलः' इति पाठः. ४ 'नभ-  
स्थलम्' इति पाठः.



वृत्थोरप्यव्यययोर्द्वन्द्वैकवद्भावनिपाते समासान्तः । लक्षणया स्वहोरात्रमात्रवाची ।  
प्रवृत्तः प्रादुर्भूतो यो नक्तदिवस्य संधिः संध्या तद्वहीसैः शोभितैर्नभस्तलं गां  
भुवं च पिशङ्गयद्भिः पिशङ्गीकुर्वद्भिरन्तर्हित आच्छादितोऽर्को यैस्तैः पतद्भिः  
पक्षिभिः परितः सर्वतो वनानां छायाः समाचिक्षिपिरे समाक्षिप्ताः । अन्तर्बहिश्च  
तेजाप्रवेशात्काप्यन्तर्हिता इत्यर्थः ॥

स भोगिसङ्घः शममुग्रधाम्नां सैन्येन निन्ये विनतासुतानाम् ।

महाध्वरे विध्यपचारदोषः कर्मन्तरेणेव महोदयेन ॥ ४८ ॥

स इति ॥ स भोगिसङ्घः सर्पसमूह उग्रधाम्नां तेजस्विनां विनतासुतानां  
तादृश्याणां सैन्येन महाध्वरे महाक्रतौ विध्यपचारदोषः कर्मस्खलनदोषो महो-  
दयेन महासामर्थ्येन, अथवा महता फलेन । तन्मूलेन प्रकृतक्रियासिद्धेरिति ।  
कर्मन्तरेण प्रायश्चित्तेनेव शमं शान्तिं निन्ये प्रापितः ॥

साफल्यमस्त्रे रिपुपौरुषस्य कृत्वा गते भाग्य इवापवर्गम् ।

अनिन्धनस्य प्रसभं समन्युः समाददेऽस्त्रं ज्वलनस्य जिष्णुः ॥ ४९ ॥

साफल्यमिति ॥ अस्त्रे सर्पास्त्रे । भाग्ये प्राग्भवीये शुभे कर्मणीव । रिपुपौरुषस्य  
रिपुपराक्रमस्य साफल्यं कृत्वापवर्गमवसानं समाप्तिं गते सति । स्वनिवृत्त्या परसा-  
फल्यत्सफलीकरणोपचारः । समन्युः सक्रोधो जिष्णुरर्जुनोऽनिन्धनस्येन्धनं विनै-  
वोत्पादितस्य ज्वलनस्य ज्वलनप्रदीपकमस्त्रमाग्नेयास्त्रं प्रसभं शीघ्रं समाददे जग्राह ॥

ऊर्ध्वं तिरश्चीनमधश्च कीर्णैर्ज्वालासटैर्लङ्घितमेघपङ्क्तिः ।

आयस्तसिंहाकृतिरुत्पपात प्राण्यन्तमिच्छन्निव जातवेदाः ॥ ५० ॥

ऊर्ध्वमिति ॥ ऊर्ध्वं तिरश्चीनं तिर्यक् । 'विभाषाञ्चेरदिक्खियाम्' इति खप्र-  
त्ययः । अधश्च कीर्णैर्विस्तृतैर्ज्वाला एव सटाः केसराः । 'सटा जटाकेसरयोः' इति  
विश्वः । तैर्लङ्घितमेघपङ्क्तिरतिक्रान्तजलदालिरायस्तस्य लङ्घनोद्यतस्य सिंहस्येवा-  
कृतिर्यस्य स जातवेदा अभिः प्राण्यन्तं प्राणिनां संहारमिच्छन्निवोत्पपात ॥

भिच्चेव भाभिः सवितुर्मयूखाञ्ज्वाल विष्वग्विसृतस्फुलिङ्गः ।

विदीर्यमाणाश्मनिनादधीरं ध्वनिं वितन्वन्नकुशः कुशानुः ॥ ५१ ॥

भिच्चेति ॥ भाभिस्तेजोभिः सवितुर्मयूखान्किरणान् । 'किरणोत्समयूखांशु-'  
इत्यमरः । भिच्चेवाभिहत्येव विष्वक्समन्ताद्विसृताः स्फुलिङ्गा यस्य सः । स्फु-  
लिङ्गोदयस्य मयूखाभिघातहेतुकत्वमुत्प्रेक्षते । 'त्रिषु स्फुलिङ्गोऽग्निकणः' इत्यमरः ।  
अकुशोऽतनुः कुशानुर्वह्निर्विदीर्यमाणस्य विदलतोऽश्मनो निनादमिव धीरमुद्धतं  
ध्वनिं वितन्वन्नज्वाल ॥

चयानिवाद्रीनिव तुङ्गशृङ्गान्कचित्पुराणीव हिरण्मयानि ।

महावनानीव च किंशुकानां ततान वह्निः पवनानुवृत्त्या ॥ ५२ ॥

१ 'क्षयम्' इति पाठः. २ 'कार्यान्तरेण' इति पाठः. ३ 'विशीर्य' इति पाठः.  
४ 'भीमम्' इति पाठः.

चयानिति ॥ वद्धिः पवनानुवृत्त्या वायुवशेन चयानिव हिरण्मयान्प्राकारा-  
निव । ‘चयः समूहे प्राकारे’ इति विश्वः । तुङ्गशृङ्गानद्रीनिव कषिद्धिरण्मया-  
नीति ‘दाण्डिनायन-’ इत्यादिना निपातनात्साधुः । पुराणि नगराणीव तथा  
किंशुकानां पलाशतरूणाम् । ‘पलाशे किंशुकः पर्णः’ इत्यमरः । महावनानीव ।  
पुष्पितानीति शेषः । ततान वितस्तार । तदाकारेण जज्जालेत्यर्थः ॥

मुहुश्चलत्पल्लवलोहिनीभिरुच्चैः शिखाभिः शिखिनोऽवलीढाः ।

तलेषु मुक्ताविशदा बभूवुः सान्द्राञ्जनश्यामरुचः पयोदाः ॥ ५३ ॥

मुहुरिति ॥ सान्द्राञ्जनश्यामरुचो घनकज्जलश्यामरुचः पयोदा मुहुश्चलन्त्यश्च  
ताः पल्लवलोहिन्यो लोहितवर्णाश्च ताभिश्चलत्पल्लवलोहिनीभिः । ‘वर्णादनुदात्ता-  
त्तोपधात्तो नः’ इति ङीप् । तकारस्य नकारः । शिखिनोऽग्नेरुच्चैरुन्नताभिः शिखा-  
भिर्ज्वालाभिरवलीढाः । दग्धा इत्यर्थः । अत एव तलेष्वधोभागेषु मुक्तावि-  
शदा मौक्तिकधवला बभूवुः । जलसंशोषणादिति भावः । ‘अधःस्वरूपयोरङ्गी  
तलम्’ इत्यमरः ॥

ललिक्षतीव क्षयकालरौद्रे लोकं विलोलाचिंषि रोहिताश्चे ।

पिनाकिना हूतमहाम्बुवाहमस्त्रं पुनः पाशभृतः प्रणिन्ये ॥ ५४ ॥

ललिक्षतीति ॥ क्षयकालरौद्रे कल्पान्तकालवद्भयावहे विलोलाचिंषि चलज्वा-  
ले रोहिताश्चे ज्वलने । ‘रोहिताश्चो वायुसखः’ इत्यमरः । लोकं ललिक्षति लेङु-  
मिच्छति जिघत्सति सतीव । लिहः सन्नन्ताच्छतृप्रत्ययः । पिनाकिना पुनर्हूता  
आहूता आकारिता महाम्बुवाहा येन तत्पाशभृतो वरुणस्यास्त्रं प्रणिन्ये प्रयुक्तम् ॥

ततो धरित्रीधरतुल्यरोधसस्तडिल्लतालिक्रितनीलमूर्तयः ।

अधोमुखाकाशसरिन्निपातिनीरपः प्रसक्तं मुमुचुः पयोमुचः ॥ ५५ ॥

तत इति ॥ ततो वरुणास्त्रप्रयोगानन्तरं धरित्रीधरतुल्यरोधसः पर्वतसमप्रा-  
न्ताः । ‘रोधः स्यात्प्रान्तकूलयोः’ इति विश्वः । तडिल्लताभिरालिङ्गिता नीलमूर्तयो  
नीलाङ्गानि येषां ते पयोमुचो मेघा अधोमुखा आकाशसरिदिव निपतन्तीत्यधो-  
मुखाकाशसरिन्निपातिनीः । ‘कर्तर्युपमाने’ इति णिनिः । अपो जलानि प्रसक्तम-  
नुबन्धमविच्छिन्नं यथा तथा मुमुचुः । इतः प्रभृति वंशस्थवृत्तम् ॥

पराहतध्वस्तशिखे शिखावतो वपुष्यधिक्षिप्तसमिद्धतेजसि ।

कृतास्पदास्तप्त इवायसि ध्वनिं पयोनिपाताः प्रथमे वितेनिरे ॥ ५६ ॥

पराहतेति ॥ पराहता आसाराभिहता अतो ध्वस्ता निर्वापिताः शिखा ज्वाला  
यस्य तस्मिन्पराहतध्वस्तशिखे । अधिक्षिप्तं प्रहारितं नाशितम् । ताडितमिति  
यावत् । अतः समिद्धं झटिति प्रदीप्तं तेजो यस्य तस्मिन्निष्ठावतोऽग्नेर्वपुषि  
स्वरूपे । तप्तेऽयसि लोह इव कृतास्पदाः कृतस्थितयः । ‘आस्पदं प्रतिष्ठायाम्’  
इति निपातः । प्रथमे पयोनिपाता जलपाता ध्वनिं वितेनिरे विस्तारयामासुः ॥

महानले भिन्नसिताभ्रपातिभिः समेत्य सद्यः कथनेन फेनताम् ।  
ब्रजद्भिरार्द्रेन्धनवत्परिक्षयं जलैर्वितेने दिवि धूमसंततिः ॥ ५७ ॥

महानल इति ॥ महानलेऽग्नौ भिन्नानि खण्डितानि सिताभ्राणीव पतन्तीति  
भिन्नसिताभ्रपातिभिः । 'कर्तर्युपमाने' इति णिनिप्रत्ययः । अत एव सद्यः कथ-  
नेन पाकेन फेनतां समेत्य प्राप्य परिक्षयं नाशं ब्रजद्भिर्जलैरार्द्रेन्धनवदार्द्रकाष्ठै-  
स्तुल्यम् । 'तेन तुल्यं क्रिया चेद्वतिः' इति वतिप्रत्ययः । दिवि गगने धूमसंतति-  
वितेने विस्तारिता । फेनादिकमार्द्रेन्धनेऽपि तुल्यम् ॥

स्वकेतुभिः पाण्डुरनीलपाटलैः समागताः शक्रधनुःप्रभाभिदः ।  
असंस्थितामादधिरे विभावसोर्विचित्रचीनांशुकचारुतां त्विषः ५८

स्वकेतुभिरिति ॥ पाण्डुरनीलैः पाटलैश्च पाण्डुरनीलपाटलैर्विचित्रैः स्वकेतुभि-  
र्धूमैः समागताः संगताः । अत एव शक्रधनुषः प्रभाभिद इन्द्रधनुर्धुतिभाजो  
विभावसोरग्रेस्त्वयोऽसंस्थितामस्थिरां विचित्रस्य चीनांशुकस्य पट्वस्त्रविशेषस्य  
चारुतामादधिरे दधुः ॥

जलौघसंमूर्च्छनमूर्च्छितस्वनः प्रसक्तविद्युल्लसितैधितद्युतिः ।  
प्रशान्तिमेप्यन्धुतधूममण्डलो बभूव भूयानिव तत्र पावकः ॥ ५९ ॥

जलौघेति ॥ जलौघानामुदकप्रवाहाणां संमूर्च्छनेन मेलनेन मूर्च्छितस्वनः प्रवृ-  
द्धघोषः । 'मूर्च्छनं मेलने प्रोक्तं वृद्धौ मूर्च्छितमेव वा' इति सज्जनः । प्रसक्तैः  
संगतैर्विद्युतां तडिल्लतानां लसितैः स्फुरणैरेधिता वर्धिता द्युतिर्यस्य स धूमम-  
ण्डलो जलाघातात्संभूतधूमपटलः पावकः प्रशान्तिमेप्यन्तत्र देशे भूयानिव  
बभूव । भूयस्त्वस्यास्थायित्वादिवेत्युक्तम् ॥

प्रवृद्धसिन्धूर्मिचयस्थवीयसां चयैर्विभिन्नाः पयसां प्रपेदिरे ।  
उपात्तसंध्यारुचिभिः सरूपतां पयोदविच्छेदलवैः कृशानवः ॥ ६० ॥

प्रवृद्धेति ॥ प्रवृद्धानां सिन्धोः समुद्रस्योर्मिणां चया राशय इव स्थवीयसां  
स्थूलतराणां पयसां चयैः पूरैर्विभिन्ना विश्लेषिताः कृशानवोऽग्नय उपात्तसंध्यारु-  
चिभिः प्राप्तसंध्यारागैः पयोदानां विच्छिद्यन्त इति विच्छेदा विच्छिन्ना विक्षिप्ता  
ये लवाः शकलास्तैः सरूपतां समानरूपतां प्रपेदिरे इत्युपमा ॥

उपैत्यनन्तद्युतिरप्यसंशयं विभिन्नमूलोनुदयाय संक्षयम् ।  
तथा हि तोयौघविभिन्नसंहतिः स हव्यवाहः प्रययौ पराभवम् ६१

उपैतीति ॥ अनन्तद्युतिर्महातेजा अपि विभिन्नमूलो नष्टमूलोऽसंशयं यथा

१ 'कथनेन' इति पाठः. २ 'धनैः' इति पाठः. ३ 'विनील' इति पाठः. ४ 'ध्वनिः'  
इति पाठः. ५ 'कृशः' इति पाठः. ६ 'विषुद्धः' इति पाठः.

तथानुदयाय पुनरनुस्थानाय संक्षयं नाशमुपैति । तथा हि । तोयौघैर्विभिन्ना  
संहतिः संघातो यस्य स तथोक्तः हृष्यबाहोऽग्निः पराभवं नाशं प्रययौ । विशेषेण  
सामान्यसमर्थनरूपोऽर्थान्तरन्यासः ॥

अथ विहितविधेयैराशु मुक्ता वितानै-

रसितनगनितम्बश्यामभासां घनानाम् ।

विकसदमलधाम्नां प्राप नीलोत्पलानां

श्रियमधिकविशुद्धां वह्निदाहादिव द्यौः ॥ ६२ ॥

अथेति ॥ अथाग्निनिर्वाणानन्तरं विहितविधेयैः कृतकृत्यैरसितनगस्याञ्जनादे-  
नितम्बः कटकस्तद्वच्छ्यामभासां घनानां वितानैः पटलैर्मुक्ता द्यौराकाशो वह्निदा-  
हादिवेत्युत्प्रेक्षा । विकसन्ति च तान्यमलधामानि स्वच्छकान्तीनि च तेषां नीलो-  
त्पलानामधिकविशुद्धामयुज्ज्वलां श्रियं प्राप । निदर्शनालंकारः ॥

इति विविधमुदासे सव्यसाची यदस्त्रं

बहुसमरनयज्ञः सादयिष्यन्नरातिम् ।

विधिरिव विपरीतः पौरुषं न्यायवृत्तेः

सपदि तदुपनिन्ये रिक्ततां नीलकण्ठः ॥ ६३ ॥

इतीति ॥ बहुसमरनयाननेकरणोपायाञ्जानातीति बहुसमरनयज्ञः । 'आतो-  
ऽनुपसर्गे कः' इति कप्रत्ययः । न तु 'इगुपध-' इत्यादिनाकारान्तात् 'अनुपपदा-  
स्कर्म्मोपपदो भवति विप्रतिषेधेन' इति वार्तिकारूपां भाष्यकारेणार्थज्ञशब्दमुदा-  
हृत्यास्यार्थज्ञशब्दस्य कर्मोपपदत्वं दर्शितम् । सव्यसाच्यर्जुनोऽरातिं किरातपतिं  
सादयिष्यन् । अवसादयितुकामः सन्नित्यर्थः । क्रियार्थक्रियायां लुटि तस्य शत्रा-  
देशः । इति पूर्वोक्तप्रकारेण विधिं यदस्त्रमुदासे । प्रयुक्तवानित्यर्थः । 'उपसर्गा-  
दस्यत्युद्घोर्वेति वाच्यम्' इत्यात्मनेपदम् । विपरीतो विधिः प्रतिकूलं दैवम् ।  
'विधिर्विधाने दैवेऽपि' इत्यमरः । न्यायेन नीत्या वृत्तिर्वर्तनं यस्य तस्य नीतिनि-  
ष्ठस्य पौरुषमिव नीलकण्ठः शिवः सपदि तदस्त्रं रिक्ततां व्यर्थतामुपनिन्ये । संह-  
तवानित्यर्थः । मालिनीवृत्तम् ॥

वीतप्रभावतनुरप्यतनुप्रभावः

प्रत्याचकाङ्क्ष जयिनीं भुजवीर्यलक्ष्मीम् ।

अस्त्रेषु भूतपतिनापहतेषु जिष्णु-

वर्षिष्यता दिनकृतेव जलेषु लोकः ॥ ६४ ॥

इति भारविकृतौ महाकाव्ये किरातार्जुनीये षोडशः सर्गः ।

वीतेति ॥ भूतपतिना शंभुना । अनुग्रहीष्यतेति शेषः । अस्त्रेष्वपहृतेषु सत्सु वर्षिष्यतोत्तरत्र सहस्रगुणं वितरिष्यता दिनकृता सूर्येण जलेष्वपहृतेषु सत्सु लोक इव वीतप्रभावो गतास्त्रमहिमा । अन्यत्र गतशक्तिः । अत एव तनुः क्षीणो वीत-  
प्रभावतनुस्तथाप्यतनुप्रभावो निसर्गतः सामर्थ्यादधिकः । अन्यत्रोद्योगवान् ।  
ततो जिष्णुरर्जुनो जयिनीं जयनशीलाम् । 'जिह्क्षि-' इत्यादिनेनिप्रत्ययः । भुज-  
वीर्यलक्ष्मीं भुजपराक्रमसंपदम् । उभयत्रापि पुरुषकारमिति यावत् । तत्काल-  
कुण्ठितामिति शेषः । प्रत्याचकाङ्क्षु । प्रत्याहर्तुमियेषेत्यर्थः । यथा लोको नद्यादिज-  
लापहारेऽप्युपायान्तरेण कृपादिना जीवितुमिच्छति तद्वदस्त्रबलापहारेऽपि भुजब-  
लेनैव जेतुमियेषेति भावः । वसन्ततिलकावृत्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां षोडशः सर्गः समाप्तः ॥

सप्तदशः सर्गः ।

अथ पञ्चभिः पार्थ विशेषयन्षड्भिः कुलकमाह—अथेत्यादिभिः ॥

अथापदामुद्धरणक्षमेषु मित्रेष्विवास्त्रेषु तिरोहितेषु ।

धृतिं गुरुश्रीगुरुणाभिपुण्यन्स्वपौरुषेणैव शरासनेन ॥ १ ॥

अथ जयलक्ष्मीप्रत्याकाङ्क्षानन्तरमापदामुद्धरणक्षमेष्वपस्त्रिवारणसमर्थेष्वस्त्रेषु  
प्रस्वपनादिषु तादृशेषु मित्रेष्विव तिरोहितेष्वन्तर्हितेषु सत्सु गुरुणा महता स्वपौ-  
रुषेणैव तादृशेन शरासनेन धृतिं धैर्यमभिपुण्यन्वर्धयन् । अद्यापि धनुषि पौरुषे  
च सति कियानयं किरात इति धैर्यमवलम्बमान इत्यर्थः । अत एव गुरुश्रीः  
प्रवृद्धशोभासंपत्तिः । 'पद्मा मा लक्ष्मीः श्रीर्निगद्यते' इति शाश्वतः ॥

भूरिप्रभावेण रणाभियोगात्प्रीतो विजिह्वश्च तदीयवृद्ध्या ।

स्पष्टोऽप्यविस्पष्टवपुःप्रकाशः सर्पन्महाधूम इवाद्विवह्निः ॥ २ ॥

भूरीति ॥ पुनश्च । भूरिप्रभावेण महानुभावेन सह रणाभियोगाद्युद्धलाभाप्री-  
तस्तदीयवृद्ध्या शत्रुवृद्ध्या विजिह्वो विच्छायश्च तथा स्पष्टो दीप्त्या प्रज्वलन्प्य-  
विस्पष्टो वपुःप्रकाशो यस्य सः । कुतः । सर्पन्सरन्महान्धूमो यस्य सोऽद्विवह्नि-  
रिव स्थितः ॥

तेजः समाश्रित्य परैरहार्यं निजं महन्मित्रमिवोरुधैर्यम् ।

आसादयन्नस्वलितस्वभावं भीमे भुजालम्बमिवारिदुर्गे ॥ ३ ॥

तेज इति ॥ पुनश्च । परैरिभिरहार्यमभेद्यं निजं स्वकीयं महत्तेजो वीर्यं मित्र-  
मिव समाश्रित्य । अत एव भीमे भयानकेऽरिरेव दुर्गं तस्मिन्नरिदुर्गे शत्रुसं-  
कटेऽस्वलितस्वभावमचलशीलमुह महदैर्यं भुजालम्बमिव हस्तावष्टम्भमिवासाद-  
यन्प्राप्नुवन् । ईदृशे संकटेऽपि महावीरत्वादैर्यमत्यजमित्यर्थः ॥

वंशोचितत्वादभिमानवत्या संप्राप्तया 'संप्रियतामसुभ्यः ।

समक्षमादित्सतया परेण वध्वेव कीर्त्या परितप्यमानः ॥ ४ ॥

वंशेति ॥ पुनश्च । अभिमानो ममताबुद्धिस्तद्वत्या । विषयतया । कर्मणि कर्तृ-  
धर्मोपचारः । अभिमानास्पदेनेत्यर्थः । अन्यत्र कुलशीलाद्यभिमानवत्या । वंशो-  
चितत्वात्स्वकुलानुरूपत्वादसुभ्यः प्राणेभ्योऽपि संप्रियतां संप्राप्तया परेण शत्रु-  
णाक्ष्णोः समीपे समक्षमक्ष्यग्रतः । 'अव्ययीभावे शरत्प्रभृतिभ्यः' इति समासा-  
न्तष्ट्वप्रत्ययः । आदातुं प्रहीतुमिष्टयादित्सतया । आजिहीर्षितयेत्यर्थः । आ-  
पूर्वाद्दातेः सन्नन्तात्कर्मणि क्तः । वध्वेव कीर्त्या हेतुना परितप्यमानः । कर्तरि  
शानच् 'हेतौ' इति तृतीया । कन्यया शोक इतिवत् ॥

पतिं नगानामिव बद्धमूलमुन्मूलयिष्यंस्तरसा विपक्षम् ।

लघुप्रयत्नं निगृहीतवीर्यस्त्रिमार्गगावेग इवेश्वरेण ॥ ५ ॥

पतिमिति ॥ पुनश्च । नगानां पतिं हिमवन्तमिव बद्धमूलं विपक्षं शत्रुं तरसा  
बलेनोन्मूलयिष्यन्नुत्पाटयिष्यन् । किञ्च । त्रिभिर्मागैर्गच्छतीति त्रिमार्गगा गङ्गा ।  
उत्तरपदसमासः । तस्या वेग इव । ईश्वरेण लघुप्रयत्नमल्पप्रयासं यथा तथा  
निगृहीतवीर्यः प्रतिबद्धशक्तिः । हतास्त्रशक्तिरिति यावत् । पुरा किल हिमाद्रि-  
विदलनाय गगनात्पतन्तं गङ्गाप्रवाहं गङ्गाधरो निजजटाजूटेन निजग्राहेति पौराणी  
कथा । तद्वदित्यर्थः ॥

संस्कारवत्त्वाद्रमयत्सु चेतः प्रयोगशिक्षागुणभूषणेषु ।

जयं यथार्थेषु शरेषु पार्थः शब्देषु भावार्थमिवाशशंसे ॥ ६ ॥

संस्कारेति ॥ एवंभूतः पार्थः संस्कारवत्त्वासंस्कारश्चित्तवासना । अन्यत्र साधु-  
त्वम् । असाधूनां प्रयोगनिषेधादिति भावः । अथवा संस्कारो व्युत्पत्तिस्तद्वत्त्वात्  
चेतो रमयत्सु । प्रयोगः संधानमोक्षादिः शिक्षाभ्यासो गुणस्तदाहितोऽतिशयो  
मौर्वी वा अन्यत्र तु प्रयोगोऽभियुक्तव्यवहारः शिक्षाभ्यासो गुणाः स्वस्वस्थान-  
करणादयः श्लेषप्रसादादयो वा ते भूषणं येषां तेषु यथा यथाभूता अर्था येषां  
तेषु यथार्थेषु । अन्यत्र नियतार्थे । शृणन्ति हिंसन्तीति शरास्तेषु जयम् ।  
तन्निर्वाहकत्वात्तदाधारत्वविवक्षायां सप्तमी । शब्देषु पदेषु भावः । प्रवृत्तिनिमित्तं  
सामान्यादिः स एवार्थस्तमिव । आशशंसे आचकाङ्क्षे । शास्त्रिशंसत्योराङ्पूर्व-  
योरिच्छायामात्मनेपदमुपसंख्यानात् । यथा शाब्दिकाः शब्दैरर्थं साधयन्ति  
तद्वदयं शरैर्जयं साधयितुमियेषेत्यर्थः ॥

भूयः समाधानविवृद्धतेजा नैवं पुरा युद्धमिति व्यथावान् ।

सं निर्ववामासममर्षनुन्नं विषं महानाग इवेक्षणाभ्याम् ॥ ७ ॥

भूय इति ॥ भूयः पुनरपि समाधानेन युद्धाय मनोव्यवस्थापनेन विवृद्धतेजाः  
प्रवृद्धप्रतापः पुरा पुरातनं युद्धमेवमित्थं शक्तिसादकरं नाभवदिति हेतोर्व्यथावा-  
न्परितापवान्सोऽर्जुन ईक्षणाभ्यां दृष्टिभ्यां महानागो महासर्पो विषमिवामर्षनुन्नं

क्रोधोत्थापितमस्त्रमश्रु निर्व्ववाम निर्जंगार । सात्त्विकानां रससाधारण्याद्गौर्दे-  
ऽश्रुदयोक्तिः ॥

तस्याहवायासविलोलमौलेः संरम्भताम्रायतलोचनस्य ।

निर्वापयिष्यन्निव रोषतप्तं प्रस्नापयामास मुखं निदाघः ॥ ८ ॥

तस्येति ॥ आहवायासेन युद्धायासेन विलोलमौलेः अस्तकेशबन्धस्य । 'चूडा  
किरीटं केशाश्च संयता मौलयस्त्रयः' इत्यमरः । संरम्भतान्ने कोपारुणे आयते  
विस्तृते लोचने यस्य । 'संरम्भः संभ्रमे कोपे' इति विश्वः । तस्यार्जुनस्य रोषतप्तं  
मुखं निदाघो घर्मो निर्वापयिष्यन्निशिरीकरिष्यन्निवेत्युत्प्रेक्षा । प्रस्नापयामास  
सिषेच । स्वेदं जनयामासेत्यर्थः । स्नातेर्मिश्रविकल्पाद्भ्रूस्वविकल्पः ॥

क्रोधान्धकारान्तरितो रणाय भ्रूभेदरेखाः स बभार तिस्रः ।

घनोपरुद्धः प्रभवाय वृष्टेरूर्ध्वाशुराजीरिव तिग्मरश्मिः ॥ ९ ॥

क्रोधेति ॥ क्रोधोऽन्धकार इव तेनान्तरित आवृतः सोऽर्जुनो घनोपरुद्धो  
मेघावृतस्तिग्मरश्मी रविवृष्टेः प्रभवाय वर्षणाय तिस्र ऊर्ध्वाशूनां राजीरिव ।  
अर्कस्योर्ध्वाशुरेखोदये वृष्टिलिङ्गमित्यागमः । रणाय रणप्रवृत्तये तिस्रस्त्रिसंख्या  
भ्रूभेदो भ्रूभङ्गस्तस्य रेखा बभार ॥

सं प्रध्वनय्याम्बुदनादि चापं हस्तेन दिङ्गाग इवाद्रिशृङ्गम् ।

बलानि शंभोरिषुभिस्तताप चेतांसि चिन्ताभिरिवाशरीरः ॥ १० ॥

स इति ॥ सोऽर्जुनोऽम्बुदवज्जदतीत्यम्बुदनादि । 'कर्तयुपमाने' इति णिनिः ।  
चापं दिङ्गागो दिग्गजोऽद्रिशृङ्गमिव हस्तेन करेण प्रध्वनय्य ध्वनयित्वा शंभोर्ब-  
लानि सैन्यान्वशरीरोऽनङ्गः कामश्चेतांसि युवमनांसि चिन्ताभिः प्रयोजनध्या-  
नैरिवेषुभिस्तताप तापयामास । तपतिः सकर्मकः । अत्रेषुशब्दः स्त्रीलिङ्गः । अन्य-  
थोपमानोपमेययोर्भिन्नलिङ्गतादोषात् । 'पत्री रोप इषुर्द्वयोः' इत्यमरः ॥

सद्वादितेवाभिनिविष्टबुद्धौ गुणाभ्यसूयेव विपक्षपाते ।

अगोचरे वागिव चोपरेमे शक्तिः शराणां शितिकण्ठकाये ॥ ११ ॥

सद्वादितेति ॥ अभिनिविष्टा शास्त्रनिश्चिता बुद्धिर्यस्य स तस्मिन्निविष्टबुद्धौ  
शास्त्रनिष्ठितमतौ विषये सद्वादिता प्रामाणिकार्यसमर्थकतेव । न हि सम्यगभ्यस्त-  
शास्त्रं प्रति सद्वाद्यपि शक्नोतीति व्याचक्षते केचित् । अन्ये त्वभिनिविष्टबुद्धावाग्र-  
हाविष्टचित्ते विषये सद्वादिता हितोपदेष्टृत्वमिव । न ह्याग्रही हितं गृह्णातीति भावः ।  
विपक्षपाते वीतरागे विषये गुणाभ्यसूया गुणासहिष्णुतेव । स हि समदर्शी द्विष-  
न्तमपि न द्वेष्टीति भावः । अगोचरेऽवाक्यानसागोचरे ब्रह्मणि वागिव । 'यतो वाचो  
निवर्तन्ते अप्राप्य मनसा सह' इति श्रुतेरिति भावः । शराणां शक्तिः शितिक-  
ण्ठकाये शिवशरीरे विषये उपरेम उपरता । तस्याक्षोभ्यमहिमत्वादिति भावः ।  
'विभाषाकर्मकात्' इत्यस्य वैकल्पिकत्वात्पक्ष आत्मनेपदम् । मालोपमा ॥

१ 'निवापयिष्यन्' इति पाठः. २ 'भ्रूभङ्ग' इति पाठः. ३ 'घनावरुद्धः' इति पाठः.

४ 'घर्मरश्मिः' इति पाठः. ५ 'स ध्वानयन्'; 'प्रध्वानयन्' इति पाठौ.

उमापतिं पाण्डुसुतप्रणुन्नाः शिलीमुखा न व्यथयांबभूवुः ।

अभ्युत्थितस्याद्रिपतेर्नितम्बमर्कस्य पादा इव हैमनस्य ॥ १२ ॥

उमेति ॥ पाण्डुसुतेन प्रणुन्नाः प्रक्षिप्ताः शिली शल्यं मुखे येषां ते शिली-  
मुखा बाणा उमापतिं शिवमभ्युत्थितस्याभ्युन्नतस्याद्रिपतेर्नितम्बं कटकम् ।  
हैमन्ते भवस्य हैमनस्य । 'सर्वत्राणच तलोपश्च' इत्यणप्रत्ययः तकारलोपश्च ।  
मर्कस्य पादा रश्मय इव । 'पादा रश्म्यङ्कितुर्याशाः' इत्यमरः । न व्यथयांब-  
भूवुः । 'मध्ये स्थितस्यासुमतां समूहमर्कस्य' इति पाठान्तरे मध्ये स्थितस्य  
हैमनस्यार्कस्य पादाः किरणा असुमतां प्राणिनां समूहमिवेति न दुःखमुत्पादया-  
मासुरिति योजना ॥

संप्रीयमाणोऽनुबभूव तीव्रं पराक्रमं तस्य पतिर्गणानाम् ।

विषाणभेदं हिमवानसह्यं वप्रानतस्येव सुरद्विपस्य ॥ १३ ॥

समिति ॥ गणानां पतिः शिवस्तीव्रं तस्यार्जुनस्य पराक्रमं वप्रे रोधस्यानतस्य  
परिणतस्य । तटप्रहारिण इत्यर्थः । सुरद्विपस्यासह्यं विषाणभेदं दन्तप्रहारं हिम-  
वानिव संप्रीयमाणः संहृष्यन्ननुबभूवानुभवति स्म । तस्याक्षोभ्यत्वादनुजिघृक्षु-  
त्वाच्चेति भावः ॥

तस्मै हि भारोद्धरणे समर्थं प्रदास्यता बाहुमिव प्रतापम् ।

चिरं विषेहेऽभिभवस्तदानीं स कारणानामपि कारणेन ॥ १४ ॥

तस्मै हीति ॥ तस्मै पार्थाय भारस्य भूभारस्योद्धरण उद्ग्रहणे समर्थं प्रतापं  
बाहुमिव । अवष्टम्भतयेति शेषः । अन्यथा भारोद्ग्रहणस्य दुष्करत्वादिति भावः ।  
'स प्रतापः प्रभावश्च यत्तेजः कोशदण्डजम्' इत्यमरः । प्रदास्यता वितरिष्यता  
कारणानां ब्रह्मादीनामपि कारणेन जनकेन देवेन सोऽभिभवोऽर्जुनपरिभवस्त-  
दानीं चिरं विषेहे सोढः । वात्सल्यादिति भावः ॥

अथ त्रिभिर्भगवदभिप्रायमाविष्कुवंश्चतुर्भिः कलापकमाह—

प्रत्याहतौजाः कृतसत्त्ववेगः पराक्रमं ज्यायसि यस्तनोति ।

तेजांसि भानोरिव निष्पतन्ति यशांसि वीर्यज्वलितानि तस्य ॥ १५ ॥

प्रत्याहतेति ॥ प्रत्याहतौजाः परेण प्रतिहतबलः सन्नपि कृतसत्त्ववेगः कृतो-  
त्साहातिशयः सन्यः पुमाञ्ज्यायसि स्वस्मादप्यधिके पराक्रमं तनोति तस्य पुंसो  
भानोरर्कस्य तेजांसीव वीर्येण शौर्येण ज्वलितानि प्रकाशितानि यशांसि निष्प-  
तन्ति । उद्भवन्तीत्यर्थः । हीनस्याधिकाभियोगो यशस्कर इति भावः ॥

ततः किमित्यत आह—

दृष्टावदानाद्यथतेऽरिलोकः प्रध्वंसमेति व्यथिताच्च तेजः ।

तेजोविहीनं विजहाति दर्पः शान्तार्चिषं दीपमिव प्रकाशः ॥ १६ ॥

१ 'अभ्युच्छितस्य' इति पाठः. २ 'भारोद्ग्रहणे' इति पाठः. ३ 'प्रसेहे' इति पाठः.  
४ 'क्षत' इति पाठः. ५ 'विलोकः' इति पाठः. ६ 'प्रजहाति' इति पाठः.



दृष्टेति ॥ दृष्टमवदानं महत्कर्म यस्य तस्माद्दृष्टावदानाद्दृष्टयोरुवादादरिलोकः  
शत्रुजनो व्यथते बिभेति । व्यथिताद्भीतात्तेजः प्रध्वंसं नाशमेति । तेजोविहीनं  
दर्पं उत्साहः शान्तार्चिषं निर्वाणज्वालं दीपं प्रकाश इव विजहति त्यजति ॥

ततः प्रयात्यस्तमदावलेपः स जय्यतायाः पदवीं जिगीषोः ।  
गन्धेन जेतुः प्रमुखागतस्य प्रतिद्विपस्येव मतङ्गजौघः ॥ १७ ॥

तत इति ॥ ततो दर्पहान्यनन्तरमस्तौ क्षयं गतौ मदावलेपौ मदगर्वौ यस्य  
सोऽरिलोको गन्धेन मदगन्धेनेव जेतुर्जयनशीलस्य । शीलार्थं तृचप्रत्ययः ।  
प्रमुखागतस्याभिमुखागतस्य प्रतिद्विपस्यान्यो मतङ्गजौघो मत्तगजसमूह इव  
जिगीषोर्नायकस्य जय्यतायाः पदवीं प्रयाति प्राप्नोति । विजिगीषुणा जेतुं शक्यो  
भवतीत्यर्थः । 'क्षय्यजय्यौ शक्यार्थे' इति निपातः । अत्र श्लोकद्वये ज्यायसि  
पराक्रमकरणादीनां पूर्वपूर्वस्योत्तरोत्तरं प्रति कारणत्वकथनात्कारणमालाख्यो-  
ऽलंकारः । लक्षणं तूक्तम् ॥

एवं प्रतिद्वन्द्विषु तस्य कीर्तिं मौलीन्दुलेखाविशदां विधास्यन् ।  
इयेष पर्यायजयावसादां रणक्रियां शंभुरनुक्रमेण ॥ १८ ॥

एवमिति ॥ एवमुक्तरीत्या प्रतिद्वन्द्विषु प्रत्यर्थिषु मध्ये तस्यार्जुनस्य मौलीन्दु-  
लेखाविशदां कीर्तिं विधास्यन्करिष्यन्ननुक्रमेणाविपर्यासेन पर्यायेण जयोऽवसादो  
भङ्गश्च तौ जयावसादौ यस्यां तां पर्यायजयावसादां रणक्रियामियेषेच्छति स्म ।  
जयानन्तरं भङ्गो भङ्गानन्तरं जय इति पर्यायार्थः । तस्य विपर्यासोऽन्यतरनैर-  
न्तर्यं तदभावोऽनुक्रम इत्यपौरुषत्यम् ॥

मुनेर्विचित्रैरिषुभिः स भूयान्नित्ये वशं भूतपतेर्वलौघः ।  
सहात्मलाभेन समुत्पतद्भिर्जातिस्वभावैरिव जीवलोकः ॥ १९ ॥

मुनेरिति ॥ मुनेर्विचित्रैरिषुभिः स भूयानसंख्यो भूतपतेर्वलौघ आत्मलाभेन  
जन्मना सह समुत्पतद्भिर्जातिस्वभावैर्विर्भवद्भिः । आजन्मसिद्धैरित्यर्थः । जातयो गोत्वम-  
नुष्यत्वादयः, स्वभावा जातिनियता धर्मास्तैर्जातिस्वभावैर्जीवलोकः प्राणिजात-  
मिव वशं नित्ये नीतः । कर्मणि लिट् । प्राणिनो जातिधर्मास्त्विव गणा मुनिश-  
राज्ञातिक्रमितुं शेकुरित्यर्थः ॥

वितन्वतस्तस्य शरान्धकारं त्रस्तानि सैन्यानि रवं निशेमुः ।  
प्रवर्षतः संततवेपथूनि क्षपाघनस्येव गवां कुलानि ॥ २० ॥

वितन्वत इति ॥ त्रस्तानि सैन्यानि संततवेपथूनि निरन्तरकम्पानि गवां  
कुलानि वृन्दानि प्रवर्षतो वृष्टिं कुर्वतः क्षपाघनस्य रात्रिमेघस्येव शरैर्योऽन्धका-  
रस्तं वितन्वतो विस्तारयतस्तस्य मुनेः संबन्धिनं रवं शरवर्षघोषं निशेमुः शुश्रुवुः ।  
न तु किञ्चिद्दृश्युः । चेष्टा तु दूरापास्तेति भावः ॥

स सायकान्साध्वसविपुतानां क्षिपन्परेषामतिसौष्ठवेन ।

शशीव दोषावृतलोचनानां विभिद्यमानः पृथगावभासे ॥ २१ ॥

स इति ॥ अतिसौष्ठवेनातिलाघवेन सायकान्शराक्षिपन्सोऽर्जुनः साध्वसेन विपुतानां भ्रान्तानां परेषां द्विषां दोषेण काचकामलादिरोगेणावृतलोचनानां दुष्टचक्षुषां शशीव पृथग्विभिद्यमान आवभासे । यथा सदोषचक्षुषैकश्चन्द्रो नानेव लक्ष्यते तद्वदेकोऽप्यनेक इव दृष्ट इति भावः ॥

क्षोभेण तेनाथ गणाधिपानां भेदं ययावाकृतिरीश्वरस्य ।

तरङ्गकम्पेन महाहृदानां छायामयस्येव दिनस्य कर्तुः ॥ २२ ॥

क्षोभेणेति ॥ अथ गणाधिपानां संबन्धना तेन क्षोभेण कम्पेनेश्वरस्याकृति-  
राकारो मूर्तिर्महाहृदानां तरङ्गकम्पेन छायामयस्य प्रतिबिम्बरूपस्य दिनस्य कर्तु-  
र्दिवाकरस्याकृतिरिव भेदं विकारं ययौ प्राप । स्वयं निर्विकारोऽपि प्रतिमासूर्य-  
वत्परसंसर्गात्तथा प्रतीयत इत्यर्थः ॥

यदि देवोऽपि विकृतस्तर्हि कोपः किं न कृतः । तत्राह—

प्रसेदिवांसं न तमाप कोपः कुतः परस्मिन्पुरुषे विकारः ।

आकारवैषम्यमिदं च भेजे दुर्लक्ष्यचिह्ना महतां हि वृत्तिः ॥ २३ ॥

प्रसेदिवांसमिति ॥ प्रसेदिवांसमर्जुनं प्रति प्रसन्नचित्तं तं देवं कोपो नाप न प्राप । तत्राप्यनुग्रहं ययाविति भावः । तत्र हेतुः—परस्मिन्पुरुषे परात्मनि देवे । स्वतो निर्विकार इत्यर्थः । विकारः कोपरूपः कुतः । न कुतश्चिदित्यर्थः । ननु तस्य निर्विकारस्य कथं बहिराकारभेदः कारणाभावादिति चेन्न विद्य इत्याह—इदं पूर्वोक्तमाकारवैषम्यं च भेजे । किंतु केनापि कारणेन न कुप्यतीत्यर्थः । ननु निर्विकारे कुत आकारभेदस्तत्राह—महतां वृत्तिश्चेष्टा दुर्लक्ष्यचिह्ना दुर्ग्रहहेतुका हि ॥

वैषम्यमेवाह—

विस्फार्यमाणस्य ततो भुजाभ्यां भूतानि भर्त्रा धनुरन्तकस्य ।

भिन्नाकृतिं ज्यां ददृशुः स्फुरन्तीं क्रुद्धस्य जिह्वामिव तक्षकस्य ॥ २४ ॥

विस्फार्यमाणस्येति ॥ ततोऽनन्तरं भूतानि भर्त्रा भूतपतिना । भृजस्तृष्ण-  
त्ययः । अत एव 'न लोक-' इत्यादिना षष्ठीप्रतिषेधः । भुजाभ्याम् । कर्तृकर-  
णयोस्तृतीया । विस्फार्यमाणस्याकृप्यमाणस्य धनुरन्तक इव तस्य धनुरन्तकस्य  
संबन्धिनीं स्फुरन्तीं चलन्तीमत एव भिन्ना द्विधेव दृश्यमानाकृतिर्यस्यास्तां ज्यां  
धनुर्गुणं क्रुद्धस्य तक्षकस्य नागविशेषस्य जिह्वामिव ददृशुः । द्विधाभावाद्भयंकर-  
त्वाच्चेति भावः ॥

सव्यापसव्यध्वनितोग्रचापं पार्थः किराताधिपमाशशङ्के ।

पौर्यायसंपादितकर्णतालं यन्ता गजं व्यालमिवापराद्धः ॥ २५ ॥

१ 'भर्तुः' इति पाठः. २ 'रजो वा' इति पाठः. ३ 'रजोभुजाभ्याम्' इति पाठः.  
४ 'वैषम्य' इति पाठः.

सव्येति ॥ पार्थः सव्यापसव्याभ्यां वामदक्षिणगतिभ्यां ध्वनितं नादितमुप्र-  
चापं येन तं किराताधिपम् । अपराद्धः प्रमत्तो यन्ता पर्यायेणायौगपद्येन संपा-  
दितः कर्णयोस्ताल आस्फालनं येन तं व्यालं दुष्टम् । 'भेद्यलिङ्गः शठे व्यालः'  
इत्यमरः । गजमिवाशशङ्के । तच्चापचातुर्यदर्शनाद्गर्जयः कोऽप्ययमनर्थकरश्चेति  
शङ्कितवानित्यर्थः ॥

निजघ्नरे तस्य हरेषुजालैः पतन्ति वृन्दानि शिलीमुखानाम् ।

ऊर्जस्विभिः सिन्धुमुखागतानि यादांसि यादोभिरिवाम्बुराशेः २६

निजघ्निर इति ॥ हरेषुजालैस्तस्यार्जुनस्य पतन्त्यागच्छन्ति शिलीमुखानां  
शराणां वृन्दानि । ऊर्जस्विभिः प्रबलैरम्बुराशेयादोभिर्जलप्राहैः सिन्धुमुखेन  
नदीमुखेनागतानि यादांसीव निजघ्नरे इतानि ॥

विभेदमन्तः पदवीनिरोधं विध्वंसनं चाविदितप्रयोगः ।

नेतारिलोकेषु करोति यद्यत्तत्तच्चकारास्य शरेषु शंभुः ॥ २७ ॥

विभेदमिति ॥ अन्तर्विभेदं व्यूहविश्लेषणमुपजापं च पदवीनिरोधं मार्ग एव  
प्रतिबन्धनमन्यत्र त्वासारप्रसारप्रतिबन्धं विध्वंसनं खण्डनं दुर्गलुण्ठनदाहादिकं  
चेत्यादि यद्यन्नेता नायको जिगीषुरविदितप्रयोगः संवृतमन्त्रत्वादविज्ञातोपायप्र-  
योगः सन्नरिलोकेषु शत्रुकुलेषु करोति तत्तच्छंभुरविदितप्रयोगोऽज्ञातबाणसंधान-  
मोक्षादिकः सन्नस्यार्जुनस्य शरेषु चकार कृतवान् । कतेरि लिट् । श्लेषालंकारः ॥

सोढावगीतप्रथमायुधस्य क्रोधोज्झितैर्वेगितया पतद्भिः ।

छिन्नैरपि त्रासितवाहिनीकैः पते कृतार्थैरिव तस्य बाणैः ॥ २८ ॥

सोढेति ॥ सोढानि परैरवगीतानि गर्हितानि प्रथमायुधानि सर्वोत्सृष्टबाणा  
यस्य तस्यार्जुनस्य संबन्धिभिः क्रोधोज्झितैः पूर्वबाणवैफल्यत्कोपेन त्यक्तैः । अत  
एव वेगितया वेगेन पतद्भिर्गतिं कुर्वद्भिः अतएव छिन्नैरपि त्रासिता वाहिन्यो  
यैस्तेरत एव कृतार्थैरिव बाणैः पते । भावे लिट् । वस्तुतस्त्वकृतार्था एवेत्यर्थः ॥

अलंकृतानामृजुतागुणेन गुरुपदिष्टां गतिमास्थितानाम् ।

सतामिवापर्वणि मार्गणानां भङ्गः स जिष्णोर्धृतिमुन्ममाथ ॥ २९ ॥

अलमिति ॥ ऋजुताऽवकाकारत्वमवक्रशीलत्वं च सैव गुणस्तेनालंकृतानां गुरु-  
भिर्धनुर्विद्यागुरुभिर्धर्मशास्त्रगुरुभिश्चोपदिष्टां दर्शितां गतिं गमनमाचारं चास्थि-  
तानां प्राप्तानां मार्गणानां शराणां सतां साधूनामिवाऽपर्वण्यग्रन्थौ । अन्वत्राप्र-  
स्तावे । अकाण्ड इत्यर्थः । 'पर्व स्यादुत्सवे ग्रन्थौ प्रस्तावे लक्षणाप्तरे' इति  
विश्वः । स ईश्वरकृतो भङ्गश्छेदो व्यसनं च जिष्णोरर्जुनस्य कस्यचिजित्वरस्य च ।  
'जिष्णुः शक्रे धनंजये । जित्वरे' इति विश्वः । धृतिं धैर्यमुन्ममाथ । जहारेत्यर्थः ।  
अकाण्डे साधुविपत्तिदर्शनादिव शरभङ्गदर्शनाद्वैर्यभङ्गोऽभूदित्यर्थः ॥

१ 'चास्य' इति पाठः. २ 'तेजस्विभिः' इति पाठः. ३ 'अर्णवस्य' इति पाठः.  
४ 'विच्छेदम्' इति पाठः. ५ 'प्रध्वंसनम्' इति पाठः. ६ 'जेता' इति पाठः. ७ 'प्रमथा-  
युधस्य' इति पाठः.

बाणच्छिदस्ते विशिखाः सरारेरवाञ्छुखीभूतफलाः पतन्तः ।

अखण्डितं पाण्डवसायकेभ्यः कृतस्य सद्यः प्रतिकारमापुः ॥३०॥

बाणेति ॥ बाणच्छिदः पार्थशरच्छेदिनस्ते सरारेर्विशिखा अवाञ्छुखीभूतफला विमुखाग्रा विफलाश्च सन्तः पतन्तः पाण्डवसायकेभ्यः । क्रियाम्रहणाच्चतुर्थी । पाण्डवसायकानां कृतस्य फलभङ्गरूपस्य स्वकर्मणः सद्योऽखण्डितं प्रतिकारमापुः । अत्युत्कटं कर्म सद्यः दर्शयतीति भावः ॥

पुनरर्जुनस्य जयमाह—

चित्रीयमाणानतिलाघवेन प्रमाथिनस्तान्भवमार्गणानाम् ।

समाकुलाया निचखान दूरं बाणान्ध्वजिन्या हृदयेष्वरातिः ॥ ३१ ॥

चित्रीयमाणानिति ॥ अरातिरर्जुनोऽतिलाघवेनातिशीघ्रत्वाच्चित्रीयमाणानांश्चित्र-  
माश्चर्यं कुर्वाणान् । 'नमोवरिवश्चित्रहः कथञ्च' । भवमार्गणानां प्रमाथिनः खण्ड-  
यतस्तान्बाणान् । समाकुलायाः संक्षुभिताया ध्वजिन्याः सेनाया हृदयेषु दूरं  
गाढं निचखान निखातवान् ॥

तस्यातियत्नादतिरिच्यमाने पराक्रमेऽन्योन्यविशेषणेन ।

हन्ता पुरां भूरि पृषत्कवर्षं निरास नैदाघ इवाम्बु मेघः ॥ ३२ ॥

तस्येति ॥ तस्यार्जुनस्य पराक्रमेऽतियत्नादेतोरन्योन्यस्य विशेषेणातिशयक-  
रणेनातिरिच्यमान उत्कृष्यमाणे सति पुरां हन्ता त्रिपुरविजयी हरो भूरि प्रभूतं  
पृषत्कवर्षं बाणवर्षम् । 'पृषत्कबाणविशिखाः' इत्यमरः । निदाघे भवो नैदाघो  
मेघोऽम्बुवाहोऽम्बु जलमिव निरास मुमोच । अस्यतेर्लिट् । निदाघग्रहणं वर्षण-  
स्यातितीव्रत्वद्योतनार्थम् ॥

अनामृशन्तः कचिदेव मर्म प्रियैषिणानुग्रहिताः शिवेन ।

सुहृत्प्रयुक्ता इव नर्मवादाः शरा मुनेः प्रीतिकरा बभूवुः ॥ ३३ ॥

अनामृशन्त इति ॥ प्रियैषिणा प्रियचिकीर्षुणा शिवेनानुग्रहिताः प्रयुक्ता अत एव  
कचिदेव मर्मानामृशन्तोऽमृशन्तः शराः सुहृन्मित्रं सोऽपि प्रियैषी तेन प्रयुक्ता  
उच्चारिता नर्मवादाः प्रियवादा इव मुनेरर्जुनस्य प्रीतिकराः प्रीतिजनका बभूवुः ॥

अस्त्रैः समानामतिरेकिणीं वा पश्यन्निष्पृणामपि तस्य शक्तिम् ।

विषादवक्तव्यबलः प्रमाथी स्वमाललम्बे बलमिन्दुमौलिः ॥३४॥

अस्त्रैरिति ॥ अस्त्रैः स्वायुधैः समानां तुल्यामतिरेकिणीं ततोऽधिकं वा तस्य  
मुनेरिष्पृणामपि शक्तिं पश्यन्विषादेनोत्साहभङ्गेन वक्तव्यानि निर्वाच्यानि बलानि  
सैन्यानि यस्य स प्रमाथी शत्रुमर्दन इन्दुमौलिर्महादेवः स्वं बलमात्मीयं महि-  
मानमाललम्बे स्वसामर्थ्यमवलम्बितवान् ॥

१ 'शङ्काकुलाया' इति पाठः. २ 'जिष्णुः' इति पाठः. ३ 'नैदाघम्' इति पाठः.  
४ 'रिपूणाम्' इति पाठः. ५ 'अथ' इति पाठः.

ततस्तपोवीर्यसमुद्धतस्य पारं यियासोः समरार्णवस्य ।

महेषुजालान्यखिलानि जिष्णोरर्कः पयांसीव समाचचाम ॥ ३५ ॥

तत इति ॥ ततो महिमप्रादुर्भावानन्तरं देवस्तपोवीर्याभ्यां समुद्धतस्य प्रगल्भस्य समर एवार्णवस्तस्य पारमन्तं यियासोर्जिगमिषोर्जिष्णोरर्जुनस्याखिलानि महेषुजालानि समग्रबाणसमूहानर्कः सूर्यः पयांसीव जलानीव समाचचाम संजहार ॥

रिक्ते सविस्रम्भमथार्जुनस्य निषङ्गवक्त्रे निपपात पाणिः ।

अन्यद्विपापीतजले सतर्षं मतङ्गजस्येव नगाश्मरन्ध्रे ॥ ३६ ॥

रिक्त इति ॥ अथ बाणान्तर्धानानन्तरमर्जुनस्य पाणिः करो रिक्ते बाणशून्ये निषङ्गवक्त्रे तूणीरमुखेऽन्यद्विपेन गजान्तरेणापीतजले पीततोये नगस्याचलस्याश्मरन्ध्रे शिलागते । प्रदर इत्यर्थः । सतर्षं सतृष्णं यथा स्यात्तथा मतङ्गजस्य पाणिर्लक्षणया कर इव सविस्रम्भं सन्त्येव बाणा इति सविश्वासं निपपात ॥

च्युते स तस्मिन्निषुधौ शरार्थाङ्गुस्तार्थसारे सहसेव बन्धौ ।

तत्कालमोघप्रणयः प्रपेदे निर्वाच्यताकाम इवाभिमुख्यम् ॥ ३७ ॥

च्युत इति ॥ शरा एवार्थो धनं तस्माच्च्युते भ्रष्टे तस्मिन्निषुधौ निषङ्गे सहसा झटिति ध्वस्तार्थसारेऽकाण्डे नष्टधनसारे बन्धाविव तत्काले मोघो वितथः प्रणयः प्रीतिर्यस्य सः । तत्कालकृतव्यर्थप्रार्थनः । पूर्वं कृतार्थ एवेति भावः । स पाणिः । निर्वाच्यतां कृतज्ञत्वापवादराहित्यं कामयत इति निर्वाच्यताकामः । 'शीलिकाभिभक्ष्याचरिभ्यो णः' । स इवेत्युत्प्रेक्षा । आभिमुख्यं प्रपेदे । यथा कश्चित्कृतज्ञत्वात्कालेऽकृतोपकारमपि बन्धुं पूर्वोपकारस्मरणाय पुनः पुनरनुबध्नाति तद्वदित्यर्थः ॥

आघट्टयामास गतागताभ्यां सावेगमग्राङ्गुलिरस्य तूणौ ।

विधेयमार्गे मतिर्बुद्धिसुकस्य नयप्रयोगाविव गां जिगीषोः ॥ ३८ ॥

आघट्टयामासेति ॥ अस्य मुनेरग्रं चासावङ्गुलिश्चेत्यग्राङ्गुलिः । 'हस्ताग्राग्रहस्तयोर्गुणगुणिनोर्भेदाभेदात्' इति वामनः । विधेयमार्गे कर्तव्यान्वेषण उत्सुकस्य प्रवृत्तस्य गां भुवं जिगीषोर्नायकस्य मतिर्बुद्धिर्नयः चाङ्गुण्यं प्रयोग उपायस्तौ नयनप्रयोगाविव तूणौ निषङ्गौ सावेगं ससंभ्रमम् । 'इष्टानिष्टागमाज्ञाने आवेगश्चित्तसंभ्रमः' इति शाश्वतः । गतागताभ्यां यातायाताभ्यामावापोद्वापाभ्यां चाघट्टयामास । अन्यत्र तु वितर्कयामास । शरग्रहणाय पुनः पुनस्तूणयोः पाणिं व्यापारयामासेत्यर्थः ॥

बभार शून्याकृतिरर्जुनस्तौ महेषुधी वीतमहेषुजालौ ।

युगान्तसंशुष्कजलौ विजिह्वः पूर्वापरौ लोक इवाम्बुराशी ॥ ३९ ॥

बभारेति ॥ शून्याकृतिरिष्टनाशाश्विस्तेजस्करूपोऽर्जुनस्तौ वीतमहेषुजालौ वीतानि गतानि महेषुजालानि यथोस्तौ महेषुधी महानिषङ्गौ विजिह्वः शून्यो लोको-

युगान्ते संशुष्कजलौ । 'शुषः कः' इति निष्ठातकारस्य ककारः । पूर्वपरावम्बुराशी समुद्राविव बभार ॥

तेनानिमित्तेन तथा न पार्थस्तयोर्यथा रिक्ततयानुतेपे ।

स्वामापदं प्रोज्झ्य विपत्तिमग्रं शोचन्ति सन्तो ह्युपकारिपक्षम् ॥ ४० ॥

तेनेति ॥ पार्थस्तयोस्तूजयो रिक्ततया हेतुना यथानुतेपे शुशोच तथा तेनानिमित्तेन बाणक्षयरूपेण दुर्निमित्तेन न शुशोच । तथा हि । सन्तः स्वामापदं प्रोज्झ्य विसृज्य विपत्तिमग्रमुपकारिणां पक्षं वर्गं शोचन्ति । स्वव्यसनापेक्षया परकीयव्यसनमेव सतामनुतापकमित्यर्थः ॥

प्रतिक्रियायै विधुरः स तस्मात्कृच्छ्रेण विश्लेषमियाय हस्तः ।

पराञ्जुखत्वेऽपि कृतोपकारात्तूणीमुखान्मित्रकुलादिवार्यः ॥ ४१ ॥

प्रतीति ॥ प्रतिक्रियायै विधुरः प्रतिकर्तुमसमर्थः । 'तुमथाच्च भाववचनात्' इति चतुर्थी । अर्जुनस्य स हस्तः पाणिः । पराञ्जुखत्वेऽपि तत्कालवैमुख्येऽपि कृतोपकारात्तस्मात्तूणीमुखान्मित्रकुलादिवार्यः साधुः कृतज्ञ इव । 'भार्यः साधुकुलीनयोः' इति विश्वः । कृच्छ्रेण महाकष्टेन विश्लेषमियाय । गौरादित्वात्तूणशब्दान्कोष् ॥

पश्चात्क्रिया तूणयुगस्य भर्तुर्जज्ञे तदानीमुपकारिणीव ।

संभावनायामधरीकृतायां पत्युः पुरः साहसमासितव्यम् ॥ ४२ ॥

पश्चादिति ॥ तदानीं भर्तुः स्वामिनः । कर्तेरि षष्ठी । पश्चात्क्रिया पृष्ठतःकरणं तूणयुगस्योपकारिणीवोपकारिकेव जज्ञे जाता । तथा हि । संभावनायां स्वयोर्यतायामधरीकृतायामफलीकृतायां पत्युः स्वामिनः पुरोऽग्र आसितव्यमासितं स्थितिः । बहुलग्रहणाद्भावे तव्यप्रत्ययः । साहसं न क्षमं न योग्यम् । भर्त्रा संभावितस्यावसरेऽनुपकर्तुरनुजीविनस्तत्सांमुख्यमनुचितमित्यर्थः ॥

तं शंभुराक्षिप्तमहेषुजालं लौहैः शरैर्मर्मसु निस्तुतोद ।

हृतोत्तरं तत्त्वविचारमध्ये वक्तेव दोषैर्गुरुभिर्विपक्षम् ॥ ४३ ॥

तमिति ॥ शंभुराक्षिप्तान्याहतानि महेषुजालानि यस्य तं मुनिं तत्त्वविचारमध्ये वादमध्ये हृतोत्तरं निरुत्तरीकृतं विपक्षं प्रतिवादिनं वक्ता वादी गुरुभिर्दोषैर्निर्ग्रहस्थानैरिव लौहैर्लोहमयैः शरैर्मर्मसु निस्तुतोद व्यथयामास ॥

जहार चास्मादचिरेण वर्म ज्वलन्मणिद्योतितहर्मलेखम् ।

चण्डः पतंगान्मरुदेकनीलं तडित्वतः खण्डमिवाम्बुदस्य ॥ ४४ ॥

जहारेति ॥ किं च । अस्मान्मुनेरचिरेण शीघ्रं ज्वलद्भिर्मणिभिर्द्योतिता हेमः सौवर्ण्यो लेखा यस्य तत्तथोक्तं वर्म कवचम् । चण्डो मरुत्पवनः पतङ्गात्सूर्यादेक-

१ 'शुशोच' इति पाठः. २ 'वर्गम्' इति पाठः. ३ 'विफलीकृतायाम्'; 'अधरीकृतायाम्'. इति पाठौ. ४ 'विचारमार्गे'; 'विचारणायाम्' इति पाठौ. ५ 'वादीव' इति पाठः. ६ 'हेमलेखम्' इति पाठः.

नीलं केवलकृष्णवर्णम् । 'एके मुख्यान्यकेवलाः' इत्यमरः । तडित्वतस्तडिषु-  
क्तस्याम्बुदस्य खण्डमिव जहार । तदा भगवन्मायया मुक्तकञ्चुको मुनिर्मेघनि-  
मुक्तः सूर्य इव दिदीपे इति भावः ॥

अथ युग्मेनाह—

विकोशनिर्धौततनोर्महासेः फणावतश्च त्वचि विच्युतायाम् ।

प्रतिद्विपावद्दूरुषः समक्षं नागस्य चाक्षिप्तमुखच्छदस्य ॥ ४५ ॥

विकोशेति ॥ सोऽर्जुनः । तनुं प्रायत इति तनुत्रं वर्म । 'आतोऽनुपसर्गे कः'  
इति कप्रत्ययः । तेन विना । विकोशः कोशादुद्धृतो निर्धौततनुः श्वाणोल्लीढ-  
मूर्तिः । ततो विशेषणसमासः । तस्य विकोशनिर्धौततनोर्महासेर्महाखड्गस्य तथा  
त्वचि विच्युतायां सत्यां फणावतश्च मुक्तकञ्चुकस्याद्देश्च प्रतिद्विपे प्रतिगज आब-  
द्दूरुषो बद्धकोपस्य समक्षं प्रतिगजस्याग्र आक्षिप्तमुखच्छदस्य निरस्तमुखावरणस्य  
नागस्य गजस्य च ॥

विबोधितस्य ध्वनिना घनानां हरेरपेतस्य च शैलरन्ध्रात् ।

निरस्तधूमस्य च रात्रिवद्देर्विना तनुत्रेण रुचिं स भेजे ॥ ४६ ॥

विबोधितस्येति ॥ घनानां ध्वनिना गर्जितेन विबोधितस्य । शैलरन्ध्रात्कंदरा-  
दपेतस्य निष्क्रान्तस्य हरेः सिंहस्य च । तथा निरस्तधूमस्य गतधूमस्य रात्रिवद्देश्च  
रुचिं शोभां भेजे । एतेनास्य तीक्ष्णत्वैरनिर्यातनस्वरणदुर्मदत्वमनस्वित्त्वतेजस्वि-  
त्वान्युक्तानि । अत्र रुचिमिव रुचिमिति सादृश्याद्देपादसंभवद्वस्तुसंबन्धी  
निदर्शनालंकारो माळया संसृष्टः ॥

अचित्ततायामपि नाम युक्तामनूर्ध्वतां प्राप्य तदीयकृच्छ्रे ।

महीं गतौ ताविषुधी तदानीं विवन्नतुश्चेतनयेव योगम् ॥ ४७ ॥

अचित्ततायामिति ॥ तदानीं कवचपतनसमये महीं गताविषुधी निष्फलाव-  
चित्ततायामप्यचेतनत्वेऽपि तदीयकृच्छ्रे स्वामिग्यसने युक्तां योग्याम् । नाम किल ।  
अकिंचित्स्वरत्वादिति भावः । अनूर्ध्वतामवाञ्छुस्त्वं प्राप्य चेतनया प्राणिसाधार-  
णज्ञानेनेव योगं संबन्धं विवन्नतुरिवेत्युत्प्रेक्षा । अचेतनत्वेऽप्यवाञ्छुस्त्वादित्येत-  
नधर्मयोगादिति भावः ॥

स्थितं विशुद्धे नभसीव सत्त्वे धाम्ना तपोवीर्यमयेन युक्तम् ।

शस्त्राभिघातैस्तमजस्रमीशस्त्वष्टा विवस्वन्तमिवोल्लिलेख ॥ ४८ ॥

स्थितमिति ॥ विशुद्धे निर्मले नभसि सत्त्वे सत्त्वगुणे स्थितं तपोवीर्यमयेन  
तपोवीर्याभ्यामागतेन धाम्ना तेजसा युक्तं तमर्जुनमीशस्त्वष्टा विश्वकर्मा विव-  
स्वन्तं सूर्यमिवाजस्रं निरन्तरं शस्त्राभिघातैः शस्त्रकर्षणैरुल्लिलेख ततश्च ॥

१ 'निर्धूत' इति पाठः. २ 'सरोषम्' इति पाठः. ३ 'रुचम्' इति पाठः. ४ 'लेजे'  
इति पाठः.

संरम्भवेगोज्झितवेदनेषु गात्रेषु बाधिर्यमुपागतेषु ।

मुनेर्बभूवार्गणितेषुराशेर्लौहस्तिरस्कार इवात्ममन्युः ॥ ४९ ॥

संरम्भेति ॥ संरम्भवेगेन संभ्रमातिशयेनोज्झितवेदनेषु त्यक्तदुःखेषु गात्रेषु बाधिर्यं स्तैमित्यमुपागतेषु सत्सु न गणिता इषुराशयो येन तस्यागणितेषुराशेर्मुने-  
रजुंनस्यात्ममन्युः स्वकोपो लोहस्य विकारो लौहः काष्णायसः तिरस्क्रियत आ-  
च्छाद्यतेऽनेनेति तिरस्कारः कञ्चुक इव बभूव । रोषवशाच्च किञ्चित्प्रहारदुःखम-  
ज्ञासीदित्यर्थः । क्रोधैकवर्मणां वीराणां किमन्यैर्लोहभारैरिति भावः ॥

अथ युग्मेनाह—

ततोऽनुपूर्वायतवृत्तबाहुः श्रीमान्क्षरल्लोहितदिग्धदेहः ।

आस्कन्ध वेगेन विमुक्तनादः क्षितिं विधुन्वन्निव पार्ष्णिघातैः ५०

तत इति ॥ ततोऽनन्तरमनुपूर्वौ पूर्वमनुगतौ गोपुच्छाकारावायतौ कीर्घौ  
वृत्तौ वर्तुलौ च बाहु यस्य स श्रीमान्शोभावान्क्षरल्लोहितदिग्धदेहः स्वबहुधिर-  
ल्लिसगात्रः । पार्ष्णिघातैश्चरणतलाघातैः । 'तद्वन्थी घुटिके गुरुफौ स्त्रियां पार्ष्णिघ-  
स्तयोः' इत्यमरः । क्षितिं विधुन्वन्प्रकम्पयन्निव वेगेनास्कन्धाभिद्रुत्य विमुक्तनादः  
सोऽर्जुनः ॥

साम्यं गतेनाशनिना मघोनः शशाङ्कखण्डाकृतिपाण्डुरेण ।

शंभुं बिभित्सुर्धनुषा जघान स्तम्भं विषाणेन महानिवेभः ॥ ५१ ॥

साम्यमिति ॥ मघोन इन्द्रस्याशनिना वज्रेण सह साम्यं गतेन वज्रकल्पेन  
शशाङ्कस्य खण्डं शकलं तस्यैवाकृतित्यस्य । तद्वद्वक्रमित्यर्थः । पाण्डुरं च । तद्वदे-  
वेति भावः । तेन शशाङ्कखण्डाकृतिपाण्डुरेण धनुषा शंभुं बिभित्सुर्भेतुमिच्छुः  
सन् । महानिभो गजो विषाणेन दन्तेन स्तम्भमिव जघान ॥

रयेण सा संनिदधे पतन्ती भवोद्भवेनात्मनि चापयष्टिः ।

समुद्धता सिन्धुरनेकमार्गा परे स्थितेनौजसि जहुनेव ॥ ५२ ॥

रयेणेति ॥ रयेण वेगेन पतन्ती सा चापयष्टिर्भवस्य संसारस्योद्भव उत्पत्तिर्य-  
स्मात्तेन भवोद्भवेनेश्वरेण पर ओजसि परमे ज्योतिषि स्थितेन जहुना राजर्षिणा  
समुद्धतात्युत्कटानेकमार्गा त्रिस्रोताः सिन्धुर्गङ्गेवात्मनि संनिदधे सम्यङ्निहिता ।  
अन्तर्निहायितेत्यर्थः ॥

विकार्यकः कर्मसु शोचनीयः परिच्युतौदार्य इवोपचारः ।

विचिक्षिपे शूलभृता सलीलं स पत्रिभिर्दूरमदूरपातैः ॥ ५३ ॥

१ 'चेतनेषु' इति पाठः. २ 'चाधैर्यम्' इति पाठः. ३ 'बभूव तस्य' इति पाठः.  
४ 'अगणिताहितेषोः' इति पाठः. ५ 'धातुदिग्धः'; 'पङ्कदिग्धः' इति पाठौ. ६ 'पार्ष्णि-  
भागैः' इति पाठः. ७ 'शशाङ्कलेखा' इति पाठः. ८ 'स्तम्भम्' इति पाठः. ९ 'परिस्थितेन'  
इति पाठः. १० 'शोच्यपूज्यः' इति पाठः.



विकारमुक्त इति ॥ विकारमुक्तो भग्नचापोऽत एव परिच्युतौदार्यौ दानवर्जित  
उपचारः सत्कार इव कर्मसु रणक्रियासु कृत्येषु च शोचनीयः शोच्योऽपूज्यश्च  
सत्त्वावष्टम्भेनाभग्नचित्तत्वाच्च सोऽर्जुनः शूलभृता शिवेन सलीलं सहेलं यथा  
तथाऽदूरपातैरतिगाढप्रहारैः पत्रिभिः शरैर्दूरमत्यन्तं विचिक्षिपे नुक्तः ॥

उपोढकल्याणफलोऽभिरक्षन्वीरव्रतं पुण्यरणाश्रमस्थः ।

जपोपवासैरिव संयतात्मा तेपे मुनिस्तैरिषुभिः शिवस्य ॥ ५४ ॥

उपोढेति ॥ उपोढमासन्नं कल्याणफलमन्त्रलाभरूपं स्वर्गादिकं च यस्य स  
वीरव्रतमाह्वादनिवृत्तिरूपं तीव्रं तपश्चाभिरक्षन्पालयन्पुण्यो यो रण एवाश्रमस्तत्र  
तिष्ठतीति पुण्यरणाश्रमस्थः संयतात्मा नियमितचित्तो मुनिरर्जुनः कश्चित्त-  
पस्त्री च तैः शिवस्य महादेवस्येपुभिः शरैर्जपोपवासैरिव तेपे तप्तः । तपतेः  
कर्मणि लिट् ॥

ततोऽग्रभूमिं व्यवसायसिद्धेः सीमानमन्यैरतिदुस्तरं सः ।

तेजःश्रियामाश्रयमुत्तमासिं साक्षादहंकारमिवाललम्बे ॥ ५५ ॥

तत इति ॥ ततश्चापान्तर्धानानन्तरं सोऽर्जुनोऽग्रभूमिं विपदि गन्तव्यस्थानम् ।  
शरण्यमित्यर्थः । कुतः । व्यवसायसिद्धेर्युद्धोगसिद्धेः सीमानमवधिम् । साधक-  
तममित्यर्थः । अन्यैः परैरतिदुस्तरं दुरतिक्रमं तेजःश्रियां प्रतापसंपदामाश्रयम् ।  
हेतुमित्यर्थः । उत्तमासिं महासङ्गम् । 'सन्महत्-' इत्यादिना समासः । साक्षा-  
दहंकारं सविग्रहमभिमानमिवाललम्बे जग्राह ॥

शरानवद्यन्ननवद्यकर्मा चचार चित्रं प्रविचारमार्गैः ।

हस्तेन निस्त्रिंशभृता स दीप्तः सार्काशुना वारिधिरूर्मिणेव ॥ ५६ ॥

शरानिति ॥ अनवद्यकर्मागर्हकर्मा । 'अवद्यपण्य-' इत्यादिना निपातः । शरा-  
नवद्यन्स्वण्डयन्वीरो निस्त्रिंशभृता खड्गयुक्तेन हस्तेन सार्काशुनाकांशुसहितेनो-  
र्मिणा तरङ्गेण वारिधिरिव दीप्तो दीपितः सोऽर्जुनः प्रविचारमार्गैः खड्गिनां  
गतिभेदैश्चित्रं यथा तथा चचार ॥

यथा निजे वर्त्मनि भाति भाभिश्छायामयश्चाप्सु सहस्ररश्मिः ।

तथा नभस्याशु रणस्थलीषु स्पष्टद्विमूर्तिर्ददृशे स भूतैः ॥ ५७ ॥

यथेति ॥ भाभिर्दीप्तिभिरुपलक्षितः । 'स्युः प्रभारुमुचिस्त्वङ्गाभाश्छविश्च्युति  
दीप्तयः' इत्यमरः । सहस्ररश्मिर्को यथा निजे वर्त्मनि नभसि छायामयः प्रति  
विम्बरूपः सङ्गप्सु स्पष्टद्विमूर्तिर्भाति तथा सोऽर्जुनो नभस्याकाशे रणस्थलीषु  
स्पष्टे द्वे मूर्ती यस्य सः स्पष्टद्विमूर्तिः सन् भूतैर्गणैर्ददृशे दृष्टः । यथैकोऽर्को नभस-  
प्सु चानेक इव दृश्यते तथा सोऽपि दिवि भुवि चाशुसंचाराद्यौगपद्यभ्रमादे-  
कोऽप्यनेक इव गणैर्दृष्ट इत्युत्प्रेक्षा ॥

१ 'महोपवासैः'; 'व्रतोपवासैः' इति पाठौ. २ 'प्रविचार' इति पाठः. ३ 'अतिदीप्त'  
इति पाठः. ४ 'अमन्नाशु' इति पाठः. ५ 'वनस्थलीषु' इति पाठः.

शिवप्रणुबेन शिलीमुखेन त्सरुप्रदेशादपवर्जिताङ्गः ।

ज्वलन्निस्तस्य पपात पाणोर्धनस्य वप्रादिव वैद्युतोऽग्निः ॥ ५८ ॥

शिवेति ॥ शिवेन प्रणुबः क्षिप्तस्तेन शिलीमुखेन त्सरुप्रदेशान्मुष्टिप्रदेशमवधिं कृत्वा । 'त्सरुः खड्गादिमुष्टौ स्यात्' इत्यमरः । अपवर्जिताङ्गो लूनविग्रहोऽसिः खड्गस्तस्यार्जुनस्य पाणेः कराद्धनस्य मेघस्य वप्रात्तटाद्वैद्युतो विद्युत्संबन्ध्यग्निरिव ज्वलन्पपात ॥

आक्षिप्तचापावरणेषुजालश्छिन्नोत्तमासिः स मृधेऽवधूतः ।

रिक्तः प्रकाशश्च बभूव भूमेरुत्सादितोद्यान इव प्रदेशः ॥ ५९ ॥

आक्षिप्तेति ॥ आक्षिप्तान्यपहतानि चापावरणेषुजालानि धनुर्वर्मबाणसमूहा यस्य स छिन्नोत्तमासिल्लंनमहाखड्गो मृधे रणे । 'मृधमास्कन्दनं संख्यम्' इत्यमरः । अवधूतो निरस्तः सोऽर्जुन उत्सादितमुत्पाटितमुद्यानं यस्य स भूमेः प्रदेशो भूमि-भाग इव रिक्तः शून्यः प्रकाशो निःसंबाधश्च । इदम् इति यावत् । बभूव ॥

स खण्डनं प्राप्य परादमर्षवान्भुजद्वितीयोऽपि विजेतुमिच्छया ।  
ससर्ज वृष्टिं परिरुग्णपादपां द्रवेतरेषां पयसामिवाश्मनाम् ॥ ६० ॥

स इति ॥ परात्परस्माच्छत्रोः । 'पूर्वादिभ्यो नवभ्यो वा' इति विकल्पाच्च स्मादादेशः । खण्डनं भङ्गं प्राप्यामर्षवान्सोऽर्जुनो भुजद्वितीयो भुजमात्रसहायः सन्नपि विजेतुमिच्छया द्रवेभ्य इतराणि तेषां द्रवेतरेषां कठिनानां पयसामिव । करकाणामिवेत्यर्थः । अश्मनां संबन्धिनीं परिरुग्णा भग्नाः पादपा यया सा तां वृष्टिं ससर्ज । अश्मभिर्जघानेत्यर्थः ॥

नीरन्ध्रं परिगमिते क्षयं पृषत्कैर्भूतानामधिपतिना शिलाविताने ।

उच्छ्रायस्थगितनभोदिगन्तरालं चिक्षेप क्षितिरुहजालमिन्द्रसूनुः ६१

नीरन्ध्रमिति ॥ शिलाविताने शिलाजाले भूतानामधिपतिना शिवेन पृषत्कैर्बाणैः क्षयं परिगमिते नीते सतीन्द्रसूनुरर्जुन उच्छ्रायेणोत्सेधेन स्थगितमाच्छादितं नभो दिशामन्तरालं च येन तन्नीरन्ध्रं सान्द्रम् । रोहन्तीति रुहाः । इगुपधलक्षणः ऋप्रत्ययः । क्षितौ रुहा वृक्षास्तेषां जालं चिक्षेप प्रेरयामास । 'उच्छ्रायं गमितवति' इति ग्रामादिकः पाठः ॥

निःशेषं शकलितवल्कलाङ्गसारैः कुर्वद्भिर्भुवमभितः कषायचित्राम् ।

निशानः सकुसुमपल्लवैर्नर्गस्तैरातेने बलिमिव रङ्गदेवताभ्यः ॥ ६२ ॥

१ पुस्तकान्तरे प्रथमद्वितीयपादयोर्व्यत्ययः. २ 'अभिभूतः' इति पाठः. ३ 'उत्पाटितः'; ४ 'सारित' इति पाठौ. ५ 'खण्डनाम्' इति पाठः. ६ 'अमर्षात्' इति पाठः. ७ 'जवेन भङ्गः' इति पाठः. ८ 'नीरन्ध्रे' परिगमिते 'नीरन्ध्रेरुपगमिते' इति पाठौ. ९ 'वर्नौघैः' इति पाठः.

निःशेषमिति ॥ ईशानः शिवः । शानप्रत्ययः । निःशेषं यथा तथा शकलितानि वल्कलानि त्वचोऽङ्गानि शास्त्राः सारो मज्जा च येषां तैर्भुवमभितः कषायो यो रागः । स्वरसेन रञ्जनमिति यावत् । 'रागे काये कषायोऽस्त्री' इति वैजयन्ती । तेन चित्रां विचित्रवर्णां कुर्वद्भिः सकुसुमपल्लवैस्तैर्नगैर्वृक्षै रङ्गे रणरङ्गे या देवतास्ताभ्यो बलिं पूजामिवातेने ॥

उन्मज्जन्मकर इवामरापगाया वेगेन प्रतिमुखमेत्य बाणनद्याः ।

गाण्डीवी कनकशिलानिभं भुजाभ्यामाजघ्ने विषमविलोचनस्य वृक्षः

उन्मज्जन्निति ॥ गाण्डीव्यर्जुन उन्मज्जलुत्तरन्मकरो जलग्रहविशेषोऽमरापगाया गङ्गाया इव बाणनद्या बाणप्रवाहाद्वेगेन प्रतिमुखमभिमुखमेत्यागत्य कनकशिलानिभम् । कनकग्रहणं काठिन्यातिशयद्योतनार्थम् । विषमविलोचनस्य त्र्यम्बकस्य वक्षो हृदयं भुजाभ्यामाजघ्ने ताडितवान् । अत्रात्मनेपदं विचार्यम् । 'आङो यमहनः' इत्यत्राकर्मकाधिकारात् 'स्वाङ्गकर्मकाच्च' इति वक्तव्यत्वात् । न च शिवस्य प्रतिमुखमित्यन्वयात्कनकशिलानिभं कनकनिकषतुल्यं इयामं स्ववक्ष आजघ्न इत्यर्थे इति वाच्यमनौचित्याचरणात् । न हि युद्धाय संनद्धा निपुणा अपि मल्लाः स्ववक्षस्ताडनमाचरन्ति । किं तु स्वभुजास्फालनम् । किं च । अनन्तरं वक्ष्यमाणभवकर्तृकाविनयसहनरोधावृक्ष एवेत्यन्वयस्याव्यवधानाच्च पूर्वैरेव दूषितत्वात् । अतो व्याकरणान्तराद्द्रष्टव्यम् । केचित्तु 'त्र्यम्बकस्य वक्षः प्राप्य' इत्यध्याहारं स्वीकृत्यात्मकर्मकत्वादात्मनेपदमाहुः ॥

अभिलषत उपायं विक्रमं कीर्तिलक्ष्म्यो-

रसुगममरिसैन्यैरङ्गमभ्यागतस्य ।

जनक इव शिशुत्वे सुप्रियस्यैकसूनो-

रविनयमपि सेहे पाण्डवस्य स्मरारिः ॥ ६४ ॥

इति भारविकृतौ महाकाव्ये किरातार्जुनीये सप्तदशः सर्गः ।

अभिलषत इति ॥ कीर्तिलक्ष्म्योरुपायं साधनभूतमरिसैन्यैरसुगमं दुरासदं विक्रममभिलषतः । सूनूपक्षे यत्किञ्चिन्महत्फलं प्रार्थयमानस्येत्यर्थः । अत एवाङ्गमन्तिकमभ्यागतस्योत्सङ्गमारूढस्य च पाण्डवस्याविनयं स्मरारिः । अनेन भक्त्यात्सल्यमेव सहनकारणमिति सूच्यते । शिशुत्वे शैशवे सुप्रियस्य परमप्रेमास्पदस्य । कुतः । एक एव सूनुस्यैकसूनोरविनयं जनक इव सेहे सोढवान् ॥

इति श्रीमहामहोपाध्यायकोलाचलमहिनाथसूरिविरचितायां किरातार्जुनीयकाव्यव्याख्यायां षण्ठापथसमाख्यायां सप्तदशः सर्गः समाप्तः ॥

अष्टादशः सर्गः ।

तत उदग्र इव द्विरदे मुनौ रणमुपेयुषि भीमभुजायुधे ।

धनुरपास्य सबाणधि शंकरः प्रतिजघान धनैरिव मुष्टिभिः ॥ १ ॥

तत इति ॥ ततो मुष्टिनियुद्धानन्तरमुदग्रे महति द्विरदे गज इव भीमे भुजा-  
वेवायुधे यस्य तथाभूते रणमुपेयुषि मुनौ शंकरः स्वयमपि सबाणधि सतूणं धनुर-  
पास्य त्यक्त्वा मुष्टिभिर्धनैर्लौहमुद्गरैरिव प्रतिजघान । प्राञ्चुनिकृताघातस्य प्रतिघातं  
कृतवानित्यर्थः । 'घनाः कठिनसंघातमेघकाठिन्यमुद्गराः' इति वैजयन्ती । 'घनस्तु  
लोहमुद्गरे' इति विश्वः । यद्यपि मुष्टिशब्दः 'मुष्ट्या तु बद्धया । सरणिः स्यादर-  
न्निस्तु निष्कनिष्ठेन मुष्टिना' इत्यमरः । उभयथा प्रयोगाद्विलिङ्गस्तथाप्यत्रोपमा-  
नसारूप्यात्पुंलिङ्गो ग्राह्यः । द्रुतविलम्बितं वृत्तम् ॥

हरपृथासुतयोर्ध्वनिरुत्पतन्नमृदुसंवलिताङ्गुलिपाणिजः ।

स्फुटदनल्पशिलारवदारुणः प्रतिननाद दरीषु दरीभृतः ॥ २ ॥

हरेति ॥ हरपृथासुतयोः शिवार्जुनयोरमृदु निविडं यथा तथा संवलिताः  
संघटिता अङ्गुलयो वेषां ते । मुष्टिकृता इत्यर्थः । तेषु पाणिषु जातस्तथोक्तः ।  
स्फुटन्तीनां विदलन्तीनामनल्पशिलानामारव इव दारुणो भीषणो ध्वनिरुत्पत-  
न्नमुद्गच्छन् दरीभृतो गिरेर्दरीषु गुहासु प्रतिननाद प्रतिदध्वान् ॥

शिवभुजाहतिभिन्नपृथुक्षतीः सुखमिवानुबभूव कपिध्वजः ।

क इव नाम बृहन्मनसां भवेदनुकृतेरपि सत्त्ववतां क्षमः ॥ ३ ॥

शिवेति ॥ कपिध्वजः शिवस्य भुजाहतिभिर्मुष्टिघातैर्भिन्ना विदीर्णा याः पृथवो  
महत्यः क्षतयः प्रहारा व्रणास्ताः सुखमिवानुबभूव । दुःखकरीरपीति भावः ।  
क्षतिदुःखं नाजीगणदित्यर्थः । ननु दुःसहदुःखवेगेषु कथमगणनेत्यत्राह—क इति ।  
क इव नाम को नु खलु सत्त्ववतां सत्त्वाधिकानां बृहन्मनसां तेजस्विनामनुकृ-  
तेरनुकरणस्यापि क्षमो भवेत् । मनस्विनां चरितं नटवदनुकर्तुमपि न कश्चिदीष्टे  
तस्याचरणं तु दूरापास्तमिति भावः । रौद्ररसाविष्टमनसां मनस्विनां कुतः सुख-  
दुःखगणनेति भावः ॥

व्रणमुखच्युतशोणितशीकरस्थगितशैलतटाभभुजान्तरः ।

अभिनवौषसरागभृता बभौ जलधरेण समानमुमापतिः ॥ ४ ॥

व्रणेति ॥ व्रणमुखेभ्यश्च्युतस्य क्षरितस्य शोणितस्य शीकरैः स्थगितमावृतं  
शैलतटाभं शिलासदृशं भुजान्तरं वक्षो यस्य स यथोक्त उमापतिरभिनवौषस-  
रागं संभ्यारागं विभर्तीति तथोक्तेन जलधरेण समानं तुल्यं यथा तथा बभा-  
वित्युपमा ॥

उरसि शूलभृतः प्रहिता मुहुः प्रतिहतिं ययुरर्जुनमुष्टयः ।

भृशरया इव सद्यमहीभृतः पृथुनि रोधसि सिन्धुमहोर्मयः ॥ ५ ॥

उरसीति ॥ शूलभृतः शिवस्योरसि प्रहिताः प्रयुक्ता अर्जुनस्य मुष्टयः पृथुनि विशाले सद्यमहीभृतः सद्याद्रे रोधसि तटे भृशरयास्तीव्रवेगाः सिन्धोः समुद्रस्य महोर्मय इव मुहुः प्रतिहतिं ययुः ॥

निपतितेऽधिशिरोधरमायते समभरत्नियुगेऽयुगचक्षुषः ।

त्रिचतुरेषु पदेषु किरीटिना लुलितदृष्टि मदादिव चस्त्रले ॥ ६ ॥

निपतित इति ॥ अयुगाति चक्षुषि यस्य तस्यायुगचक्षुषस्त्रिलोचनस्यायते दीर्घे भरत्नियुगे अरव्योर्बद्धमुष्ट्योर्हस्तयोर्युगे युग्मे । 'हस्तो मुष्ट्या तु बद्धया । सरत्निः स्यादरत्निस्तु निष्कनिष्ठेन मुष्टिना' इत्यमरः । प्रकृते तु मुष्टिमात्रविवक्षया प्रयोगः । शिरोधरायामधीत्यधिशिरोधरमधिकंधरं समं युगपन्निपतिते सति । किरीटिनार्जुनेन मदादिव त्रीणि चत्वारि वा त्रिचतुराणि । 'संख्ययाव्ययासङ्ग-' इत्यादिना बहुव्रीहिः । चतुरोऽच्प्रकरणे 'अ्युपाभ्यामुपसंख्यानम्' इति समासान्तोऽच्प्रत्ययः । तेषु त्रिचतुरेषु पदेषु लुलितदृष्टि घूर्णितनेत्रं यथा तथा चस्त्रले स्त्रलितम् । भावे लिट् ॥

अभिभवोदितमन्युविदीपितः समभिसृत्य भृशं जवमोजसा ।

भुजयुगेन विभज्य समाददे शशिकलाभरणस्य भुजद्वयम् ॥ ७ ॥

अभिभवेति ॥ अभिभवेनोक्तरूपेण परिभवेनोदित उत्पन्नो यो मन्युः क्रोधस्तेन विदीपितः प्रज्वलितः सोऽर्जुनो भृशं जवं समभिसृत्य समभिद्रुत्यौजसा बलेन शशिकलाभरणस्येन्दुमौलेः शिवस्य भुजद्वयं भुजयुगेन विभज्य वियोज्य समाददे जग्राह ॥

प्रवृत्तेऽथ महाहवमल्लयोरचलसंचलनाहरणो रणः ।

करणशृङ्खलसंकलनागुरुर्गुरुभुजायुधगर्वितयोस्तयोः ॥ ८ ॥

प्रवृत्त इति ॥ अथ महाहवे महारणे मल्लयोर्बलीयसोः । 'मल्लः पात्रे कपोले च मास्यभेदे बलीयसि' इति विश्वः । गुरु भुजावेवायुधं तेन गर्वितयोस्तयोः शिवार्जुनयोः करणानि करचरणबन्धनान्येव शृङ्खलानि तेषां संकलना संघटना तथा गुरुर्दुस्तरस्तथाचलस्य हिमाद्रेः संचलनं कम्पस्तस्याहरण आरोपकः । कर्तारि क्युद् । रणः प्रवृत्ते प्रवृत्तः ॥

अयमसौ भगवानुत पाण्डवः स्थितमवाञ्छुनिना शशिमौलिना ।

समधिरूढमजेन नु जिष्णुना खिदिति वेगवशान्मुमुहे गणैः ॥ ९ ॥

अयमिति ॥ अयं पुरोवर्ती पुमानसौ भगवान्प्रसिद्धो देवः । तदुक्तम्—'इदमः समक्षरूपं समीपतरवर्ति चैतदो रूपम् । अदसस्तु विप्रकृष्टं तदिति परोक्षे

विजानीयात् ॥' इति । उत पाण्डवः । अयं हि तिष्ठद्वल्यायां अम इति वेदित-  
व्यम् । अथ पतनावस्थायामाह—मुनिनावागवः स्थितमुत शशि मौलिवा । अजेन  
देवेन तु समधिरूढमुपरि स्थितमथ जिष्णुना स्वदर्जुनेन वा समधिरूढमित्येवं  
गणैः प्रमथैर्वेगवशान्मुमुहे भ्रान्तम् । 'मुह वैचिर्ये' । भावे लिट् ॥

प्रचलिते चलितं स्थितमास्थिते विनमिते नतमुन्नतमुन्नतौ ।

वृषकपिध्वजयोरसहिष्णुना मुहुरभावभयादिव भूभृता ॥ १० ॥

प्रचलित इति ॥ असहिष्णुना तयोर्भारमसहमानेन भूभृता शैलेनाभावभया-  
द्विनाशभयादिव मुहुर्वृषश्च कपिश्च ध्वजे ययोस्तयोर्वृषकपिध्वजयोः प्रचलिते  
चलने सति चलितं प्रचले । आस्थिते तूष्णीमवस्थाने स्थितं तथैव तस्थे । विन-  
मिते सम्यगाक्रमणे सति नतं नम्रीभूतम् । अनामीति यावत् । उन्नताबुद्धमने  
सत्युन्नतमुदनामि । सर्वत्र भावे कः ॥

करणशृङ्खलनिःसृतयोस्तयोः कृतभुजध्वनि वल्गु विवल्गतोः ।

चरणपातनिपातितरोधसः प्रससृपुः सरितः परितः स्थलीः ॥ ११ ॥

करणेति ॥ करणानि करचरणबन्धविशेषास्तान्येव शृङ्खलानि तेभ्यो निःसृतयोः ।  
मुहुस्त्यक्तबन्धयोरित्यर्थः । कृतो भुजध्वनिर्भुजास्फोटनशब्दो यस्मिन्कर्मणि तत्तथा  
वल्गु सुन्दरं च यथा तथा विवल्गतोरुप्लवमानयोस्तयोर्हरपार्थयोश्चरणपातैः  
पादक्षेपैर्निपातितानि रोधांसि यासां ताः सरितो नद्यः स्थलीः परितः स्थलीषु  
प्रससृपुः प्रसृताः । 'अभितःपरितः—' इत्यादिना द्वितीया । 'जानपद—' इत्यादिना  
कृत्रिमार्थे ङीष् । कूलपातक्षोभादुद्वेगसलिलाः सरितः स्थलानि प्रामजयक्षित्यर्थः ।  
एतेन तयोर्भार उक्तः ॥

वियति वेगपरिप्लुतमन्तरा समभिसृत्य रयेण कपिध्वजः ।

चरणयोश्चरणानमितक्षितिर्निजगृहे तिसृणां जयिनं पुराम् ॥ १२ ॥

वियतीति ॥ वियत्यन्तरिक्षे वेगेन परिप्लुतमुत्पतितं तिसृणां पुरां जयिनं  
त्रिपुरान्तकम् । 'जिहृक्षि—' इत्यादिनेनिप्रत्ययः । कपिध्वजोऽर्जुनश्चरणाभ्यां  
पादाभ्यामानमितक्षितिः सन् । रयेण वेगेन समभिसृत्याभिद्रुत्यान्तरा मध्येमार्गं  
चरणयोः पदयोर्निजगृहे निगृहीतवान् । उत्पतितस्य भगवत्तश्चरणौ स्वकराभ्यां  
जग्राहेत्यर्थः ॥

विस्मितः सपदि तेन कर्मणा कर्मणां क्षयकरः परः पुमान् ।

क्षेमुकाममवनौ तैमक्लमं निष्पिपेष परिरभ्य वक्षसा ॥ १३ ॥

विस्मित इति ॥ तेन कर्मणा चरणग्रहणरूपेण सपदि विस्मितः सविस्मयः  
कर्मणां क्षयकरः । मोक्षप्रद इत्यर्थः । परः पुमान्दहरोऽवनौ क्षितौ क्षेप्तुं कामो यस्य

१ 'प्रचलितं चलिते'; 'प्रचलने चलितम्'; 'प्रचलितं चलने' इति पाठाः. २ 'विन-  
मने' इति पाठः. ३ 'विन्नम' इति पाठः. ४ 'आहति' इति पाठः. ५ 'गतक्लमम्'  
इति पाठः.

तम् । 'तुं काममनसोरपि' इति मकारलोपः । अङ्गममङ्गान्तं तं पार्थ वक्षसा  
परिरम्य निष्पिपेव । गाढमालिलिङ्गैत्यर्थः । रथोद्धतावृत्तम् ॥

तपसा तथा न मुदमस्य ययौ भगवान्यथा विपुलसत्त्वतया ।

गुणसंहतेः समतिरिक्तमहो निजमेव सत्त्वमुपकारि सताम् ॥१४॥

तपसेति ॥ भगवान्देवोऽस्यार्जुनस्य विपुलसत्त्वतया बहुसत्त्वसंपदा । धैर्यसं-  
पत्त्येति यावत् । यथा मुदं ययौ तथा तपसा मुदं न ययौ । तथा हि सतां गुणसं-  
हतेस्तपःसेवादिगुणसंघातात्समतिरिक्तमतिशयितं निजं सत्त्वमेवोपकार्युपकारक-  
महो । प्रमिताक्षरावृत्तम् ॥

अथ हिमशुचिभस्मभूषितं शिरसि विराजितमिन्दुलेखया ।

स्ववपुरतिमनोहरं हरं दधतमुदीक्ष्य ननाम पाण्डवः ॥ १५ ॥

अथेति ॥ अथ हिमशुचिना हिमशुभ्रेण भस्मना भूषितं शिरसीन्दुलेखया  
विराजितं शोभितमतिमनोहरं सुन्दरं स्ववपुर्दधतं किरातरूपं विहाय तिजविग्रहं  
दधानं हरमुदीक्ष्य पाण्डवो ननाम प्रणतवान् । अपरवक्त्रं वृत्तम्—'अयुजि  
ननरला गुरुः समे तदपरवक्त्रमिदं नजौ जरौ' इति लक्षणात् ॥

सहशरधि निजं तथा कार्मुकं वपुरतनु तथैव संवर्मितम् ।

निहितमपि तथैव पश्यन्नसि वृषभगतिरुपाययौ विस्मयम् ॥१६॥

सहेति ॥ वृषभस्यैव गतिर्यस्य सोऽर्जुनस्तस्मिन्समये सह शरधिभ्यां वर्तत इति  
सहशरधि सनिषङ्गम् । 'वोपसर्जनस्य' इति विकल्पात्सहशब्दस्य न सभावः ।  
निजं कार्मुकं गाण्डीवं तथैव पूर्ववदेव संवर्मितं सम्यक्वचितमतनु महन्निजं  
वपुस्तथैव विहितं यथापूर्वं स्थापितमसिमपि खड्गं च तथैव पश्यन्विस्मयमुपा-  
ययौ । क्वचित्तु 'वृषभगतिम्' इति पाठः । तत्र वृषभगतिं शिवं च पश्यन्विस्म-  
यमुपाययावित्यर्थः । प्रमुदितवदना वृत्तम्—'प्रमुदितवदना भवेन्नौ ररौ' इति  
लक्षणात् ॥

सिषिचुरवनिमम्बुवाहाः शनैः सुरकुसुममियाय चित्रं दिवः ।

विमलरुचि भृशं नभो दुन्दुभेर्ध्वनिरखिलमनाहतस्यानशे ॥१७॥

सिषिचुरिति ॥ अम्बुवाहाः शनैरवनिं सिषिचुरुक्षांचक्रुः । दिवोऽन्तरिक्षाच्चित्रं  
विचित्रं सुरकुसुमं मन्दारकुसुमानि । जातावेकवचनम् । इयायाजगाम । अनाह-  
तस्याताडितस्य दुन्दुभेः । जातावेकवचनम् । ध्वनिः शब्दो विमलरुचि प्रसन्न-  
मखिलं नभो भृशमानशे व्याप । अताडिता एव दुन्दुभयो नेदुरित्यर्थः । सर्व-  
मिदमस्य सर्वलोकहितार्थिस्वादिति वेदितव्यम् ॥

आसेदुषां गोत्रभिदोऽनुवृत्त्या गोपायकानां भुवनत्रयस्य ।

रोचिष्णुरत्नावलिभिर्विमानैर्धौराचिता तारकितेव रेजे ॥ १८ ॥

आसेदुषामिति ॥ गोत्रभिद इन्द्रस्थानुवृत्थानुसरणेनासेदुषामासन्नानां भुवन-  
त्रयस्य गोपायकानां रक्षकाणां लोकपालादीनाम् । ‘गुपूधूप-’ इत्यादिनायप्रत्ययः ।  
तदन्ताण्वुल् । रोचिष्णवः प्रकाशनशीला रक्षावल्यो येषां तैः । ‘अलंकृन्-’  
इत्यादिनेष्णुप्रत्ययः । विमानैः पुष्पकैराचिता व्यासा द्यौस्तारकिता संजाततारकेव  
रेजे । उत्प्रेक्षालंकारः ॥

हंसा बृहन्तः सुरसञ्चवाहाः संह्रादिकण्ठाभरणाः पतन्तः ।

चक्रुः प्रयत्नेन विकीर्यमाणैर्व्योम्नः परिष्वङ्गमिवाग्रपक्षैः ॥ १९ ॥

हंसा इति ॥ बृहन्तो महान्तः सुरसञ्चानि विमानानि वहन्तीति सुरसञ्चवाहाः ।  
कर्मण्यण् । संह्रादीनि निह्रादीनि मुखराणि कण्ठाभरणानि किङ्किण्यो येषां ते ।  
पतन्तो धावन्तो हंसाः प्रयत्नेन विकीर्यमाणैर्विक्रियमाणैरग्रपक्षैः पक्षाग्रैर्व्योम्नः ।  
परिष्वङ्गमालिङ्गनं चक्रुरिवेत्युत्प्रेक्षा ॥

मुदितमधुलिहो वितानीकृताः स्रज उपरि वितत्य सांतानिकीः ।

जलद इव निषेदिवांसं वृषे मरुदुपसुखयांबभूवेश्वरम् ॥ २० ॥

मुदितेति ॥ अथ मरुद्वायुजंलदे मेघ इव वृषे निषेदिवांसमुपविष्टमीश्वरं मुदिता  
मधुलिहो भृङ्गा याभिस्ता वितानीकृता उल्लोचाकाराः कृताः । ‘अस्त्री वितानमु-  
ल्लोचः’ इत्यमरः । सांतानिकीः संतानकुसुमविकाराः स्रजः । मन्दारमाला इत्यर्थः ।  
संतानशब्दाद्विकारार्थे ठक् । ‘संतानः कल्पवृक्षश्च’ इत्यमरः । उपरि वितत्य  
विस्तार्योपसुखयांबभूव प्रह्लादयामास ॥

कृतधृति परिवन्दितेनोच्चकैर्गणपतिभिरभिन्नरोमोद्गमैः ।

तपसि कृतफले फलज्यायसी स्तुतिरिति जगदे हरेः सूनुना ॥ २१ ॥

कृतेति ॥ अभिन्नरोमोद्गमैरविरलरोमाञ्चैर्गणपतिभिः प्रमथमुखैरुष्कैः परिव-  
न्दितेन साधु साध्विति संस्तुतेन । ‘वदि अभिवादनस्तुत्योः’ । कर्मणि क्तः । हरेः  
सूनुनार्जुनेन तपसि कृतं फलं भगवत्साक्षात्कारलक्षणं येन तस्मिन् । कृतफले  
सतीत्यर्थः । कृतधृति कृतसंतोषं यथा तथा फलज्यायसी फलाधिकेति वक्ष्य-  
माणा स्तुतिर्जगदे कथिता ॥

शरणं भवन्तमतिकारुणिकं भव भक्तिगम्यमधिगम्य जनाः ।

जितमृत्यवोऽजित भवन्ति भये ससुरासुरस्य जगतः शरणम् ॥ २२ ॥

शरणमिति ॥ हे अजित अपराजित हे भव, अतिकारुणिकमतिदयालुम् ।  
‘तदस्य प्रयोजनम्’ इति ठक् । भक्तिगम्यं भक्तिमात्रसुलभं भवन्तं रक्षकम-  
धिगम्य जितमृत्यवो विगतभरणाः । अमरा भूत्वेत्यर्थः । जनाः ससुरासुरस्य जगतो  
भय आपदि शरणं स्वयं रक्षितारो भवन्ति । ‘शरणं गृहरक्षित्रोः’ इति विश्वः ।  
प्रमिताक्षरावृत्तम् ॥

विपदेति तावदवसादकरी न च कामसंपदभिकामयते ।

न नमन्ति चैकपुरुषं पुरुषास्तव यावदीश न नतिः क्रियते ॥ २३ ॥



विपदिति ॥ हे ईश, यावत्तव नतिः प्रणामो न क्रियते । पुरुषेणेति शेषः । तावदेवैकं पुरुषमेकाकिनं सन्तमवसादकरी क्षयकरी विपदेति प्राप्नोति । काम-संपन्मनोरथसंपन्न नाभिकामयते नेच्छति । पुरुषाश्चान्ये लोकास्तमेकं पुरुषं तव स्तुतिमकुर्वाणं न नमन्ति न वशे वर्तन्ते । नानिष्टनिवृत्तिर्नापीष्टप्राप्तिरित्यर्थः । यदा तु त्वां प्रणमन्ति तदैव सर्वं लभ्यत इति भावः ॥

संसेवन्ते दानशीला विमुक्त्यै संपश्यन्तो जन्मदुःखं पुमांसः ।

यन्निःसङ्गस्त्वं फलस्यानतेभ्यस्तत्कारुण्यं केवलं न स्वकार्यम् ॥२४॥

संसेवन्त इति ॥ दानं शीलं स्वभावो निजधर्मो येषां ते दानशीलाः । स्वामे-वोद्दिश्य दानं कुर्वन्त इत्यर्थः । 'तस्माद्दानं परमं वदन्ति' इति श्रुतेरिति भावः । कुतः । ततो जन्मदुःखं संपश्यन्तोऽनुभवन्तः पुमांसो विमुक्त्यै मोक्षाय संसेवन्ते । भवन्तमिति शेषः । न च तद्धिन्नम् । किंत्वानतेभ्यः प्रणम्रेभ्यो निःसङ्गो निःस्पृह-स्त्वं यत्फलसि फलं ददासि । तेषां फलार्थित्वादिति भावः । तत्केवलं निरुपाधिकं कारुण्यं करुणा । स्वार्थे व्यञ्ज् । 'कारुण्यं करुणा घृणा' इत्यमरः । न स्वकार्यम् । एतदेव चिन्नम् । केवलं परार्थत्वादिति भावः । शालिनीवृत्तम् ॥

प्राप्यते यदिह दूरमगत्वा यत्फलत्यपरलोकगताय ।

तीर्थमस्ति न भवार्णवबाह्यं सार्वकामिकमृते भवतस्तत् ॥ २५ ॥

प्राप्यत इति ॥ यत्तीर्थमिहाक्षिण्यलोके दूरमगत्वा प्राप्यते । स्मृतिमात्रसुख-मित्यर्थः । गङ्गादिकं तु न तथेति भावः । यत्तीर्थमपरलोकगताय फलति फलं प्रयच्छति । अत्रापि स्मरणमात्रादेवेति भावः । भवः संसारः स एवार्णवस्ततो बाह्यं बहिर्भवं संसारातीतम् । मोक्षपदमित्यर्थः । 'बहिर्देवपद्मजनेभ्यश्चेति वक्तव्यम्' इति न्यप्रत्ययः । सर्वे कामाः प्रयोजनमस्येति सार्वकामिकम् । 'तदस्य प्रयोजनम्' इति ठक् । तत्तादृक्तरन्यनेनेति तीर्थं तारकं भवतस्त्वदृते । 'अन्यारात्-' इत्या-दिना पञ्चमी । अन्यस्मास्ति । औपच्छन्दसिकं वृत्तम् ॥

व्रजति शुचि पदं त्वयि प्रीतिमान्प्रतिहतमतिरेति घोरां गतिम् ।

इयमनघ निमित्तशक्तिः परा तव वरद न चित्तभेदः क्वचित् ॥२६॥

व्रजतीति ॥ हे वरद, त्वयि प्रीतिमान्नरः शुचि निर्मलं पदं कैवल्यं मुक्तिं व्रजति । 'मुक्तिः कैवल्यनिर्वाण-' इत्यमरः । प्रतिहतमतिरुपहतबुद्धिः । त्वद्वे-पीत्यर्थः । घोरां गतिं तीव्रं नरकमेति प्राप्नोति । न चैतावता तव रागद्वेषकलङ्क-पङ्क इत्याह—इयमिति । हे अनघ निष्कलङ्क, इयम् । भक्ताभक्तयोरिति शेषः । विधेयप्राधान्यास्त्रीलिङ्गता । परा दुस्तरा निमित्तशक्तिर्निमित्तभूता शक्तिः स्वचे-ष्टितमहिमा । तव क्वचित्कले द्वेषिणि वा कुत्रापि चित्तभेदो बुद्धिवैषम्यं नास्ति । स्वकर्मणैव जन्तुस्तरति पतति वा । त्वं साक्षितया सर्वत्र सम इत्यर्थः ॥

दक्षिणां प्रणतदक्षिणं मूर्तिं तच्चतः शिवकरीमविदित्वा ।

रागिणापि विहिता तव भक्त्या संस्मृतिर्भव भवत्यमवाय ॥२७॥

दक्षिणामिति ॥ हे भव, हे प्रणतदक्षिण प्रणतेषु दाक्षिण्यसंपन्न, दाक्षिण्यं परच्छन्दानुवर्तित्वम् । 'दक्षिणः सरलावामपरच्छन्दानुवर्तिषु' इति विश्वः । शिवकरीं श्रेयस्करीम् । 'कृजो हेतु-' इत्यादिना टप्रत्यये ङीप् । तव दक्षिणां मूर्तिं तत्त्वतो याथार्थ्येनाविदित्वापि रागिणा रागद्वेषवतापि भक्त्या विहिता तव संस्मृतिः सम्यक्सरणमभवाय संसारनिवृत्तये । प्रसज्यप्रतिषेधेऽपि नञ्समास इष्यते । भवति । तत्त्वज्ञानं विनापि भक्तिपूर्विका तव संस्मृतिरेव मुक्तिनिदानमित्यर्थः । स्वागतावृत्तम् ॥

दृष्ट्वा दृश्यान्याचरणीयानि विधाय

प्रेक्षाकारी याति पदं मुक्तमपायैः ।

सम्यग्दृष्टिस्तस्य परं पश्यति यस्त्वां

यश्चोपास्ते साधु विधेयं स विधत्ते ॥ २८ ॥

द्वेति ॥ प्रेक्षया बुद्ध्या करोतीति प्रेक्षाकारी विमृश्यकारी दृश्यानि द्रष्टव्यानि दृष्ट्वा ज्ञात्वा आचरणीयानि कर्तव्यानि च विधाय कृत्वाऽपायैर्मुक्तं नाशवर्जितं पदं याति । 'अविद्यया मृत्युं तीर्त्वा विद्ययाऽमृतमश्नुते' इति श्रुतेः । ज्ञानकर्मभ्यां मुक्तिरित्यर्थः । किंतु तेऽपि ज्ञानकर्मणी त्वद्विषय एव मुक्तिसाधनं नान्यविषय इत्याशयेनाह—सम्यगिति । यः पुमान्परं पुरुषोत्तमत्वेन सर्वोत्कृष्टं त्वां पश्यति तस्य सम्यग्दृष्टिः सम्यग्ज्ञानम् । यश्च त्वामुपास्ते सेवते स एव विधेयं विधत्ते । साधुकारीत्यर्थः । मत्तमयूरं वृत्तम् । लक्षणं तूक्तम् ॥

युक्ताः स्वशक्त्या मुनयः प्रजानां हितोपदेशैरुपकारवन्तः ।

समुच्छिनत्सि त्वमचिन्त्यधामा कर्माण्युपेतस्य दुरुत्तराणि ॥ २९ ॥

युक्ता इति ॥ मुनयो व्यासादयः स्वशक्त्या निजयोगमहिम्ना युक्ताः । तथा हितोपदेशैर्विधिनिषेधवाक्यैः स्मृतीतिहासपुराणमुखेन प्रजानामुपकारवन्तः कृतोपकाराश्च । मोक्षप्रदस्तु तेषामन्येषां च त्वमेवेत्याह—समिति । अचिन्त्यधामाचिन्त्यमहिमा त्वमेवोपेतस्य शरणं प्राप्तस्य प्रपन्नस्य संबन्धीनि दुरुत्तराणि सुदुस्तराणि कर्माणि बन्धकानि पुण्यपापानि समुच्छिनत्सि नाशयसि । ते त्वन्नासमर्था एवेति भावः ॥

संनिबद्धमपहर्तुमहार्यं भूरि दुर्गतिभयं भुवनानाम् ।

अद्भुताकृतिमिमामतिमायस्त्वं विभर्षि करुणामय मायाम् ॥ ३० ॥

संनिबद्धमिति ॥ अतिक्रान्तो मायां बन्धरूपामतिमायः । 'अत्यादयः क्रान्ताद्यर्थे द्वितीयया' इति समासः । हे करुणामय हे कृपालो, संनिबद्धं स्वकर्मणा दृढबद्धमत एवाहार्यमन्यैरनुच्छेद्यं भूरि प्रभूतं भुवनानां दुर्गतिभयं नरकभयम् । 'स्यान्धारकस्तु नरको निरयो दुर्गतिः स्त्रियाम्' इत्यमरः । अपहर्तुमद्भुताकृतिं विचित्ररूपामिमां मायां दृश्यमानां लीलाविग्रहरूपां विभर्षि । अन्येषां कर्मानुबन्धी विग्रहपरिग्रहः भवतस्तु परोपकारार्थ इत्यर्थः ॥

१ 'मुक्ताः' इति पाठः. २ 'सुदुस्तराणि' इति पाठः. ३ 'अद्भुताकृतिमयीमतिचित्राम्' इति पाठः.

न रागि चेतः परमा विलासिता वधूः शरीरेऽस्ति न चास्ति मन्मथः ।  
नमस्कृत्या चोषसि धातुरित्यहो निसर्गदुर्बोधमिदं तवेहितम् ॥३१॥

न रागीति ॥ हे देव, चेतस्तव चित्तं रागि रागयुक्तं न । परमयोगित्वादिति भावः । तथापि परमा निरतिशया विलासिता शृङ्गारादिचेष्टाशीलता । भिक्षाटना-  
दिषु विहरणेन तौर्यत्रिकव्यसनितया चेति भावः । किंच । शरीरेऽर्धाङ्गे वधूरस्ति ।  
प्रसिद्धं चैतदिति भावः । तथापि मन्मथः कामश्च नास्ति । तस्य भस्मीकरणादिति  
भावः । किंच । उषसि प्रातःसंध्यायां धातुब्रह्मणो नमस्कृत्या वन्दनम् । स्वयं  
जगद्गन्धस्यापीत्यर्थः । इतीत्यर्थं विरुद्धमिदमुक्तं तवेहितं चेष्टितं निसर्गतो  
दुर्बोधं दुराकलनीयम् । दुर्ग्रहमित्यर्थः । अदृष्टपूर्वत्वादिति भावः । वंशस्थं  
वृत्तम् ॥

तवोत्तरीयं करिचर्म साङ्गजं ज्वलन्मणिः सारसनं महानहिः ।  
स्रगास्पङ्क्तिः शवभस्म चन्दनं कला हिमांशोश्च समं चकासति ३२

तवेति ॥ हे देव, तव साङ्गजं सलोमकं करिचर्मोत्तरीयं संव्यानम् । दुःस्पर्श-  
मिति भावः । 'संव्यानमुत्तरीयं च' इत्यमरः । ज्वलन्मणिर्ज्वलद्रत्नो महानहिः  
सारसनं कटिभूषाविशेषः । योऽन्येषां प्राणहर इत्यर्थः । 'कृषिं सारसनं चाथ  
पुंस्त्व्यां शृङ्खलं त्रिषु' इत्यमरः । आस्पङ्क्तिः कपालमाला स्रज्जाल्यम् । शवभस्म  
चन्दनम् । उभयत्राप्यस्पृश्यममङ्गलं चेति भावः । किंच एतानि वस्तूनि हिमांशोः  
कला च समं तुल्यतया चकासति दीप्यन्ते । त्वदाश्रयवशादरम्यस्यापि रम्यतेति  
किमशक्यं तवेति ॥

अविग्रहस्याप्यतुलेन हेतुना समेतभिन्नद्वयमूर्तिं तिष्ठतः ।

तवैव नान्यस्य जगत्सु दृश्यते विरुद्धवेषाभरणस्य कान्तता ॥३३॥

अविग्रहस्येति ॥ अविग्रहस्य वस्तुतोऽशरीरस्यापि सतोऽतुलेन दुर्बोधत्वादस-  
दृशेन हेतुना । केनापि कारणेनेत्यर्थः । समेता संगता भिन्ना विलक्षणा च द्वयी  
द्विविधा स्त्रीपुंसात्मिका मूर्तिर्यस्मिन्कर्मणि तत्समेतभिन्नद्वयमूर्तिं यथा यथा  
तिष्ठतः । अशरीरस्य शरीरमेव विरुद्धम् । तदपि नारीनरात्मकमिति किमतश्चि-  
त्रमस्तीति भावः । एवंविधस्य तवैव जगत्सु विरुद्धे वेषाभरणे पूर्वोक्ते यस्य तस्य  
विरुद्धवेषाभरणस्यापि सतः कान्तता रमणीयता दृश्यते । अन्यस्य न दृश्यते ।  
तस्मादचिन्त्योऽसौ तव महिमेति भावः ॥

आत्मलाभपरिणामनिरोधैर्भूतसंघ इव न त्वमुपेतः ।

तेन सर्वभुवनातिग लोके नोपमानमसि नाप्युपमेयः ॥ ३४ ॥

आत्मेति ॥ हे देव, त्वं भूतसंघ इव शरीरादिसंघात इव । आत्मलाभपरि-  
णामनिरोधैर्जन्मजरामरणरूपेतो युक्तो नासि । तेन कारणेन हे सर्वभुवनातिग

१ 'शरीरेण तवास्ति' इति पाठः. २ 'समेत' इति पाठः. ३ 'जनस्य' इति पाठः.  
४ 'विद्यते' इति पाठः. ५ 'अपि' इति पाठः.

सर्वं लोकोत्तर उपमीयतेऽनेनेत्युपमानं नास्ति । उपमीयते यत्तदुपमेयमपि नास्ति ।  
न कश्चित्त्वादृशोऽस्ति । त्वमपि नान्यसदृशः । अनन्यसाधारणत्वादित्यर्थः ।  
वृत्तमुक्तम् ॥

त्वमन्तकः स्थावरजङ्गमानां त्वया जगत्प्राणिति देवविश्वम् ।  
त्वं योगिनां हेतुफले रुणत्सि त्वं कारणं कारणकारणानाम् ॥३५॥

त्वमिति ॥ हे देव, त्वं स्थावरजङ्गमानामन्तकः संहर्ता । त्वया हेतुना विश्वं  
सर्वं जगत्प्राणिति जीवति । त्वं योगिनां हेतुः प्रवर्तकं कर्म फलं भोगश्च ते  
हेतुफले रुणत्सि निवर्तयसि । तेषां त्वमेव बन्धविमोचक इत्यर्थः । किं च । त्वं  
कारणानि भूतानि तेषां कारणानि भूतसूक्ष्माणि परमाणवो वा तेषां कारणकार-  
णानां कारणं प्रकृत्यादिद्वारोत्पत्तिस्थानम् । अत्र सर्वत्र 'यतो वा इमानि भूतानि  
जायन्ते । येन जातानि जीवन्ति । यत्प्रयन्त्यभिसंविशन्ति' इति श्रुतिः प्रमाणमिति  
भावः ॥

रक्षोभिः सुरमनुजैर्दितेः सुतैर्वा  
यैल्लोकेष्वविकलमाप्तमाधिपत्यम् ।

पाविन्याः शरणगतार्तिहारिणेतन्-

माहात्म्यं भव भवते नमस्क्रियायाः ॥ ३६ ॥

रक्षोभिरिति ॥ रक्षोभी राक्षसैः सुरमनुजैः सुराश्च मनुजाश्च तैर्देवमनुष्यैर्दितेः  
सुतैर्देवैर्वा लोकेषु यदविकलं संपूर्णमाधिपत्यमाप्तं प्राप्तं तद्धे भव, शरणगताना-  
मार्तिहारिणे दुःखनाशकाय भवते तुभ्यं नमस्क्रियायाः । 'नमःस्वस्ति-' इत्यादिना  
चतुर्थी । पाविन्याः पापहारिण्या माहात्म्यं सामर्थ्यम् । 'न कस्या उन्नत्यै भवति  
शिरसस्त्वय्यवनतिः' इति भावः । प्रहर्षिणीवृत्तम् ॥

अथाष्टमूर्तिषु काश्चित्स्तुवन्वायुमूर्ति तावदाह—

तरसा भुवनानि यो विभर्ति ध्वनति ब्रह्म यतः परं पवित्रम् ।  
परितो दुरितानि यः पुनीते शिव तस्मै पवनात्मने नमस्ते ॥६७॥

तरसेति ॥ यः पवनस्तरसा बलेन । 'तरसी बलरंहसी' इति विश्वः । भुवनानि  
विभर्ति प्राणात्मना धारयति । यतो यत्प्रेरणात्पवित्रं परं परमं ब्रह्म वर्णात्मकं  
ध्वनति नदति । 'सोदीर्णो मूर्ध्न्यभिहतो वक्त्रमापद्य मारुतः । वर्णाञ्जनयते' इति  
वचनात् । यः पवनः परितो दुरितानि पातकानि पुनीते शोधयति । नाशयतीति  
यावत् । हे शिव, तस्मै पावयतीति पवनो वायुः स एवात्मा यस्य तस्मै पवना-  
त्मने ते तुभ्यं नमः । वृत्तमुक्तम् ॥

१ 'नाथ' इति पाठः. २ 'सर्वम्' इति पाठः. ३ 'यम्' इति पाठः. ४ 'पाविन्या'  
इति पाठः. ५ 'ते' इति पाठः. ६ 'तव भव तत्' इति पाठः.

अथाग्निमूर्तिं स्तौति—

भवतः स्मरतां सदासने जयिनि ब्रह्ममये निषेदुषाम् ।

दहते भवबीजसंततिं शिखिनेऽनेकशिखाय ते नमः ॥ ३८ ॥

भवत इति ॥ जयिनि जयशीले सर्वोत्कृष्टे ब्रह्ममये ब्रह्मभ्याने । तत्प्राप्त्युपा-  
यत्वात् । सदासने सम्यगासने । योगासन इत्यर्थः । निषेदुषामुपविष्टानां भवतः  
स्मरतां भवन्तं ध्यायताम् । ‘अधीगर्थ—’ इत्यादिना शेषे कर्मणि षष्ठी । भवबी-  
जसंततिं संसारनिदानसमूहं भवनिदानकर्मसंघातं दहते भस्मीकुर्वतेऽनेकशिखाय  
बहुज्वालाय शिखिने वह्निमूर्तये ते तुभ्यं नमः ॥

अथ जलमूर्तिं स्तौति—

आबाधामरणभयार्चिषा चिराय

पुष्टेभ्यो भव महता भवानलेन ।

निर्वाणं समुपगमेन यच्छते ते

बीजानां प्रभव नमोऽस्तु जीवनाय ॥ ६९ ॥

आबाधेति ॥ हे भव, बीजानां प्रभव कारणभूत । ‘जीवानाम्’ इति पाठे तेषां  
त्वत्प्रतिबिम्बत्वादिति भावः । आबाधाध्यात्मिकादिदुःखं मरणं पञ्चत्वं ताभ्यां  
भयं तदेवार्च्यं तेन महता भवानलेन संसाराग्निना चिराय विरं पुष्टेभ्यो  
दग्धेभ्यः समुपगमेन संसेवया निर्वाणं संतापशान्तिं यच्छते ददते जीवयतीति  
जीवनं तस्मै जीवनाय जलात्मने ते तुभ्यं नमः ॥

इदानीं नमोमूर्तिं स्तौति—

यः सर्वेषामावरीता वरीयान्सर्वैर्भावैर्नावृतोऽनादिनिष्ठः ।

मार्गातीतायेन्द्रियाणां नमस्तेऽविज्ञेयाय व्योमरूपाय तस्मै ॥४०॥

य इति ॥ भवेत्यनुवर्तते । भवत्यस्मादयं प्रपञ्च इति भवस्तत्संबुद्धौ । सकल-  
जगज्जनकेति यावत् । वरीयानुरुतरः । विभुरित्यर्थः । ‘प्रियस्थिर—’ इत्यादिबोह-  
दस्य वरादेशः । यस्त्वं सर्वेषां वस्तूनामावरीताच्छादयिता । वृणोतेस्तृप्पत्ययः ।  
सर्वैर्भावैः पदार्थैर्नावृतः केनापि कदाचिदप्यनावृतः स्वयं व्यापकत्वादिति भावः ।  
अविद्यमाने आदिनिष्ठे उत्पत्तिनाशौ यस्यासावनादिनिष्ठो नित्यः । ‘निष्ठानिष्पत्ति-  
नाशान्ताः’ इत्यमरः । इन्द्रियाणां चक्षुरादीनां मार्गातीतायातीन्द्रियाय । अत  
एवाविज्ञेयायापरिच्छेदाय तस्मै व्योमरूपाय ते तुभ्यं नमः ॥

अणीयसे विश्वविधारिणे नमो नमोऽन्तिकस्थाय नमो दवीयसे ।

अतीत्य वाचां मनसां च गोचरं स्थिताय ते तत्पतये नमो नमः ॥

१ ‘ब्रह्मपद’ इति पाठः. २ ‘संहतिम्’ इति पाठः. ३ ‘शिव’ इति पाठः. ४ ‘जीवानां  
प्रसव’ इति पाठः. ५ ‘सर्वश्च त्वम्’, ‘सर्वैः शश्वत्’ इति पाठौ.

अणीयस इति ॥ हे भवेत्यनुवर्तते । हे भव, अणीयसे सूक्ष्मतराय तथापि विश्वविधारिणे जगद्धारकाय ते तुभ्यं नमः । अन्तिकस्थायान्तर्यामितया संनिकृष्टाय सते । तथापि दवीयसे दुर्ग्रहत्वादूरतराय ते तुभ्यं नमः । वाचां मनसां च गोचरं विषयमतीत्य स्थितायावाङ्मनसगोचराय । तत्पतये तेषां वाङ्मनसामध्यक्षाय । तदध्यक्षसैरेव न इदयत इति विरोधः । ते तुभ्यं नमो नमः । चापले द्वे भवत इति वक्ष्यम्' इति द्विरुक्तिः । 'संभ्रमेण प्रवृत्तिश्चापलम्' इति काशिका । भक्त्युद्वेकाच्च संभ्रमः । विरोधाभासोऽलंकारः ॥

असंविदानस्य ममेश संविदां तितिक्षितुं दुश्चरितं त्वमर्हसि ।  
विरोध्य मोहात्पुनरभ्युपेयुषां गतिर्भवानेव दुरात्मनामपि ॥ ४२ ॥

असंविदानस्येति ॥ संविदां ज्ञानानामीश । 'ईशानः सर्वविद्यानाम्' इति श्रुतेरिति भावः । 'प्रेक्षोपलब्धिश्रित्संविद्' इत्यमरः । असंविदानस्याज्ञानस्य । 'समो गम्यच्छि-' इत्यादिना विदेः संपूर्वादकर्मकाच्छानच्प्रत्ययः । मम दुश्चरितं शस्त्रप्रयोगरूपं दुश्चेष्टितं तितिक्षितुं सोढुम् । तिजेः सन्नतान्तुमुन्प्रत्ययः । त्वमर्हसि योग्योऽसि । ननु तव महानपराधः कथं सोढव्यस्तत्राह—विरोध्येति । मोहादज्ञानाद्विरोध्य वैरमुत्पाद्य पुनरभ्युपेयुषां पश्चाच्छरणागतानां दुरात्मनामपि भवानेव गतिः । त्वं हि शरणागतानामपराधं न गणयसीत्यर्थः ॥

संप्रति वरं याचते—

आस्तिक्यशुद्धमवतः प्रियधर्म धर्म  
धर्मात्मजस्य विहितागसि शत्रुवर्गे ।  
संप्राप्नुयां विजयमीश यया समृद्ध्या  
तां भूतनाथ विभुतां वितराहवेषु ॥ ४३ ॥

आस्तिक्येति ॥ हे प्रियो धर्मो यस्येति प्रियधर्म । 'समासान्तो विधिरनित्यः' इति न समासान्तोऽनिच्प्रत्ययः । परलोके मतिरस्तीत्यास्तिकः पारलौकिकः । 'अस्तिनास्तिदिष्टम्-' इति ठक् । तस्य भाव आस्तिक्यं विश्वासस्तेन शुद्धं विमलं धर्मं वैदिकाचारमवतः पालयतो धर्मात्मजस्य युधिष्ठिरस्य विहितागसि कृतापराधे शत्रुवर्गे विषये हे ईश, यया समृद्ध्यास्त्रवैभवेन विजयं संप्राप्नुयां भजेयम् । हे भूतनाथ, आहवेषु तां विभुतां विभूतिमस्त्रविद्यां वितर देहि ॥

इति निगदितवन्तं स्रुमुच्चैर्मधोनः  
प्रणतशिरसभीशः सादरं सान्त्वयित्वा ।  
ज्वलदनलंपरीतं रौद्रमस्त्रं दधानं  
धनुरुपपदमसौ वेदमभ्यादिदेश ॥ ४४ ॥

१ 'विरुध्य' इति पाठः. २ 'विहितापदि' इति पाठः. ३ 'लोकनाथ' इति पाठः.  
४ 'करालम्' इति पाठः.

इतीति ॥ इत्युच्चैर्निगदितवन्तं प्रणतशिरसं मघोन इन्द्रस्य सूनुमर्जुनमीशो महादेवः सादरं यथा तथा सान्त्वयित्वोपसान्त्वयाम्ना अर्जुनाय ज्वलतानलेन तेजसा परीतं व्याप्तं रौद्रं रुद्रदेवताकं पाशुपतमस्त्रं दधानं धनुरुपपदं धनुः-  
शब्दोपपदं वेदम् । धनुर्वेदमित्यर्थः । अभ्यादिदेश ददौ । अध्यापयामासेत्यर्थः ।  
'धनुरुपपदं वेदम्' इत्यत्र धनुरुपपदत्वं वेदशब्दस्य न तु संज्ञिनस्तदर्थस्येति  
संज्ञायाः संज्ञिगतत्वाभावादवाच्यवचनदोषमाहुरालंकारिकाः । तदुक्तम्—'यदे-  
वावाच्यवचनमवाच्यवचनं हि तत्' इति । समाधानं तु धनुःशब्दविशेषितेन  
वेदशब्देन । शब्दपरेणेत्यर्थः । परोपदेशयोग्यो धनुर्वेदो लक्ष्यत इति कथंचित्सं-  
पाद्यम् ॥

स पिङ्गाक्षः श्रीमान्भुवनमहनीयेन महसा

तनुं भीमां बीभ्रन्निगुणपरिवारप्रहरणः ।

परीत्येशानं त्रिः स्तुतिभिरुपगीतः सुरगणैः

सुतं पाण्डोर्वीरं जलदमिव भास्वानभिययौ ॥ ४५ ॥

स इति ॥ पिङ्गाक्षः पिङ्गलाक्षः श्रीमान्छोभावान्भुवनमहनीयेन लोकपूज्येन  
महसा तेजसा भीमां तनुं बिभ्रत् । त्रिगुणस्त्रिंशितः परिवारः आकारो यस्य  
तस्मिन्निगुणपरिवारं त्रिशूलं तदेव प्रहरणमायुधं यस्य स तथोक्तः । सूर्यपक्षे तु  
गुणत्रयपरिवारस्यैवात्मक इति योज्यम् । स धनुर्वेदः सुरगणैः स्तुतिभिरुपगीतः  
सन् । ईशानं शिवं त्रिस्त्रिवारम् । 'द्वित्रिचतुर्भ्यः सुच्' इति सुच्प्रत्ययः । परीत्य  
प्रदक्षिणीकृत्य वीरं पाण्डोः सुतमर्जुनम् । भास्वान्सूर्यो जलदमिव अभिययौ ।  
शिखरिणीवृत्तम् ॥

अथ शशधरमौलेरभ्यनुज्ञामवाप्य

त्रिदशपतिपुरोगाः पूर्णकामाय तस्मै ।

अवितथफलमाशीर्वादमारोपयन्तो

विजयि विविधमस्त्रं लोकपाला वितेरुः ॥ ४६ ॥

अथेति ॥ अथ शशधरमौलिवरप्रदानानन्तरं त्रिदशपतिपुरोगा इन्द्रादयो  
लोकपालाः शशधरमौलेः शंभोरभ्यनुज्ञामवाप्य पूर्णकामाय तस्मै पाण्डवाया-  
वितथफलममोघफलमाशीर्वादमारोपयन्तः प्रयुज्जाना विजयि जयशीलं विविधं  
नानाविधमस्त्रमैन्द्रादिकं वितेरुर्दुः । मालिनीवृत्तम् ॥

असंहार्योत्साहं जयिनमुदयं प्राप्य तरसा

धुरं गुर्वी वोढुं स्थितमनवसादाय जगतः ।

स्वधाम्ना लोकानां तमुपरि कृतस्थानममरा-

स्तपोलक्ष्म्या दीप्तं दिनकृतमिवोच्चैरुपजगुः ॥ ४७ ॥

असंहार्योत्साहमिति ॥ तरसा बलेन वेगेन च जयिनं जयशीलमुदयमखलाभ-  
रूपमभ्युदयम् । अन्यत्रोदयाद्रिं च । प्राप्यासंहार्योत्साहं संहर्तुमशक्यमुद्योगं  
जगतोऽनवसादाय क्षेमाय गुर्वी धुरं दुष्टनिग्रहभरं तमोपसंहाररूपं च भारं बोहुं  
स्थितम् । स्वधाम्ना स्वतेजसा लोकानामुपरि कृतस्थानं कृतपदम् । अन्यत्रोपरिव-  
र्तमानम् । तपोलक्ष्म्या दीप्तं तं पाण्डवममरा इन्द्रादयो दिनकृतं सूर्यमिवो-  
च्चैरुपजगुः साधु महाभाग्योऽसीति तुष्टुवुः । शिखरिणीवृत्तम् ॥

व्रज जय रिपुलोकं पादपद्मानतः स-  
न्गादित इति शिवेनं श्लाघितो देवसंघैः ।  
निजगृहमथ गत्वा सादरं पाण्डुपुत्रो  
धृतगुरुजयलक्ष्मीधर्मसूनुं ननाम ॥ ४८ ॥

इति भारविकृतौ महाकाव्ये किरातार्जुनीयेऽष्टादशः सर्गः ।

व्रजेति ॥ शिवेन व्रज स्वपुरं गच्छारिलोकं जयेति गदित उक्तः । यतः  
पादपद्मानतः शिवपादपङ्कजानतः संस्तथा देवसंघैः श्लाघितः स्तुतोऽत एव  
धृता गुर्वी जयलक्ष्मीर्येन स पाण्डुपुत्रोऽर्जुनो निजगृहं स्वाश्रमं गत्वा प्राप्याथ  
सादरं यथातथा धर्मसूनुं युधिष्ठिरं ननाम नमश्चक्रे ॥

इति श्रीमहामहोपाध्यायकोलाचलमहिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायामष्टादशः सर्गः समाप्तः ॥

॥ समाप्तमिदं किरातार्जुनीयं नाम महाकाव्यम् ॥





किरातार्जुनीयस्य १५ सर्गे धृतानां चित्रबन्धानामुद्धारः ।

गोमूत्रिकाबन्धः । ( १२ श्लोकः । )

ना सु रो यं न वा ना गो ध र सं स्थो न रा क्ष सः



ना सु खो यं न वा भो गो ध र णि स्थो हि रा ज सः

सर्वतोभद्रः । ( २५ श्लोकः । )

|    |     |    |     |     |    |     |    |
|----|-----|----|-----|-----|----|-----|----|
| दे | वा  | का | नि  | नि  | का | वा  | दे |
| वा | हि  | का | स्व | स्व | का | हि  | वा |
| का | का  | रे | भ   | भ   | रे | का  | का |
| नि | स्व | भ  | व्य | व्य | भ  | स्व | नि |
| नि | स्व | भ  | व्य | व्य | भ  | स्व | नि |
| का | का  | रे | भ   | भ   | रे | का  | का |
| वा | हि  | का | स्व | स्व | का | हि  | वा |
| दे | वा  | का | नि  | नि  | का | वा  | दे |

अर्धभ्रमकः ( २७ श्लोकः । )

|     |    |     |     |     |    |     |      |
|-----|----|-----|-----|-----|----|-----|------|
| स   | स  | त्व | र   | ति  | दे | नि  | त्यं |
| स   | द  | रा  | म   | र्ष | ना | शि  | नि   |
| त्व | रा | धि  | क   | क   | सं | ना  | दे   |
| र   | म  | क   | त्व | म   | क  | र्ष | ति   |

## किरातार्जुनीयव्याख्यायां प्रमाणत्वेन समुपन्यस्तानां ग्रन्थानां ग्रन्थकाराणां च नामानि ।



अगस्त्यः १२१४०  
अमरः १११, ११२, ११७, इत्यादि.  
आगमः ११४६, ३१३७, ९१३ इत्यादि.  
आलंकारिकाः १११, १८१४४.  
कामन्दकः ११३१, २१६, २१९० इत्यादि.  
काव्यप्रकाशः ११८, ११९२, ११३९ इत्यादि.  
काशिका ११३, ११६, ११११ इत्यादि.  
केशवः २१२१, ८१२४, ९१११ इत्यादि.  
कैयटः १११, १११०, ८१११ इत्यादि.  
क्षीरस्वामी ११९, ११२१, १०१३.  
गणव्याख्यानम् २११७, २१३०, ३१६.  
दण्डी ११४६, ८१४४.  
दशरूपकम् ८११३ ९१२६, ९१४५.  
धन्वन्तरिः ४१२८.  
नारदः १११३.  
निरुक्तम् ७११०  
नीतिवाक्यामृतम् ११२, ११४, ११२६  
इत्यादि.  
नृत्यविलासः ८१५३.  
नैषधम् ८१४९.  
न्यायः ११२४, २१५.  
न्यासोद्घोतः २११७.  
पालकाप्यम् ७१८.  
पुराणम् २१२६.  
प्रकाशवर्षः ४११०.  
भारतम् ५१३०, १३११०, १४११०.  
भाष्यकारः १११, १११०, ८१११ इत्यादि.  
मनुः २१६, १११७, १४१६ इत्यादि.

माघः ५१३, ८१४९.  
मातङ्गः ४१३३.  
मार्तण्डः ८११५.  
यादवः ११३४, ३११९, ७१४ इत्यादि.  
रघुवंशम् ८१४९.  
रघुवंशसंजीविनी १११७६.  
रसरत्नाकरः ९१७२.  
रसिकाः १२१४०.  
रामायणम् ११९.  
रुद्रटः ५१८.  
वाग्भटः ५१८.  
वात्स्यायनः ९१४७.  
वामनः २१२७, २१३७, ४१२४ इत्यादि.  
विद्याधरः ४१३८.  
विश्वः ११९, ११८, ११२४ इत्यादि.  
वैजयन्ती १११३, २१८, ४१३६ इत्यादि.  
वैद्यकम् ५१११.  
व्यक्तिविवेकः ३१२१.  
शब्दार्णवः ८१३१.  
शाकटायनः ३१३५.  
शाश्वतः २१२२, ३१५, ७१२७ इत्यादि.  
श्रुतिः  
सज्जनः १३१४५, १४१२७, १६१५९.  
सर्वस्वकारः १११८, ९११५.  
सामुद्रिकाः ६११.  
स्मरणम् (स्मृतिः) १११३, ६१२९ इत्यादि.  
हलायुधः २१३, ४१३८, ७११३.  
हैमः ११२९, ५१४९, १०१३.

## किरातार्जुनीयश्लोकानां मातृकावर्णक्रमेणानुक्रमणी ।

| स० श्लो०                   |       | स० श्लो०                    |       |
|----------------------------|-------|-----------------------------|-------|
| अकृत्रिमप्रेमरसाभिरामं ... | ३ ३७  | अथ हिमशुचिभस्म...           | १८ १५ |
| अखण्डमाखण्डल ...           | १ २९  | अथाग्रे हसता सावि ...       | १५ ७  |
| अखिलमिदममुष्य ...          | ५ २१  | अथापदामुद्धरणक्षमेषु ...    | १७ १  |
| अगूढहासस्फुटदन्त ...       | ८ ३६  | अथाभिपश्यन्निव...           | ३ ५६  |
| अग्रसानुषु नितान्त ...     | ९ ७   | अथामर्षान्निसर्गाच्च...     | ११ १  |
| अचकमत सपल्लवां ...         | १० ४९ | अथोच्चकैरासनतः...           | २ ५७  |
| अचित्ततायामपि ...          | १७ ४७ | अथो शरस्तेन मदर्थ ...       | १४ १७ |
| अचिरेण परस्य ...           | २ ९   | अथोष्णभासेव सुमेरु ...      | ३ ३२  |
| अजन्मा पुरुषस्तावत् ...    | ११ ७० | अदीपितं वैद्युतजातवेदसा...  | ४ २९  |
| अजिह्वमोजिष्टममोघ ...      | १४ ५७ | अद्य क्रियाः कामदुषाः ...   | ३ ६   |
| अणीयसे विश्वविधा ...       | १८ ४१ | अधरीचकार च विवेक ...        | ६ २१  |
| अणुरप्युपहन्ति ...         | २ ५१  | अधिगम्य शुद्धकृगणादिति...   | ६ ३८  |
| अतिपातितकाल ...            | २ ४२  | अधिरुह्य पुष्पभरतम्रशिखै... | ६ १७  |
| अतिशयितवनान्तर ...         | १० ८  | अनादरोपात्तधृतैक ...        | १४ ३६ |
| अतीतसंख्या विहिता ...      | १४ १० | अनाप्तपुण्योपचयै ...        | ३ ५   |
| अत्यर्थं दुरुपसदादुपेय ... | ७ ९   | अनामृशन्तः क्वचिदेव ...     | १७ ३३ |
| अथ कृतकविलोभनं ...         | १० १७ | अनायुधे सत्त्वजिघांसिते ... | १४ १६ |
| अथ क्षमामेव ...            | १ ४४  | अनारतं तेन पदेषु...         | १ १५  |
| अथ चेदवधिः ...             | २ १६  | अनारतं यौ मणिपीठ ...        | १ ४०  |
| अथ जयाय नु मेरुमही ...     | ५ १   | अनिर्जयेन द्विषतां ...      | ११ ७१ |
| अथ दीपितवारिवाहवर्त्मा ... | १३ २० | अनुकूलपातिनमचण्ड ...        | ६ २५  |
| अथ दीर्घतमं तमः...         | १३ ३० | अनुकूलमस्य च विचिन्त्य ...  | १२ ४३ |
| अथ परिमलजामवाप्य ...       | १० १  | अनुचरेण धनाधिपतेरथो ...     | ५ १६  |
| अथ भूतभव्यभवदीश ...        | १२ १९ | अनुजगुरथ दिव्यं ...         | ३ ६०  |
| अथ भूतानि वार्त्रेण ...    | १५ १  | अनुजानुसध्यमवसक्त ...       | १२ २२ |
| अथ वासवस्य वचनेन ...       | १२ १  | अनुद्धताकारतया ...          | ३ ३   |
| अथ विहितविधेयै ...         | १६ ६२ | अनुयालयता मुदे ...          | २ १०  |
| अथवैष कृतज्ञयेव पूर्व ...  | १३ ५  | अनुभाववता गुरु स्थिर ...    | १३ १५ |
| अथ शशधरमौलेरभ्य ...        | १८ ४६ | अनुशासतमिल्लना ...          | २ ५४  |
| अथ स्फुरन्मीनविधूत ...     | ८ २७  | अनुसानु पुष्पितलता० ...     | ६ १   |
| अथ स्वमायाकृतमन्दिरो ...   | ८ ८   | अनुहेमवप्रमदणैः समतां ...   | ६ ८   |

|                         | स० श्लो०  |                         | स० श्लो०  |
|-------------------------|-----------|-------------------------|-----------|
| अनेकराजन्यरथाश्च...     | ... १ १६  | अयमच्युतश्च वचनेन       | ... १२ ३५ |
| अनेन योगेन विवृद्ध      | ... ३ २८  | अयमसौ भगवानुत           | ... १८ ९  |
| अन्तकः पर्यवस्थाता      | ... ११ १३ | अयमेव मृगव्यसत्रकाम     | ... १३ ९  |
| अन्तिकान्तिकगतेन्दु     | ... ९ २१  | अयं वः क्लैब्यमापन्नान् | ... १५ १९ |
| अन्यदीयविशिखे न         | ... १३ ४६ | अलकाधिपभृत्यदर्शितं     | ... ३ ५९  |
| अन्यदोषमिव स स्वकं      | ... १३ ४८ | अलंकृतानामृजुता         | ... १७ २९ |
| अन्योन्यरक्तमनसा...     | ... ९ ७४  | अलङ्घ्यं तत्तद्वीक्ष्य  | ... ११ ६० |
| अपनेयमुदेतुमिच्छता      | ... २ ३६  | अलङ्घ्यत्वाज्जनैः       | ... ११ ४० |
| अपयन्धनुषः शिवान्तिक    | ... १३ २३ | अलमेष विलोकितः          | ... ५ १७  |
| अपरागसमीरणे             | ... २ ५०  | अलसपदमनोरमं प्रकृत्या   | ... १० ६० |
| अपवर्जितविप्लवे         | ... २ २६  | अवचयपरिभोगवन्ति         | ... १० ५  |
| अपवादादमीतस्य...        | ... ११ ५६ | अवद्यन्पत्रिणः शंभोः    | ... १५ ३७ |
| अपश्यद्विरिवेशानं...    | ... १५ २  | अवधूतपङ्कजपराग          | ... ६ ३   |
| अपहस्येऽथवा सद्भिः      | ... ११ ६८ | अवधूयारिभिर्नीता        | ... ११ ५८ |
| अप्राकृतस्याहव          | ... १६ २४ | अवन्यकोपस्य             | ... १ ३३  |
| अभितस्तं पृथासूनुः      | ... ११ ८  | अवरुणतुङ्गसुरदारु...    | ... ६ ५   |
| अभिद्रोहेण भूतानाम्     | ... ११ २१ | अवलीढसनाभिरश्वसेनः      | ... १३ ११ |
| अभिनयमनसः               | ... १० ४२ | अवहितहृदयो विधाय        | ... २ ५८  |
| अभिभवति मनः कदम्ब       | ... १० २३ | अविग्रहस्याप्यनुलेन     | ... १८ ३३ |
| अभिभवोदितमन्यु...       | ... १८ ७  | अविज्ञातप्रबन्धस्य      | ... ११ ४३ |
| अभिमानधनस्य             | ... २ १९  | अवितृप्ततया तथापि       | ... २ २९  |
| अभिमानवतो               | ... २ १३  | अविभावितनिष्क्रम...     | ... १३ २७ |
| अभिमुनि सहसा            | ... १० ४५ | अविमृध्यमेतदभिलष्यति    | ... ६ ४४  |
| अभियोग इमान             | ... २ ४६  | अविरतोऽज्ज्ञितवारि...   | ... ५ ६   |
| अभिरश्मिमालि विमलस्य... | १२ २      | अविरलफलिनीवन...         | ... १० २८ |
| अभिलषत उपायं            | ... १७ ६४ | अविरलमलसेषु             | ... १० ४३ |
| अभिवर्षति योऽनु...      | ... २ ३१  | अविलङ्घ्यविकर्षणं       | ... ३ ५७  |
| अभूतमासज्य विरुद्ध      | ... १४ १९ | अविवेकवृथाश्रमा         | ... १३ २९ |
| अभ्यघानि मुनिचापलात्    | ... १३ ६३ | असकलनयनेक्षितानि        | ... १० ५९ |
| अभ्यायतः संततधूम        | ... १६ ६  | असक्माराधयतो            | ... १ ११  |
| अमर्षिणा कृत्यमिव...    | ... १४ ६३ | असमापितकृत्य            | ... २ ४८  |
| अमी पृथुस्तम्बभृतः      | ... ४ २६  | असावनास्थापरया...       | ... ४ ३४  |
| अमी समुद्धूतसरोज        | ... ४ ३५  | असिः शरा वर्म धनुश्च    | ... १४ २० |
| अयथार्थक्रियारम्भैः     | ... ११ ५२ | असृङ्गरीनामुपचीय...     | ... १६ १० |

| स० श्लो०                            | स० श्लो०                          |
|-------------------------------------|-----------------------------------|
| असंविदानस्य ममेश ... १८ ४२          | आसक्तभरनीकाशै ... ११ ५            |
| असंशयं न्यस्तमुपान्त ... ८ ३८       | आसक्ता धूरियं ... ११ ७७           |
| असंशयालोचितकार्य ... ३ ३३           | आसन्नद्विपपदवीमदा ... ७ २४        |
| असंहार्योत्साहं जयिन ... १८ ४७      | आसादिता तत्प्रथमं ... १६ २७       |
| अस्त्रवेदमधिगम्य तत्त्वतः ... १३ ६२ | आसुरे लोकविनास ... १५ २८          |
| अस्त्रवेदविदयं मही ... १३ ६७        | आसेदुषां गोत्रभिदो ... १८ १८      |
| अस्त्रैः समानामति ... १७ ३४         | आस्तिक्यशुद्धमवतः ... १८ ४३       |
| अस्मिन्नगृह्यत पिनाक ... ५ ३३       | आस्थामालम्ब्य नीतेषु ... १५ ४     |
| अस्मिन्यशः पौरुष ... १६ ९           | आस्थितः स्थगित ... ९ ९            |
| अंशुपाणिभिरतीव ... ९ ३              | आहिते नु मधुना ... ९ ६९           |
| अंसस्थलैः केचिद ... १६ ३०           | इच्छतां सह वधूभि ... ९ १३         |
| अंसाववष्टब्धनतौ ... १६ २१           | इतरेतरानभिभवेन ... ६ ३४           |
| आकारमाशंसितभूरि ... ३ २७            | इति कथयति तत्र ... ४ ३७           |
| आकीर्णं बलरजसा ... ७ ३६             | इति गां विधाय विरतेषु ... १२ ३२   |
| आकीर्णा मुखनलिनै ... ७ १८           | इति चालयन्नचलसानु ... १२ ५२       |
| आकुमारमुपदेष्टु ... १३ ४३           | इति तानुशरमनुनीय ... १२ ४०        |
| आकुलश्चलपतत्रि ... ९ ८              | इति तेन विचिन्त्य चाप ... १३ १४   |
| आक्षिप्तचापावरणेषु ... १७ ५९        | इति दर्शितविक्रियं ... २ २५       |
| आक्षिप्तसंपातमपेत ... १६ ४१         | इति निगदितवन्तं ... १८ ४४         |
| आक्षिप्यमाणं रिपुभिः ... ३ ५०       | इति ब्रुवाणेन महेन्द्र ... ३ ३०   |
| आघट्टयामास गता ... १७ ३८            | इति विविधमुदासे ... १६ ६३         |
| आग्राय क्षणमतिवृष्य ... ७ ३४        | इति विषमितचक्षुषा ... १० ५६       |
| आतपे धृतिमता ... ९ ३०               | इति शासति सेनान्यां ... १५ २९     |
| आतिथेयीमथासाय ... ११ ९              | इतीरयित्वा गिरमात्त ... १ २६      |
| आत्मनीनमुपतिष्ठते ... १३ ६९         | इतीरिताकृतमनील ... १४ २४          |
| आत्मलाभपरिणाम ... १८ ३४             | इत्थं विहृत्य वनिताभि ... ८ ५५    |
| आहता नखपदैः ... ९ ४१                | इत्युक्तवन्तं परिरभ्य ... ११ ८०   |
| आवाधामरणभया ... १८ ३९               | इत्युक्तवन्तं व्रज साधये ... ३ २४ |
| आमत्तभ्रमरकुला ... ७ १०             | इत्युक्तवानुक्तिविशेष ... ३ १०    |
| आमोदवासितचला ... ९ ७७               | इत्युक्त्वा सपदि हितं ... ५ ५१    |
| आयस्तः सुरसरिदोष ... ७ ३२           | इदमीदृग्गुणोपेतं ... ११ ४१        |
| आरोढुः समवनतस्य ... ७ ३३            | इमान्यमूनीत्यपवर्जिते ... ८ २०    |
| आशंसितापचिति ... ६ ४६               | इमामहं वेद न तावकी ... १ ३७       |
| आशु कान्तमभिसारित ... ९ ३८          | इयमिष्टगुणाय रोचतां ... २ ५       |

| स० श्लो०                         | स० श्लो०                            |
|----------------------------------|-------------------------------------|
| इयं च दुर्वारमहारथानां ... १६ १७ | उरसि शूलभृतः प्रहिता ... १८ ५       |
| इयं शिवाया नियते ... ४ २१        | उरु सत्त्वमाह विपरि ... ६ ३५        |
| इह दुरधिगमैः किंचिदेवा ... ५ १८  | ऊर्ध्वं तिरश्चीनमधश्च ... १६ ५०     |
| इह वीतभयास्तपोऽनुभावा ... १३ ४   | ऋषिवंशजः स यदि ... ६ ३६             |
| इह सनियमयोः सुराप ... ५ ४०       | एकतामिव गतस्य ... ९ १२              |
| ईशार्थमम्भसि चिराय ... ५ २९      | एवं प्रतिद्वन्द्विषु तस्य ... १७ १८ |
| उच्यतां स वचनीयम ... ९ ३९        | ओजसापि खलु नून ... ९ ३३             |
| उज्जती शुचमिवाशु ... ९ १८        | ओष्ठपल्लवविदंश ... ९ ५७             |
| उज्जत्सु संहार इवा ... १६ १६     | औषसातपभयादप ... ९ ११                |
| उत्फुल्लस्थलनलिनी... ... ५ ३९    | ककुदे वृषस्य कृत ... १२ २०          |
| उत्सङ्गे समविषमे समं ... ७ २१    | कच्छान्ते सुरसरितो ... १२ ५४        |
| उत्सृष्ट्वजकुथकङ्कटा ... ७ ३०    | कतिपयसहकारपुष्प ... १० ३०           |
| उदस्य धैर्यं दयितेन ... ८ ५०     | कथमिव तव संमति ... १० ३६            |
| उदारकीर्तेरुदयं ... १ १८         | कथं वादीयतामर्वाह ... ११ ७६         |
| उदाहरणमाशीःषु... ... ११ ६५       | कथाप्रसङ्गेन जनै ... १ २४           |
| उदितोपलस्खलन ... ६ ४             | कपोलसंश्लेषि विलो ... ४ ९           |
| उदीरितां तामिति ... ३ ५५         | करणशृङ्खलनिःसृतयोः ... १८ ११        |
| उदूढवक्षःस्थगितैक ... १४ ३१      | करिष्यसे यत्र सुदुश्च ... ३ २९      |
| उद्गतेन्दुमविभिन्न ... ९ २४      | करुणमभिहितं त्रपा ... १० ५८         |
| उन्मज्जन्मकर इवा... ... १७ ६३    | करोति योऽशेषजनाति ... ३ ५१          |
| उपकार इवासति ... १३ ३३           | करौ धुनाना नवपल्लवाकृती             |
| उपकारकमाहते ... २ ४३             | [ पयस्यगाधे ... ८ ४८                |
| उपजापसहान्विल ... २ ४७           | करौ धुनाना नवपल्लवाकृती             |
| उपपत्तिरुदाहृता ... २ २८         | [ वृथा कृथा ... ८ ७                 |
| उपलभ्य चञ्चलतरङ्ग ... ६ १४       | कलत्रभारेण विलोल ... ८ १७           |
| उपलाहतोद्धततरङ्ग... ... ६ १०     | कवचं स बिभ्रदुपवीत ... १२ ९         |
| उपाधत्त सपत्नेषु ... ११ ५०       | कषणकम्पनिरस्तमहा ... ५ ४७           |
| उपारताः पश्चिमरात्रि ... ४ १०    | कान्तदूत्य इव कुङ्कुम ... ९ ६       |
| उपेयुषीणां वृहतीरधि ... ८ १२     | कान्तवेश्म बहु संदिशती ... ९ ३७     |
| उपेयुषीं बिभ्रतमन्तक ... १४ ३८   | कान्तसंगमपराजित ... ९ ५२            |
| उपैति सस्यं परिणाम ... ४ २२      | कान्ताजनं सुरतखेद ... ९ ७६          |
| उपैत्यनन्तद्युतिरप्य ... १६ ६१   | कान्तानां कृतपुलकः ... ७ ५          |
| उपोढकल्याणफलो ... १७ ५४          | किं गतेन न हि युक्त ... ९ ४०        |
| उमापतिं पाण्डुसुत ... १७ १२      | किं त्यक्तापास्तदेवत्व ... १५ २१    |

|                                 | स० श्लो० |                                 | स० श्लो० |
|---------------------------------|----------|---------------------------------|----------|
| किमपेक्ष्य फलं ...              | २ २१     | क्षोभेण तेनाथ गणा ...           | १७ २२    |
| किमसामयिकं वित... ..            | २ ४०     | खण्डिताशंसया तेषां ...          | १५ ३     |
| किमुपेक्षसे कथय ... ..          | १२ ३१    | गणाधिपानामविधाय ...             | १४ ५४    |
| किरातसैन्यादुरुचाप ...          | १४ ४५    | गतवति नखलेखा ... ..             | ९ ७८     |
| कुप्यताशु भवतानत ... ..         | ९ ५३     | गतान्पशूनां सहजन्म ...          | ४ १३     |
| कुररीगणः कृतरवस्तरवः ...        | ५ २५     | गतैः परेषामविभाव ...            | १४ ५२    |
| कुरु तन्मतिमेव ... ..           | २ २२     | गतैः सहावैः कलहंस ...           | ८ २९     |
| कुरु तात तपांस्यमार्ग ...       | १३ १३    | गन्धमुद्धतरजः कण... ..          | ९ ३१     |
| कुसुमनगवनान्युपैतु ... ..       | १० ३१    | गसीररन्ध्रेषु भृशं मही ...      | १४ ४६    |
| कुसुमितमवलम्ब्य ... ..          | १० ५३    | गम्यतामुपगते नयनानां ...        | ९ ४      |
| कृतधृति परिवन्दिते ... ..       | १८ २१    | गुणसंपदा समधिगम्य ...           | ५ २४     |
| कृतप्रणामस्य महीं ... ..        | १ २      | गुणानुरक्तामनुरक्त... ..        | १ ३१     |
| कृतं पुरुषशब्देन ... ..         | ११ ७२    | गुणापवादेन तदन्य... ..          | १४ १२    |
| कृतवानन्यदेहेषु ... ..          | ११ २६    | गुरुक्रियारम्भफलै ... ..        | १४ ४२    |
| कृतानतिव्याहृतसा ... ..         | ३ ३१     | गुहस्थिराण्युत्तम ... ..        | १६ २८    |
| कृतान्तदुर्वृत्त इवा ... ..     | १६ २९    | गुरुन्कुर्वन्ति ते वंश्यान् ... | ११ ६४    |
| कृतारिषड्वर्गजयेन ... ..        | १ ९      | गूढोऽपि वपुषा राजन् ...         | ११ ६     |
| कृतावधानं जितवर्हि ... ..       | ४ ३३     | प्रसमानमिवाजांसि ... ..         | ११ ७३    |
| कृतोर्मिरेखं शिथिलत्व ...       | ४ ६      | ग्रहविमानगणानभितो ...           | ५ १४     |
| कृष्णद्वैपायनादेशात् ... ..     | ११ ४६    | घनपोत्रविदीर्णशाल ...           | १३ ३     |
| कोन्विमं हरितुरङ्ग ... ..       | १३ ५०    | घनं विदार्यार्जुन ... ..        | १५ ५०    |
| कोऽपवादः स्तुतिपदे ... ..       | ११ २५    | घनानि कामं कुसुमानि ...         | ८ ४      |
| क्रान्तानां ग्रहचरितात्प ... .. | ७ १२     | चक्षलं वसु नितान्त ... ..       | १३ ५३    |
| क्रामद्विर्घनपदवीमनेक ... ..    | ५ ३४     | चतसृष्वपि ते विवेकिनी ...       | २ ६      |
| क्रियासु युक्तैर्नृप ... ..     | १ ४      | चमरीगणैर्गणबलस्य ...            | १२ ४७    |
| क्रोधान्धकारान्तरितो ... ..     | १७ ९     | चयानिवादीनिव ... ..             | १६ ५२    |
| क्लान्तोऽपि त्रिदशवधू ... ..    | ७ २९     | चलनेऽवनिश्चलति... ..            | १२ २८    |
| क्व चिराय परिग्रहः ... ..       | २ ३९     | चारचुक्षुश्चिरारेची ... ..      | १५ ३८    |
| क्षत्रियस्तनयः पाण्डोः ... ..   | ११ ४५    | चिचीषतां जन्मवतां ... ..        | ३ ११     |
| क्षययुक्तमपि स्वभावजं ... ..    | २ ११     | चित्तनिर्वृतिविधायि ... ..      | ९ ७१     |
| क्षितिनभःसुरलोक ... ..          | ५ ३      | चित्तवानसि कल्याणी ...          | ११ १४    |
| क्षिपति योऽनुवनं ... ..         | ५ ४५     | चित्रीयमाण्यनृति ... ..         | १७ ३१    |
| क्षीणयावकरसोऽप्यति ... ..       | ९ ६२     | चिरनियमकृशोऽपि ... ..           | १० १४    |
| क्षुभिताभिनिःसृत ... ..         | १२ ४५    | चिरमपि कलितान्य ... ..          | १० ४८    |



| स० श्लो०                          | स० श्लो०                          |
|-----------------------------------|-----------------------------------|
| च्युते स तस्मिन्निषुषौ ... १७ ३७  | ततः स संप्रक्ष्य शरद्गुण ... ४ २० |
| छायां विनिर्धूय तमोमयीं ... १६ ३२ | ततः सुपर्णव्रजपक्ष ... १६ ४४      |
| जगतीशरणे युक्तो ... १५ ४५         | ततस्तपोवीर्यसमुद्धतस्य ... १७ ३५  |
| जगत्प्रसूतिर्जगदेक ... ४ ३२       | ततोऽग्रभूमिं व्यवसाय ... १७ ५५    |
| जटानां कीर्णया केशैः ... ११ ३     | ततो धरित्रीधरतुल्य ... १६ ५५      |
| जनैरुपग्राममनिन्द्य ... ४ १९      | ततोऽनुपूर्वायतवृत्त ... १७ ५०     |
| जन्मवेषतपसां विरोधिनीं ... १३ ६४  | ततोऽपवादेन पताकिनी ... १४ २७      |
| जन्मिनोऽस्य स्थितिं ... ११ ३०     | तत्तदीयविशिखा ... १३ ५७           |
| जपतः सदा जपमुपांशु ... १२ ८       | तत्तितिक्षितमिदं ... १३ ६८        |
| जयमप्रभवाङ्मन ... ११ १८           | तत्र कर्मुकमृतं ... १३ ३५         |
| जयारवक्षवेडितनाद ... १४ २९        | तथा न पूर्वं कृतभूषणा ... ८ ४१    |
| जयेन कश्चिद्विरमेदयं ... १४ ६२    | तथापि जिह्वाः स ... १ ८           |
| जरतीमपि बिभ्राण ... ११ ७          | तथापि निम्नं नृप ... ३ १२         |
| जलदजालघनैरसिता ... ५ ४८           | तदनघ तनुरस्तु ... १० ५०           |
| जलौघसंमूर्च्छनमूर्च्छित ... १६ ५९ | तदभूरिवासरकृतं ... ६ २९           |
| जह्यातु नैनं कथमर्थं ... ३ १४     | तदलं प्रतिपक्ष ... २ १५           |
| जहार चास्मादचिरेण ... १७ ४४       | तदा रम्याण्यरम्याणि ... ११ २८     |
| जहिहि कठिनां ... १० ५१            | तदाशु कर्तुं त्वयि ... १ २५       |
| जहीहि कोपं दयितो ... ८ ८          | तदाशु कुर्वन्वचनं ... ३ ५४        |
| जिह्वाशतान्युलस ... १६ ३७         | तदुपेत्य विघ्नयत ... ६ ४३         |
| जीयन्तां दुर्जया देहे ... ११ ३२   | तद्गुणा ददृशुर्भीमं ... १५ ३५     |
| जेतुमेव भवता ... १३ ५४            | तनुमवजितलोक ... १० १५             |
| ज्वलतस्तव जात ... २ २४            | तनुवारभसो भास्वान् ... १५ २३      |
| ज्वलतोऽनलादनुनि ... १२ ७          | तनूरलकारुणपाणि ... ८ ५            |
| ज्वलितं न हिरण्य ... २ २०         | तपनमण्डलदीपितमेक ... ५ २          |
| तत उदग्र इव द्विरदे ... १८ १      | तपसा कृशं वपुरुवाह ... १२ ६       |
| ततः किरातस्य बचो ... १४ १         | तपसा तथा न मुदमस्य ... १८ १४      |
| ततः किराताधिपते ... १६ १          | तपसा निपीडितकृश ... १२ ३९         |
| ततः प्रजहे सममेव ... १५ ४४        | तपोबलेनैव विधाय ... १४ ६०         |
| ततः प्रयात्यस्तमदा ... १७ १७      | तप्तानामुपदधिरे विषाण ... ७ १३    |
| ततः शरच्चन्द्रकरा ... ३ १         | तमतनुवनराजिश्चामितो ... ४ ३८      |
| ततः सकूजत्कलहंस ... ४ १           | तमनतिशयनीयं सर्वतः ... ५ ५२       |
| ततः सदर्पं प्रतनुं ... १४ ३५      | तमनिन्द्यबन्दिन इवेन्द्र ... ६ २  |

| स० श्लो०                           | स० श्लो०                               |
|------------------------------------|--|
| तमाशु चक्षुःश्रवसां ... १६ ४२      | ददशेऽथ सविस्मयं... ... १३ १७           |
| तमुकीरितारुणजटांशु ... १२ १४       | दधत इव विलासशालि ... ५ ३२              |
| तरसा भुवनानि यो ... १८ ३७          | दधतमाकरिभिः करिभिः ... ५ ७             |
| तरसैव कोऽपि भुवनैक ... १२ २६       | दधति क्षतीः परिणत ... ६ ७              |
| तवोत्तरीयं करिचर्म ... १८ ३२       | दनुजः खिदयं क्षपा ... १३ ८             |
| तस्मै हि भारोद्धरणे ... १७ १४      | दरीमुखैरासवराग ... १६ ४६               |
| तस्यातियन्नादति ... १७ ३२          | दिङ्गागहस्ताकृतिमुद्रहस्त्रि ... १६ ३८ |
| तस्याहवायासविलोल ... १७ ८          | दिवः पृथिव्याः ककुभां ... १४ ५३        |
| तं शंभुराक्षिप्तमहेषु... ... १७ ४३ | दिव्यस्त्रीणां सचरण... ... ५ २३        |
| तान्भूरिधाम्नश्चतुरोऽपि ... ३ ३५   | दिशः समूहन्निव ... १४ ५०               |
| तापसोऽपि विभुता... ... १३ ३९       | दीपयन्नथ नभः ... ९ २३                  |
| तामैक्षन्त क्षणं सभ्या ... ११ ५१   | दीपितस्त्वमनुभाव... ... १३ ३८          |
| तावदाश्रीयते लक्ष्म्या ... ११ ६१   | दुरक्षान्दीव्यता राज्ञा ... ११ ४७      |
| तिरोहितश्चभ्रनिकुञ्ज ... १४ ३३     | दुरासदवनज्यायान्... ... ११ ६३          |
| तिरोहितान्तानि नितान्त ... ८ ४७    | दुरासदानरीनुग्रान् ... ११ २३           |
| तिरोहितेन्दोरथ शंभु ... १६ ३१      | दुर्वचं तदथ मा स्म ... १३ ४९           |
| तिष्ठतां तपसि पुण्य ... १३ ४४      | दुःशासनामर्षरजो ... ३ ४७               |
| तिष्ठद्भिः कथमपि ... ७ ४           | दूनास्तेऽरिबलादूना... ... १५ ३१        |
| तीरान्तराणि मिथुनानि ... ८ ५६      | दृश्यतामयमनोकहा ... १३ ७०              |
| तुतोष पश्यन्कमलस्य ... ४ ४         | दृष्टावदानाद्यथतेऽरि ... १७ १६         |
| तुल्यरूपमसितोत्पल ... ९ ६१         | दृष्ट्वा दृश्यान्याचरणीयानि ... १८ २८  |
| तुषारलेखाकुलितो ... ३ ३६           | देवाकानिनि कावादे ... १५ २५            |
| तेजः समाश्रित्य परै ... १७ ३       | द्यां निरुन्धदतिनील... ... ९ २०        |
| तेन व्यातेनिरे भीमा ... १५ ४२      | द्युतिं वहन्ती वनिता ... ८ ३९          |
| तेन सूरिरूपकारिता ... १३ ६०        | द्युवियद्गामिनी तार... ... १५ ४३       |
| तेनानिमित्तेन तथा... ... १७ ४०     | द्यौरुन्ननामेव दिशः... ... १६ ३५       |
| तेनानुजसहायेन ... ११ ४८            | द्रुतपदमभियातुमिच्छतीनां ... १० २      |
| त्रयीमृतूनामनिला ... १४ ४८         | द्वारि चक्षुरधिपाणि... ... ९ ४३        |
| त्रासजिह्वं यतश्चैता ... १५ ६      | द्विरदानिव दिग्वि ... २ २३             |
| त्रिःसप्तकृत्वो जगतीप ... ३ १८     | द्विषतः परासिसिधु... ... १२ ३४         |
| त्वमन्तकः स्थावरजङ्गमानां... १८ ३५ | द्विषतामुदयः ... २ ८                   |
| त्वया साधु समारम्भ ... ११ १०       | द्विषता विहितं ... २ १७                |
| त्विषां ततिः पाटलिता ... १६ ३३     | द्विषन्निमित्ता यदियं ... १ ४१         |
| दक्षिणां प्रणतदक्षिण ... १८ २७     | द्विषां विघाताय ... १ ३                |

|                               | स० श्लो० |                                | स० श्लो० |
|-------------------------------|----------|--------------------------------|----------|
| द्विषां क्षतीर्याः प्रथमे ... | १४ ५५    | न सजो रुचिरे ...               | ९ ३५     |
| धनुः प्रबन्धध्वनितं ...       | १६ २०    | नानारत्नज्योतिषां ...          | ५ ३६     |
| धर्मात्मजो धर्मेनिबन्ध ...    | ३ ३४     | नान्तरज्ञाः श्रियो जातु ...    | ११ २४    |
| धार्तराष्ट्रैः सह प्रीति ...  | ११ ५५    | नाभियोक्तुमनृतं ...            | १३ ५८    |
| धार्ष्ट्यलङ्घितयथोचित ...     | ९ ७२     | नासुरोऽयं न वा नागो ...        | १५ १२    |
| धूतानामभिमुखपातिभिः ...       | ७ ३      | निचयिनि लवली ...               | १० २९    |
| धृतबिसवलयावलि ...             | १० २४    | निजघ्निरे तस्य हरेषु ...       | १७ २६    |
| धृतबिसवलये निधाय ...          | १० ४६    | निजेन नीतं विजितान्य ...       | १४ ३९    |
| धृतहेतिरप्यधृतजिह्वा ...      | ६ २४     | निद्राविनोदितनितान्त ...       | ९ ७५     |
| धृतोत्पलापीड इव ...           | १६ १५    | निपतितेऽधिशिरोध ...            | १८ ६     |
| धैर्यावसादेन हृतप्रसादा ...   | ३ ३८     | निपीयमानस्तबका ...             | ८ ६      |
| धैर्येण विश्वास्यतया ...      | ३ ३४     | निबद्धनिःश्वासविकम्पिता ...    | ४ १५     |
| ध्रुवं प्रणाशः प्रहितस्य ...  | १४ ९     | निमीलदाकेकरलोल ...             | ८ ५३     |
| ध्वनिरगविवरेषु ...            | १० ४     | निरञ्जने साच्चिविलोकितां ...   | ८ ५२     |
| ध्वंसेत हृदयं सद्यः ...       | ११ ५७    | निरत्ययं साम न दान ...         | १ १२     |
| न ज्ञातं तात यन्नस्य ...      | ११ ४२    | निरास्पदं प्रश्नकुतूहलित्व ... | ३ ९      |
| न तेन सज्यं क्वचिदु ...       | १ २१     | निरीक्ष्यमाणा इव ...           | ४ ३      |
| न ददाह भूरुहवनानि ...         | १२ १६    | निरीक्ष्य संरम्भनिरस्त ...     | ३ २१     |
| न दलति निचये ...              | १० ३९    | निर्याय विद्याथ दिनादि ...     | ३ २५     |
| ननु हो मन्थना राघो ...        | १५ २०    | निवृत्तवृत्तोरुपयोधर ...       | ८ ३      |
| न नोननुन्नो नुन्नोनो ...      | १५ १४    | निशम्य सिद्धिं द्विषतां ...    | १ २७     |
| न पपात संनिहित ...            | १२ ४     | निशातरौद्रेषु विकासतां ...     | १४ ३०    |
| न प्रसादमुचितं गमिता ...      | ९ २५     | निशितासिरतोऽभीको ...           | १५ २२    |
| न मृगः खलु कोऽप्ययं ...       | १३ ६     | निःशेषं प्रशमितरेणु ...        | ७ ३८     |
| नयनादिव शूलिनः ...            | १३ २२    | निःशेषं शकलित ...              | १७ ६२    |
| न रागि चेतः परमा ...          | १८ ३१    | निःश्वासधूमैः स्थगितांशु ...   | १६ ३९    |
| नवपल्लवाञ्जलिभृतः ...         | ६ २६     | निषण्णमापत्प्रतिकार ...        | १४ ३७    |
| न वर्त्म कस्मैचिदपि ...       | १४ १४    | निषादिसंनाहमणि ...             | १६ १२    |
| नवविनिद्रजपाकुसुम ...         | ५ ८      | निसर्गदुर्बोधमबोध ...          | १ ६      |
| नवातपालोहितमाहितं ...         | ४ ८      | निहते विडम्बित ...             | १२ ३८    |
| न विरोधिनी रुषमियाय ...       | १२ ४६    | निहितसरसयावकै ...              | १० ३     |
| न विसिस्मिये न विषसाद ...     | १२ ५     | नीतोच्छ्रायं मुहुरशिशिर ...    | ५ ३१     |
| न समयपरिरक्षणं ...            | १ ४५     | नीरन्ध्रं पथिषु रजो रथाङ्ग ... | ७ २५     |
| न सुखं प्रार्थये नार्थ ...    | ११ ६६    | नीरन्ध्रं परिगमिते ...         | १७ ६     |

|                              | स० श्लो० |                                  | स० श्लो० |
|------------------------------|----------|----------------------------------|----------|
| नीलनीरजनिमे हिम ...          | ९ १९     | पुरःसरा धामवतां ...              | १ ४३     |
| नुनोद तस्य स्थलपद्मिनी ...   | ४ ५      | पुराधिरूढः शयनं ...              | १ ३८     |
| नूनमत्रभवतः शराकृतिं ...     | १३ ४५    | पुरोपनीतं नृप ...                | १ ३९     |
| नृपतिमुनिपरिग्रहेण ...       | १० ६     | पुंसः पदं मध्यममुत्त ...         | १६ १९    |
| नृपसुतमभितः ...              | १० ४४    | पृथग्विधान्यस्त्रविराम ...       | १६ ३४    |
| न्यायनिर्णीतसारत्वा ...      | ११ ३९    | पृथुकदम्बकदम्बकराजितं ...        | ५ ९      |
| पतत्सु शस्त्रेषु वितत्य ...  | १४ ४९    | पृथुघात्रि तत्र परिबोधि ...      | ६ ४५     |
| पतन्ति नास्मिन्विशदाः ...    | ४ २३     | पृथूरुपर्यस्तबृहल्लता ...        | १४ ३४    |
| पतितैरपेतजलदात्र ...         | ६ २७     | प्रकृतमनुससार नाभि ...           | १० ४१    |
| पतिं नगानामिव ...            | १७ ५     | प्रचलिते चलितं ...               | १८ १०    |
| पथश्च्युतायां समितौ ...      | ३ १५     | प्रणतिप्रवणान्विहाय ...          | २ ४४     |
| पपात पूर्वा जहतो ...         | ४ १८     | प्रणतिमथ विधाय ...               | ६ ४७     |
| परमास्त्रपरिग्रहोरुतेजः ...  | १३ २६    | प्रणिधाय चित्तमथ ...             | ६ ३९     |
| परवानर्थसंसिद्धौ ...         | ११ ३३    | प्रणिधाय तत्र विधि ...           | ६ १९     |
| परस्य भूयान्विवरे ...        | १६ २३    | प्रतप्तचामीकरभासुरेण ...         | १६ ४०    |
| पराहतध्वस्तशिखे ...          | १६ ५६    | प्रतिक्रियायै विधुरः ...         | १७ ४१    |
| परिकीर्णमुद्यतभुजस्य ...     | १२ ११    | प्रतिघ्नतीभिः कृत ...            | १६ ४३    |
| परिक्षते वक्षसि दन्ति ...    | १६ ११    | प्रतिदिशमभिगच्छता ...            | १० २१    |
| परिणामसुखे गरीयसि ...        | २ ४      | प्रतिदिशं ह्रवगाधिप ...          | १४ ६४    |
| परिणाहिना तुहिनराशि ...      | १२ २३    | प्रतिबोधजृम्भणविभिन्न ...        | ६ १२     |
| परिभ्रमन्मूर्धजषट्पदा ...    | ४ १४     | प्रत्यार्द्राकृततिलकास्तुषार ... | ७ १५     |
| परिभ्रमंल्लोहित ...          | १ ३४     | प्रत्याहतौजाः कृत ...            | १७ १५    |
| परिमोहयमाणेन ...             | १५ ३६    | प्रनृत्तशववित्रस्त ...           | १५ २६    |
| परिवीतमंशुभिरुदस्त ...       | १२ १८    | प्रपित्सोः किं च ते मुक्तिं ...  | ११ १६    |
| परिसरविषयेषु लीढ ...         | ५ ३८     | प्रबभूव नालमवलोकयितुं ...        | ६ ६      |
| परिसुरपतिसूनुधाम ...         | १० २०    | प्रभवति न तदा परो ...            | १० ३५    |
| परिस्फुरन्मीनविघट्टितो ...   | ८ ४५     | प्रभवः खलु कोश ...               | २ १२     |
| परीतमुक्षावजये ...           | ४ ११     | प्रमार्ष्टुमयशःपङ्क ...          | ११ ६७    |
| परोऽवजानाति यदज्ञता ...      | १४ २३    | प्रयच्छतोच्चैः कुसुमानि ...      | ८ १४     |
| पश्चात्क्रिया तूणयुगस्य ...  | १७ ४२    | प्रयुज्य सामाचरितं ...           | १४ ७     |
| पाणिपल्लवविधूनन ...          | ९ ५०     | प्रलीनभूपालमपि ...               | १ २३     |
| पातितोत्तुङ्गमाहात्म्यैः ... | १५ ११    | प्रवृत्तेऽथ महाहव ...            | १८ ८     |
| पातुमाहितरतीन्यभि ...        | ९ ५१     | प्रवालभङ्गारुणपाणि ...           | ८ २१     |
| पार्थवाणाः प्रशुपते ...      | १५ ४०    | प्रविकर्षनिनादभिन्न ...          | १३ १६    |

| स० श्लो०                          | स० श्लो०                            |
|-----------------------------------|-------------------------------------|
| प्रविततशरजालच्छन्न ... १४ ६५      | ( बहुभिश्च बाहुभिः ) ... १२क्षेपकः  |
| प्रविवेश गामिव ... १२ १०          | बहुशः कृतसत्कृतेर्विधातुं ... १३ १० |
| प्रवृत्तनक्तंदिब ... १६ ४७        | बाणच्छिदस्ते विशिखाः ... १७ २०      |
| प्रवृद्धसिन्धूर्मिचय ... १६ ६०    | बिभरांबभूवुरपवृत्त ... १२ ४९        |
| प्रशान्तघर्माभिभवः ... ८ २८       | वृहदुद्वहजलदनादि... ... १२ ४२       |
| प्रथ्योतन्मदसुरमीणि ... ७ ३५      | भयंकरः प्राणमृतां... ... ११ १७      |
| प्रसक्तदावानल ... १६ २६           | भयादिवाञ्छिष्य ज्ञाषाहते ... ८ ४६   |
| प्रसह्य योऽस्मासु परैः ... ३ ४४   | भर्तृभिः प्रणयसंभ्रम ... ९ ५४       |
| प्रसादरम्यमोजस्वि ... ११ ३८       | भर्तृभूपसखि निक्षिप ... ९ ६६        |
| प्रसादलक्ष्मीं दधतं ... ३ २       | भवतः स्मरतां सदा ... १८ ३८          |
| प्रसेदिवांसं न तमाप ... १७ २३     | भवद्भिरधुनाराति ... १५ १७           |
| प्रस्थानश्रमजनितां ... ७ ३१       | भवन्तमेतर्हि मनस्वि ... १ ३२        |
| प्रस्थिताभिरधिनाथ ... ९ ३६        | भवन्ति ते सभ्यतमा ... १४ ४          |
| प्रहीयते कार्यवशा ... १६ २२       | भवमीतये हतवृहत्तम ... ६ ४१          |
| प्राञ्जलावपि जने ... ९ १०         | भवादृशेषु प्रमदा ... १ २८           |
| प्राप्तोऽभिमानव्यसनाद ... ३ ४५    | भव्यो भवन्नपि मुने ... ५ ४९         |
| प्राप्यते गुणवतापि... ... ९ ५८    | भित्त्वेव भाभिः सवितु ... १६ ५१     |
| प्राप्यते यदिह दूर ... १८ २५      | भुजगराजसितेन ... ५ ४                |
| प्रियेऽपरा यच्छति... ... ८ १५     | भूभर्तुः समधिकमादधे ... ७ २७        |
| प्रियेण संग्रथ्य विपक्ष ... ८ ३७  | भूयः समाधानविरुद्ध ... १७ ७         |
| प्रियेण सिक्ता चरमं ... ८ ५४      | भूरिप्रभावेण रणाभि ... १७ २         |
| प्रियेषु यैः पार्थ विनोप ... ३ ५२ | भूरेणुना रासभधूसरेण ... १६ ७        |
| प्रियैः सलीलं करवारि ... ८ ४९     | भृशकुसुमशरेषु ... १० ६१             |
| प्रीते पिनाकिनि मया ... ११ ८१     | भ्रूविलाससुभगाननु... ... ९ ५६       |
| प्रेरितः शशधरेण करौघः ... ९ २८    | मग्नां द्विषच्छशनि ... ३ ३९         |
| प्लुतमालतीसितकपाल ... १२ २४       | मणिमयूखचयांशुक ... ५ ५              |
| बदरीतपोवननिवास ... १२ ३३          | मतिमेदतमस्तिरो ... २ ३३             |
| बद्धकोपविकृतीरपि ... ९ ३४         | मतिमान्विनयप्रमाथि ... २ ५२         |
| वभार शून्याकृति ... १७ ३९         | मथिताम्भसो रयविकीर्ण ... १२ ५१      |
| बलवदपि बलं मिथो ... १० ३७         | मदमानसमुद्धतं ... २ ४९              |
| बलवानपि कोपजन्मनः ... २ ३७        | मदसिक्तमुखैर्धृगा ... २ १८          |
| बलशालितया यथा तथा ... १३ १२       | मदसुतिश्यामित ... १६ २              |
| बहुधा गतां जगति ... ६ ४२          | मधुरैरवशानि ... २ ५५                |
| बहु वर्हिचन्द्रकनिभं ... ६ ११     | मध्यमोपलनिमे लसदंशा ... ९ २         |

| स० श्लो०                        |                                  | स० श्लो० |
|---------------------------------|----------------------------------|----------|
| मनसा जपैः प्रणतिभिः ... ६ २२    | मुनिदनुतनयान्विलोभ्य ... १० १६   |          |
| मनःशिलाभङ्गनिमेन ... १६ ४५      | मुनिममिमुखतां ... १० ४०          |          |
| मनोरमं प्रापितमन्तरं ... ४ ७    | मुनिरस्मि निरागसः ... १३ ७       |          |
| मन्दमस्यन्निषुलतां ... १५ १३    | मुनिरूपोऽनुरूपेण ... ११ २        |          |
| मया मृगान्दहन्तुरनेन ... १४ २५  | मुनीषुदहनातप्तां ... १५ ३०       |          |
| मरुतः शिवा नवतृणा ... ६ ३३      | मुनेर्विचित्रैरिषुभिः ... १७ १९  |          |
| मरुतां पतिः खिद ... १२ १५       | मुनेः शरौघेण तदुग्र ... १४ ५९    |          |
| महता मयूखनिचयेन ... १२ १३       | मुहुरनुपतता विधूय ... १० ३३      |          |
| महते फलाय तदवेक्ष्य ... ६ २८    | मुहुश्चलत्पल्लवलोहिनी ... १६ ५३  |          |
| महत्त्वयोगाय महा ... ३ २३       | मूलं दोषस्य हिंसादे ... ११ २०    |          |
| महर्षभस्कन्धमनून ... १४ ४०      | मृगान्विनिघ्नमृगयुः ... १४ १५    |          |
| महानले भिन्नसिताभ्र ... १६ ५७   | मृणालिनीनामनुरञ्जितं ... ४ २७    |          |
| महारथानां प्रतिदन्त्य ... १६ १४ | मृदितकिसलयः सुराङ्गना ... १० ९   |          |
| महाब्रह्मं शिथिल ... १६ ३६      | यच्छति प्रतिमुखं ... ९ १४        |          |
| महिषक्षतागुरुतमाल ... १२ ५०     | यथा निजे वर्त्मनि ... १७ ५७      |          |
| महीभृता पक्षवतेष ... १६ १३      | यथाप्रतिज्ञं द्विषतां ... ११ ७४  |          |
| महीभृतां सच्चरितै ... १ २०      | यथायथं ताः सहिता ... ८ २         |          |
| महेषुजलधौ शत्रो ... १५ ३२       | यथास्वमाशंसित ... १४ ४३          |          |
| महौजसो मानधना ... १ १९          | यदबोचत वीक्ष्य ... २ २           |          |
| मा गमन्मदविमूढ ... ९ ७०         | यदाथ कामं भवता ... १४ १८         |          |
| मा गाश्चिरायैकचरः ... ३ ५३      | यदा विगृह्णाति हतं ... १४ २४     |          |
| मानिनीजनविलोचन ... ९ २६         | यदि प्रमाणीकृतमार्य ... १४ ११    |          |
| मा भूवन्नपथहृतस्त्वै ... ५ ५०   | यदि मनसि शमः किमङ्ग ... १० ५५    |          |
| माया खिदेषा मति ... १६ १८       | यमनियमकृशीकृत ... १० १०          |          |
| मार्गणैरथ तव ... १३ ५९          | यया समासादित ... ३ २२            |          |
| मा विहासिष्ट समरं ... १५ ८      | यशसेव तिरोदधन्मुहु ... ३ ५८      |          |
| माहेन्द्रं नगमभितः ... ७ २०     | यशोऽधिगन्तुं सुख ... ३ ४०        |          |
| मित्रमिष्टमुपकारि ... १३ ५१     | यष्टुमिच्छसि पितृन् ... १३ ६५    |          |
| मुकुलितमतिशय्य ... १० २७        | यस्मिन्ननैश्वर्यकृत ... ३ १९     |          |
| मुक्तमूललघुरुज्जित ... ९ ५      | यः करोति वयोदर्का ... ११ १९      |          |
| मुखैरसौ विदुमभङ्ग ... ४ ३६      | यः सर्वेषामावरीता ... १८ ४०      |          |
| मुञ्चतीशे शराजिष्णौ ... १५ ३४   | या गम्याः सत्सहायानां ... ११ २२  |          |
| मुदितमधुलिहो वितानी ... १८ २०   | यातस्य ग्रथिततरङ्ग ... ७ १६      |          |
| मुनयस्ततोऽभिमुख ... १२ २५       | युक्तः प्रमाद्यसि हिना ... ११ २९ |          |

| स० श्लो०                           | स० श्लो०                          |
|------------------------------------|-----------------------------------|
| युष्माः स्वशक्त्या मुनयः ... १८ २९ | वनाश्रयाः कस्य मृगाः ... १४ १३    |
| युयुत्सुनेव कवचं ... ११ १५         | वनेऽवने वनसदां ... १५ १०          |
| येनापविद्धसलिलः ... ५ ३०           | वपुरिन्द्रियोपतपनेषु ... १२ ३     |
| योगं च तं योग्यतमाय ... ३ २६       | वपुषा परमेण भूधरा ... १३ १        |
| योषितः पुलकरोधि ... ९ ४१           | वयं क्व वर्णाश्रमरक्षणो ... १४ २२ |
| योषिदुद्धतमनोभव ... ९ ६८           | वरं कृतध्वस्तगुणा ... १५ १५       |
| रक्षोभिः सुरमनुजैः ... १८ ३६       | वरोरुभिर्वारणहस्त ... ८ २२        |
| रजनीषु राजतनयस्य ... १२ १२         | वसूनि वाञ्छन्न वशी ... १ १३       |
| रञ्जिता नु विविधा ... ९ १५         | वंशलक्ष्मीमनुद्धृत्य ... ११ ६९    |
| रणाय जैत्रः प्रदिशन्निव ... १४ २८  | वंशोचितत्वादभिमान ... १७ ४        |
| रथाङ्गसंक्कीडितमश्व ... १६ ८       | वाजिभूमिरिभराज ... १३ ५५          |
| रम्या नवद्युतिरपैति ... ५ ३७       | वाससां शिथिलतामुप ... ९ ६५        |
| रयेण सा संनिदधे ... १७ ५२          | विकचवारिरुहं दधतं ... ५ १३        |
| रहितरत्नचयाञ्च शिलो ... ५ १०       | विकसितकुसुमाधरं ... १० ३२         |
| रागकान्तनयनेषु ... ९ ६३            | विकर्मुकः कर्मसु शोच ... १७ ५३    |
| राजद्विः पथि मरुता ... ७ ६         | विकाशमीयुर्जगतीश ... १५ ५२        |
| रात्रिरागमलिनानि ... ९ १६          | विकोशनिधौततनो ... १७ ४५           |
| रामाणामवजितमाल्य ... ७ ७           | विगण्य कारणमनेक ... ६ ३७          |
| रिक्ते सविद्यम्भमथा ... १७ ३६      | विगाढमात्रे रमणीभि ... ८ ३१       |
| रुचिकरमपि नार्थ ... १० ६२          | विचर्कषं च संहितेषु ... १३ १८     |
| रुचिरपल्लवपुष्पलता ... ५ १९        | विचित्रया चित्रयतेव ... १६ ३      |
| रुचिराकृतिः कनकसानु ... ६ १        | विच्छिन्नाभ्रविलायं ... ११ ७९     |
| रुजन्महेषून्बहुधा ... १५ ५१        | विजहीहि रणोत्साहं ... ११ ३१       |
| रुन्धती नयनवाक्य ... ९ ६७          | विजिगीषते-एदि जगन्ति ... १२ ३०    |
| लघुवृत्तितया भिदां ... २ ५३        | विजित्य यः प्राज्य ... १ ३५       |
| लभ्यमेकमुकृतेन ... १३ ५२           | विततशीकरराशिभि ... ५ १५           |
| लभ्या धरित्री तव ... ३ १७          | वितन्वतस्तस्य शरा ... १७ २०       |
| ललितक्षतीव क्षयकाल ... १६ ५४       | विदिताः प्रविश्य विहिता ... ६ ३०  |
| लेखया विमलविद्रुम ... ९ २२         | विदूरपातेन भिदामुपेयु ... ८ १०    |
| लोकं विधात्रा विहितस्य ... ३ ४१    | विधाय रक्षान्परितः ... १ १४       |
| लोचनाधरकृता ... ९ ६०               | विधाय विचंचमनात्म ... ३ १६        |
| लोलदृष्टि वदनं ... ९ ४७            | विधिसमयजिमोगा ... १ ४६            |
| वदनेन पुष्पितलतान्त ... १२ ४१      | विधुरं किमतःपरं ... २ ७           |
| वनान्तशय्याकठिनी ... १ ३६          | विधूतकेशाः परि ... ८ ३३           |

|                            | स० श्लो०  |                          | स० श्लो०  |
|----------------------------|-----------|--------------------------|-----------|
| विधूनयन्ती गहनानि          | ... १४ ४७ | विहाय वाञ्छामुदिते       | ... ४ २५  |
| विनम्रशालिप्रसवौघ          | ... ४ २   | विहाय शान्तिं नृप....    | ... १ ४२  |
| विनयं गुणा इव विवेक        | ... १२ १७ | विहारभूमेरभिघोष...       | ... ४ ३१  |
| विनिर्यतीनां गुरुखेद       | ... ८ २६  | विहितां प्रियया ...      | ... २ १   |
| विपक्षचित्तोन्मथना         | ... ८ ३४  | वीक्ष्य रत्नचषके ...     | ... ९ ५९  |
| विपन्नलेखा निरलक्तका       | ... ८ ४०  | वीक्ष्य रन्तुमनसः ...    | ... ९ १   |
| विपदेति तावदवसाद           | ... १८ २३ | वीतजन्मजरसं परं...       | ... ५ २२  |
| विप्रदोऽभिभवन्त्य ...      | ... २ १४  | वीतप्रभावतनुरप्य ...     | ... १६ ६४ |
| विपाण्डुभिर्मूर्छिततया     | ... ४ २४  | वीतौजसः संनिधि ...       | ... ३ ४९  |
| विपाण्डु संव्यानमिवा       | ... ४ २८  | वीर्यावदानेषु कृता ...   | ... ३ ४३  |
| विफलीकृतयत्नस्य ...        | ... १५ ४६ | वेत्रशाककुजे ...         | ... १५ १८ |
| विबोधितस्य ध्वनिना         | ... १७ ४६ | व्यक्तोदितस्मितमयूख      | ... २ ५९  |
| विभिन्नपर्यन्तगमीन         | ... ८ ३०  | व्यथितमपि भृशं मनो       | ... १० २२ |
| विभिन्नपातिताश्वीय         | ... १५ २४ | व्यथितसिन्धुमनीरशनैः     | ... ५ ११  |
| विमेदमन्तः पदवी...         | ... १७ २७ | व्यधत्त यस्मिन्पुरमुच्च  | ... ५ ३५  |
| विमुक्तमाशंसित ...         | ... १४ ५१ | व्यपोहितुं लोचनतो        | ... ८ १९  |
| विमुच्यमानैरपि तस्य        | ... ४ १२  | व्यानशे शशधरेण ...       | ... ९ १७  |
| वियति वेगपरिभ्रुत ...      | ... १८ १२ | व्याहृत्य मरुतां पत्या   | ... ११ ३७ |
| विरचय्य काननविभाग          | ... १२ ४४ | व्रज जय रिपुलोकं ...     | ... १८ ४८ |
| विरोधि सिद्धेरिति ...      | ... १४ ८  | व्रजति शुचि पदं त्वयि    | ... १८ २६ |
| विलङ्घ्य पत्रिणां पङ्क्तिं | ... १५ ४४ | व्रजतोऽस्य बृहत्पतत्र    | ... १३ २१ |
| विलम्बमानाकुलकेश           | ... ८ १८  | व्रजन्ति ते मूढधियः      | ... १ ३०  |
| विवरेऽपि नैनमनिगूढ         | ... १२ ३७ | व्रजाजिरेष्वम्बुदनाद     | ... ४ १६  |
| विवस्वदंशुसंश्लेष ...      | ... १५ ९  | व्रणमुखच्युतशोणित        | ... १८ ४  |
| विविक्तवर्णाभरणा ...       | ... १४ ३  | व्रीडानतैराप्तजनोप ...   | ... ३ ४२  |
| विविक्तेऽस्मिन्नगे ...     | ... ११ ३६ | शक्तिरर्थपतिषु स्वयं     | ... १३ ६१ |
| विशङ्कमानो भवतः...         | ... १ ७   | शक्तिवैकल्यनम्रस्य ...   | ... ११ ५९ |
| विशदभ्रयुगच्छन्न ...       | ... ११ ४  | शङ्किताय कृतबाष्प        | ... ९ ४६  |
| विषमोऽपि विगाह्यते         | ... २ ३   | शतशो विशिखानवद्यते       | ... १५ ४८ |
| विसारिकाञ्चीमणि ...        | ... ८ २३  | शमयन्धृतेन्द्रियशमैक     | ... ६ २०  |
| विस्फार्यमाणस्य ततो        | ... १७ २४ | शरणं भवन्तमति ...        | ... १८ २२ |
| विस्मयः क इव वा...         | ... १३ ४० | शरदम्बुधरच्छाया ...      | ... ११ १२ |
| विस्मितः सपदि तेन          | ... १८ १३ | शरवृष्टिं विधूयोर्वी ... | ... १५ ४१ |
| विहस्य पाणौ विधृते         | ... ८ ५१  | शरानवद्यन्नवद्य ...      | ... १७ ५६ |



|                             | स० श्लो० |                               | स० श्लो० |
|-----------------------------|----------|-------------------------------|----------|
| शशधर इव लोचनाभि ...         | १० ११    | स किंसखा साधु न ...           | १ ५      |
| शंभोर्धनुर्मण्डलतः ...      | १५ ४९    | सक्तिं जवादपनयत्य ...         | ५ ४६     |
| शाखावसक्तकमनीय ...          | ७ ४०     | स क्षत्रियन्नाणसहः ...        | ३ ४८     |
| शान्तता विनययोगि ...        | १३ ३७    | स खण्डणं प्राप्य पराद ...     | १७ ६०    |
| शारतां गमितया शशि ...       | ९ २९     | सखा स युक्तः कथितः ...        | १४ २१    |
| शिरसा हरिन्मणिनिभः ...      | ६ २३     | सखि दयितमिहानयेति ...         | १० ४७    |
| शिलाघनैर्नाकसदा ...         | ८ ३२     | सखीजनं प्रेम गुरुकृता ...     | ८ ११     |
| शिवध्वजिन्यः प्रतियोध ...   | १४ ५८    | सखीनिव प्रीतियुजो ...         | १ १०     |
| शिवप्रणुजेन शिलीमुखेन ...   | १७ ५८    | स गतः क्षितिमुष्ण ...         | १३ ३१    |
| शिवभुजाहतिभिन्न ...         | १८ ३     | सचकितमिव विस्मया ...          | १० ७     |
| शिवमौपयिकं गरी ...          | २ ३५     | स जगाम विस्मयमुदीक्ष्य ...    | ६ १५     |
| शीधुपानविधुरासु ...         | ९ ४२     | सजलजलधरं नभो... ...           | १० १९    |
| शीधुपानविधुरेषु ...         | ९ ७३     | सज्जनोऽसि विजहीहि ...         | १३ ६६    |
| शुक्लैर्मयूखनिचयैः ...      | ५ ४२     | सज्यं धनुर्वहति यो ...        | १३ ७१    |
| शुचि भूषयति श्रुतं... ...   | २ ३२     | स ततार सैकतवतोरभितः... ...    | ६ १६     |
| शुचिरप्सु विद्रुमलता ...    | ६ १३     | स तदोजसा विजित ...            | १२ २९    |
| शुचिवल्कवीततनुरन्य ...      | ६ ३१     | स तमालनिभे रिपौ ...           | १३ २४    |
| शुभाननाः साम्बुरुहेषु ...   | ८ ४२     | स तमाससाद घननील ...           | १२ ५३    |
| शून्यामाकीर्णतामेति ...     | ११ २७    | सदृशमतनुमाकृतेः... ...        | १० १३    |
| श्वयोतन्मयूखेऽपि हिम ...    | ३ ८      | सद्गनां विरचनाहित ...         | ९ ३४     |
| श्रद्धेया विप्रलब्धारः ...  | ११ ३५    | सद्वादितेवाभिनिविष्ट ...      | १७ ११    |
| श्रियः कुरुणामधिपस्य ...    | १ १      | स धनुर्महेषुधि ...            | १२ २७    |
| श्रियं विकर्षत्यपहन्त्य ... | ३ ७      | सध्वानं निपतितनिर्क्षरासु ... | ७ २२     |
| श्रिया हसद्भिः कमलानि ...   | ८ ४४     | सनाकवनितं नितम्ब ...          | ५ २७     |
| श्रीमद्भिर्नियमितकन्धरा ... | ७ ३७     | सपदि प्रियरूपपर्वरेखः ...     | १३ २५    |
| श्रीमद्भिः सरथगजैः ...      | ७ १      | सपदि हरिसखैर्वधू... ...       | १० १८    |
| श्रीमल्लताभवनमोषधयः ...     | ५ २८     | स पिङ्गाक्षः श्रीमान् ...     | १८ ४५    |
| श्रुतमप्यधिगम्य ...         | २ ४१     | स पिशङ्गजटावलिः ...           | १५ ४७    |
| श्रुतिमुखमुपवीणितं ...      | १० ३८    | स पुमानर्थवज्जन्मा... ...     | ११ ६२    |
| श्रेयसीं तव संप्राप्ता ...  | ११ ११    | स प्रध्वनय्याम्बुदनादि ...    | १७ १०    |
| श्रेयसोऽप्यस्य ते तात ...   | ११ ४४    | स प्रयुज्य तनये ...           | १३ ३६    |
| श्लिष्यतः प्रियवधूरुप ...   | ९ २७     | स बभार रणापेतां... ...        | १५ ३३    |
| श्वसनचलितपङ्कवा ...         | १० ३४    | स बिभर्ति मीषण ...            | ६ ३२     |
| श्वस्त्वया मुखसंवितिः ...   | ११ ३४    | स भवस्य भवक्षयैक ...          | १३ १९    |

|                          | स० श्लो०  |                         | स० श्लो०  |
|--------------------------|-----------|-------------------------|-----------|
| स भोगिसंघः शम            | ... १६ ४८ | संनिबद्धमपहर्तु         | ... १८ ३० |
| समदक्षिखिरुतानि ...      | ... १० २५ | संपश्यतामिति ...        | ... १५ ५३ |
| स मन्थरावल्लिगत ...      | ... ४ १७  | संप्रति लब्धजन्म ...    | ... ५ ४३  |
| समवृत्तिरूपैति ...       | ... २ ३८  | संप्रीयमाणोऽनुबभूव      | ... १७ १३ |
| समस्य संपादयता ...       | ... १४ ६  | संभिज्ञामविरलपातिभि     | ... ७ २३  |
| समानकान्तीनि तुषार       | ... ८ २५  | संभिनैरिभतुरगावगाह      | ... ७ ११  |
| समुच्छ्वसत्पङ्कजकोश      | ... ८ २४  | संभोगक्षमगहनामथो        | ... ७ २६  |
| समुज्झिता यावदराति       | ... १४ ५६ | संमूर्च्छतां रजतभित्ति  | ... ५ ४१  |
| समुन्नतैः काशदुकूल       | ... ८ ९   | संरम्भवेगोज्झित ...     | ... १७ ४९ |
| समुल्लसत्प्रासमहोर्मि    | ... १६ ४  | संवाता मुहुरनिक्षेप...  | ... ७ १४  |
| स यौवराज्ये नवयौ         | ... १ २२  | संविधातुमभिषेक ...      | ... ९ ३२  |
| सरजसमपहाय ...            | ... १० २६ | संसिद्धावितिकरणीय       | ... ७ १७  |
| सरमसमवलम्ब्य ...         | ... १० ५४ | संसेवन्ते दानशीला       | ... १८ २४ |
| सरोजपत्रे नु विलीन       | ... ८ ३५  | संस्कारवत्त्वाद्रमयस्तु | ... १७ ६  |
| सललितचलित ...            | ... १० ५२ | सावि लोचनयुगं ...       | ... ९ ४४  |
| सलीलमासक्तलता ...        | ... ८ १६  | सादृश्यं गतमपनिद्र...   | ... ५ २६  |
| सल्लेशमुल्लिङ्गितशात्रवे | ... १४ २  | सादृश्यं दधति गभीर      | ... ७ ३९  |
| स वंशस्यावदातस्य ...     | ... ११ ७५ | साफल्यमन्त्रे रिपु      | ... १६ ४९ |
| सविनयमपराभिसुल्य         | ... १० ५७ | सामोदाः कुसुमतरु...     | ... ७ २८  |
| सवृषध्वजमायकावभिर्ज      | ... १३ २८ | साम्यं गतेनाशनिना       | ... १७ ५१ |
| सव्यलीकमवधीरित           | ... ९ ४५  | सावलेपमुपलिप्सिते       | ... १३ ५६ |
| सव्यापसव्यध्वनितो        | ... १७ २५ | सितच्छदानामपदिश्य       | ... ४ ३०  |
| सत्रोडमन्दैरिव ...       | ... ३ ४६  | सितवाजिने निजगदू        | ... ६ ९   |
| ससत्त्वरतिदे निल्यं ...  | ... १५ २७ | सिन्दूरैः कृतरुचयः      | ... ७ ८   |
| स समुद्धरता विचिन्त्य    | ... १३ ३४ | सिपिचुरवनिमम्बुवाहाः    | ... १८ १७ |
| स संप्रधार्यैवमहार्य ... | ... १६ २५ | सुकुमारमेकमणु मर्म      | ... ६ ४०  |
| स सायकान्साध्वस...       | ... १७ २१ | मुखेन लभ्या ददतः        | ... १ १७  |
| स सासिः सासुसूः ...      | ... १५ ५  | सुगेषु दुर्गेषु च तुल्य | ... १४ ३२ |
| ससुरचापमनेकमणि           | ... ५ १२  | मुता न यूयं किमु ...    | ... ३ १३  |
| सहशरधि निजं तथा          | ... १८ १६ | सुरकृत्यमेतदवगम्य       | ... १२ ३६ |
| सहसा विदधीत ...          | ... २ ३०  | सुरसरिति परं तपो        | ... १० १२ |
| सहसोपगतः स ...           | ... २ ५६  | सुलभैः सदा नयवता        | ... ५ २०  |
| संक्रान्तचन्दनरसा...     | ... ८ ५७  | सुहृदः सहजा ...         | ... २ ४५  |
| संततं निशमयन्त ...       | ... १३ ४७ |                         |           |

|                              | स० श्लो० |                             | स० श्लो० |
|------------------------------|----------|-----------------------------|----------|
| सृजन्तमाजाविषु ...           | ३ २०     | स्यन्दना नो चतुरगाः ...     | १५ १६    |
| सेतुत्वं दधति पयोमुवां ...   | ७ १९     | स्वकेतुभिः पाण्डुर ...      | १६ ५८    |
| सोढवाज्ञो दशामन्यां ...      | ११ ५३    | स्वगोचरे सत्यपि त्रिस्त ... | ८ १३     |
| सोढवागीतप्रथमा ...           | १७ २८    | स्वधर्ममनुरुन्धन्ते ...     | ११ ७८    |
| सोत्कण्ठैरभरणै ...           | ७ २      | स्वयं संराध्यैवं शतमख ...   | १० ६३    |
| स्तुवन्ति गुर्वीमभिधेय ...   | १४ ५     | स्वादितः स्वयमयैधित ...     | ९ ५५     |
| स्थितमुन्नते तुहिन ...       | १२ २१    | हताहतेत्युद्धतमीम ...       | १६ ५     |
| स्थितं विशुद्धे नभसीव ...    | १७ ४८    | हरपृथासुतयो ...             | १८ २     |
| स्थित्यतिक्रान्तिभीरुणि ...  | ११ ५४    | हरसैनिकाः प्रतिभये ...      | १२ ४८    |
| लपितनवलतातरु ...             | ५ ४४     | हरिन्मणिश्याममुदग्र ...     | १४ ४१    |
| स्पृहणीयगुणैर्महा ...        | २ ३४     | हंसा बृहन्तः सुरसद ...      | १८ १९    |
| स्फुटता न पदैरपा ...         | २ २७     | हता गुणैरस्य भयेन ...       | १४ ६१    |
| स्फुटपौरुषमापपात ...         | १३ ३२    | हतोत्तरीयां प्रसभं ...      | ११ ४९    |
| स्फुटबद्धसटोज्जति ...        | १३ २     | हदाम्भसि व्यस्तवधू ...      | ८ ४३     |
| स्फुरत्पिशङ्गमौर्वीकं ...    | १५ ३९    | हीतया गलितनीवि ...          | ९ ४८     |
| स्मर्यते तनुभृतां सनातनं ... | १३ ४२    | हेपयन्नहिमतेजसं ...         | १३ ४१    |



